
ॐ तत्सद्ब्रह्मणे नमः ।

श्रीमत्स्कन्दपुराणान्तर्गता
सूतसंहिता ।

श्रीमन्माधवाचार्यप्रणीततात्पर्यदीपिकाख्यन्यास्यासमेता ।

तत्र चतुर्थस्य यज्ञवैभवखण्डस्य पूर्वभागरूपो
द्वितीयो विभागः ।

॥ श्रीः ॥

अथ सूतसंहितायाश्चतुर्थं यज्ञवैभवखण्डम्

तत्र प्रथमोऽध्यायः ।

ऐशमाद्यन्तनिर्मुक्तमतिशोभनमादरात् ॥

नमामि विग्रहं साम्बं संसारविषभेषजम् ॥ १ ॥

यद्यपि गतखण्डे ज्ञानस्य स्वरूपं मुक्तिसाधनता चोक्ता तथाऽपि—

“ यज्ञशिष्टामृतभुजो यान्ति ब्रह्म सनातनम् ।

नायं लोकोऽस्त्ययज्ञस्य कुतोऽन्यः कुरुसत्तम”

इत्यादिभगवद्ब्रह्मनाद्यज्ञशब्दस्य क्रियाभेदे केवलप्रसिद्धिदर्शनात्तद्विरोधेन ज्ञाने मा भूदनादर इति ज्ञानस्य यज्ञरूपता कर्मयज्ञेभ्यः श्रेयोरूपता च वक्तव्या । उक्ता च संग्रहेण भगवता—

“ श्रेयान्द्रूपमयाद्यज्ञाज्ज्ञानयज्ञः परंतप ” इति ।

साऽपि निरूपयितव्येति यज्ञवैभवखण्डं चतुर्थमारभमाणो भगवान्वादरा-
यणः प्रथमतः परापरशिवप्रणिधानमुपनिबध्नाति—ऐशमिति । अत्र प्रथमार्थे
नित्यनिरतिशयानन्दरूपत्वेन निष्कलस्य प्रणिधानं द्वितीये च परमपुरुषार्थ-
प्रदत्वेन सकलस्य प्रणिधानं नमामीति त्रिकरणव्यापारस्य तत्र समर्पणं चोप-
निबध्पते । पदैशं निष्कलं शरीरं स्वरूपं तदेव लोकानुग्रहाय स्वीकृतलीलाव-
तारं सत्साम्बं नमामीति संबन्धः ॥ १ ॥

सन्नावसाने संनद्धाः सर्ववेदार्थवेदने ॥

सर्वलोकहिते युक्ताः सारासारविवेकिनः ॥ २ ॥

सर्ववेदार्थेति । परवेदार्थवदपरवेदार्थस्यापि वेदने सूतमुखादुक्तक्रमेण परवे-
दार्थं ज्ञात्वा कृतकृत्यानामपि मुनीनां पुनरपरवेदार्थप्रश्ने प्रयोजनं परविद्यान-
धिकारिणां कर्मयज्ञद्वारा तदधिकारप्रसिद्धिर्यथा स्यादिति लोकानुग्रह एव
प्रयोजनमित्याह—सर्वलोकहित इति । निगदव्याख्यातोऽध्यायशेषः ॥ २ ॥

स्वाध्यायाध्ययने युक्ताः स्वस्थचित्ताः सुनिश्चलाः ॥

सर्वोपद्रवनिर्मुक्ताः सर्वशत्रुविवर्जिताः ॥ ३ ॥

१ ट. 'इत्सह' । २ घ. 'वेदिनः । स' ।

अभ्यागतानामार्तानामतिथीनां प्रियंवदाः ॥
 मैत्र्या करुणया युक्ताः कुमतावप्युपेक्षकाः ॥ ४ ॥
 परपुष्टौ महाप्रीताः प्रज्ञामानविवर्जिताः ॥
 गवां शुश्रूषणे युक्ता गुरुशुश्रूषणे रताः ॥ ५ ॥
 वृद्धसेवाभिसंपन्ना वेदवित्पूजने रताः ॥
 ऋजवो मृदवः स्वस्थाः सर्वद्वंद्वविवर्जिताः ॥ ६ ॥
 रुद्राक्षमालाभरणाः सितभस्मावगुण्ठिताः ॥
 त्रिपुण्ड्रावलिभिर्दीप्ता जटावल्कलसंयुताः ॥ ७ ॥
 लिङ्गार्चनपरा नित्यं शिवस्यामिततेजसः ॥
 शिवाभिमानसंपन्नाः शिवभक्तिपरायणाः ॥ ८ ॥
 शिवशब्दजपध्वस्तपापपञ्जरमुन्दराः ॥
 संसारविपवृक्षस्य मूलच्छेदनतत्पराः ॥ ९ ॥
 श्रौतस्मार्तसदाचाराः सर्वगोत्रर्षयो वराः ॥
 व्यासप्रसादसंपन्नं विश्वज्ञानमहोदधिम् ॥ १० ॥
 विश्वात्मवेदिनं साक्षाद्विध्वस्तभवकाननम् ॥
 स्मृत्वा भक्त्या महात्मानं तुष्टुवुः सूतमुत्तमम् ॥ ११ ॥
 एतस्मिन्नन्तरे श्रीमान्महाकारुणिकोत्तमः ॥
 सर्वज्ञः सर्वभूतानामभीष्टफलदः प्रभुः ॥ १२ ॥
 प्रादुरासीन्महातेजा रात्रौ सूर्य इव स्वयम् ॥
 तं दृष्ट्वा मुनयः सर्वे विस्मिता गद्गदस्वराः ॥ १३ ॥
 प्रणम्य दडवद्रूपौ दत्त्वा तस्याऽऽसनं वरम् ॥
 पादप्रक्षालनं कृत्वा श्रद्धया परया सह ॥ १४ ॥
 गन्धपुष्पादिभिर्दिव्यैः पूज्य पुण्यवतां वरम् ॥
 समाश्वास्य चिरं कालं प्रसन्नमुखपङ्कजम् ॥ १५ ॥

पप्रच्छुः सर्ववेदार्थं प्रसन्ना भाग्यगौरवात् ॥
 सोऽपि सूतः स्वमाचार्यं स्मृत्वा शंभुं जगद्गुरुम् ॥ १६ ॥
 सर्वविद्यामयीमीशां साक्षाद्विघ्नविनायकम् ॥
 पण्मुखं च सदा शृद्धं प्रणम्य भुवि दण्डवत् ॥ १७ ॥
 कृताञ्जलिपुटो भूत्वा मुनीनालोक्य सुव्रतान् ॥
 वक्तुमारभते सूतः सर्ववेदार्थमुत्तमम् ॥ १८ ॥

महेश्वरं सर्वजगद्विभासकं

दिवाकरादिप्रथितौजसामपि ॥

अगोचरं भक्तिपुरःसरं सदा

नमामि संसारमहाविषौषधम् ॥ १९ ॥

परानुभूतिं भवपाशनाशनीं

सदाशिवस्थाप्यतिशोभनप्रदाम् ॥

उमाभिधामुत्तमचित्तवृत्तिदां

नमामि नानाविधलोकवैभवाम् ॥ २० ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

सर्ववेदार्थप्रश्नो नाम प्रथमोऽध्यायः ॥ १ ॥

॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥ १४ ॥

॥ १५ ॥ १६ ॥ १७ ॥ १८ ॥ १९ ॥ २० ॥

इति श्रीसूतसंहिताटीकायां तात्पर्यदीपिकारूपायां चतुर्थे यज्ञवैभवखण्डे
 सर्ववेदार्थप्रश्नो नाम प्रथमोऽध्यायः ॥ १ ॥

अथ द्वितीयोऽध्यायः ।

श्रीसूत उवाच—

अथ वक्ष्यामि वेदार्थं शृणुत श्रद्धया द्विजाः ॥

श्रद्धया रहितं सर्वं फलाय न कदाचन ॥ १ ॥

मुनिप्रश्नानन्तर्यमथशब्दार्थः ॥ १ ॥

परापरविभागेन वेदार्थो द्विविधः स्मृतः ॥

वेदार्थः परमः साक्षात्परात्परतरं परम् ॥ २ ॥

परापरविभागेनेति । उपनिषदर्थः परः । इतरस्त्वपरः । श्रूयते हि मुण्ड-
कोपनिषदि “द्वे विधे वेदितव्ये इति ह स्म यद्ब्रह्मविदो वदन्ति परा चैवापरा
च । तत्रापरा, ऋग्वेदो यजुर्वेदः सामवेदोऽथर्ववेदः शिक्षा कल्पो व्याकरणं
निरुक्तं छन्दो ज्योतिषमिति । अथ परा यया तदक्षरमधिगम्यते ” इत्यादि ।
तदेवाऽऽह—वेदार्थः परम इति । परात्सकलादतिशयेन यत्परं निष्कलं तदुक्त-
द्वितपमध्ये परमो वेदार्थ इत्यर्थः ॥ २ ॥

अपरो धर्मसंज्ञः स्यात्तत्परप्राप्तिसाधनम् ॥

अधर्मः परिहाराय वेदार्थत्वेन भक्तितः

गीयते मुनिशार्दूलैः कदाचिन्न तु मुख्यतः ॥ ३ ॥

अपरोऽपि द्विविधः । विहितो यज्ञादिधर्मः । प्रतिषिद्धो हिंसादिरधर्मश्च ।
तत्राऽऽद्यस्य प्रयोजनमाह—अपर इति । तत्परेति । ‘तमेतं वेदानुवचनेन’
इत्यादिश्रुतेरित्यर्थः । अननुष्ठेपस्याधर्मस्य किमुपदेशेन तत्राऽऽह—परिहारा-
येति । उक्तं हि शाबरभाष्ये—“अधर्मोऽपि जिज्ञास्यः परिहाराय” इति । न तु
मुख्यत इति । मुख्यमिव प्रथमः श्रेयःसाधनत्वेनानुष्ठेयो धर्मो मुख्यः । तत्परि-
पन्थित्वेन तु हानाय जिज्ञास्यः सन्नधर्मो जघन्य इत्यर्थः ॥ ३ ॥

अधर्मपरिहारेण धर्मस्त्वव्याकुलो भवेत् ॥ ४ ॥

अव्याकुलेन धर्मेण श्रद्धयाऽनुष्ठितेन तु ॥

वेदार्थः परमः साक्षात्सिध्यत्येव न संशयः ॥ ५ ॥

अधर्मपरिहारेणेति । तदपरिहारे धर्मस्य व्याकुलता कृष्णं प्रत्यक्षेणेन प्र-
श्रिता गीतासु—

“अधर्माभिभवात्कृष्णं प्रदुष्यन्ति कुलछिपः” इत्यादि ॥ ४ ॥ ५ ॥

सोऽयं स्वापरया शक्त्या बद्धवत्प्रतिभासते ॥

एकैव परमा शक्तिर्माया दुर्वटकारिणी ॥ ६ ॥

परमस्य वेदार्थस्य स्वप्रकाशस्य कथमोक्षाद्भिः । येन धर्मानुष्ठानेन तत्सि-
द्धिरुक्तेत्यत आह—सोऽयं स्वापरयेति ॥ नित्यमुक्तोऽपि द्यात्मा स्वाश्रितया
मायाशक्त्या बद्ध इव भासते । बद्धानां संसारिणामसंख्यत्वाद्बन्धहेतुर्मायाऽप्य-



संख्यातेति मतं वारयति—एकैवेति । एकयैवानन्तजीवनिर्भासस्येन्द्रजालवद्-
पपत्तौ नानेका सा कल्पनीयेति ॥ ६ ॥

शिवस्यानन्तरूपा सा विद्यया तस्य नश्यति ॥

या विनश्यति सा माया चिन्मात्रे परिकल्पिता ॥७॥

तस्या मायात्वं ज्ञानविनाशपत्वेन समर्थयते—शिवस्येति । *पथा । आश्रया-
श्रयिभावे विषयविषयिभावे वा पृष्ठी । शिवाश्रया शिवविषया च माया जग-
दुपादानम् । आश्रयत्वोपाधिना तस्य जीवत्वम् । विषयत्वोपाधिना च परत्व-
मिति हि स्थितिः । ननु सर्वज्ञे निरवधे शिवे नाज्ञानं संभवति न चाज्ञे जीवे
मायाधीनो जीवविभागो जीवाश्रया च मायेत्यन्योन्याश्रयादिप्रसङ्गादित्यत
आह—चिन्मात्रेति । इह भूतले घट इति हि निर्घटस्य भूतलस्य घटसंबन्धव्या-
पारात्स्वात्मनैव घटवति तस्मिन्तत्संबन्ध आत्माश्रयाद्वितीये घटवत्यन्योन्या-
श्रयातृतीयादिस्वीकारे चक्रकाद्याप्येतेत घटतदभावसाधारणभूतलमात्रे घटस्य
संबन्धः । एवं मायातदभावसाधारणे चिन्मात्रे मायाऽऽश्रितेति ॥ ७ ॥

अधिष्ठानावशेषो हि नाशः कल्पितवस्तुनः ॥

भावस्यैव ह्यभावत्वं नाशोऽभावस्य भावतः ॥

भावाभावस्वभावाभ्यामन्य एव हि कल्पितः ॥ ८ ॥

ननु विद्यया माया नश्यति चेन्मायाऽविद्वानिव तन्नाशेन मुक्तो विद्वान-
पि सद्वितीयः स्यादित्यत आह—अधिष्ठानेति । मायायाः कल्पितत्वेन तन्ना-
शस्तदधिष्ठानान्न व्यतिरिच्यत इत्यर्थः । ननु प्रागसतो घटस्य नाशो नाम
जातः सन्घट एव । सतश्च घटस्य प्रध्वंसो नाम प्रध्वंसत्वेनासन्घट एव ।
तत्रैव हि लोकस्य तत्प्रतीतिव्यवहारी दृश्येते नाधिष्ठानमात्रे । तत्कथं नाश-
स्याधिष्ठानावशेषेतेत्यत आह—भावस्यैवेति । सदसतोर्हि परस्परौपमर्दकत्वेन
तन्नाशयोर्न्योन्यासद्रूपता । सदसद्विलक्षणत्वान्तु मायायास्तन्नाशस्य नाधि-
ष्ठानादतिरेकः । न हि शक्तिं साक्षात्कुर्वन्तस्तद्रूपातिरेकेण तत्र कल्पितरज-
तस्य नाशं प्रतिषन्ति व्यवहरन्ति वेत्यर्थः । कल्पितनाशमधिष्ठानव्यतिरे-
केण व्यवहरन्तमुपहसन्ति कवयः—

‘एतत्तस्य मुखात्कियत्कमलिनीपत्रे कर्णं वारिणो
यो मुक्कामाणरित्यमंस्त स जडः शृण्वन्नमुष्मादपि ।

* सर्वपुस्तकेषु यथेति वर्तते पर त्वनपेक्षितम् ।

१ घ. द. 'सत्येति । २ ग. स्थित । घ. धृतिः । ३ ड. 'पत्तयेट' । ४ क. ख. घ. भावता ।

५ घ. कल्पिता ।

अद्भुत्प्रलघुक्रियाप्रविरलेत्यादीपमाने शनैः

कुत्रोद्दीप्य गतो ममेत्यनुदिनं निद्राति नान्तःशुचा' इति ।
संप्रदायविदोऽप्याहुः 'आत्मैवाज्ञानहानिर्वा' इति । तथा 'निवृत्तिरात्मा
मोहस्य ज्ञानत्वेनोपलक्षितः' इति ॥ ८ ॥

अधिष्ठानस्य नाशो न सत्यत्वादेव सर्वदा ॥

सर्वाधिष्ठानभीज्ञानं पश्यन्नेव विमुच्यते ॥ ९ ॥

ईशानविषयं ज्ञानं वेदान्तश्रवणादिना ॥

जायते परहंसस्य यतेर्मुस्त्याधिकारिणः ॥ १० ॥

नाऽऽश्रमान्तरनिष्ठस्य क्रमात्तस्यापि जायते ॥ ११ ॥

कल्पितवस्तुनो नाशश्चेदधिष्ठानावशेषः, अधिष्ठानस्य नाशस्तर्हि किमव-
शेषः । न हि तस्याधिष्ठानान्तरमस्त्यनवस्थापातादित्यत आह—अधिष्ठान-
स्येति । प्रातीतिकं हि सत्यत्वं शक्तिरूप्यादेः सत्येव प्रमातरि बाध्यमानस्य ।
सति प्रमातर्यबाध्यमानस्य घटादेस्तु व्यावहारिकं सत्यत्वम् । इहाधिष्ठानत्वे-
नाभिमतस्य ब्रह्मणस्तु पारमार्थिकं सत्यत्वमित्यभिप्रेत्य सर्वदेत्युक्तम् । यत
ईशान एवैकः स्वेतरसमस्तैकल्पितवस्तुजाताधिष्ठानम् । अतस्तज्ज्ञानात्तद-
ज्ञानविलासकल्पितस्य निवृत्तिरिति । यदुक्तम्—'विद्यया तस्य नश्यति'
इति तत्फलतीत्याह—सर्वाधिष्ठानमिति । उक्तस्य परमपुरुषार्थज्ञानस्य करण-
मधिकारिणं चाऽऽह—ईशानविषयमिति ॥ ९ ॥ १० ॥ ११ ॥

ब्रह्मलोकमवाप्नोति वनस्थो नैष्ठिकोऽपि च ॥

गृहस्थः पितृलोकं च शिवज्ञानं तु भिक्षुकः ॥ १२ ॥

क्रमादित्युक्तं क्रममेवाऽऽह—ब्रह्मलोकांमिति । क्रमानुभवविष्टस्यापि पितृलो-
कस्य वनस्थत्वानन्तरभाविगार्हस्थ्यफलत्वादत्रोपन्यासः । शिवज्ञानं तु भिक्षुक
इति साक्षात्पारंपर्याभ्याम् ॥ १२ ॥

तत्रापि प्रथमो भिक्षुर्ज्ञानेच्छोदयवाधकाव ॥

महापापादयत्नेन मुच्यते मुनिपुङ्गवाः ॥ १३ ॥

चतुर्विधा हि भिक्षुकाः । कुटीचकवहदकदंसपरमहंसाः । तत्राऽऽद्यस्य पारं-
पर्यप्रकारमाह—तत्रापि प्रथमो भिक्षुरिति । जिज्ञासामातवन्धकपापनिवृत्तिः
कुटीचकाश्रमप्रधानफलम् ॥ १३ ॥

द्वितीयः शान्तिदान्त्यादिज्ञानाङ्गेच्छामवाप्नुयात् ॥

तृतीयोऽखिलवेदान्तश्रवणेच्छामवाप्नुयात् ॥ १४ ॥

बहूदकधर्मानुष्ठानफलस्य तु शमदमादिलाभः फलम् । हंसधर्मस्य तु वेदान्त-
शुश्रूषा ॥ १४ ॥

चतुर्थो ज्ञानमाप्नोति वेदान्तश्रवणेन तु ॥

स एव कर्मसंन्यासी परहंससमाश्रयः ॥

अन्ये काम्यपरित्यागाद्भिक्षुका इति कीर्तिताः ॥ १५ ॥

श्रवणपुरःसरतत्त्वज्ञानावाप्तिश्चतुर्थोऽश्रमफलमित्यर्थः ॥ १५ ॥

परोक्षं ब्रह्मविज्ञानं शाब्दं देशिकपूर्वकम् ॥

बुद्धिपूर्वकृतं पापं कृत्स्नं दहति बह्विवत् ॥ १६ ॥

शाब्दं ब्रह्मात्मविज्ञानमपरोक्षं महत्तरम् ॥

संसारनाशकं प्रोक्तं तमसश्चण्डभानुवत् ॥ १७ ॥

अतो विज्ञानलाभाय परहंसो भवेद्द्विजः ॥ १८ ॥

श्रवणस्याप्यधिकारिभेदेन परोक्षापरोक्षज्ञानलक्षणफलविभागमाह—परोक्षं
ब्रह्मेति ॥ १६ ॥ १७ ॥ १८ ॥

कुटीचकाश्च हंसाश्च तथाऽन्ये च बहूदकाः ॥

ये भविष्यन्ति ते कुर्युः प्राजापत्येष्टिसंज्ञिताम् ॥ १९ ॥

आग्नेयेष्टिं द्विजाः कुर्युः परहंसाभिलाषिणः ॥

पश्चात्रैधातवीं कुर्युः सर्वे संयतमानसाः ॥ २० ॥

प्राजापत्येष्टीति । कुटीचकादिसंन्यासत्रयारम्भे प्राजापत्येष्टिः कार्या । स्मर्यते
हि—

“प्राजापत्यां निरूप्येष्टिं सर्वेवेदसदक्षिणाम् ।

आत्मन्यग्नीन्समारोप्य ब्राह्मणः प्रव्रजेद्गृहात्” ॥ इति ।

परहंसस्त्वाग्नेयीम् । केचित्तु सोऽपि प्राजापत्यामेवेत्याहुस्तन्निरस्तं
जाबालोपनिषदि—“तद्वैके प्राजापत्यामेवेष्टिं कुर्वन्ति तदुं तथा न कुर्या-
दाग्नेयीमेव कुर्यादग्निर्हि प्राणः प्राणमेवेत्तया करोति” इति । त्रैधातवी-

मिति । चतुर्विधैरपि यथोक्तेष्टचनन्तरं त्रैधातवीषेष्टिः कार्या । तत्स्वरूपमुक्तं
तैत्तिरीयके—“तस्मा एतं त्रिधातुं निर्वपेदिन्द्राय राज्ञे पुरोडाशमेकादशक-
पालं इन्द्रायाधिराजापेन्द्राय स्वराज्ञे” इति । उक्तेष्टचनन्तरं त्रैधातवीया
जावालेऽप्युक्ता त्रैधातवीयामेव कुर्यादिति । कुर्यादेवेत्यर्थः ॥ १९ ॥ २० ॥

येऽनाहिताग्नयो विप्रास्तेषां नेष्टिर्विधीयते ॥

स्वस्वमग्नौ तु होमं ते कुर्युः श्रद्धापुरःसरम् ॥

विरजास्व्यैर्महामन्त्रैराज्येन चरुणाऽपि च ॥ २१ ॥

हुतशेषं चरुं साज्यं प्राश्याऽऽचम्यैव सर्पिषा ॥

पूर्णाहुतिं पुनः कुर्युः प्रणवेनाग्निजायया ॥ २२ ॥

सहार्भिं पुनराग्नय अयं ते योनिर्ऋत्विजः ॥

इति मन्त्रेण कुर्युस्ते प्रैषोच्चारणमादरात् ॥ २३ ॥

संन्यासाध्वर्युणा दत्तं दण्डं काषायमेव च ॥ २४ ॥

परिगृह्य गुरोः पादं प्रणम्य श्रद्धया सह ॥

वेदान्तश्रवणं कुर्युर्ज्ञानार्थं भिक्षुकोत्तमाः ॥ २५ ॥

अग्निजापया स्वाहाकारेण ॥ २१ ॥ २२ ॥ २३ ॥ २४ ॥ २५ ॥

काम्यकर्मफले दोषं विदित्वा प्रतिपिद्ववत् ॥

काम्यकर्म त्यजंस्तुल्यो भिक्षुणा फलतो भवेत् ॥ २६ ॥

काम्यकर्मफले दोषमिति । फलभोगेन हि तज्जातीये रागस्तेन तादृशस्य
कर्मणः पुनरारम्भस्ततः फलं ततो राग इति संसारादनिर्भोक्षलक्षणो दोषः ।
तत्प्रागिनस्तु नूतनफलानुदयात्पूर्वकृतस्य च भोगेन क्षयान्तिपत्यनैमित्तिक-
करणेन प्रत्यवापानुदयात्तत एव सत्त्वशुद्ध्या जिज्ञासाश्रवणमननादिज्ञानसा-
धनसंपत्त्या भिक्षुतुल्यतेषामित्यर्थः ॥ २६ ॥

न सन्ति जप्या मन्त्राश्च परहंसस्य सर्वदा ॥

त्रयीसारमिमं मन्त्रं जपेन्नित्यं समाहितः ॥

प्रणवादपरं जप्त्वा कदा मुक्ती भविष्यति ॥ २७ ॥

ओङ्कारः सर्वमन्त्राणामुत्तमः परिकीर्तितः ॥

ओङ्कारेण प्लवेनैव संसारान्धि तरिष्यति ॥ २८ ॥

त्रयीसारमिति । “ प्रजापतिर्लोकानभ्यतपत् ” इत्यत्र हि लोकत्रयसारा अग्निवाय्वादित्यास्तत्सारा ऋग्यजुःसामवेदास्तत्सारा भूर्भुवः स्वरिति तिस्रो व्याहृतयस्तत्सारा अकारोकारमकारास्ते भिंलित्वा प्रणव इत्युक्तम् “अकार उकारो मकार इति तानेकधा समभैरत्तदेतदोमिति ” इति ॥ २७ ॥ २८ ॥

उमार्धविग्रहो देवो रुद्रः सत्यादिलक्षणः ॥

संसारतारकस्यास्य प्रणवस्यार्थ उच्यते ॥ २९ ॥

उमार्धेति । द्विविधं हि शिवस्य स्वरूपं निष्कलं सकलं च । तत्र यन्निष्कलं सत्यादिलक्षणं स प्रणवस्य मुख्योऽर्थ इत्यर्थः ॥ २९ ॥

विष्ण्वादयोऽपि देवाश्च रुद्रस्योस्यान्वयेन तु ॥

कथंचित्प्रणवस्यार्था भविष्यन्ति न मुख्यतः ॥ ३० ॥

यतिभिर्ज्ञानसिद्धयर्थमविमुक्तं महत्तरम् ॥

स्थानं संसेवनीयं स्याच्चिन्तनीयं तथैव च ॥ ३१ ॥

अविमुक्ते महादेवः साक्षाद्विश्वेश्वरः प्रभुः ॥

उपास्यमानः सुप्रीतो ज्ञानं साक्षात्प्रयच्छति ॥ ३२ ॥

अविमुक्ते महादेवमनुपास्य विमुक्तये ॥

नरः किंचिद्विपं भुक्त्वा क्षुत्रिष्टतिं करिष्यति ॥ ३३ ॥

कथंचित्प्रणवस्येति । विष्ण्वादिमूर्तयः सकला अपि निष्कलरूपानुगतत्वेनानुसंधीयमाना निष्कलपरस्य प्रणवस्य लक्षणया भवन्त्यर्थाः ॥ ३० ॥ ३१ ॥

॥ ३२ ॥ ३३ ॥

तस्मान्मुमुक्षुभिर्भक्त्या ज्ञानार्थमविमुक्तकम् ॥

आधिभूते तथाऽध्यात्मे सेवनीयं तथैव च ॥ ३४ ॥

चिन्तनीयो महादेवस्तत्रोपास्यो न संशयः ॥

गृहस्थैश्च वनस्थैश्च तथा वै ब्रह्मचारिभिः ॥ ३५ ॥

शतरुद्रियसंज्ञस्तु मन्त्रो जप्यो महत्तरः ॥
 रुद्रजापी विमुच्येत महापातकपञ्जरात् ॥ ३६ ॥
 सम्यग्ज्ञानं च लभते तेन मुच्येत बन्धनात् ॥
 अनेन सदृशं जप्यं नास्ति सत्यं श्रुतौ स्मृतौ ॥ ३७ ॥
 एषा पञ्चाक्षरी विद्या शतरुद्रियमध्यगा ॥
 पञ्चाक्षरे महादेवः सर्वदा सुप्रतिष्ठितः ॥ ३८ ॥

अधिभूते प्रतिमाब्राह्मणादौ । अध्यात्मे स्वस्वल्पे च ॥ ३४ ॥ ३५ ॥
 ॥ ३६ ॥ ३७ ॥ ३८ ॥

महादेवस्य सांनिध्याद्व्यष्टिभूताश्च देवताः ॥
 तत्र प्रतिष्ठिता एव वृक्षे शाखा यथा स्थिताः ॥ ३९ ॥

व्यष्टिभूता इति । निरस्तसमस्तोपाधिकः परमात्मा सर्वसाधारण्यात्समष्टिः ।
 तस्यैवोपाधिपरिकल्पितभागा व्यष्टयः । समष्टिव्यष्टिद्वये निदर्शनमुक्तम् । वृक्ष
 इति ॥ ३९ ॥

वृक्षस्य मूलसेकेन शाखाः पुष्यन्ति वै यथा ॥ ४० ॥
 शिवे रुद्रजपात्प्रीते प्रीता एवान्धदेवताः ॥
 अतो रुद्रजपादेव भुक्तिमुक्ती प्रसिध्यतः ॥ ४१ ॥

समष्टिसेवया व्यष्टिफललाभे निदर्शनमाह—वृक्षस्य मूलेति ॥ ४० ॥ ४१ ॥

माया माहेश्वरी शक्तिः सत्त्वादिगुणभेदतः ॥
 जीवमाक्रम्य संसारे भ्रामयत्यनिशं द्विजाः ॥ ४२ ॥

माया माहेश्वरीति । यदत्र वक्तव्यं तत्प्रथमखण्डे द्वितीयाध्याये “मन्मा-
 पाशक्तिसंस्कृतम्” इत्यत्रोक्तम् । सत्त्वादिगुणभेदतो गुणवैचित्र्येण रजस्तमो-
 मलिनसत्त्वप्राधान्येनेत्यर्थः । आक्रम्येति । मायाक्रान्तो हि जीव इत्युक्तम् ॥ ४२ ॥

सत्त्वात्सुखं च ज्ञानं च वैराग्यं शौक्यमेव च ॥ ४३ ॥
 दुःखप्रवृत्तिः कामश्च लौहित्यं रजसो भवेत् ॥
 मोहो भ्रान्तिस्तथाऽऽलस्यं काष्णर्थं च तमसो भवेत् ॥ ४४ ॥

एवमुत्तमरूपाश्च पदार्थाः सत्त्वसंभवाः ॥

तथा मध्यमरूपाश्च पदार्था राजसाः स्मृताः ॥

विहीनास्तामसा एव पदार्थाः संग्रहेण तु ॥ ४५ ॥

सत्त्वादिगुणत्रयं कार्यद्वारा व्यवच्छिन्नन्ति—सत्त्वात्सुखं चेति ॥ ४३ ॥
॥ ४४ ॥ ४५ ॥ -

अतो मायामयः साक्षात्संसारः सर्वदेहिनाम् ॥

स शिवज्ञानमात्रेण सद्य एव निवर्तते ॥ ४६ ॥

अतो मायामय इति । यतो मायागुणैः सत्त्वरजस्तमोभिरनुगतोऽत इत्यर्थः
॥ ४६ ॥

ज्ञानयज्ञेन विप्राणामास्तिकानाममानिनाम् ॥

जायते परमं ज्ञानं नान्यथा मुनिपुङ्गवाः ॥ ४७ ॥

ज्ञानयज्ञेनेति । ज्ञानयज्ञेन परं ब्रह्म साक्षाज्जायते । अन्यथा तु शब्दत एव
बुध्यते इत्यर्थः ॥ ४७ ॥

यज्ञश्च द्विविधः प्रोक्तः स्थूलसूक्ष्मविभेदतः ॥

कर्मयज्ञः समाख्यातः स्थूलः सर्वार्थवित्तमैः ॥

ज्ञानयज्ञो भवेत्सूक्ष्मः साक्षात्संसारवाधकः ॥ ४८ ॥

कर्मयज्ञाभिधः स्थूलस्त्रिप्रकारो व्यवस्थितः ॥

कायिको वाचिकश्चैव मानसश्चेति सुव्रताः ॥ ४९ ॥

नित्यनैमित्तिकाद्यस्तु कायिकः परिकीर्तितः ॥

मन्त्राणां जपरूपस्तु वाचिको वेदवित्तमाः ॥ ५० ॥

देवताध्यानरूपस्तु मानसः परिकीर्तितः ॥

कायिकादाधिकः प्रोक्तो वाचिको मतिमत्तमैः ॥ ५१ ॥

मानसो वाचिकाच्छ्रेष्ठो मानसो बहुधा स्मृतः ॥

ध्येयभेदेन सोऽप्येवमुत्तमाधमभेदतः ॥ ५२ ॥

द्विविधस्तत्र देवस्य शिवस्य ध्यानमुत्तमम् ॥

विष्ण्वादीनां तु देवानां ध्यानं चाधममिष्यते ॥ ५३ ॥

अतो मोक्षार्थिभिः प्राज्ञैः शिव एकः शिवंकरः ॥

ध्येयः सर्वे परित्यज्य शिवादन्यं तु दैवतम् ॥ ५४ ॥

परमवेदार्थप्रसङ्गेन कथितस्य ज्ञानयज्ञस्योत्कर्षसूचनाय यज्ञान्तराणि विभागेनानुक्रामति—यज्ञश्च द्विविध इति । स्थूलफलत्वेन कर्मयज्ञस्य स्थौल्यम् । सूक्ष्मविषयत्वेन ज्ञानयज्ञस्य सूक्ष्मम् ॥ ४८ ॥ ४९ ॥ ५० ॥ ५१ ॥ ५२ ॥ ५३ ॥ ५४ ॥

अस्मिन्नर्थे श्रुतिः साध्वी समाप्ता वेदवित्तमाः ॥ ५५ ॥

अपक्वचित्तैर्मोक्षार्थं देवा विष्ण्वादयोऽपि च ॥

ध्येयाः पक्वैः शिवो ध्येयः साक्षात्संसारमोचकः ॥ ५६ ॥

अस्मिन्नर्थे श्रुतिरिति । समाप्ता पर्यवसिता

“यदा चर्मवदाकाशं वेष्टयिष्यन्ति मानवाः ।

तदा शिवमविज्ञाय दुःखस्यान्तो भविष्यति”

इति श्रुतिः शिवज्ञानमेव वदन्ती ध्यानमन्तरेण ज्ञानासंभवात्, ज्ञानस्य ध्यानद्वारस्य मुक्तिसाधनत्वे पर्यवसितेत्यर्थः ॥ ५५ ॥ ५६ ॥

रुद्रं विश्वाधिकं विष्णुं ब्रह्माणं चान्यमेव वा ॥

समं संचिन्तयन्साक्षात्संसारे परिवर्तते ॥ ५७ ॥

महापापवतां पुंसां पूर्वजन्मसु सुव्रताः ॥

विष्णुः सर्वाधिको भाति न साक्षात्परमेश्वरः ॥ ५८ ॥

विष्णुः सर्वाधिको भाति नारकी स न संशयः ॥

विष्णुः सर्वाधिको नान्य इति चिन्तयतां नृणाम् ॥ ५९ ॥

नास्ति संसारविच्छित्तिः कल्पकोटिशतैरपि ॥

तेषां नैव च मोक्षाशा कल्पकोटिशतैरपि ॥ ६० ॥

ब्रह्मादिदेवतानां च विश्वाधिक्यं वदन्ति ये ॥

अधोमुखोर्ध्वपादास्ते यास्यन्ति नरकार्णवम् ॥ ६१ ॥

विष्णोर्वा ब्रह्मणो वाऽपि तथैवान्यस्य कस्यचित् ॥

साम्यं वदन्ति ये तेषां न संसारादिमोक्षणम् ॥ ६२ ॥

रुद्रमिति । “विश्वाधिको रुद्रो महर्षिः” इति श्रुतिः । अनया श्रुत्या
रुद्रस्य सर्वेभ्योऽप्याधिक्यस्योद्घोष्यमाणस्यापि कैश्चिदज्ञाने कारणमाह—
महापापेति । सर्वाधिको न भातीत्यन्वयः ॥ ५७ ॥ ५८ ॥ ५९ ॥ ६० ॥
॥ ६१ ॥ ६२ ॥

विष्णुप्रजापतीन्द्रादिदेवतासु मुनीश्वराः ॥

विहीनासु शिवं पश्यन्मुच्यते भवबन्धनात् ॥ ६३ ॥

शिवरुद्रमहादेवब्रह्मेशानादिनामतः ॥

विष्ण्वादिदेवताः पश्यन्क्रमान्मुच्येत बन्धनात् ॥ ६४ ॥

शिवं सर्वोत्तमं विप्रा हरिविष्ण्वादिनामतः ॥

चिन्तयन्घोरसंसारे पतत्येव न संशयः ॥ ६५ ॥

यथाऽमात्यादिबुद्धिस्तु राज्ञि बाधाय देहिनाम् ॥

तथा विष्ण्वादिबुद्धिस्तु शिवे बाधाय देहिनाम् ॥ ६६ ॥

अतः शिवः सदा ध्येयः प्राधान्येन मनीषिभिः ॥

ज्ञानयज्ञात्परो यज्ञो नास्ति नास्ति श्रुतौ स्मृतौ ॥ ६७ ॥

ज्ञानयज्ञैकनिष्ठस्य न किञ्चिदपि दुर्लभम् ॥

महापापवतां नृणां ज्ञानयज्ञो न रोचते ॥ ६८ ॥

प्रत्युत ज्ञानयज्ञस्तु प्रद्वेष्यो भासते स्वतः ॥

विशुद्धं ज्ञानमुत्पन्नं यस्य तस्य महात्मनः ॥ ६९ ॥

शिवरुद्रमहादेवब्रह्मेशानादिनामसु ॥

रुद्रमूर्तिषु सर्वासु शान्तिदान्यादिसाधने ॥ ७० ॥

तिर्यक्त्रिपुण्ड्रे रुद्राक्षे तथा भस्मावगुण्ठने ॥

शिवलिङ्गस्य पूजायां शिवस्थानेषु सुव्रताः ॥ ७१ ॥

प्रियबुद्धिः प्रजायेत स्वभावादेव सर्वदा ॥

यस्य विज्ञानिनस्तेषु प्रद्वेषो वाऽपि जायते ॥

उपेक्षा वा न स ज्ञानी पशुर्विज्ञानवञ्चकः ॥ ७२ ॥

उत्कृष्टेऽपक्रष्टबुद्धिरनर्थाय । अपक्रष्टे पुनरुत्कर्षबुद्धिः श्रेयसे च ब्रह्मदृष्टि-
रुत्कर्षादित्यतो विष्ण्वादिषु शिवबुद्धिर्युक्तेत्याह—विष्णुप्रजापतीति ॥ ६३ ॥
॥ ६४ ॥ ६५ ॥ ६६ ॥ ६७ ॥ ६८ ॥ ६९ ॥ ७० ॥ ७१ ॥ ७२ ॥

सर्वत्र नास्ति विद्वेषः साध्यसाधनपूर्वके ॥

साक्षाद्विज्ञानिनो विप्रा उपेक्षाबुद्धिरेव हि ॥ ७३ ॥

लौकिकक्रियाकलापवत्पूजाप्रपञ्चोऽपि चित्तैकाग्रविरोधेन ज्ञानप्रतिबन्धक
इति तत्प्रद्वेषिणः कथं विज्ञानवञ्चकतेत्यत आह—सर्वत्र नास्तीति । लौकि-
केऽपि हि क्रियाकलापे, उपयोगप्रपञ्चतो ज्ञानिन उपेक्षैव न त्वभियोगेनानु-
ष्ठानमित्येतावन्न तु प्रद्वेषः । न हि शिवः सर्वं जगदिति पश्यन्कविदपि कथं
प्रद्विष्यात् । अतो द्विषाणो विज्ञानवञ्चक एवेत्यर्थः ॥ ७३ ॥

तथाऽप्युक्तेषु सर्वेषु शैवेषु द्विजपुङ्गवाः ॥

प्रियबुद्धिः स्वतो भाति बाधिताकाररूपतः ॥ ७४ ॥

तार्किक शिवपूजास्तुत्यादावपि विदुष उपेक्षैव । नष्टुपेक्षेत्याह—तथाऽपीति ।
उक्तेषु भस्मावगुण्ठनरुद्राक्षधारणाशिवपूजातन्मन्त्रजपादिषु तत्प्रसादबलादेव
लब्धविज्ञानस्पाकृतप्रस्य तत्र कथं प्रियबुद्धिर्न जायत इत्यर्थः । न हि
शिवाद्वैतविज्ञानाविरोधः स्पाद्वैतस्फुरणादिति चेत्तत्राऽऽह—बाधिताका-
रेति । रज्जुरिपं नायं सर्प इति रज्जुतत्त्वं साक्षात्कुर्वन्तं सर्पभ्रमानवृत्ता-
वपि संस्कारबलादग्धपटन्यायेन बाधितसर्पावभानानुवृत्तिर्यथा तत्त्वावबोधं
न प्रतिबध्नाति, एवं प्राक्तनसंस्कारबलादनुवर्तमानस्यापि शिवपूजादेः शिवसा-
क्षात्कारं प्रति न प्रतिकूलतेत्यर्थः ॥ ७४ ॥

बाधिताकारतो वाऽपि यस्य बुद्धिः स्वतो न हि ॥

एष्वसौ नैव विज्ञानी भ्रान्त एव न संशयः ॥ ७५ ॥

शिवपूजादौ यस्य बाधिताकारानुवृत्तिस्तस्य विद्यां प्रति न केवलं न प्राति-
कूल्यं प्रत्युताऽऽनुकूल्यमित्याह—बाधिताकारतो वाऽपीति । एषु शिवपूजा-
दिषु ॥७५॥

कर्मावलम्बनेनैव केचिज्जीवन्ति मानवाः ॥

ज्ञानावलम्बनेनैव जीवन्त्यन्ये विमोहिताः ॥ ७६ ॥

अनेककोटिभिः कल्पैर्ज्ञानयज्ञस्य वैभवम् ॥
 मया मद्गुरुणाऽन्यैर्वा न शक्यं परिभाषितुम् ॥७७॥
 तथाऽपि मुनयः श्रद्धामात्रमासाद्य केवलम् ॥
 प्रशंसन्ति महाभाग्याज्ज्ञानयज्ञस्य वैभवम् ॥ ७८ ॥
 अशक्ता अपि विज्ञातुं ज्ञानयज्ञस्य वैभवम् ॥
 श्रद्धया स्वाधिकारेण वदन्ति ज्ञानवैभवम् ॥ ७९ ॥

केचिदिति । अविदितज्ञानमार्गा जीवन्ति जन्मपरंपरामु न तु कदाचिन्मु-
 च्यन्ते । श्रूयते हि—

“अविद्यायां बहुधा वर्तमाना वयं कृतार्था इत्यभिमन्यन्ति बालाः ।

यत्कर्मिणो न प्रवेदयन्ति रागाचेनांऽऽतुराः क्षीणलोकाश्च्यवन्ते” इति ।

ज्ञानावलम्बनेनेति । ज्ञानपरिपाकात्प्रागपरिपक्वमपि ज्ञानमेव पर्याप्तमिति
 मोहेन कर्म त्यक्तवन्त इत्यर्थः । श्रूयते हि—“ततो भूय इव ते तमो य उ
 विद्यायाऽस्ताः” इति । तेषां हि काम्यकर्मत्यागान्न स्वर्गादिभोगः । नित्या-
 द्यकरणनिमित्तप्रत्यवायप्रतिबन्धाद्विद्यापरिपाकानुदयाद्भोगमोक्षमार्गद्वयभ्रष्टास्ते
 भवन्तीत्यर्थः ॥ ७६ ॥ ७७ ॥ ७८ ॥ ७९ ॥

पुनः कणादकपिलप्रभृतीनामपि स्वतः ॥

दोषो न विद्यते ज्ञाने विरोधेऽपि परस्परम् ॥ ८० ॥

अशक्तानपि श्रद्धया स्वाधिकारेण ज्ञानवैभवं वदतः पुरुषानुदाहरति—
 पुनः कणादेति । वस्तुनि विकल्पानुपपन्न्या परस्परविरोधिनोरुभयोः प्रामा-
 ण्यासंभवादन्यथाप्रमाऽवश्यंभाविन्पि तद्वादिनां श्रद्धापूर्वमभिधानादेव न दोष
 इत्यर्थः ॥ ८० ॥

तैस्तैर्निरूपितं ज्ञानं वस्तुतो नैव दर्शनम् ॥

उपचारेण विज्ञानं श्रद्धापूततया द्विजाः ॥ ८१ ॥

तदि किं तदपि तच्चदर्शनं नेत्याह—तैस्तैरिति । विज्ञानमात्रं तु भवति
 न पुनरपवर्गोपयोगि ज्ञानमित्यर्थः । “मोक्षे धीर्ज्ञानमन्यत्र विज्ञानं शिल्पशा-
 स्त्रयोः” इत्यमरः ॥ ८१ ॥

व्यासः साक्षाच्छिवज्ञानी शिवस्यैव प्रसादतः ॥ ८२ ॥

तत्प्रसादादहं साक्षाच्छिवज्ञानी न संशयः ॥

मया तत्संग्रहेणैव प्रोक्तं युष्माकमादरात् ॥ ८३ ॥

मत्प्रसादेन विज्ञानयज्ञवैभवमास्तिकाः ॥

ज्ञातवन्तः कृतार्थाश्च यूयं सत्यमिदं वचः ॥ ८४ ॥

इतः पूर्वं मयाऽन्येषां नायमर्थोऽभिभाषितः ॥

व्यासो मम गुरुः पूर्वं रहस्यं मेऽभ्यभाषत ॥ ८५ ॥

फस्तर्हि ज्ञानवान्कथं वा तदीयज्ञानस्य कणादादिवन्न विज्ञानमात्रता
तत्राऽऽह—व्यास इति ॥ ८२ ॥ ८३ ॥ ८४ ॥ ८५ ॥

सारात्सारतरः साक्षादयमर्थः प्रभाषितः ॥

गोपनीयस्त्वयं नित्यं भवद्भिः परमास्तिकैः ॥ ८६ ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे परापरवेदार्थविभागो नाम

द्वितीयोऽध्यायः ॥ २ ॥

अतत्त्वभूतः श्रद्धामात्रेणोक्तोऽपि न सारः । अयं तु तत्त्वभूतोऽपि सार
इत्यर्थः ॥ ८६ ॥

इति श्रीसूतसंहिताटीकायां यज्ञवैभवखण्डे परापरवेदार्थविभागो

नाम द्वितीयोऽध्यायः ॥ २ ॥

अथ तृतीयोऽध्यायः ।

सूत उवाच—

अथातः संप्रवक्ष्यामि कर्मयज्ञस्य वैभवम् ॥

कर्मयज्ञस्त्रिधा प्रोक्तो मुनिभिः सूक्ष्मदर्शिभिः ॥ १ ॥

उद्देशानन्तरं तत्क्रमेण यतः कर्मयज्ञो जिज्ञासितः, अतस्तद्वैभवं वक्तुं प्रति-
जानीते—अथात इति ॥ १ ॥

एकः काम्योऽपरो नित्यस्तथा नैमित्तिकोऽपरः ॥
 प्राधान्येन फलं शुद्धिरार्थिकी काम्यकर्मणः ॥ २ ॥
 प्राधान्येन फलं शुद्धिर्नित्यस्य फलमार्थिकम् ॥
 केवलं प्रत्यवायस्य निवृत्तिरितरस्य तु ॥ ३ ॥

काम्यकर्मनिमित्तफलप्राप्तिः प्रधानम् । अर्थोच्चित्तशुद्धिरपि भवति । यदाहुः—
 “ विद्वराहादिदेहेषु न ह्येन्द्रं भुज्यते पदम् ” इति । नित्यस्य तु सत्त्वशुद्धि-
 रेव प्राधान्येन फलम् । नैमित्तिकस्य प्रायश्चित्तादेरुपात्तदुरितक्षयः फलमि-
 त्यर्थः ॥ २ ॥ ३ ॥

काम्यरूपेषु यज्ञेषु यतन्ते श्रद्धया सह ॥
 मन्दभाग्या नरा विप्रा नित्यनैमित्तिकात्मके ॥
 महाभाग्याः प्रवर्तन्ते तेषां मुक्तिरयत्नतः ॥ ४ ॥

परंपरयाऽप्यपवर्गानुपयोगिषु प्रत्युत तत्प्रतिबन्धकेषु काम्ययज्ञेषु ये प्रवृ-
 त्तास्ते मन्दभाग्या इत्याह—काम्यरूपेष्विति । ये तु नित्यनैमित्तिकेषु परं-
 परयाऽपवर्गयोगित्वमभिसंधाय प्रवर्तन्ते ते क्रमेण मुच्यन्त इत्याह—नित्यनै-
 मित्तिक इति ॥ ४ ॥

विध्युक्तमिति बुद्ध्या ये वर्तन्ते श्रद्धया सह ॥
 एषु यज्ञेषु सर्वेषु तेषां मन्दफलं भवेत् ॥ ५ ॥

ये तु तेष्वेवाभिसंधिमात्ररहिता विध्युक्तमित्येव प्रवर्तन्ते ते मन्दफलभा-
 गिन इत्याह—विध्युक्तमिति ॥ ५ ॥

शिवाराधनबुद्ध्या ये यतन्ते श्रद्धया सह ॥
 एषु यज्ञेषु ते शीघ्रं विमुक्तिफलमाप्नुयुः ॥ ६ ॥

ये तु तान्ये(ने)वेश्वराराधनबुद्ध्या कुर्वन्ति तेऽत्यन्तनिष्कामतया बुद्धिशु-
 द्धयतिशयवन्तस्त्वरया मुच्यन्त इत्याह—शिवाराधनेति ॥ ६ ॥

अकर्ताऽहमभोक्ताऽहमसङ्गोऽहमहं शिवः ॥
 इति विज्ञाय मानेन स्वात्मानं तर्कतोऽपि च ॥ ७ ॥

१ ख. 'म्यकर्मणः फ' । ग. 'म्यकर्मणो निमित्तफ' । घ. 'म्यकर्मणि फ' । २ ड. 'त्मकेः ।
 म' । ३ क. ख. ड. येषु । ४ क. ख. ड. येषु । ५ च. वा ।

कर्मयज्ञेषु ये नित्यं यतन्ते श्रद्धयाऽन्विताः ॥
 ते महादेवविज्ञानमपरोक्षमवाप्नुयुः ॥ ८ ॥
 यज्ञरूपं महाविष्णुं यज्ञे पश्यन्ति ये द्विजाः ॥
 ते तु विज्ञानमासाद्य कैवल्यं ज्ञानमाप्नुयुः ॥ ९ ॥
 प्राधान्येन महादेवो यज्ञैरिज्यो न चापरः ॥
 इति ज्ञात्वा यजन्ते ये तेऽपि विज्ञानमाप्नुयुः ॥१०॥

अकर्त्रादिरूपमोपनिषदमात्मतत्त्वं मानेन तदनुग्राहकतर्केण च विज्ञाय
 कर्मयज्ञं कुर्वतः शिवसाक्षात्कारः फलमित्याह—अकर्ताऽहमिति ॥ ७ ॥ ८ ॥
 ॥ ९ ॥ १० ॥

विष्णुं ब्रह्माणमिन्द्रं वा देवतान्तरमेव वा ॥ ११ ॥
 प्रधानबुद्ध्या ये यज्ञैर्यजन्ते मोहतोऽपि वा ॥
 ते यान्ति नरकं घोरं यावदाभूतसंष्टवम् ॥ १२ ॥

अथवा यज्ञात्मको विष्णुरित्यभिसंधाने विज्ञानं भवति । प्राधान्येन शिव
 एव पष्टव्यस्तदङ्गत्वेन ब्रह्मविष्णवादयः । शिवादन्वयस्य तु प्राधान्येन यष्टव्य-
 त्वाभिसंधाने नरक एवेत्याह—विष्णुमित्यादि । मोहतोऽपि वेति । मोहतः
 प्रमादादिना । प्रमादाचुच्छं कृत्वा झटिति तन्घागे न दोष इत्यर्थः ॥ ११ ॥
 ॥ १२ ॥

नामतश्चार्थतो यस्तु महादेवो महेश्वरः ॥

स एव साम्बः सर्वज्ञ इज्यः सर्वमहामखैः ॥ १३ ॥

इत्यभावे कारणमाह—नामत इति ॥ १३ ॥

यानि लोकेऽनिषिद्धानि कर्मोप्यविहितानि च ॥

तानि शंभोर्महापूजेत्येतज्ज्ञानं महामखः ॥ १४ ॥

यानि लोकेऽनिषिद्धानीति । अनिषिद्धान्यविहितानि च निमेषकण्डूपना-
 दीन्यपि शिवाराधनबुद्ध्या कृतानि फलन्तीत्यर्थः ॥ १४ ॥

यानि कर्माणि सर्वाणि निषिद्धानि श्रुतौ स्मृतौ ॥

तानि चाऽऽराधनं शंभोरिति ज्ञानं महामखः ॥१५॥

किंच निषिद्धान्प्येवमाह—यानि कर्माणीति ॥ १५ ॥

ईश्वरार्थधिया पापान्यपि कर्माणि सुव्रताः ॥

भवन्ति पूतान्यत्यन्तं सत्यमेव न संशयः ॥ १६ ॥

तत्र कारणमाह—ईश्वरार्थेति ॥ १६ ॥

आर्द्रकाष्ठं महानग्निः शुष्कं कृत्वा दहेद्यथा ॥

तथेश्वरधिया पापं शुद्धविज्ञानदं भवेत् ॥ १७ ॥

तत्रोदाहरणमाह—आर्द्रकाष्ठमिति ॥ १७ ॥

विध्युक्तकर्मनिष्ठानामिष्टस्य करणं तु यत् ॥

सोऽपि साक्षान्महायज्ञः सम्यग्ज्ञानस्य कारणम् ॥ १८ ॥

विध्युक्तकर्मनिष्ठानामिष्टकरणं तु यत् ॥

तन्महापातकं प्रोक्तं संसारस्य प्रवर्तकम् ॥ १९ ॥

यत्पुनर्वेधं कर्म तत्र किमु वक्तव्यमित्याह—विध्युक्तेति । विध्युक्तकर्मनिष्ठानां यदनिष्टं तत्करणकर्तृणां संसारापादनमित्यर्थः ॥ १८ ॥ १९ ॥

दुराचारिषु सर्वेषु विना दोषस्य दर्शनम् ॥

उपेक्षाबुद्धिरुत्पन्ना सा तस्यायं महामस्रः ॥ २० ॥

दुराचारिष्वपि दोषदर्शनमकृत्वोपेक्षैव कार्या । उक्तं हि पतञ्जलिना “ भेत्रीकरुणामुदितोपेक्षाणां सुहृद्दुःस्रपुण्यापुष्पविद्यपाणां भावनातश्चित्तप्रसादनम् ” इति । तदाह—दुराचारिष्विति । पश्ये पाहश्चुपेक्षाबुद्धिः सा तस्य महामस्र इत्यर्थः ॥ २० ॥

बुद्धार्हतादिमार्गस्थे देवताप्रतिमासु च ॥

देवताबुद्धिमात्रं यत्सोऽपि यज्ञः प्रकीर्तितः ॥ २१ ॥

बुद्धार्हतादिमार्गस्थे पुरुषे तदीयदेवताप्रतिमास्वप्यादरमकृत्वा देवताबुद्धिमात्रं समबुद्धित्वादविरुद्धं “ श्रुति चैव श्वपाके च पाण्डिताः समदर्शिनः ” इति न्यायेनेत्याह—बुद्धेति ॥ २१ ॥

वैदिकं तान्त्रिकं हित्वा मार्गं स्वप्रज्ञया द्विजाः ॥

यत्र यो देवताबुद्धिं करोति श्रद्धया सह ॥ २२ ॥

सोऽपि यज्ञ इति प्रोक्तो मया वेदार्थवित्तमाः ॥

श्रद्धया सहितं सर्वं श्रेयसे भूयसे भवेत् ॥ २३ ॥

वेदेष्वंगमेषु वाऽनुक्तमपि यत्किञ्चिदाराननं यज्ञः किमुतं तन्नोक्तमित्याह—
वैदिकं तान्त्रिकमिति ॥ २२ ॥ २३ ॥

स्वबुद्ध्या वेदशास्त्रोक्ते तन्त्रोक्तेऽपि द्विजोत्तमाः ॥

आस्तिक्यं देवताबुद्धिरपि लाभाय देहिनाम् ॥ २४ ॥

स्वबुद्धचर्धाने प्रतिमादौ शास्त्रोक्ते च श्रद्धया विहिते श्रेयसे भवति ॥ २४ ॥

फलेषु तारतम्यं तु विद्यते सूक्ष्मदर्शने ॥ २५ ॥

कायिकः कर्मयज्ञस्तु कथितः संग्रहेण तु ॥

भवन्तोऽपि महायज्ञं कायिकं कुरुत द्विजाः ॥ २६ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

कर्मयज्ञवैभवनिरूपणं नाम तृतीयोऽध्यायः ॥ ३ ॥

तौवन्मात्रमपि पर्याप्तं चेत्कमिति प्रागुक्तनियमविशेषादेरित्यत आह—फले-
ष्विति ॥ २५ ॥ २६ ॥

इति श्रीसूतसंहिताटीकायां तात्पर्यदीपिकारूपायां चतुर्थे यज्ञवैभवखण्डे

कर्मयज्ञवैभवनिरूपणं नाम तृतीयोऽध्यायः ॥ ३ ॥

अथ चतुर्थोऽध्यायः ।

श्रीसूत उवाच—

अथाहं वाचिकं यज्ञं वक्ष्यामि श्रद्धया सह ॥

परात्परतरात्तस्माच्छिवाच्चैतन्यलक्षणात् ॥ १ ॥

स्वशक्तिसाहंतादेव द्विजा ज्योतिर्मयः परः ॥

शब्दः सूक्ष्मः स्वभावेन प्रादुरासीदखण्डितः ॥ २ ॥

उद्देशकमानुसारेण कायिकपज्ञानन्तरं वाचिकयज्ञं वक्तुं प्रतिजानीते—
अथाहमिति । तत्र प्रथमतो वागुत्पत्तिमाह—परात्परेति । यदस्मिन्नध्याये

१ क. ग. ड. च. 'ध्यायने' । २ ग. 'त मन्त्रो' । ३ ग. 'तय ताव' । ४ घ. 'द्विती दे' ।
५ च. 'तिर्मदेधरः' ।

वक्तव्यं तत्सर्वं प्रथमस्य शिवमाहात्म्यखण्डस्य पञ्चमे शक्तिपूजाध्याये
*“मातृका च त्रिधा प्रोक्ता” इत्यस्य श्लोकस्य व्याख्यानं प्रपञ्चितं तदेवेह
तत्र तत्र प्रत्यभिज्ञाप्यते । अधिकश्चांशो विवरिष्यते । विमर्शरूपतमो विषय-
भावनिरन्तरश्चिदंशः परो विन्दुः स एवेश्वरः । तस्मात्परतरो मायातीतो
निष्कलस्तस्मान्निष्कलात्परतराद्यथोदीरितरूपः स्वमायाशक्तिविशिष्टचैतन्य-
ल्लोतीरूपो विन्दुपदाभिधेयः पर ईश्वरो जात इत्यर्थः । तदुक्तमागमे—

“अथोत्पत्तिं प्रवक्ष्यामि जातायां सर्वसंहृतौ ।

एक एव शिवस्त्वास्ते परमानन्दलक्षणः ॥

जगदुत्पत्तिहेत्वर्थं निष्कलात्परमाच्छिवात् ।

समुद्भूतः परस्तस्मात्” इति ।

तस्मात्परविन्दुशब्दाभिधेयादचिदंशो बीजं चिदचिन्मिश्रांशो नादश्चिदं-
शोऽपरो विन्दुरिति त्रिधा विभागसमये सूक्ष्मः शब्दो जात इत्याह—शब्दः
सूक्ष्म इति । अखण्डत इति मूलकारणस्य विभज्यमानस्य विन्दोः सर्वगत-
त्वात्तदात्मकतया सर्वत्रानुस्यूत इत्यर्थः । तथा सर्वगतस्यापि वैखरीरूपशब्द-
वाक्ये श्रोत्राग्राह्यत्वमेव सूक्ष्मत्वम् । इन्द्रियागोचरत्वे कथं तदवभास इत्यत
आह—स्वभावेन प्रादुरासीदिति । स्वप्रकाशविन्दुकार्यतया तदात्मकत्वेन
स्वयमपि स्वप्रकाशत्वस्वभावेन प्रादुर्भावः । एष एव शब्दः स्वप्रकाशत्वात्सर्व-
गतत्वाज्जगत्कारणतादात्म्याच्च शब्दब्रह्मेत्युच्यते ॥ १ ॥ २ ॥

स शब्दः पुनराधारे प्राणिनामास्तिकोत्तमाः ॥

पिण्डीभूततयाऽऽभाति तप्तजाम्बूनदप्रभः ॥ ३ ॥

तस्यैव शब्दब्रह्मणः परावाग्न्युपलक्षणं दशाविशेषमाह—स शब्द इति ।
तस्य सर्वगतस्यापि प्राणिनामर्थविवक्षाहेतुकप्रपत्नजनितपवनसंबन्धनि-
बन्धना मूलाधारलक्षणप्रदेशांशेषु याऽभिष्यक्तिः सा पिण्डीभावस्तपै
वामिष्यक्तस्वप्रकाशस्यापि तस्य यो वैशद्यातिर्शंयोऽस्वप्रकाशरूपतासा-
म्याज्जडप्रकाशेन प्रसिद्धेन तप्तजाम्बूनदरूपेणोपमीपते तप्तेति । तत्र पिण्डी-

* इ. ‘पुस्तके मातृका त्रिविधा प्रोक्ता’ इति विद्यते । शिवमाहात्म्यखण्डस्य पञ्चमाध्याये त्विद-
मेव वाक्यं मूले “मातृका च त्रिधा स्यूता सूक्ष्मतराऽपि च” इति वर्तते । अतोऽयं वर्णवितो-
प्रधान्यः ।

१ क. ख. ग. घ. च. ‘ज्योतिरूपो’ । २ इ. ‘शब्दस्वत्व’ । ३ इ. ‘शकत्वा’ । ४ ख. ‘गदशा’ ।
५ क. ‘पणमा’ । ६ क. ग. घ. ङ. च. ‘ति’ । पिण्डीभूततयेति । त’ । ७ इ. ‘विषया’ । ८ इ.
‘स्वस्यैवा’ । ९ क. ख. ग. घ. ङ. च. ‘सर्व’ । १० क. ग. ङ. ‘शयाल्यो’ । ११ च. पिण्डमा’ ।

भावेदशोपहितो मूलाधारैस्वस्वप्रकाशो निस्पन्दः शब्दः परा वागित्युच्यते । स एव मूलाधारादानाभि विमर्शरूपेण मनसाऽभिव्यक्तो वैशद्यातिशयदशापन्नसामान्यस्पन्दनरूपः पश्यन्ती वागित्युच्यते । एते परापश्यन्त्यो स्वप्रकाशत्वमनोविषयत्वाभ्यां निस्पन्दत्वसामान्यस्पन्दत्वाभ्यां वा पृथक्त्वेन क्वचिन्निर्दिश्येते । इह तु विशेषस्पन्दविरहसाम्येनैकीकृत्य पिण्डीभावजाम्बूनदप्रभाभावाभ्यां विशिष्टैकस्वरूपतया निर्दिश्येते इति मन्तव्यम् । अनेनैवाभिप्रायेण “ मानुका च त्रिधा स्थूलेत्यत्र परापश्यन्त्यो सूक्ष्मेतररूपत्वेनैकीकृत्य त्रैविध्यं वर्णितमिति ॥ ३ ॥

स पुनर्ब्रह्मनाड्या तु प्रविश्य हृदयाम्बुजम् ॥

विभक्तः सूक्ष्मरूपेण भाति वह्निप्रभः स्वतः ॥ ४ ॥

तस्यैवेदानो नाभेर्हृदयं प्राप्तस्य निश्चयात्मिकया बुद्ध्या विषयीकृतस्य विशेषस्पन्दरूपस्य मध्यमावाग्रूपतामाह—स पुनर्ब्रह्मेति । ब्रह्मनाड्या सुपुञ्जया विभक्त इति तत्तदर्थं विशेषविषयशब्दरूपविशेषोच्छेत्विन्या बुद्ध्या निश्चित्य विकल्पिते विशेषस्पन्दरूप इत्यर्थः । अनेन मध्यमायाः परापश्यन्तीभ्यां विशेषो वर्णितः । वैखरीतो विशेषमाह—सूक्ष्मरूपेणेति । परश्रोत्रग्रहणायोग्यत्वं सूक्ष्मत्वम् । स्वत इति स्वगोचरया निश्चयात्मिकया बुद्ध्येत्यर्थः । आत्मीयवाचकात्स्वशब्दाद्यावन्ताचृतीयार्थे सार्वविभक्तिकस्तसिः । “ तसिडादिष्वाकृतवसुचः” इति पुंवद्भावः । वह्निप्रभ इति पश्यन्तीवाग्रूपादपि वैशद्यातिशयो मध्यमाया वाच उच्यते । वह्निप्रभा हि बाह्यतमोपहरणसमर्था । तदसमर्थं जाम्बूनदप्रभत्वमिति विशेषः ॥ ४ ॥

ब्रह्मरन्ध्रं पुनः साक्षाच्छिवस्य स्थानमुत्तमम् ॥

पिण्डीभूततया प्राप्य प्रकाशानन्दलक्षणे ॥ ५ ॥

तत्र संनिहिते शंभौ विश्रान्तिं लभते स्वतः ॥

आधारे परशक्तिस्तु स्थाने शब्दः प्रकाशितः ॥ ६ ॥

परमेकाक्षरं साक्षाद्भवत्यत्यन्तशोभनम् ॥

आज्ञासंज्ञान्महास्थानादूर्ध्वं यत्स्थानमुत्तमम् ॥ ७ ॥

वैखरीं वक्तुमारभते—ब्रह्मरन्ध्रमिति । प्रविश्येत्यनुपङ्गः । पुनरिति तु-

१ घ. 'वदतो' । २ घ. 'रस्यप्र' । च. 'रस्तु स्' । ३ घ. 'शयं दर्शयन्तामा' । ४ घ. 'मावां' । ५ ख. 'क्षमतास्य' । ६ ग. घ. 'प्रमाः स्व' । ७ ख. 'ति शे' । ८ द. 'स्थानम्' ।

शब्दार्थे । मध्यमात्स्थानाद्दृढयाद्वैखरीस्थानस्य ब्रह्मरन्ध्रस्य भेदमाह—शिव-
स्येति । शिवस्य साक्षात्स्थानमापरोक्षस्थानम् । शिवो हि परमानन्दरूपे-
जगदुपादानतया सर्वगतोऽपि ब्रह्मरन्ध्र उपास्यमानोऽचिरादपरोक्षो भवति ।
दृढयभ्रूमध्यादिपूपासनास्थानान्तरेषु संभवत्स्वपि ब्रह्मरन्ध्रेऽचिरादानन्दाभिव्या-
प्त्यतिशयादुत्तममित्युक्तम् । तथात्वे चाभ्यासवतामनुभवः श्रुतिस्मृती च
प्रमाणम् । श्रूयते हि—“सैषा विदितिर्नाम द्वास्तदेतन्नानन्दनम्” इति ।
स्मर्यते—

“मूर्धन्याघायाऽऽत्मनः प्राणमास्थितो योगधारणाम् ।

ओमित्येकाक्षरं ब्रह्म व्याहरन्मामनुस्मरन् ॥

यः प्रयाति स मद्भावं याति नास्त्यत्र संशयः” इति ॥ ५ ॥ ६ ॥ ७ ॥

तत्रस्थोऽयं द्विजाः शब्दः सूक्ष्मैकाक्षरतामियात् ॥

तृतीये परमाधारे पूरके पुण्यभाजने ॥

एकाकारत्वमाप्नोति स्वभावेनाक्षरद्वयम् ॥ ८ ॥

प्रविष्टस्य कृत्यमाह—तत्रस्थ इति । द्विविधं ह्यक्षराणां स्वरूपं स्थूलं सूक्ष्मं च ।
तत्र स्थूलं परश्रोत्रग्रहणयोग्यं वैखरीरूपतामापन्नमकारादिक्षकारान्तवर्णतत्स-
मभिव्याहारपदवाक्यमन्त्राद्यात्मकमनेकम् । सूक्ष्मं तु मध्यमारूपपरित्यागेन
वैखरीरूपप्राप्ताभिर्मुख्यलक्षणमेकं नादात्मकं प्रणवरूपम् । प्रणवो हि कण्ठेष्ठा-
द्याभिव्यङ्ग्यो वाह्यः स्थूलो नादात्मकश्च । सकलशब्दोपादानभूतो मूर्धन्य-
भिव्यज्यमान आन्तरः सूक्ष्ममक्षरम् । तस्य चाक्षररूपप्राप्ताभिर्मुख्यस्य नादा-
त्मकता शब्द इत्यनेनोक्ता । उक्तं हि साम्बेन—“ओमित्यन्तर्नदति निपतं यः
प्रतिप्राणशब्दो वाणी यस्मात्प्रभवति परा शब्दतन्मात्रगर्भा” इति । तस्य
मूर्धेनि प्राणेनाभिव्यज्यमानस्य सकलवर्णोपादानत्वं शवरस्वामिभिरुक्तम्—
“नाभेरुत्थितः प्राण उरसि विस्तीर्णः कण्ठे परिवृतो मूर्धानमाहृत्य परावृत्तो
विविधांशब्दान्वयनक्ति” इति । अत्र च प्राणस्य नादाभिव्यञ्जकत्वम् । तद-
भिव्यक्तस्य तु नादस्यैव परापश्यन्तीमध्यमारूपस्य वर्णोपादानता । अत एव
प्राणः शब्दोऽन्वयनकीत्युक्तं न पुनः प्रस्थित इति । उक्तो नादः प्रसूत इत्युक्तं
साम्बेनैव—

१ ट. 'भावे त्वक्ष' । २ क. ग. घ. ङ. च. 'मिहा' । ३ घ. 'प्राप्यभि' । ४ च. 'मुवृत्त' ।

५ ग. अन्यत्र । ६ ग. 'न्दादीन्व्य' । ७ घ. प्रसूत ।

“या सा मित्रावरुणसदनादुच्चरन्ती त्रिषोष्टि
वर्णानन्तः प्रकटकरणैः प्राणसङ्घात्प्रसूते ॥
तां पश्यन्तीं प्रथममुदितां मध्यमां बुद्धिसंस्थां
वाचं वक्त्रे करणविशदां वैखरीं च प्रपद्ये” इति ॥

पश्यन्तीमध्यमयोर्वैखरीकारणे नादात्मके प्रणवेऽनुगतिमाह—तृतीय इति ।
पश्यन्तीमध्यमास्थाननाभिहृदपापेक्षयोक्ताक्षरस्थानस्य ब्रह्मरन्ध्रस्य तृतीय-
त्वम् । भ्रूमध्याद्यपेक्षया वर्णितादुक्तकर्पात्परमाधारत्वम् । वैखरीकारणभावस्य
तत्र परिपूर्णत्वात्पूरकत्वम् । सकलपुण्यफलपरमानन्दाभिव्यक्तिस्थानत्वेन च
पुण्यभाजनत्वम् । अक्षरद्वयस्य तत्रैकाकारता नाम पश्यन्तीमध्यमयोरनुगति-
रेव । स्वभावेन तदात्मकतया । अथवा नादात्मकस्य प्रणवस्य प्रभावोऽयमुपवर्ण्यते ।
इत्थं नामार्थं प्रणवो महाप्रभावः । यदिहैवोत्तरत्र वर्णयिष्यमाणमहिम्नोऽजपा-
मन्त्रस्यावयवभूतं ह्यमिति स इति चाक्षरद्वयमत्रैकाकारतामापन्नम् । तत्र हेतुः
स्वभावेनेति । स्वस्मादुक्ताक्षरद्वयैवाद्भावेन स्वभावेनोत्पाद्येत्यर्थः । तथा हि—
लीलयापरिच्छिन्नार्थनारीश्वरावतारस्य परिशिवस्य पुंभागेऽहमित्युच्यते । प्रकृ-
तिभागः स इति । सा च प्रकृतिः पुंसा तादात्म्यमात्मनो यदाऽनुसंधत्ते तदाऽ-
जपातः सोऽहमिति परमात्ममन्त्रो जातः । तत्र च सकारहकारयोर्लोपे संधौ च
कृते प्रणवो जात इति । वर्णितं प्रपञ्चसारे—

“हकारः पुमानत्रोक्तः स इति प्रकृतिर्मता ।
अजपेयं मता शक्तिस्तथा दक्षिणवामतः ॥
विन्दुर्दक्षिणभागस्थो वामभागो विसर्गकः ।
तेन दक्षिणवामाख्यौ भागौ स्त्रीपुंससंज्ञितौ ॥
विन्दुः पुरुष इत्युक्तो विसर्गः प्रकृतिर्मता ।
पुंस्प्रकृत्यात्मको हंसस्तदात्मकमिदं जगत् ॥
पुरुषं सा विदित्वा स्वं सोऽहंभागमुपागता ।
स एष परमात्माख्यो मनुरस्य महामनोः ॥
सकारं च हकारं च लोपयित्वा प्रयोजयेत् ।
संधिं च पूर्वरूपौख्यं ततोऽसौ प्रणवो भवेत् ॥ इति ॥ ८ ॥

१ ग. ड. च. 'लरीकर' । २ क. छ. ग. च. 'यात्प्रभावस्त्र' । ३ 'यामावेनो' । ३ ड.
'त्यायत इत्य' । ४ च 'अरस्य' । ५ क. ग. 'दाऽक्षणा' । घ. 'दाक्षरद्वयात्सोऽहं' । ६ 'दा
व्यस्ताक्षरणा' । ६ ग. ड. ए. । ७ घ 'पाठ्या त' ।

अयमाद्यः परो मन्त्रः सुप्रसिद्धः स्वभावतः ॥

मननत्राणरूपत्वान्मन्त्र इत्याभिशब्दितः ॥ ९ ॥

इह उत्पत्त्या मातृकापास्तदुत्पत्त्या चान्येषां मैत्राणां तदनुसंधानार्थमस्य तावदाद्यमन्त्रतामाह—अयमाद्य इति । सर्वकारणत्वात्परः । तात्वादिद्वयञ्जकस्यानानपेक्षत्वात्स्वभावतः सुप्रसिद्धः । अत्र मन्त्रपदं व्युत्पादयति—मननेति । तच्चस्य प्रबोधनेनैव संसारभयात्परित्राणे च शूरत्वान्मुख्यत्वात् । उक्तं हि—
“मननात्तच्चपदस्य त्राप्यते महतो भयात्” इति मन्त्रैत्वमुच्यत इति ॥ ९ ॥

मातृका परमा देवी मन्त्रमाता महेश्वरी ॥

अस्मादाद्यान्महामन्त्रादाविर्भूता स्वभावतः ॥ १० ॥

यदर्थमस्य मन्त्रत्वमुक्तमिदानीं ततो मातृकाया उत्पत्तिमाह—मातृकेति । मातृकातो हि सर्वे मन्त्रा उद्भिपन्त इति सा मन्त्रमाता । सा कथमस्मोन्नोत्पद्येत तद्धोप महामन्त्रो न स्यादित्यर्थः ॥ १० ॥

अधोमुखी भवेदेका एका ऊर्ध्वमुखी भवेत् ॥

तस्माच्छ्रीमातृका शृद्धा चाऽऽद्यमन्त्रात्मिकी भवेत् ॥ ११ ॥

ननुदाहृतशवरस्वामिग्रन्थे प्राणाभिव्यक्तस्यैव नादस्य वैखरीरूपवर्णोत्पादकतोक्ता । साम्बस्तोत्रे च—प्राणसङ्गात्प्रसृत इति । वैखरीरूपशब्दोत्पत्तिसमये च श्वासप्रश्वासात्मकस्य प्राणस्योपरमे व्यञ्जकप्राणाभावादनभिव्यक्तो नादः कथं वैखरीमुत्पादयेदित्यत आह—अधोमुखीति । त्रिविधं हि प्राणस्य स्वरूपम् । एकमधोमुखी भवेत्पूरकरूपमपानवृत्त्यात्मकम् । एकमूर्ध्वमुखी भवेत्त्रेचकरूपं प्राणात्मकम् । अनयोः प्राणापानयोः संधिः कुम्भकरूपं व्यानवृत्त्यात्मकं नृतीयम् । तत्र प्रथमद्वितीययोरभावेऽपि नृतीयेन व्यानवृत्त्यात्मकेन प्राणेनाभिव्यक्तो नादो वैखरीं वाचं जनयति । तदुक्तं छान्दोग्ये—“यद्वै प्राणिति स प्राणो यदपानिति सोऽपानः । अथ यः प्राणापानयोः संधिः स व्यानः सा वाक् । तस्मादप्राणानपानान्वाचमभिव्याहरति” इति । अक्षरार्थस्तु । एकं रूपमधोमुखी भवेत् । एकमूर्ध्वमुखी भवेत् । यत्तु नाधोमुखं नोर्ध्वमुखं व्यानात्मकं प्राणस्य रूपं तद्वैखरीं जनयतो नादस्याभिव्यञ्जकमिति हृदयम् । न मुख्यत्वमुभयोः । तदर्थि-

१ ड. 'भिसहितः' । २ क. ट. 'मन्त्रतानु' । ३ च. 'तत्त्व प' । ४ ग. 'यत इति मन्त्रमुच्यते त इति । च. 'यते भयत इति मन्त्रमु' । ५ घ. 'त्र उच्य' । ६ छ. ग. 'स्मादुत्' । ७ ग. 'चाऽऽद्या म' । ८ च. 'भिस्रना' ।

“या सा मित्रावरुणसदनादुच्चरन्ती त्रिषष्टि
वर्णानन्तः प्रकटकरणैः प्राणसङ्घात्प्रसृते ॥
तां पश्यन्तीं प्रथममुदितां मध्यमां बुद्धिसंस्थां
वाचं वक्त्रे करणविशदां वैखरीं च प्रपद्ये” इति ॥

पश्यन्तीमध्यमयोर्वैखरीकारणे नादात्मके प्रणवेऽनुगतिमाह—तृतीय इति ।
पश्यन्तीमध्यमास्थाननाभिहृदयापेक्षयोक्ताक्षरस्थानस्य ब्रह्मरन्ध्रस्य तृतीय-
त्वम् । भ्रूमध्याद्यपेक्षया वर्णितादुत्कर्षात्परमाधारत्वम् । वैखरीकारणभावस्य
तत्र परिपूर्णत्वात्पूरकत्वम् । सकलपुण्यफलपरमानन्दाभिव्यक्तिस्थानत्वेन च
पुण्यभाजनत्वम् । अक्षरद्वयस्य तत्रैकाकारता नाम पश्यन्तीमध्यमयोरनुगति-
रेव । स्वभावेन तदात्मकतया । अथवा नादात्मकस्य प्रणवस्य प्रभावोऽयमुपवर्ण्यते ।
इत्थं नामायं प्रणवो महाप्रभावः । यदिहैवोत्तरत्र वर्णयिष्यमाणमहिम्नोऽजपा-
मन्त्रस्यावयवभूतं ह्रिमिति स इति चाक्षरद्वयमत्रैकाकारतामापन्नम् । तत्र हेतुः
स्वभावेनेति । स्वस्मादुक्ताक्षरद्वयैकाकारत्वेन स्वभावेनोत्पाद्येत्यर्थः । तथा हि—
लीलयापरिच्छेदीतार्धनारीश्वरावतारस्य परशिवस्य पुंभागोऽहमित्युच्यते । प्रकृ-
तिभागः स इति । सा च प्रकृतिः पुंसा तादात्म्यमात्मनो यदाऽनुसंधत्ते तदाऽ-
जपातः सोऽहमिति परमात्ममन्त्रो जातः । तत्र च सकारहकारयोर्लोपे संधौ च
कृते प्रणवो जात इति । वर्णितं प्रपञ्चसारे—

“हकारः पुमानत्रोक्तः स इति प्रकृतिर्मता ।
अजपेयं मता शक्तिस्तथा दक्षिणवामतः ॥
विन्दुर्दक्षिणभागस्थो वामभागो विसर्गकः ।
तेन दक्षिणवामाख्यौ भागौ स्त्रीपुंससंज्ञितौ ॥
विन्दुः पुरुष इत्युक्तो विसर्गः प्रकृतिर्मता ।
पुंसप्रकृत्यात्मको हंसस्तदात्मकमिदं जगत् ॥
पुरुषं सा विदित्वा स्वं सोऽहंभागमुपागता ।
स ऐष परमात्माख्यो मनुरस्य महामनोः ॥
सकारं च हकारं च लोपयित्वा प्रयोजयेत् ।
संधिं च पूर्वरूपौख्यं ततोऽसौ प्रणवो भवेत् ॥ इति ॥ ८ ॥

१ ग. ट. च. 'लरीनर' । २ क. ख. ग. च. 'यात्मभावस्व' । ट. 'यामानो' । ३ ट.
'रमाद्यत इत्य' । ४ च. 'शरत्स' । ५ क. ग. 'दाऽश्रुपा' । घ. 'दाक्षरद्वयात्तोऽह' । ट. 'दा
न्यस्ताक्षर्या' । ६ ग. ट. एव । ७ घ. 'पाख्यां त' ।

अयमाद्यः परो मन्त्रः सुप्रसिद्धः स्वभावतः ॥

मननत्राणरूपत्वान्मन्त्र इत्याभेशब्दितः ॥ ९ ॥

इत्थ उत्पत्त्या मातृकापास्तदुत्पत्त्या चान्वेषां मैत्राणां तदनुसंधानार्थमस्य तावदाद्यमन्नतामाह—अयमाद्य इति । सर्वकारणत्वात्परः । तात्वादिव्यञ्जकस्यानानपेक्षत्वात्स्वभावतः सुप्रसिद्धः । अत्र मन्त्रपदं व्युत्पादयति—मननेति । तच्चस्य प्रबोधनेनैव संसारभयात्परित्राणे च शूरत्वान्मुख्यत्वात् । उक्तं हि—
“ मननात्तच्चपदस्य त्रार्पते महतो भयात् ” इति मन्त्रत्वमुच्यते इति ॥ ९ ॥

मातृका परमा देवी मन्त्रमाता महेश्वरी ॥

अस्मादाद्यान्महामन्त्रादाविर्भूता स्वभावतः ॥ १० ॥

यदर्थमस्य मन्त्रत्वमुक्तमिदानीं ततो मातृकाया उत्पत्तिमाह—मातृकेति । मातृकातो हि सर्वे मन्त्रा उद्भिपन्त इति सा मन्त्रमाता । सा कथमस्मौत्रोत्पद्येत तर्ह्येव महामन्त्रो न स्यादित्यर्थः ॥ १० ॥

अधोमुखी भवेदेका एका ऊर्ध्वमुखी भवेत् ॥

तस्माच्छ्रीमातृका शुद्धा चाऽऽद्यमन्त्रात्मिकी भवेत् ॥ ११ ॥

ननुदाहृतशवरस्वाभिग्रन्थे प्राणाभिव्यक्तस्यैव नादस्य वैखरीरूपवर्णोत्पादकतोक्ता । साम्बस्तोत्रे च—प्राणसङ्घात्प्रसूत इति । वैखरीरूपशब्दोत्पत्तिसमये च श्वासप्रश्वासात्मकस्य प्राणस्योपरमे व्यञ्जकप्राणाभावादनभिव्यक्तो नादः कथं वैखरीमुत्पादयेदित्यत आह—अधोमुखीति । त्रिविधं हि प्राणस्य स्वरूपम् । एकमधोमुखी भवेत्पूरकरूपमपानवृत्त्यात्मकम् । एकमूर्ध्वमुखी भवेद्रेचकरूपं प्राणात्मकम् । अनयोः प्राणापानयोः संधिः कुम्भकरूपं व्यानवृत्त्यात्मकं तृतीयम् । तत्र प्रथमद्वितीययोरभावेऽपि तृतीयेन व्यानवृत्त्यात्मकेन प्राणेनाभिव्यक्तो नादो वैखरीं वाचं जनयति । तदुक्तं छान्दोग्ये—“यद्वै प्राणिति स प्राणो यदपानिति सोऽपानः । अथ यः प्राणापानयोः संधिः स व्यानः सा वाक् । तस्माद्प्राणजनपानन्वाचमभिव्याहरति” इति । अक्षरार्थस्तु । एकं रूपमधोमुखी भवेत् । एकमूर्ध्वमुखी भवेत् । यत्तु नाधोमुखं नोर्ध्वमुखं व्यानात्मकं प्राणस्य रूपं तद्वैखरीं जनयती नादस्याभिव्यञ्जकमिति हृदयम् । न मुख्यत्वमुभयोः । तदर्भि-

१ क. 'भिसङ्घितः । २ क. द. मन्त्रतानु' । ३ च. 'तस्य प' । ४ ग. 'यत इति मन्त्रमुच्यते त इति । च. 'यते भयत इति मन्त्रमु' । ५ घ. 'त्र उच्य' । ६ ख. ग. 'स्मादुत्प' । ७ ग. 'चाऽऽद्या म' । ८ च. 'भित्रना' ।

व्यक्तनादात्मकप्रणवस्य मूलमन्त्रस्यातिरहस्यत्वेन गुरुप्रसादैकलभ्यत्वाभिप्राये-
णाऽऽद्येति । तथा चाग्ने विवरिष्यति । मन्त्रात्मिकीति च्यवन्तम् । “अस्प
च्यौ” इतीकारः । श्रद्धा चेति । उक्तप्रणवकारणतया तदात्मकत्वेन ज्ञातैव सती
मानुका सर्वात्मना ज्ञातत्वेन परिश्रद्धा नान्यथेत्यर्थः ॥ ११ ॥

आद्योऽयं परमो मन्त्रः सुप्रसिद्धोऽपि सुव्रताः ॥

गुरुपदेशतो ज्ञेयो नान्यथा शास्त्रकोटिभिः ॥ १२ ॥

सर्वेषामादिभूतस्य शिवस्य परमात्मनः ॥

स्वप्रकाशस्वरूपस्य वाचकोऽयं परो मनुः ॥ १३ ॥

नास्त्यतः परमो मन्त्रो न संमश्वास्य सुव्रताः ॥

सत्यं सत्यं पुनः सत्यमुद्धृत्य भुजमुच्यते ॥ १४ ॥

चेत्केनातिरहस्यत्वेन वैभवमेवास्प मन्त्रस्य ज्ञेयमित्याह—आद्य इति ।
न केवलं रहस्य एव किंतु सुप्रसिद्धोऽपि “ ओमिति ब्रह्म, ओमि-
तीदं सर्वं सर्वे वेदाः प्रणवादिका ओमिति प्रतिपद्यन्ते ” इति । “ एतद्वै
यज्ञुष्यो विद्याम् । वाचसंभृणा, ओङ्कार एवेदं सर्वम् ” इत्यादिपु
सर्वासु शास्त्रास्वसकृद्भवहारात्सुप्रसिद्धः । तर्हीत्थं प्रसिद्धस्य कथं रहस्यत्व-
मिति चेत् । पथोदीरितशब्दप्रसन्नदशाभूतपरापश्यन्तीमध्यमारूपतयाऽवतीर्थ
व्यानाभिव्यङ्ग्यतया सकलवर्णपदवाक्यात्मकशब्दोपादानभावेनाविद्वद्भिरिति
दुरधिगमत्वादिति भ्रमः । श्रूयते हि—

“चत्वारि वाक्परिमिता पदानि तानि विदुर्ब्राह्मणा ये मनीषिणः ।

गुहा त्रीणि निहिता नेङ्गयन्ति तुरीयं वाचो मनुष्या वदन्ति” ॥

इति ॥ १२ ॥ १३ ॥ १४ ॥

त्रिचतुर्वत्सरं शिष्यं परीक्ष्य सततं पुनः ॥

ईश्वरादेशतो देयो मन्त्रोऽयं मन्त्रिसत्तमैः ॥ १५ ॥

अपरीक्ष्य प्रदानेन शीघ्रं मृत्युमवाप्नुयात् ॥

अर्जितः पुरुषार्थोऽपि वृथा भवति तस्य तु ॥ १६ ॥

अस्य मन्त्रस्य वैशिष्ट्यं मया वक्तुं न शक्यते ॥

मुनिभिश्च तथा देवैः सर्वज्ञेन शिवेन च ॥ १७ ॥

प्रसिद्धस्याप्यस्य मन्त्रस्य यदुक्तीत्याऽतिरहस्यत्वं तदिदानीमाविष्करोति ।
त्रिचतुर्वत्सरमित्यादि शिवेन चेत्यन्तेन ॥ १५ ॥ १६ ॥ १७ ॥

मन्त्राणां मातृभूता च मातृका परमेश्वरी ॥ १८ ॥
बुद्धिस्था मध्यमा भूत्वा विभक्ता बहुधा भवेत् ॥
सा पुनः क्रमभेदेन महामन्त्रात्मना तथा ॥ १९ ॥
मन्त्रात्मना च वेदादिशब्दाकारेण च स्वतः ॥
सत्येतरेण शब्देनाप्याविर्भवति सुव्रताः ॥ २० ॥

परापश्यन्तीदशयोरैकरूप्येण स्थिताया मातृकाया बुद्धौ मध्यमादशयां
बहुधा विभागप्राप्तिमाह—बुद्धिस्थेति । क्रमभेदेनेति । प्रथमतो नादात्मकप्र-
णवरूपेण पश्चाद्द्वानरूपप्राणाभिन्वयस्तया कण्ठताल्वादिस्थानविशेषेषु वर्णपद-
वाक्याद्यात्मनाऽनुक्रमभेदः । महामन्त्रात्मना नादरूपप्रणवात्मना मन्त्रात्मना,
ऋग्यजुःसामादिरूपेण च ऋगादिकं च मुख्यो मन्त्रः “अहेतुधिय मन्त्रं मे
गोपाय । यमृपयन्नयिविदा विदुः । ऋचः सामानि यजूंषि” इति श्रुतेः । स्वतः
स्वेनैव रूपेण शब्दो हि वर्णपदवाक्यात्मकः । वस्त्ववस्तुविपयाश्रिता तदित-
रथा भवत्युक्तरूपा वागेव तेनापि ॥ १८ ॥ १९ ॥ २० ॥

यथा परतरः शंभुर्द्विधा शक्तिशिवात्मना ॥
तथैव मातृका देवी द्विधाभूता भवेत्स्वयम् ॥ २१ ॥
एकाकारेण शक्तेस्तु वाचकश्चेतरेण तु ॥
शिवस्य वाचकः साक्षाद्द्विधेयं पदगामिनी ॥ २२ ॥

नन्वकारार्थात्मकाया मातृकाया एकरूपाया एव कथं श्रीकण्ठादिशिवमू-
र्तिप्रतिपादकत्वं पूर्णोदयार्दिशिवशक्तिमूर्तिप्रतिपादकत्वं च तत्राऽऽह—यथा पर-
तर इति । उक्तात्परादपि परो निष्कलः यः स परतरः । स यथा स्वप्रतिष्ठेन
रूपेण निष्कलः शिवः । कार्पाभिमुखेन तु शक्यप्रतिपोगिनिरूप्येण रूपेण
शक्तिरिति द्विरूपो जातः । एवमियमक्षरात्मिका मातृकाऽपि स्वकारणतया
स्वानुगतशिवप्राधान्येन शिवमूर्तीनां तथावधशाक्तप्राधान्येन च शक्तिमूर्ती-
नामपि प्रतिपादिका किं न स्यादित्यर्थः ॥ २१ ॥ २२ ॥

अपदं पदमापन्नं पदं चाप्यपदं भवेत् ॥

पदापदविभागं च यः पश्यति स पश्यति ॥ २३ ॥

ननु सा मातृका वाङ्मनसातीतं शिवशक्त्यात्मकं परमशिवस्वरूपं कथं प्रतिपादयेदित्यत आह—अपदं पदमापन्नमिति । पद्यते प्राप्यत इति पदमिन्द्रियगोचरं वस्तु । अपदमविषयं वाङ्मनसातीतं सच्चिदानन्दाखण्डैकरसं प्रागुदीरितं परशिवस्वरूपम् “अपदस्य पदैषिणः, अपि तर्हि पद्यते” इति श्रुतेः । तदेव स्वशक्तिमहिम्ना प्रागुक्तरीत्या परविन्दुनादादिक्रमेण परा पश्यन्ती मध्यमा वैखरीत्येवमात्मकं पदं जातम् । पद्यते प्राप्यतेऽनेन परं तत्त्वमिति परमैच्चात्मिका मातृकाविद्या परापश्यन्त्याद्यात्मिका सा मातृका परशिवस्वरूपं विदुषः पुरुषस्यापदं भवेत् । अपदस्यापदनीयस्य वाङ्मनसागोचरस्य प्रागुक्तपरशिवस्वरूपस्य दात्री प्रतिपादयित्री भवतीत्यर्थः । अविषयमपि तत्स्वरूपमविद्योपाधिं विषयीकृत्य प्रकाशयन्ती मातृकाविद्या स्वविषयावरणभूतामविद्यां समूलमुन्मूलयन्ती यथोदीरितपरशिवस्वरूपं विदुषः स्वात्मतया प्रापयतीत्यर्थः । यद्वा, अपदं पदमिति, नादात्मकं शब्दब्रह्म परा पश्यन्ती मध्यमा वैखरीत्येवंरूपं सत्पदं जातम् । अस्ति हि परापश्यन्त्याद्यवस्थस्यापि पदाभिधेयता । श्रूयते हि—“चत्वारि वाक्परिमिता पदानि” इति । तत्पदं सम्पगन्नातं सन्मूलभूतं शब्दब्रह्म स्वकारणत्वेनावगमयत्तत्प्राग्भिहेतुर्भवतीत्यर्थः । इत्थमुक्तं पदापदविभागं यो जानाति स एव परशिवस्वरूपं साक्षात्करोति ॥ २३ ॥

पदस्थस्य जिता मन्त्रा भवेयुः पण्डितोत्तमाः ॥

पदाभ्यासपराणां तु न किञ्चिदपि दुर्लभम् ॥ २४ ॥

उक्तलक्षणे मातृकात्मके पदे तात्पर्येण परिशीलयन्षी वर्तते तस्यैव तत्प्रभेदा मन्त्राः सिध्यन्तीत्याह—पदस्थस्येति ॥ २४ ॥

अंश एकः पदस्यायमुपकाराय देहिनाम् ॥

भवेत्षोडशधा पूर्वं पञ्चधा च द्विधा पुनः ॥ २५ ॥

पदस्यांशोऽपरः पूर्वो द्वात्रिंशद्देदमाप्नुयात् ॥

त्रयस्त्रिंशत्पुनर्भेदं तथैव द्विविधं भवेत् ॥ २६ ॥

एवं लोकोपकाराय पदं बहुविधं भवेत् ॥ २७ ॥

परा पश्यन्ती मध्यमा वैखरीत्येवंचतुरवस्थस्य पदस्य चस्तुरीयोऽशो वैख-
र्यात्मकः स एव शरीरिणां प्रेपणाधेपणादिव्यवहारहेतुरित्याह—अंश
एक इति । परश्रोत्रग्राह्यात्मकं वैखर्यात्मकमेव पदांशं मनुष्यादयोऽभिव-
दन्तीत्यर्थः “ गुहा त्रीणि निहिता नेङ्गयन्ति तुरीयं वाचो मनुष्या
वदन्ति ” इति श्रुतेः । स च वैखर्यात्मकः शब्दः स्वत एवैकछ-
योऽपि कण्ठतालवाद्यभिव्यक्तिस्थानभेदात्स्वरव्यञ्जनादिभेदेन नानात्वं भजत
इत्याह—भवेत्पोढशधेत्यादिना बहुविधं भवेदित्यन्तेन । अकारादिविसर्गान्तपो-
ढशस्वरात्मना प्रथमं पोढशधा भवति । कचटतपादिपञ्चवर्गात्मना पञ्चधा
भवति । पुनरन्तस्थोष्मभेदेन द्वेधा । पोढशस्वरात्मको यः पूर्वोऽसः स एव
सानुनासिकनिरनुनासिकभेदेन द्विगुणितः सन्द्वात्रिंशद्देवान्भवति । पुनश्च
काद्याः पञ्चविंशतिर्पादयो हकारान्ता अष्टाविति । एवं च त्रयस्त्रिंशद्देवान्भवति ।
एवं स्वरव्यञ्जनभेदेनोक्तं वर्णजातं द्विविधं भवेदित्यर्थः ॥ २५ ॥ २६ ॥ २७ ॥

एकैकाकारतश्चैके कार्यसिद्धिर्भवेत्स्वतः ॥

वैदिकान्केचनाऽऽकारानुपजीवन्ति सिद्धये ॥ २८ ॥

तान्त्रिकांश्च तथाऽऽकारानुपजीवन्ति केचन ॥

लौकिकानपि चाऽऽकारानुपजीवन्ति केचन ॥ २९ ॥

इत्थं स्वरव्यञ्जनात्मना ये पदस्याऽऽकारास्ते प्रत्येकं मन्त्रास्तेष्वेकैकस्य
जपात्साधकस्याभिलषितसिद्धिर्भवतीत्याह—एकैकाकारतश्चेति । अधिकारिभेदेन
तानेवाऽऽकारभेदान्विभज्य विनियुञ्जे । वैदिकानित्यादिना । वेदार्थाभिज्ञाः
केचिद्विद्वांसः, ऋग्यजुःसामात्मकानाकारान्स्वानुष्ठानसिद्धय उपजीवन्ति । आग-
माभिज्ञास्त्वन्ये हुंफडादिलक्षणागामैकसमधिगम्यान्स्वानुष्ठानसिद्धये व्यवह-
रन्ति ॥ २८ ॥ २९ ॥

यथा सर्वे महादेवमुपजीवन्ति सर्वदा ॥

यथा वा शक्तिमीशस्य यथा वा भूतपञ्चकम् ॥

तथा सर्वे पदाकारानुपजीवन्ति सर्वदा ॥ ३० ॥

न केवलं यथोदीरितैः कैश्चिदेव पदाकारा उपजीव्या अपि तु सर्वमाणि-
भिरपीत्याह—यथा सर्वे इति । शिवशक्त्यात्मकं परशिवस्वरूपमुत्पत्तिस्थिति-
लपाधिष्ठानत्वेन यथोपजीव्यते कार्यप्रपञ्चेन यथा वा पृथिव्यादिभूतपञ्चकं

देहाद्युपादानतयाऽवश्यमाश्रियते । एवमेव देवतियंङ्मनुष्यादयः पदाकारान्-
स्वस्वभापानुरूपेण सर्वदोषजीवन्तीत्यर्थः ॥ ३० ॥

मातृका परमा देवी स्वपदाकारभेदिता ॥

वैखरीरूपतामेति करणैर्विशदा स्वयम् ॥ ३१ ॥

नन्वेते पदाकारा वैखर्यात्मका एव परश्रोत्रेण यद्गन्ते वैखर्यात्मकत्वं तु
कुतो मातृकाया इत्यत आह—मातृका परमेति । परापश्यन्त्याद्यात्मनोद्गता
नानावर्णात्मिका मातृका ताल्वादिस्थानेषु करणविशेषैरभिव्यज्यमाना विस्प-
ष्टरूपा सती वैखर्यात्मकतां प्रतिपद्यत इत्यर्थः ॥ ३१ ॥

स्थूला सूक्ष्मा सुसूक्ष्मा च त्रिविधा मातृकेश्वरी ॥

सा देवी शक्तिसंभिन्ना शिवस्यामिततेजसः ॥ ३२ ॥

वैखरीव्यतिरेकेण परापश्यन्त्याद्यात्मिका मातृका नैवास्तीति न भ्रमितव्य-
मिति प्राशुक्तं मातृकानैविध्यं स्मारयति—स्थूला सूक्ष्मेति । एतच्छक्तिपूजाविधौ
“मातृका च त्रिधा स्थूला” इत्यत्र सम्यक्प्रपञ्चितम् । एवं त्रिविधाऽपि मातृका
शक्त्यवस्थस्य शिवस्य प्रतिपादिकेत्याह—सा देवीति । शक्यप्रतियोगिकं
परशिवस्वरूपमेव शक्तिरिति प्राक्प्रतिपादितं तत्संभिन्ना प्रतिपाद्यप्रतिपादक-
भावेन तत्स्वरूपविष्टेत्यर्थः ॥ ३२ ॥

वाचामगोचराकारो मातृकायास्तथा परः ॥ ३३ ॥

ब्रह्मविष्णवादिदेवानामचिन्त्यः सूक्ष्मताविधिः ॥

चिन्मयः परचिद्रूपः शिवासंभिन्न एव हि ॥ ३४ ॥

परापश्यन्त्याद्यवस्थातः प्राक्, विन्दुनादाद्यात्मकं यन्मातृकायाः सूक्ष्मं रूपं
तत्स्वप्रतिष्ठस्य परशिवस्वरूपस्य प्रतिपादकं सत्तदात्मकमेव भवतीत्याह—
वाचामगोचरिति । बाह्यनक्षयोरगोचरं ब्रह्मविष्णवादिभिरप्यचिन्तनीयं विन्दु-
नादात्मकं यत्सूक्ष्मतरं रूपं मातृकायास्तत्स्वप्रकाशे परशिवस्वरूपचैतन्येऽध्य-
स्तत्त्वाचिन्मयं चिद्भासं परमार्थतत्स्वरूपानतिरेकाच्चिद्रूप एवभूतः सूक्ष्मो
मातृकाकारः शिवासंभिन्नः स्वर्भातद्यस्य निष्कलपराशिवस्वरूपस्य प्रत्यापक
इत्यर्थः ॥ ३३ ॥ ३४ ॥

१ ग. 'तिपाय' । २ क. घ. ग. 'तामधिः । ३ इ. 'तिष्ठितस्य । ४ क. घ. ग. 'शया-
म्' । ५ क. घ. 'मार्थतस्व' । ६. 'मार्थस्वत्स्व' ।

बुद्ध्वा मन्त्रजपं कुर्यादेवं मन्त्रस्य वैभवं ॥
 आचार्यमुखतः प्राज्ञाः सिध्यत्येवाचिरेण तु ॥
 आचार्यरहितो मन्त्रः पुंसोऽनर्थस्य कारणम् ॥ ३५ ॥
 इति श्रीस्कन्दपुराणे सूतसंहितायां चतुर्थे यज्ञवैभव-
 खण्डे वाचिकयज्ञविवरणं नाम
 चतुर्थोऽध्यायः ॥ ४ ॥

इत्यमुक्तमाचार्यमुखाद्यो वेद तस्यैव मन्त्रः पुरुषार्थसाधको नान्यस्येति ब्रुव-
 त्तुपसंहरति—बुद्ध्वेति ॥ ३५ ॥

इति श्रीसूतसंहिताटीकायां यज्ञवैभवखण्डे वाचिकयज्ञविवरणं
 नाम चतुर्थोऽध्यायः ॥ ४ ॥

अथ पञ्चमोऽध्यायः ।

सूत उवाच—

प्रणवं संप्रवक्ष्यामि समासेन न विस्तरात् ॥
 परापरविभागेन प्रणवस्तु द्विधा मतः ॥ १ ॥

इत्थं सकलमन्त्रमूलभूतपञ्चाशद्वर्णात्मिकां प्रणवावयवेभ्यश्चाकारोकारमकार-
 विन्दुनादेभ्यः पञ्चभ्यः पञ्चाशत्कलारूपेणोत्थितां मातृकामभिधापाय तत्कार-
 णभूतं परापरद्वयात्मकं प्रणवं वक्तुमारभते—प्रणवमिति । “ एतद्वै सत्पकाम
 परं चापरं च ब्रह्म पद्मोद्धारः ” इति श्रुती यदुक्तं द्वैविध्यं तदभिप्रेत्याऽऽह—
 परापरविभागेनेति ॥ १ ॥

परः परतरं ब्रह्म प्रज्ञानन्दादिलक्षणम् ॥
 प्रकर्षेण नवं यस्मात्परं ब्रह्म स्वभावतः ॥ २ ॥

तत्र कोऽसौ परः प्रणव इति तमाह—परः परतरमिति । सत्यज्ञानानन्दैक-
 रसं मायातत्कार्यासंस्पृष्टं यत्परशिवस्वरूपं स परः प्रणवः । कुतस्तस्य प्रणव-
 शब्दाभिधेपत्वेत्याशङ्क्य निर्वक्ति—प्रकर्षेणेति । यस्मात्तत्परशिवस्वरूपं कार-

णान्तरमनपेक्ष्य प्रकर्षेण नवमशेषविक्रियाविरहेण कूटस्थनित्यं सत्परमानन्दप्रकाशनात्सर्वदाऽभिनवमतस्तथाविधस्वरूपस्य प्रणवशब्दाभिधेयत्तेत्यर्थः ॥ २ ॥

अपरः प्रणवः साक्षाच्छब्दरूपः सुनिर्मलः ॥
 प्रकर्षेण नवत्वस्य हेतुत्वात्प्रणवः स्मृतः ॥
 परमप्रणवप्राप्तिहेतुत्वात्प्रणवोऽथ वा ॥ ३ ॥

अपरप्रणवमाह—अपर इति । अस्यापि नामधेयानि ब्रूते—प्रकर्षेणेति । अनेन मन्त्रेण यथोक्तपरशिवस्वरूपं स्वात्मतया विदुषः पुंसोऽभिनवत्वप्राप्तिहेतुस्तत्प्रकर्षेण नवो भवत्पनेनेति व्युत्पत्त्या तत्प्रणवः । यद्वा यः प्रागुक्तः परमः प्रणवस्तद्वाचकत्वेन तत्प्राप्त्युपायत्वाच्छब्दात्मकस्यास्य प्रणवाभिधेयता ॥ ३ ॥

पुरा प्रजापतिः साक्षाच्छ्रद्धया परया सह ॥ ४ ॥
 भस्मोद्भूलितसर्वाङ्गस्त्रिपुण्ड्राङ्कितमस्तकः ॥
 जितेन्द्रियो जितक्रोधो जटावल्कलसंयुतः ॥ ५ ॥
 सदा पञ्चाग्निमध्यस्थः साम्बध्यानपरायणः ॥
 तताप परमं धोरं तपः संवत्सरत्रयम् ॥ ६ ॥
 स पुनः शंकरस्यास्य प्रसादादम्बिकापतेः ॥
 पृथिवीमन्तरिक्षं च दिवं चासृजदास्तिकाः ॥ ७ ॥
 स तानभ्यतपल्लोकांस्तेभ्यो वेदविदां वराः ॥
 त्रीणि ज्योतींष्यजायन्त पृथिव्या एव तत्र तु ॥ ८ ॥
 अजायताग्निर्वायुश्च ब्राह्मणाश्चान्तरिक्षतः ॥
 दिवो दिवाकरः साक्षाज्जगन्नक्षुरजायत ॥ ९ ॥
 तानि चाभ्यतपज्ज्योतींष्यजस्तेभ्यो महाद्विजाः ॥
 त्रयो वेदा अजायन्त वेदानां प्रथमोऽनलाव ॥ १० ॥
 यजुर्वेदस्तथा वायोरादित्यात्सामसंज्ञितः ॥
 वेदानभ्यतपतांश्च ब्रह्मा तेभ्यो महाद्विजाः ॥ ११ ॥

त्रीणि शुक्लान्यजायन्त तत्र ब्रह्मविदां वराः ॥
 ऋग्वेदादेव भूस्तद्व्यजुर्वेदाद्भुवस्तथा ॥ १२ ॥
 सामवेदात्सुवस्तानि शुक्लान्यभ्यतपत्प्रभुः ॥
 तथा तेभ्योऽभितप्तेभ्यस्त्रयो वर्णा दिजोत्तमाः ॥ १३ ॥
 अजायन्त क्रमेणैव कोटिसूर्यसमप्रभाः ॥
 अकारश्च तथोकारो मकारश्चेति सुव्रताः ॥ १४ ॥

अथास्य सकलवेदसारात्मकत्वमाविष्कर्तुमैतरेयके—“प्रजापतिरकामयत
 प्रजापेयं भूयान्स्पाम्” इत्यत्र पृथिव्यादीनामुत्तरोत्तरसारात्मना या सृष्टिरुक्ता
 तामत्र सुखावबोधाय श्लोकैः संशुद्धाति—पुरा प्रजापतिरित्यादिना सुव्रता इत्य-
 न्तेन । पृथिव्यन्तरिक्षद्युलोकानामश्यादयः सारात्मकाः । तेषामृग्वेदादयः ।
 तेषां च व्याहृतयः । ताम्पश्चाकारोकारमकाराः सर्वसारत्वेन लौकिकप्रकाशाः
 प्रजापतिना निःसारिता इत्यर्थः ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥
 ॥ ११ ॥ १२ ॥ १३ ॥ १४ ॥

तानेकधा समभरदज ओमित्यतिप्रभुः ॥
 तस्मिन्नेव शिवः साम्बः सर्ववस्त्ववभासकः ॥
 प्रतिविम्बितवांस्तेन प्रणवस्तस्य वाचकः ॥ १५ ॥

किमेतावता प्रणवस्य सर्वसारतेत्याह—तानेकधेति । प्रजापतिस्तानेवाका-
 रादीनेकत्वेन संपोजितवान् । तस्मात् “आद्गुणः” इति गुणे कृते, ओमिति
 मन्त्ररूपं निष्पद्यते । अथास्य मन्त्रस्य मन्त्रान्तराद्वैशिष्ट्यमाह—तस्मिन्ने-
 वेति । यदुक्तरित्या पृथिव्यादिसर्वसारत्वेन निर्मलः प्रणवस्तस्मिन्नेव मन्त्रे, आदर्शे
 मुखमिव स्वप्रकाशचिद्गुणः परशिवः प्रतिविम्बितया भासते । अतस्तस्य स
 प्रणवो वाचको जातः । तथा च पारमर्षं सूत्रं “तस्य वाचकः प्रणवः”
 इति ॥ १५ ॥

तप्तलोहादिवच्छंभोरभेदात्प्रणवोऽपि सः ॥
 सर्वावभासको नित्यमभवत्पण्डितोत्तमाः ॥ १६ ॥

तत्राप्यपिण्डवत्प्रतिविम्बितस्वप्रकाशपरशिवचेतन्येन सद्देकीभावादतस्त-
 त्प्रणवोऽपि सर्ववस्त्ववभासको जात इत्याह—तप्तलोहादिवदिति ॥ १६ ॥

ज्ञातार्थे ज्ञातमित्येवं वक्तव्ये सति तद्दिना ॥

ओमिति प्राह लोकोऽयं तेन ज्ञातस्य वाचकः ॥१७॥

अज्ञातार्थे तथाऽज्ञातमिति प्राप्ते तु वाचके ॥

ओमिति प्राह लोकोऽयं तेनाज्ञातस्य वाचकः ॥१८॥

संदिग्धार्थे तु संदिग्धमिति प्राप्ते तु वाचके ॥

ओमिति प्राह लोकोऽयं तेन संदिग्धवाचकः ॥१९॥

आकाशादिपदार्थानां ये शब्दा वाचका भुवि ॥

विना तानखिलाञ्शब्दाँल्लोक ओमिति भाषते ॥२०॥

अतः प्रयोगवाहुल्याद्घटकुड्यादिशब्दवत् ॥

आकाशादिपदार्थानां वाचकः प्रणवः स्मृतः ॥ २१ ॥

सर्वावभासकत्वेन ब्रह्मणा सदृशः स्मृतः ॥ २२ ॥

इदमेव सर्वावभासकत्वमुपपादयति—ज्ञातार्थे इत्यादिना ब्रह्मणा सदृशः स्मृत इत्यन्तेन । ज्ञाताज्ञातसंदिग्धेष्वर्थेष्वआकाशादिषु च पृष्ठः सर्वो जनः किमिदं भवता ज्ञातमित्यादिप्रश्नस्य ज्ञातमित्यादिप्रतिवचनपरिहारेण यस्मादोमित्येव प्रतिब्रूते तस्माज्ज्ञाताज्ञातादिपदवदयमपि तत्तदर्थस्य पर्यायतया वाचकः । यथा घटकुड्यादिशब्दानां पृथुनुभ्रोदराकारलक्षणोऽर्थः प्रातिस्विको वाच्य एवमस्याप्युक्तीत्या सर्वेष्वर्थेषु प्रयोगस्य रूढत्वात्सर्वावभासकत्वम् । अत एव च्छन्दोगाः प्रणवस्यानुज्ञाक्षरत्वमामनन्ति “तद्वा एतदनुज्ञाक्षरं यद्वि किंचानुजानात्पोमित्येव तदाह” इति ॥ १७॥ १८॥ १९॥ २०॥ २१॥ २२॥

सर्वावभासकं मन्त्रमिमं जपति यो द्विजः ॥

सर्वमन्त्रजपस्योक्तं फलं स लभतेऽचिरात् ॥

अतः सर्वं परित्यज्य सदा मन्त्रमिमं जपेत् ॥ २३ ॥

इत्थं प्रणवस्य सर्वावभासकत्वमुपपाद्य तद्धेतुकं प्रणवजपातिशयं दर्शयति—सर्वावभासकं मन्त्रमिति । एतेद्वयतिरिक्तसकलमन्त्रजपाद्यत्फलं तत्प्रणवजपनेवाऽऽप्नोतीत्यर्थः । प्रणवस्य सर्वमन्त्रात्मकत्वात्सर्ववेदसारत्वाच्च । श्रूयते हि—“यः प्रणवमधीते स सर्वमधीते” इति । “ओमिति प्रतिपद्यत एतद्वै यजुघ्नयीं विद्यां प्रत्येति” इति च ॥ २३ ॥

ऋषिर्व्रह्माऽस्य मन्त्रस्य गायत्रं छन्द उच्यते ॥
 परमात्माभिधः शंभुर्देवता परिकीर्तिता ॥ २४ ॥
 अकारो विन्दुसंयुक्तः शक्तिरस्य द्विजोत्तमाः ॥ २५ ॥
 उकारश्च मकारश्च द्वयं बीजं प्रकीर्तितम् ॥
 मोक्षार्थे विनियोगोऽस्य प्रोक्तो वेदान्तवेदिभिः ॥ २६ ॥

ऋष्यादिज्ञानपुरःसर एव मन्त्रो जपार्ह इत्यभिप्रेत्य तदाह—ऋषिर्व्रह्मेत्यादि ।
 अस्य मन्त्रस्य सर्वावभासकत्वात्स्वेतरसकलमन्त्रैफलसाधनत्वमुक्तम् । न केवलं
 तावदेव मोक्ष एवास्यासाधारणं फलमित्याह—मोक्षार्थे इति ॥२४॥२५॥२६॥

अग्निश्च वायुः सूर्यश्च वर्णानां मुनयः क्रमात् ॥
 गायत्री च तथा त्रिष्टुब्बृहती च यथाक्रमम् ॥ २७ ॥
 छन्दांसि ब्रह्मविच्छ्रेष्ठा वर्णानां च यथाक्रमम् ॥
 ब्रह्मा विष्णुश्च रुद्रश्च वर्णानां देवताः क्रमात् ॥ २८ ॥
 रक्तं शुक्लं च कृष्णं च क्रमाद्वर्णा उदाहृताः ॥
 जाग्रत्स्वप्नसुषुप्तिश्चावस्थाः प्रोक्ता यथाक्रमम् ॥ २९ ॥
 भूम्यन्तरिक्षस्वर्गाश्च स्थानानि क्रमशो विदुः ॥
 उदात्तप्रमुखा विप्राः स्वराः प्रोक्ता मनीषिभिः ॥
 ऋग्यजुःसामसंज्ञाश्च वेदाः प्रोक्ता यथाक्रमम् ॥ ३० ॥
 अग्नयो गार्हपत्याग्निर्दक्षिणाग्निस्तथैव च ॥
 प्रोक्तश्चाऽऽहवनीयाग्निर्वर्णानां क्रमशो द्विजाः ॥ ३१ ॥
 प्रातर्मध्यंदिनं सायं काला उक्ता यथाक्रमम् ॥
 रजः सत्त्वं तमश्चैव गुणा उक्ता यथाक्रमम् ॥ ३२ ॥
 सृष्टिः स्थितिश्च संहारः क्रियाः प्रोक्ता यथाक्रमम् ॥
 उत्पत्तौ च स्थितौ नाशे विनियोगा उदाहृताः ॥ ३३ ॥

अथैतस्यावयवानामकारोकारमकाराणां जपकाले स्मर्तव्यावृत्त्याद्यानाह—

अग्निश्चेत्यादिना विनियोगा उदाहृता इत्यन्तेन ॥ २७ ॥ २८ ॥ २९ ॥ ३० ॥
॥ ३१ ॥ ३२ ॥ ३३ ॥

अङ्गुष्ठादिकनिष्ठान्तमङ्गुलीनां च संधिषु ॥

क्रमाद्वर्णत्रयन्यासः कर्तव्यः सिद्धिमिच्छता ॥ ३४ ॥

अङ्गुष्ठादीति । अकारादीन्यक्षराण्यङ्गुष्ठाद्यङ्गुलीनां त्रिषु संधिष्वङ्गुष्ठादिक-
निष्ठान्तं प्रत्येकं न्यस्तव्यानीत्यर्थः ॥ ३४ ॥

अङ्गुलीषु च सर्वासु प्रणवन्यास ईरितः ॥ ३५ ॥

भूर्गन्यात्मन इत्यादिमन्त्राश्च क्रमशो द्विजाः ॥

विन्यस्तव्याश्च सिद्धयर्थमङ्गुलीषु द्विजन्मना ॥ ३६ ॥

एवं वर्णन्यासं कृत्वा तास्वेवाङ्गुलीषु तत्समुदायात्मकः प्रणवोऽपि न्यस्तव्य
इत्याह—अङ्गुलीष्विति । भूर्गन्यात्मन इत्यादयोऽङ्गमन्त्रास्तेऽङ्गुष्ठाद्यङ्गुलीषु
न्यस्तव्या इत्यर्थः ॥ ३५ ॥ ३६ ॥

क्रमाद्वर्णत्रयन्यासो नाभौ हृदि च मूर्धनि ॥

कर्तव्यः सर्वयत्नेन प्रणवेन तथैव च ॥ ३७ ॥

पुनरकारादिवर्णत्रयं विभज्य नाभिहृन्मूर्धसु प्रत्येकं न्यस्तव्यं ततस्तेष्वेव
स्थानेषु तत्समुदायस्य प्रणवस्य न्यासः कर्तव्य इत्याह—क्रमाद्वर्णेति ॥ ३७ ॥

हृदयादिप्रदेशेषु क्रमेणैव द्विजोत्तमाः ॥

भूर्गन्यात्मन इत्यादिमन्त्राणां न्यास ईरितः ॥ ३८ ॥

एवं न्यस्य विधानेन ध्यात्वा साम्बं त्रियम्बकम् ॥

जपेन्मन्त्रवरं भक्त्या लक्षणां दशकं द्विजाः ॥ ३९ ॥

ततः सिध्यति मन्त्रोऽयं सत्यमेव न संशयः ॥

पट्कर्माणि प्रसिद्धान्ति तथैवाष्ट विभूतयः ॥ ४० ॥

अपवर्गः स्वतःसिद्धः पापैः सर्वैः प्रमुच्यते ॥

सर्वविद्यालयो भूत्वा यथेष्टं फलमाप्नुयात् ॥ ४१ ॥

इति श्रीस्कन्दपुराणे सूतसंहितायां यज्ञवैभवखण्डे प्रणव-
विचारो नाम पञ्चमोऽध्यायः ॥ ५ ॥

ततो हृदयादिदेशेषु भूरग्न्यात्मन इत्यङ्गमन्त्रान्यसेदित्याह—हृदयादीति ।
शेषं स्पष्टम् ॥ ३८ ॥ ३९ ॥ ४० ॥ ४१ ॥

इति श्रीसूतसंहिताटीकायां चतुर्थे यज्ञवैभवखण्डे प्रणवविचारो
नाम पञ्चमोऽध्यायः ॥ ५ ॥

अथ षष्ठोऽध्यायः ।

सूत उवाच—

सावित्रीमथ वक्ष्यामि व्याहृत्या शिरसा सह ॥

भूरादिव्याहृतीनां तु मुनयः परिकीर्तिताः ॥ १ ॥

अत्रिर्मृगुश्च कुत्सश्च वासिष्ठो गौतमस्तथा ॥

कश्यपश्चाङ्गिराश्चेति क्रमेण मुनिपुङ्गवाः ॥ २ ॥

व्याहृतीनां क्रमेणैव छन्दांसि कथितानि तु ॥

देवीगायत्रमाद्यं स्यादुष्णिहा तदनन्तरम् ॥ ३ ॥

अनुष्टुब्बृहती पङ्क्तिस्त्रिष्टुप् च जगती तथा ॥

अग्निर्वायुस्तथाऽर्कश्च वागीशो वरुणस्तथा ॥ ४ ॥

इन्द्रश्च विश्वेदेवाश्च क्रमेणैव तु देवताः ॥

व्याहृतीनां तु सर्वत्र विनियोगः प्रकीर्तितः ॥ ५ ॥

इत्थं त्रयीसारं प्रणवमभिधाय प्रकृत्यादिचतुर्विंशतितत्त्वात्मिकां द्विजा-
तीनां भुक्तिमुक्तिकरां त्रयीमातरं सावित्रीं प्रस्तौति—सावित्रीमथेति । व्याहृ-
तयो भूराद्याः सप्त । ओमापो ज्योतिरिति शिरः । अपैतासां व्याहृतीनामृष्या-
घानाह—भूरादिव्याहृतीनामित्यादि क्रमेणैव तु देवता इत्यन्तेन । वागीशो

वृहस्पतिः । “यद्येविज्ञातो सर्वव्यापेद्वा भूर्भुवः सुवरिति सर्वा अर्नुंसृत्याऽऽह-
वनीय एव जुंहवीथ ” इत्यैतरेयकश्रुतेः “सव्याहति सप्रणवां गायत्रां शिरसा
सह” इत्यादिस्मरणाच्च यज्ञकर्मणि सर्वत्र प्राणायामादौ चाऽऽसां विनियोगः
स्पष्ट इत्याह—व्याहृतीनां त्विति ॥ १ ॥ २ ॥ ३ ॥ ४ ॥ ५ ॥

विश्वामित्रो मुनिश्छन्दो गायत्रं देवता रविः ॥

सावित्र्या वेदविच्छ्रेष्ठाः शिव एवाधिदेवता ॥ ६ ॥

अथ गायत्र्या ऋष्याद्यानाह—विश्वामित्र इति । जन्मान्तरकृतोपासना-
महिम्ना यः सूर्यपदं प्राप्तस्तन्महलाभिमानी जीवात्मना वर्तमानस्तत्रत्यां विभू-
तिमनुभुङ्क्ते स सूर्योऽस्या देवता । अन्तर्यामिरूपेण तस्यान्तर्वर्तमानस्तत्रे-
रको यः परशिवः सोऽस्य मन्त्रस्याधिदेवतेत्यर्थः ॥ ६ ॥

त्रिपदा सा तु सावित्री षड्भिर्वर्णेश्वतुष्पदा ॥

जपे सा त्रिपदा ज्ञेया पूजायां सा चतुष्पदा ॥ ७ ॥

अस्याः पादकृष्णिमाह—त्रिपदेति । सावित्री सवित्रुदेवताका “ तत्सवि-
तुर्वरेण्यम्” एषा ऋगित्यादिरूपेणेति स्मरणात् । ष्यमित्येतस्याक्षरस्य णिय-
मिति विभागे सति चतुर्विंशत्यक्षरा । अष्टभिरक्षरैः पादत्रयात्मिका षड्भिः
पादचतुष्टयात्मिका “सैवा चतुष्पदा षड्विधा गायत्री” इति श्रुतेः ॥ ७ ॥

ओमापो ज्योतिस्त्रियेतद्रायत्र्याः शिर उत्तमम् ॥

ऋषिर्ब्रह्माऽस्य मन्त्रस्य च्छन्दोऽनुष्टुप्प्रकीर्तितः ॥ ८ ॥

देवता परमात्मैव प्रोक्तो वेदार्थवेदिभिः ॥

यथेष्टसाधने चास्य विनियोग उदाहृतः ॥ ९ ॥

शिरसा सहेति पूर्वं पदुक्तं तस्य शिरसः स्वरूपमाह—ओमाप इति ।
अस्यर्ष्याद्यानाह—ऋषिर्ब्रह्मेति । वेदार्थाभिज्ञैरस्य मन्त्रस्यार्थं न्यायतोऽ-
वधार्य तदात्मकः परमात्मैव देवतेति निर्णयितं “ या तेनोच्यते सा देवता”
इति न्यायात् । सोऽर्थ आचार्यैरित्थं निरूपितः—

“आपो ज्योती रस इति सोमाग्न्योस्तेज उच्यते ।

तदात्मकं जगत्सर्वं रसस्तेजोऽद्वयात्मकम् ॥

१ द. 'यपि ज्ञा' । २ क. 'ता भू' । ३ द. 'पकाद्वा' । ४ ख. 'नुष्टुप्' । ५ क. ख. द. च.
'जुहवी' । ६ घ. उच्यते । ७ द. 'तैय प्रो' ।

अमृतं तदनाशित्वाद्बृहन्वाद्ब्रह्म उच्यते ।

पदानन्दात्मकं ब्रह्म सत्पज्ञानादिलक्षणम् ॥

तद्भूर्भुवः स्वरित्युक्तं सोऽहमित्योमुदाहृतम् ।

एतच्च वेदसारस्य शिरस्त्वाच्छिर उच्यते” इति ॥ ८ ॥ ९ ॥

सावित्री त्रिपदा ज्ञेया पटुक्षिः पञ्चशीर्षका ॥

अग्निवर्णमुखा शुक्ला पुण्डरीकदलेक्षणा ॥ १० ॥

अथास्याः सावित्र्या जपकाले ध्यातव्यां विराढात्मिकां मूर्तिमाह—सावित्री त्रिपदेति । त्रयः पादा अस्याः सा तथा । एवं पटुक्षिः पञ्चशीर्षकेत्यत्रापि बहु-
व्रीहिः ॥ १० ॥

ऋग्यजुःसामरूपाश्च पादा अस्याः प्रकीर्तिताः ॥

पूर्वा दिक्प्रथमा कुक्षिर्द्वितीया दक्षिणा मता ॥ ११ ॥

पश्चिमा दिक्तृतीया च चतुर्थी चोत्तरा मता ॥

ऊर्ध्वा दिक्पञ्चमी कुक्षिः षष्ठ्यधो दिक्प्रकीर्तिता ॥ १२ ॥

के पुनस्ते पादा इत्याह—ऋग्यजुरिति । त्रयो वेदाः सावित्रीमूर्तेः पादत्र-
यात्मना वर्तन्त इत्यर्थः । उक्तं हि सावित्रीहृदये—“ऋग्वेदोऽस्याः प्रथमः
पादो भवति यजुर्वेदो द्वितीयः सामवेदस्तृतीयः” इति । कुक्षिपट्टमप्येवं विभज्य
दर्शयति—पूर्वा दिगित्यादिना ॥ ११ ॥ १२ ॥

अष्टादश पुराणानि नाभिरस्या मुनीश्वराः ॥

जगच्छरीरं सावित्र्या आकाशमुदरान्तरम् ॥ १३ ॥

स्तनौ छन्दांसि हृदयं धर्मशास्त्रमकल्मषम् ॥

बाहवो न्यायशास्त्रं तु कर्णौ सांख्यद्वयं तथा ॥ १४ ॥

शिक्षाद्यज्ञानि शीर्षाणि वक्त्रमग्निर्महाद्युतिः ॥

मीमांसा लक्षणं तस्याश्चेष्टा चाऽऽथर्वणी श्रुतिः ॥ १५ ॥

ब्रह्मा मूर्धा शिखा रुद्रो विष्णुरात्मा प्रकीर्तितः ॥

तस्याः सूक्ष्मशरीरं च शास्त्रं वेदान्तसंज्ञितम् ॥ १६ ॥

किं बहुना नामरूपात्मकं सर्वमपि जगद्द्विराढात्मिकायास्तन्मूर्तेरवयवत्वेन
परिकल्पयति—अष्टादशोत्पादिना वेदान्तसंज्ञितमित्यन्तेन । जगत्स्थिव्यादि-

भूतभौतिकात्मकं तस्याः स्थूलशरीरम् । छन्दांसि गायत्र्यादीनि सप्त । धर्मशास्त्रं
मन्वादिप्रणीतम् । सांख्यद्वयं निरीश्वरं सेश्वरं च । शिक्षादीनि पञ्चाङ्गान्यस्याः
शिरांसि । उक्तं हि सावित्रीहृदये—“व्याकरणमस्याः प्रथमं शिरो भवति शिक्षा
द्वितीयं कल्पस्तृतीयं निरुक्तं चतुर्थं उपोतिपामयनं पञ्चमम्” इति । लक्ष्यतेऽ-
नेनेति लक्षणं व्यावर्तकोऽसाधारणो धर्मः “अथातो धर्मजिज्ञासा” इत्या-
दिकं मीमांसाशास्त्रमस्यास्तल्लक्षणम् । अथर्वणा दृष्टा श्रुतिर्वेदोऽस्याश्चेष्टात्मकः ।
उक्तं हि—“लक्षणं मीमांसा । अथर्ववेदो विचेष्टितम्” इति । पञ्चस्वपि शिरःसु
ब्रह्मैव शिरःकपालात्मनाऽवस्थितः । रुद्रः केशात्मना । हृन्मध्येऽवस्थितो
जीवात्मा विष्णुरेव । “अथातो ब्रह्मजिज्ञासा” इत्यादिकं वेदान्तशास्त्रमस्याः
सूक्ष्मशरीरम् ॥ १३ ॥ १४ ॥ १५ ॥ १६ ॥

अन्तर्यामी शिवः साक्षात्साम्बश्चन्द्रार्धशेखरः ॥

स्वशरीरे तु सावित्रीं विन्यसेदक्षरक्रमात् ॥ १७ ॥

एतावदीदृशं सर्वं नामरूपात्मकं भोक्तृभोग्यरूपं जगदस्या मूर्तित्वेन परिक-
ल्पितं दृश्युपः परशिव एवैवंविधायाः सावित्रीमूर्तेरन्तर्यामित्वेन प्रेरक इत्याह—
अन्तर्यामीति । उक्तप्रकारेण ऋष्यादिन्यासपुरःसरं सावित्रीमूर्तिं ध्यात्वा मन्त्र-
वर्णान्स्वशरीरे वक्ष्यमाणस्थानेषु न्यसेदित्याह—स्वशरीरे त्विति ॥ १७ ॥

पादाङ्गुष्ठे तु गुल्फे तु जङ्घे जानुप्रदेशके ॥

ऊरुदेशे च गुह्ये च वृषणे च तथैव च ॥ १८ ॥

कटिप्रदेशे नाभौ च जठरे स्तनयोर्हृदि ॥

कण्ठे च वदने तालौ नासिकायां च चक्षुषोः ॥ १९ ॥

भ्रुवोर्मध्ये ललाटे च पूर्ववक्त्रे तथैव च ॥

दक्षिणे पश्चिमे चैव तथैव ब्राह्मणोत्तमाः ॥

उत्तरे च तथा मूर्ध्नि न्यासः सम्यक्प्रकीर्तितः ॥ २० ॥

तान्पेव चतुर्विंशतिस्थानानि दर्शयति—पादाङ्गुष्ठे त्वित्यादिना ॥ १८ ॥

॥ १९ ॥ २० ॥

प्रथमश्चम्पकाकारो द्वितीयः श्याम एव हि ॥

तृतीयः पिङ्गलः प्रोक्तश्चतुर्थो मुनिसत्तमाः ॥ २१ ॥

इन्द्रनीलसमप्रख्यः पञ्चमः पावकप्रभः ॥

षष्ठो वह्निप्रभस्तद्वत्सप्तमश्चाग्निवर्णकः ॥ २२ ॥

विद्युद्वर्णनिभः साक्षादष्टमः परिभाषितः ॥
 नवमस्तारकावर्णो दशमः कृष्णवर्णकः ॥ २३ ॥
 तत्परो रक्तगौराभः श्यामस्तत्परमः स्मृतः ॥
 शुक्लवर्णः पीतवर्णो रक्तवर्णः परः स्मृतः ॥ २४ ॥
 शुक्लवर्णः परो वर्णः पद्मरागप्रभः परः ॥ २५ ॥
 तत्परः शशिसंकाशः पाण्डुरः परमो मतः ॥
 तत्परो रत्नगौराभ इन्द्रनीलसमोऽथ वा ॥ २६ ॥
 गोरक्तसदृशश्चान्यस्तत्परः सूर्यसंनिभः ॥
 नीलोत्पलदलप्रख्यो वर्णस्तत्परमस्तथा ॥ २७ ॥
 शङ्खकुन्देन्दुवर्णाभिः साक्षाद्वर्णः परः स्मृतः ॥
 तत्परो दीपसंकाशः क्रमाद्वर्णाः प्रकीर्तिताः ॥ २८ ॥

अथैषामक्षराणां जपविधौ ध्यातव्यान्वर्णानाह—प्रथमश्चम्पकाकार इत्या-
 दिना क्रमाद्वर्णाः प्रकीर्तिता इत्यन्तेन ॥ २१ ॥ २२ ॥ २३ ॥ २४ ॥ २५ ॥
 ॥ २६ ॥ २७ ॥ २८ ॥

केचिद्वर्णास्तु सावित्र्या महापातकनाशनाः ॥
 उपपातकपापानां वर्णाः केचन बाधकाः ॥
 केचन क्षुद्रपापानां नाशकाः स्युर्न संशयः ॥ २९ ॥

एवंविधस्य वर्णज्ञानस्य प्रयोजनमाह—केचिद्वर्णास्त्विति । महापातको-
 पपातैकानुपातकह्रपाणि त्रिविधानि पातकानि तान्यक्षरवर्णज्ञानान्नश्यन्ती-
 त्यर्थः ॥ २९ ॥

नात्रतोयसमं दानं न चाहिंसापरं तपः ॥

न सावित्रीसमं जप्यं न व्याहृतिसमं हुतम् ॥३०॥

कथमस्य गायत्रीजपस्य महापातकादिसर्वपापप्रणाशहेतुत्वेत्याशङ्क्याऽऽह—
 नात्रतोयेति ॥ ३० ॥

यो नोऽस्माकं धियश्चित्तान्यन्तर्यामिस्वरूपतः ॥

प्रचोदयात्प्रेरयेच्च तस्य देवस्य सुव्रताः ॥३१॥

दीप्तस्य सर्वजन्तूनां प्रत्यक्षस्य स्वभावतः ॥
 सवितुः स्वात्मभूतं तु वरेण्यं सर्वजन्तुभिः ॥ ३२ ॥
 भजनीयं द्विजा भर्गस्तेजश्चैतन्यलक्षणम् ॥
 तच्छब्दवाच्यं सर्वज्ञं जगत्सर्गादिकारणम् ॥ ३३ ॥
 स्वमायाशक्तिसंभिन्नं शिवरुद्रादिसंज्ञितम् ॥
 नीलग्रीवं विरूपाक्षं साम्बमूर्त्युपलक्षितम् ॥ ३४ ॥
 आदित्यदेवतायास्तु प्रेरकं परमेश्वरम् ॥ ॥ ३५ ॥
 आदित्येनापरिज्ञातं वयं धीमह्युपास्महे ॥
 सावित्र्याः कथितो ह्यर्थः संग्रहेण मयाऽऽदरात् ॥ ३६ ॥

यतो जपविधौ जप्यमन्त्रार्थभूतदेवताप्रतिपत्त्यर्थमवश्यं मन्त्रार्थो ज्ञातव्योऽ-
 तस्तत्प्रतिपत्तये सावित्रीमन्त्रं संगृह्य व्याचष्टे—यो नोऽस्माकमित्यादिना
 मयाऽऽदरादित्यन्तेन । तृतीयपादे यच्छब्दश्रवणात्प्रतिपत्तिसौकर्यार्थं तं पादं
 विवृणोति । अन्तर्यामितया स्थितो यो देवः स नोऽस्माकं विधो बुद्धीर्धर्म-
 ज्ञानादिषु प्रचोदयात्प्रेरयेत् । “बुद प्रेरणे” इत्येवस्माल्लेख्याडागमः । तस्य
 देवस्य द्योतमानस्य स्वयंप्रकाशचिद्रूपस्य सर्वप्राणिहृदम्बुजमध्यवर्त्यन्तःकर-
 णादिसाक्षित्वेन वर्तमानस्य सवितुः प्रेरकस्य शिवस्वरूपभूतं तत्सृष्टिस्थितिसं-
 हारकारणतया प्रसिद्धं वरेण्यं सर्वप्राणितेव्यं भर्गो भर्जनात्पापस्य भर्जकं सत्य-
 ज्ञानादिलक्षणं स्वमायाशक्तिवशेन शिवरुद्रादिसंज्ञामापन्नं सूर्यमण्डलमध्ये तत्रे-
 रकत्वेनावस्थितं वाङ्मनसातीतमीर्द्वाग्वर्धं यत्परं ब्रह्म तद्वयं धीमहि ध्यायेम ।
 तदेवाहमस्मीति जानीयामित्यर्थः । “ध्यै चिन्तायाम्” इत्यस्माल्लिङ्गि छान्दसं
 रूपम् । तदुक्तमाचार्यैः—“ध्यै चिन्तायां स्मृतो धातुर्निष्पन्नं धीमहीत्यतः”
 इति ॥ ३१ ॥ ३२ ॥ ३३ ॥ ३४ ॥ ३५ ॥ ३६ ॥

एवमर्थं गुरोर्लब्ध्वा दत्त्वा तस्मै च दक्षिणाम् ॥
 चतुर्विंशतिकं लक्षं जपेदव्यग्रतः सुधीः ॥ ३७ ॥

एतादृशमर्थं गुरुमुखाज्ज्ञातवत् एव पुरश्चरणादिक्रियास्वधिकार इत्याह—
 एवमिति ॥ ३७ ॥

महापातकयुक्तोऽपि सिद्धमन्त्रो भवेद्द्विजः ॥

आज्येन जुहुयान्मन्त्री सहस्राणां चतुष्टयम् ॥ ३८ ॥

उक्तार्थज्ञानमहिम्ना महापातकादिलक्षणमपि पापं नश्यतीत्याह—महापात-
केति ॥ ३८ ॥

विनियोगानथानेन मन्त्रेणैव प्रसाधयेत् ॥

स्नात्वा प्रातर्जपेन्नित्यं सहस्रं श्रद्धया सह ॥ ३९ ॥

अपेक्षितार्थं सकलं लभते नात्र संशयः ॥

हुत्वा तु खादिरं सम्यग्घृताक्तं हव्यवाहने ॥ ४० ॥

राहुग्रस्ते रवौ विप्रा लभते धनमुत्तमम् ॥

राहुसूर्यसमावाये तर्पयेद्भास्करं जलैः ॥ ४१ ॥

सर्वकामसमृद्धिः स्यान्नात्र कार्या विचारणा ॥

करीपचूर्णतो हुत्वा सर्पिषा सह मानवः ॥ ४२ ॥

गवां गोष्ठे सहस्रं तु बहुक्षिरां लभेत गाम् ॥

शाल्यास्तण्डुलहोमेन कन्यासिद्धिर्भविष्यति ॥ ४३ ॥

शोलीवीजस्य होमेन प्रजामिष्टामवाप्नुयात् ॥

सावित्र्या जलमादाय जप्त्वा चाष्टसहस्रकम् ॥ ४४ ॥

आभिषेकं द्विजः कुर्याद्दुःखप्रादिनिवृत्तये ॥

क्षीरहारो जपेच्छस्रमपमृत्युविनाशने ॥ ४५ ॥

घृताहारो जपेद्विद्यां लभते नात्र संशयः ॥

नाभिमात्रे जले स्थित्वा जपेच्छस्रं समाहितः ॥ ४६ ॥

अकण्टकं महाराज्यं लभते नात्र संशयः ॥

पलाशपुष्पहोमेन महतीं श्रियमश्नुते ॥ ४७ ॥

वेतसैर्जुहुयाद्ग्नौ घृष्टिं शीघ्रमवाप्नुयात् ॥

मधुहोमेन विप्रेन्द्रा राजानं वशमाप्नुयात् ॥ ४८ ॥

पायसं मधुना हुत्वा स्त्रीवश्यं लभतेऽचिरात् ॥
 केवलं घृतहोमेन सर्वान्कामानवाप्नुयात् ॥ ४९ ॥
 अन्नस्य होमतश्चान्नं प्राप्नुयादचिरेण तु ॥
 पञ्चगव्याशनो लक्षं जप्त्वा जातिस्मरो भवेत् ॥५०॥
 जानुमात्रे जले स्थित्वा जपेत्प्रत्यर्थिदिङ्मुखः ॥
 युद्धे विजयमाप्नोति सहस्रं क्रोधसंयुतः ॥ ५१ ॥

ऐहिकामुष्मिकेषु सर्वेषु फलेष्वस्य मन्त्रस्य विनियोगानाह—विनियोगान-
 थानेनेत्यादिना जपेच्छत्रुर्विनश्यतीत्यन्तेन ॥ ३९ ॥ ४० ॥ ४१ ॥४२॥४३॥
 ॥ ४४ ॥ ४५ ॥ ४६ ॥ ४७ ॥ ४८ ॥ ४९ ॥ ५० ॥ ५१ ॥

अर्कस्य समिधो हुत्वा तीक्ष्णतैलेन सादरम् ॥
 सप्ताहान्मारयेच्छत्रुमृते विप्रं न संशयः ॥ ५२ ॥

ऋते विप्रम् । ब्राह्मणं शत्रुमृत इत्यर्थः ॥ ५२ ॥

शत्रोः प्रतिकृतिं भूमावालिख्याऽऽख्यां च तद्धृदि ॥
 सप्ताक्रम्य तु पादैर्न जपेच्छत्रुर्विनश्यति ॥ ५३ ॥

तद्धृदीति । तस्याः प्रतिकृतेर्हृदय आख्यां शत्रोर्नामाक्षराणि लिखेदित्यर्थः
 ॥ ५३ ॥

सावित्री प्रतिलोमा स्यादभिचारेषु कर्मसु ॥
 मारणे वर्णशः शत्रोर्ब्रह्मास्त्रं प्रतिलोमतः ॥ ५४ ॥

अथ मारणविधानस्य मन्त्रात्प्रकृतिमाह—सावित्री प्रतिलोमेति । मन्त्रवर्णानां
 प्रतिलोम्पेन पाठोऽस्त्रम् । तदुक्तमाचार्यैः—“प्रतिलोमपाठो वर्णानामस्त्रमाहु-
 र्भेनीपिणः” इति । वर्णशः प्रातिलोम्पेन पठितोऽयं मन्त्रो ब्रह्मास्त्रं तदभिचार-
 कर्मसु प्रयोक्तव्यमित्यर्थः ॥ ५४ ॥

गुरुप्रसादतो ज्ञेयमनर्थकरमन्यथा ॥
 शान्तये जुहुयादग्नौ घृतेन पयसाऽपि वा ॥
 पञ्चगव्येन वा हुत्वा तिलैर्वा शान्तिमाप्नुयात् ॥५५॥

१ क. घ. घ. शत्रु दितेन । २ क. घ. द. घ. तप्ताक्रम्य । ३ क. 'श्रोत्रदाय' । ४ घ. घ.
 'स्तवमर्थः ।

एतच्च गुरुपदेशव्यतिरेकेण प्रयोक्तुरनर्थावहमित्याह—गुरुप्रसादत इति ।
अस्य चाद्यप्रयोगस्योपसंहारविधिमाह—शान्तय इति ॥ ५५ ॥

आम्रपर्णस्य होमेन सर्वज्वरविनाशनम् ॥

उदुम्बरभवाश्वत्थैर्गोगजाश्वामयक्षयः ॥ ५६ ॥

पयसाऽऽज्येन वा हुत्वा शान्तिः सर्वचतुष्पदाम् ॥

शान्तये सर्वदोषाणां जानुमात्रे जले जपेत् ॥ ५७ ॥

अभिमन्त्र्य सितं भस्म न्यसेद्भूतादिशान्तये ॥ ५८ ॥

वहुनोक्तेन किं विप्रा जपेनास्याश्च होमतः ॥

अभीष्टं सर्वमाप्नोति नात्र संदेहकारणम् ॥ ५९ ॥

द्रव्यविशेषहोमाज्ज्वरस्योपशममाह—आत्रेति । स्पष्टमन्यत् ॥ ५६ ॥ ५७ ॥
॥ ५८ ॥ ५९ ॥

ज्ञानेच्छां तत्प्रसादेन लभते च द्विजोत्तमाः ॥

सावित्रीजपयज्ञेन ज्ञानयज्ञमवाप्नुयात् ॥ ६० ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे गायत्रीविवरणं नाम षष्ठोऽध्यायः ॥ ६ ॥

ज्ञानेच्छामिति । “ तंभेत् वेदानुवचनेन ब्राह्मणा विविदिपन्ति यज्ञेन दानेन
तपसाऽनाशकेन” इति श्रुतेर्वेदानुवचनादिभिः परतत्त्वस्वरूपगोचरा विवि-
दिपोत्पादनीया तां सावित्र्याः प्रसादादेव लभते । संवत्तजपेन निर्मलचित्तः
सन्परशिवस्वरूपगोचरं साक्षात्कारज्ञानमपि प्राप्नुयादित्यर्थः ॥ ६० ॥

इति श्रीसूतसंहिताटीकायां चतुर्थे यज्ञवैभवखण्डे गायत्रीविवरणं
नाम षष्ठोऽध्यायः ॥ ६ ॥

अथ सप्तमोऽध्यायः ।

सूत उवाच—

आत्ममन्त्रं प्रवक्ष्यामि समासेन न विस्तरात् ॥

ऋषिर्ब्रह्माऽस्य गायत्रं छन्द आत्मैव देवता ॥

शान्तान्तं शक्तिरस्योक्ता तदन्तं बीजमुच्यते ॥ १ ॥

इत्थं सावित्र्युपासनेनोत्पन्नविदिदिपस्य परशिवस्वरूपगोचरविद्योत्पत्तिसाधेनमन्त्रमाह—आत्ममन्त्रमिति । जाग्रदाद्यवस्थासाक्षिणो जीवात्मनः परमात्मरूपताप्रतिपादकत्वादात्ममन्त्र इत्यजपाऽभिधीयते । एतदुपरिष्ठात्स्वयमेव प्रतिपादयिष्यति । अस्य मन्त्रस्य ऋष्याद्यानाह—ऋषिर्ब्रह्मेत्यादिनोच्यत इत्यन्तेन । शान्तान्तमिति । शकारस्यान्तः पकारस्तस्यान्तः सकारः स इति शक्तिरित्यर्थः । तदन्तमिति तच्छब्देन सकारः परामृश्यते । तस्यान्तो हकारः । हमित्पस्य मन्त्रस्य बीजमित्यर्थः ॥ १ ॥

विद्या शक्तिर्भवेद्वीजं शिव एव न चान्यथा ॥

तेनायं परमो मन्त्रः शिवशक्त्यात्मकः स्मृतः ॥ २ ॥

एवं बीजशक्त्यात्मना विभक्तस्य मन्त्रस्य शिवशक्तिवाचकत्वेन तदात्मकर्ता प्रतिपादयितुमर्थात्मिके बीजशक्ती आह—विद्या शक्तिरिति । यो परशिवस्वरूपसंविद्ग्राहणी सैव शक्तिस्तत्प्रतिपाद्यं निष्कलं परशिवस्वरूपं बीजमर्थस्वरूपमेतदुभयं शब्दात्मकेन शक्तिबीजरूपभागद्वयेन प्रतिपाद्यते । तथा हि—सत्यज्ञानादिलक्षणं निरस्तसमस्तोपाधिकं स्वप्रतिष्ठं सर्वप्रत्यग्भूतं चैतन्यं हि परशिवस्वरूपं तत्प्रत्यगर्थवाचिनाऽहंशब्देन प्रतिपादयितुं शक्यते । तदेव शिवस्वरूपं स्वभावावशाच्छक्यप्रतिपोगित्वेन निरूप्यमाणं तत्परागभूतं शक्तिः । साऽपि परागर्थवाचिना स इति पदेन प्रतिपाद्यत इत्युक्तं बीजशक्त्योः शिवशक्तिस्वरूपमतिपादकत्वम् । तस्मादयं बीजशक्तिसमुदायरूपो मन्त्रः शिवशक्त्यात्मक इत्यर्थः । तदुक्तमाचार्यैः—

“हंकारः पुरुषः प्रोक्तः स इति प्रकृतिर्भता ।

पुंस्मकृत्पात्मको हंसस्तदात्मकमिदं जगत्” इति ॥ २ ॥

१ इ. तदन्तं । २ इ. च. 'धनं म' । ३ इ. या तु पर' । ४ ग. घ. ट. 'फल' । ५ इ. च. 'धंर' । ६ ग. 'त्यप्यं ई' । ७ क. ट. च. अहंकारः पुमान्प्रोक्तः ।

एतद्बुद्ध्वा जपेन्मन्त्रं बीजशक्त्यात्मना बुधः ॥

ध्यायेत्साम्बं महादेवं संसारामयभेषजम् ॥ ३ ॥

इत्थं मन्त्रस्वार्थमभिधाय जपसमयेऽस्य ध्यानं विधत्ते—एतद्बुद्ध्वेति ।
उक्तलक्षणं शिवशक्त्यात्मकं निष्कलपरशिवस्वरूपं स्वीकृतलीलाविग्रहमर्धना-
रीश्वरं ध्येयमित्यर्थः । तदुक्तमाचार्यैः—

“अरुणकनकवर्णं पद्मसंस्थं च गौरी-

हरनिपमितचिह्नं सौम्यतानूनपातम् ॥

भवतु भवदर्भाष्टप्राप्तये पाशटङ्गा-

भयवरदविचित्रं रूपमर्धाम्बिकेशम्” इति ॥ ३ ॥

यस्तु द्वादशसाहस्रमिमं जपति नित्यशः ॥

तस्य सर्वाणि पापानि विनश्यन्ति न संशयः ॥ ४ ॥

उक्तध्यानविशिष्टजपस्य फलमाह—यस्त्विति ॥ ४ ॥

अथवा प्राणसंचारः सकारः परिकीर्तितः ॥

हकारोऽपानसंचारो देहे देहभृतां सदा ॥ ५ ॥

इत्थं वक्ष्यमाणप्रकारमनुसंधानुमशक्तस्य मन्दप्रज्ञस्य ताल्वोष्ठपुट्रादिव्यापा-
रनिर्वर्त्यं जपविधिमभिधाय ततोऽपि संस्कृतचित्तस्य मध्यमाधिकारिणस्ताल्वो-
ष्ठपुट्रव्यापारनैरपेक्षेण जपविधिं वक्तुं पूर्वोक्तयोर्बीजशक्त्यात्मनोर्मन्त्रभागयोरनु-
संधाने प्रकारान्तरमाह—अथवेति । मुख्यप्राणस्य पराङ्मुखवृत्तिरपानस्तथा
सति स इत्येतत्पदं परागर्थवाचकम् । तस्य प्राणवृत्तेश्च पराक्त्वसंबन्धात्प्रा-
णवृत्त्यात्मक एव स इति मन्त्रभागः । हंशब्दस्य च प्रत्यगर्थत्वादपानवृत्तेश्च
प्रत्यद्मुखत्वात्प्रत्यक्त्वसाम्येनापानवृत्त्यात्मक एव इमिति मन्त्रभागः । एव-
मेतौ मन्त्रभागौ प्राणापानवृत्त्यात्मना स्वदेहे सर्वदाऽनुवर्तते इत्यनुसंधेयमि-
त्यर्थः ॥ ५ ॥

एवं यस्तु विजानाति मन्त्रमाचार्यपूर्वकम् ॥

सोऽजपन्नपि हंसार्व्यं जपत्येव न संशयः ॥ ६ ॥

अस्त्वेवं मन्त्रभागयोः प्राणापानात्मकता तदनुसंधानस्य कोऽतिशय
इत्यत आह—एवं यांस्त्विति । एवमुक्तप्रकारेण प्राणापानात्मना वर्तमानं मन्त्र-
माचार्यमुक्ताद्यो वेद स सायकोऽजपन्नपि ताद्योष्ठपुट्रव्यापारनिर्वर्त्यं जपमकुर्व-

अपि प्राणापानवृत्त्यात्मना मन्त्रस्यानुवृत्तेर्जपत्वेवं सर्वदा । अंत एवेयं विद्याऽज-
पेत्पारुष्यायते ॥ ६ ॥

ईदृशीमजपां विद्यामास्तिव्याद्गुरुभक्तिः ॥ ७ ॥

यो विजानाति पापानि बुद्धिपूर्वकृतानि च ॥

तस्य नश्यन्ति सर्वाणि नात्र कार्या विचारणा ॥ ८ ॥

भक्तिश्रद्धापुरःसरमुक्तमर्थमतिनैशित्पेनानुसंधानस्य वाचिकजपादतिशयितं
फलमाह—ईदृशीमजपामित्यादिना विचारणेत्यन्तेत । अत्र बुद्धिपूर्वकृतानीति
विशेषितत्वाद्यथोदीरितद्वादशसहस्रजपविधावज्ञानकृतस्य पापमात्रस्य क्षयः ।
अत्र तु ज्ञानकृतस्यापीति विशेषः ॥ ७ ॥ ८ ॥

अथवा जीवमन्त्रोऽयं जीवात्मप्रतिपादकः ॥

अहंशब्दस्य रूढत्वाल्लोके जीवात्मवस्तुनि ॥

शक्तिमन्त्रः सकारारूढः परमेश्वरवाचकः ॥ ९ ॥

इत्थमधिकारिणां मन्त्रानुसंधाने विशेषमभिधायाय ततोऽप्युत्कृष्टस्य श्रवण-
मननादिसंस्कृताच्चित्तस्योत्तमाधिकारिणो हंसमन्त्रानुसंधाने विशेषं वक्तुमारभते-
अथवा जीवेति । मन्त्रस्य पूर्वभागोऽहंशब्दो जाग्रदाद्यवस्थासाक्षिणो जीवात्म-
नोऽभिधायकः । यतस्तत्राहं स्वरूपहं द्वःस्वीत्यहंशब्दो रूढ्या लोके प्रयुज्यते । वेदे
च “सोऽहमस्मीत्यग्रे व्याहरत्ततोऽहंनामाभवत्तस्मादप्येतर्ह्योमन्त्रितोऽयमहमि-
त्येवाग्र उक्त्वाऽन्पनाम प्रव्रूते” इति । तस्मान्मन्त्रस्य पूर्वभागो जीवात्मप्रतिपा-
दक इत्यर्थः । पूर्वं शक्तिप्रतिपादकतया व्याख्यातो यः स इति मन्त्रभागः सोऽपि
सर्वशक्तिजगदुत्पत्तिस्थितिलयकारणं यत्पारमेश्वरं तत्त्वं तद्वाचक इत्यर्थः ॥९॥

प्रकृतार्थे प्रसिद्धत्वात्प्रसिद्धः परमेश्वरः ॥ १० ॥

महदाद्यणुपर्यन्तं जगत्सर्वं चराचरम् ॥

जायते वर्तते चैव लीयते परमेश्वरे ॥ ११ ॥

कुत इत्यत आह—प्रकृतार्थ इति । प्रसिद्धं प्रकान्तानुभूतास्तच्छब्दार्थाः । परमे-
श्वरश्च प्रसिद्धत्वाद्न प्रकृतोऽर्थः । सा पुनः प्रसिद्धिर्विद्यदादिपरमाण्वन्तस्य चरा-
चरात्मकस्य जगतः सृष्टिस्थितिलयाधिकरणतयाऽधिगन्तव्या । तदधिकरणत्वं
चैवमाप्नायते—“यतो वा इमानि भूतानि जायन्ते । येन जातानि जीवन्ति ।

१ क. अतमेय । २ घ. “नेधिये” । ३ घ. “वा बीजम्” । ४ घ. “वा बीजित” । ५ क. ग.
घ. द. सुधी दुः । ६ घ. “दप्रदगानु” ।

परप्रयन्त्यभिसंविशन्ति” इति । “आत्मन आकाशः संभूतः” इत्यादि च । तस्मात्कार्यप्रपञ्चस्य कारणतया प्रसिद्धः परमेश्वरस्तच्छब्देन स इति मन्त्र-
भागैनाभिधीयत इत्यर्थः ॥ १० ॥ ११ ॥

संसारित्वेन भातोऽहं स एव परमेश्वरः ॥

सोऽहमेव न संदेहः स्वानुभूतिप्रमाणतः ॥ १२ ॥

हंसयोः शबलं हित्वा पदयोः सद्वितीययोः ॥

पूर्णोऽहमेवं जानीयाद्बोधमात्रस्वभावतः ॥ १३ ॥

इत्थं पदार्थाविधाय वाक्यार्थमाह—संसारित्वेनेति । गृहीतसंगतिकैः पदैरभिहितानां पदार्थानां पश्चादाकाङ्क्षासंनिधिपोग्यतावशाद्यः संसर्गः स एव वाक्यार्थ इत्यभिहितान्वयवादिनो योग्येतरपदार्थान्वितस्वार्थाविधायकानि पदानीत्यन्विताभिधानवादिनो विशिष्टो वाक्यार्थः । तदुभयमत्र न संभवति । ईश्वरस्वरूपव्यतिरिक्तस्य वस्त्वन्तरस्याभावात् । तस्माद्भ्रान्त्या भेदेन प्रति-
पन्नस्य जीवस्य परमार्थतो यत्परशिवतादात्म्यं स एव वाक्यार्थः । ननु तमः-
प्रकाशवद्विरुद्धस्वभावयोरनयोः कथं तादात्म्यं घटते । तथा हि—अहंश-
ब्दस्य मलिनसत्त्वप्रधानमायाकार्यान्तःकरणावच्छिन्नं कर्तृत्वभोक्तृत्वादिविशिष्टं किञ्चिज्ज्ञं प्रत्यक्चैतन्यं वाच्योऽर्थः । स इत्यस्य च विशुद्धसत्त्वप्रधानमायोपाधिकं कर्तृत्वभोक्तृत्वादिसकलसंसारव्यवहारातीतं सर्वज्ञं जगज्जन्मादिकारणं “सदेव सोम्येदमग्र आसीत्” इत्यादिश्रुत्या परोक्षेण निर्दिष्टं चैतन्यं वाच्योऽर्थः । ईदृग्विधयोः कथमेकत्वसंभव इति । सत्यम् । अत एव लक्षणा प्रवर्तते । सा च वाक्यार्थद्वयविरुद्धांशपरित्यागेनाविरुद्धांशस्वीकाररूपभाग-
त्यागलक्षणा । तथा हि—ब्रह्मणस्तावत्सच्चिदानन्दैकरसात्मकत्वं श्रुत्या प्रति-
पादितम् । जीवस्य च जाग्रदाद्यवस्थामु व्यावर्तमानास्वैक्यरूपेणानुवृत्तेः सद्रू-
पत्वं तत्साक्षित्वेन चिद्रूपत्वं परमेमास्पदत्वेनाऽऽनन्दरूपत्वं च स्वानुभवसि-
द्धम् । एवं च किञ्चिज्ज्ञत्वसर्वज्ञत्वेप्रत्यक्त्वपरोक्षपरोक्षत्वादिविरुद्धांशमुभयत्र परित्यज्याविरुद्धयोः सच्चिदानन्दादिलक्षणयोर्ज्ञेश्वरस्वरूपयोः परस्परता-
दात्म्यं भागत्यागलक्षणया हंसमन्त्रः प्रतिपादयति । उक्तं हि—

“मानान्तरविरोधे तु मुख्यार्थस्य परिग्रहे ।

मुख्यार्थेनाविनाभूते प्रतीतिर्लक्षणोच्यते” ॥

एतत्सर्वमभिप्रेत्योक्तम् “संसारित्वेन भातोऽहं स एव परमेश्वरः” इति ॥

अहं स एवेति शब्दशक्त्या जीवस्याखण्डब्रह्मतादात्म्ये प्रतिपादिते, अर्थो-
चब्रह्मणः शोधिताहमर्थेतादात्म्यं तद्व्यतिहारेण निर्दिशति—सोऽहमेवेति । एत-
देव तादात्म्यलक्षण एव वाक्यार्थोऽत्रेत्यस्य ज्ञापकम् । तथाचोक्तम्—

“संसर्गो वा विशिष्टो वा वाक्यार्थो नात्र संमतः ।

अखण्डैकरसत्त्वेन वाक्यार्थो विदुषां मतः” इति ।

इत्थं जीवेश्वरयोः परस्परतादात्म्येनाखण्डैकरसत्त्वे सिद्धे जीवस्याब्रह्मत्व-
सद्वितीयत्वादिभ्रमोऽपसरति । ईश्वरस्य च परोक्षत्वानात्मत्वादि निवर्तते ।
तदप्युक्तम्—

“प्रत्यग्बोधो य आभाति सोऽद्वयानन्दलक्षणः ।

अद्वयानन्दरूपश्च प्रत्यग्बोधैकलक्षणः ॥

इत्थमन्योन्यतादात्म्यप्रतिपत्तिर्षदा भवेत् ।

अब्रह्मत्वं त्वमर्थस्य व्यावर्तेत तदैव हि ॥

तदर्थस्य च पारोक्ष्यम्” इति ।

उक्तलक्षणे च हंसमन्त्रार्थे प्रमाणाभावादसंगतिमाशङ्क्य तत्र विद्वदनुभवं
प्रमाणपति—स्वानुभूतिरिति ॥ १२ ॥ १३ ॥

श्रुतिरप्येवमेवाऽऽह परमार्थप्रकाशिनी ॥

सत्यसंपूर्णविज्ञानसुखरूपो महेश्वरः ॥ १४ ॥

सोऽप्यनुभवो विधुरपारभावितकामिनीसाक्षात्कारवदर्थव्यवस्थापको नेत्या-
शङ्क्य श्रुतिं संवादयति—श्रुतिरपीति । साऽप्युक्तार्थविरुद्धमेव द्वा सुपर्णेत्यादौ
प्रतिपादयतीति विशिष्टा—परमार्थेति । तत्र हि पारमार्थिकं जीवब्रह्मता-
दात्म्यं समाने वृक्ष इत्युत्तरमन्त्रेण प्रतिपादायतुभविद्याकल्पितजीवेश्वरभेदप्रति-
पादनाद्वा सुपर्णेत्यादिकमपरमार्थिकप्रकाशकम् । अतः “तत्त्वमसि” “अहं ब्रह्मा-
स्मि” इत्यादिकैव श्रुतिः परमार्थप्रकाशिनी । साऽप्युक्तमर्थं प्रतिपादयतीत्यर्थः ।
उक्तं जीवेश्वरतादात्म्यसुपपादायतुमीश्वरस्य निरुपाधिकं रूपमाह—सत्यसं-
पूर्णेति । ननु “अस्थूलमनण्वह्रस्वमदीर्घमशब्दमस्पर्शमरूपमव्ययम्” इत्या-
दिश्रवणाच्च परशिवस्वरूपं स्थूलत्वादिसकलधर्मरहितं सत्यत्वादिप्रवृत्तिनिमित्त-
कैः सत्यादिशब्दैः कथं प्रतिपादयितुं शक्यत इति । उच्यते । चन्द्रस्यैक-
त्वेऽपि वीचीतरङ्गाद्युपाधिवद्वत्त्वेन बहुषु चन्द्रेषु कल्पितेष्वयं चन्द्रोऽयं चन्द्र
इत्यनुवृत्तिप्रत्ययवलाच्चन्द्रत्वं सामान्यं यथा कल्प्यते, एवं सद्रूपस्य परशि-

१ घ. 'भोद्र' । २ द. 'विरक्ति' । ३ घ. 'दात्मिकत्वं' । ४ द. 'कथार्थो वाक्यव्यवस्थापके' ।

५ घ. 'रीन वाक्यार्थे नि' ।

वस्यैकत्वेऽपि स्वमापावशेन स्वस्मिन्परिकल्पितासु महदादिव्यक्तिषु सन्धटः सन्पट इत्याद्यनुवृत्तव्यवहारबलात्सत्यत्वज्ञानत्वानन्दत्वादीनि परापरसामान्यानि परिकल्पन्ते । अत एवोक्तमाचार्यैः—आनन्दो विपयानुभवो नित्यत्वं चेति सन्ति धर्माः” इति । एवं च सत्यादिशब्दाः परापरसामान्यवाचिनस्तदाश्रयमखण्डं परशिवस्वरूपं लक्षणया प्रतिपादयन्ति । अत एवोक्तं लौकिकान्येव सत्यादीन्पखण्डं लक्षयन्ति । संपूर्णशब्देन देशकालवस्तुकृतत्रिविधपरिच्छेदराहित्यरूपमानन्त्यमभिधीयते । अनेन च सामान्यव्यक्तिभेदोऽपि वस्तुकृतो निषिद्धो भवति । न च सत्यादिपदेष्वेकेनैव परशिवस्वरूपे लक्षिते तदतिरिक्तस्य प्रमेयस्याभावात्पदान्तरानर्थक्यमिति शङ्कनीयम् । असत्यत्वजडत्वदुःस्वरूपत्वादयो यावन्तो भ्रान्त्या परशिवस्वरूपेऽध्यस्तास्तद्वावृत्तिपरत्वात्सत्याद्यनेकपदोपादानस्य । तदुक्तम्—

“ मिथ्यात्वादि यदध्यस्तं ब्रह्मण्येतस्य बाधनम् ।

नानापदैर्विना नेति ब्रह्म तैरुपलक्षयते ” इति ।

श्रुतिरपि सत्यज्ञानादिरूपतां परशिवस्य दर्शयति—“ सत्यं ज्ञानमनन्तं ब्रह्म ” “ विज्ञानमानन्दं ब्रह्म ” इति ॥ १४ ॥

अहं चाव्यभिचारित्वात्सत्स्वभावो न संशयः ॥

अहमव्यभिचार्यैव साक्षित्वाद्यभिचारिणाम् ॥ १५ ॥

इत्थं परशिवस्य नैजं रूपमभिधाय जीवस्यापि तादृश्यत्वं प्रतिपादयितुं तावत्संशयतामाह—अहं चेति । जाग्रदादिषु व्यावर्तमानेष्वहमर्थस्य चैतन्यस्यैकरूपतयाऽनुवृत्तेरव्यभिचारित्वात्संशयस्यैव । अतिद्वो हेतुरित्यत आह—अहमव्यभिचार्यैवेति । व्यभिचारिणां व्यावर्तमानानां जाग्रदादिसाक्ष्याणां साक्षित्वात्स्वरूपाननुभवशेन साक्षादीक्षितत्वादाहमर्थस्याव्यभिचारिता । यथैकस्यैव दीपस्य घटपटादिषु बहुषु परस्परव्यभिचारिषु प्रकाशेषु प्रकाशकस्य तस्य भेदाभावादाव्यभिचारित्वं तद्वदित्यर्थः । एतदव्यभिचारित्वं तापनीयोपनिषद्येवमात्रात्—“ तं वा एतमात्मानं जाग्रत्यस्वप्नसुषुप्तं स्वप्नेऽजाग्रतमसुषुप्तं सुषुप्तेऽजाग्रतमस्वप्नम् । तुरीयेऽजाग्रतमस्वप्नसुषुप्तमव्यभिचारिणम् ” इति ॥ १५ ॥

ज्ञातमज्ञातमप्यर्थं सदाऽहं वेदुः केवलः ॥

सोऽर्थो मां न विजानाति ततोऽविच्छिन्नचेतनः ॥ १६ ॥

इत्थमव्यभिचारित्वेनाहमर्थस्य सद्रूपत्वं निर्धार्य चिद्रूपतामुपपादयति—ज्ञात-
मिति । ज्ञायतेऽनेनेति ज्ञातमन्तःकरणवृत्तिः, तथा चक्षुरादिसंप्रयोगवशाद्ब्राह्मी
घटादिविषयो यदा व्याप्यते तदा साक्षिचैतन्यं ज्ञानविषयीकृतं विषयं ज्ञातत्वेन
प्रकाशयति तस्मिन्नेव समयेऽतिरिक्तं सर्वमज्ञानक्रोडीकृतमज्ञातत्वेनैव प्रकाश-
यति । तदुक्तमाचार्यैः—“सर्वं वस्तु ज्ञाततयाऽज्ञाततया वा साक्षिचैतन्यस्य
विषयः” इति । तदिदमुच्यते—“ज्ञातमज्ञातमप्यर्थं सदाऽहं वेदेति । “न हि
द्रष्टुर्दृष्टेर्विपरिलोपो विद्यते” इति श्रुतेर्ज्ञानस्य सनातनत्वम् । ननु वेदेति तिङ्वा
प्रमाश्रयः कर्ताऽभिधीयते । स च द्रव्यरूपः । ज्ञानं तस्य गुणः । अतः कुतोऽ-
हमर्थस्य ज्ञानात्मकतेत्यत आह—केवल इति । अयो दहत्यत्र यथाऽग्नेरेव
दग्धृत्वमेवमेत्रापि प्राप्ताप्राप्तविवेकेन ज्ञानस्यैव प्रकाशकत्वम् । घटज्ञानं पटज्ञान-
मिति भेदप्रतीतिस्तु तत्तदन्तःकरणवृत्त्युपाधिकृता । अतस्तद्विषयविशि-
ष्टान्तःकरणतद्वृत्तिसाक्षित्वेनावस्थित आत्मा केवलं चिद्रूप एव । एतदेवोप-
पादयति—सोऽर्थ इति । यदि ज्ञानात्मको द्रव्यरूप आत्मा ज्ञाताज्ञातत्वाभ्यां
विषयं प्रकाशयेत्तर्हि घटादिलक्षणपरागर्थोऽपि स्वप्रतियोगिभूतं प्रत्यगर्थं
जानीयान्न च जानाति । तस्मादहमर्थः केवलं चिदात्मक एव ॥ १६ ॥

चितोऽन्यशेषताभावाच्चितोऽचिच्छेषता न हि ॥

शरावादिपदार्थानां चेतनत्वप्रसक्तिः ॥ १७ ॥

ननु चिदाधारो द्रव्यरूपः कुत इत्यत आह—चित इति । अव्यभिचारि-
साक्षिचैतन्यस्य व्यभिचारिसाक्ष्यशेषतानुपपत्तेरित्यर्थः । तथा हि—द्रव्यरूप-
स्याऽऽत्मनः शेषश्चिदिति वदन्वादी मष्टव्यः किमसावात्माऽचिदात्मकोऽ-
थवा चिद्रूप आहोस्वित्चेतन इति त्रैधा विकल्प्याऽऽद्यं प्रत्याह—चितोऽचिच्छे-
पतेति । न हि प्रतिज्ञामात्रेण वस्तुसिद्धिरित्यत आह—शरावादीति । यदीयं
चिञ्जडस्याऽऽत्मनः शेषः स्याज्जडत्वाविशेषाच्छरावादीनामपि चिच्छेषत्वेन
चेतनत्वप्रसङ्गः । तस्माज्जडस्याऽऽत्मनश्चिच्छेष इति तावन्न युक्तम् ॥ १७ ॥

चिच्छेषत्वं च नास्त्येव चितश्चिन्न हि भिद्यते ॥

भिद्यते चेदचिच्चित्स्याच्चितोऽचित्त्वं विरुध्यते ॥ १८ ॥

नापि द्वितीय इत्याह—चिच्छेषत्वं चेति । अस्मिन्पक्षे चिद्रूपस्याऽऽत्मन-
श्चिच्छेष इत्युक्तं स्यात् । तच्च न युक्तम् । शेषशेषिभावो हि भेदसर्वव्यपेक्षः ।

यतोऽत्र चितः सकाशाच्चिदन्तरस्य भेदो नास्ति । औपाधिकभेदव्यतिरेकेण प्रकाशात्मतयैकत्वावगमात् । ननु चितश्चिदन्तरस्य पारमार्थिको भेदो दृश्यत एवेत्यत आह—भिद्यते चेदिति । पद्युपाधिसंपर्कव्यतिरेकेण चित्स्वत एव भिन्ना स्पाद्दृष्टादिवच्चितो भिन्नत्वेन तस्या अचिच्चमापेतेत् । इष्टापत्तिशङ्कां वारयति—चितोऽचिच्चं विरुध्यत इति ॥ १८ ॥

तथा चिञ्चेतनस्यापि न शेषत्वमवाप्नुयात् ॥

शेषत्वे सति तत्सिद्धिस्तत्सिद्धौ शेषता चितः ॥ १९ ॥

नापि तृतीयोऽन्योन्याश्रयप्रसक्तेरित्याह—तथा चिञ्चेतनस्यापीति । यस्य चिच्छेषः स चेतनः । पश्चेतनस्तस्य चिच्छेष इत्यन्योन्याधीननिरूपणत्वेनैकतरस्याप्यसिद्धिरित्यर्थः । इत्थं चितोऽन्यशेषत्वानिरूपणात्स्वप्राधान्येन केवलं चिदेवाहमर्थः ॥ १९ ॥

अतोऽन्यशेषता लोके चितो भ्रान्त्या प्रतीयते ॥

सुखस्वभाव एवाहं सदा प्रेमास्पदत्वतः ॥ २० ॥

ननु ज्ञातो घटः, अहं जानामीत्यादौ चितोऽन्यशेषत्वमतीतिः कथमित्याशङ्क्य भ्रान्तिरेवेत्याह—अतोऽन्यशेषतेति । इत्थं जीवस्य चिद्रूपत्वमुपपाद्याऽऽनन्दरूपत्वमाह—सुखस्वभाव इति । सदा भूतभविष्यद्वर्तमानलक्षणकालत्रयेऽपि परप्रेमास्पदत्वान्निरतिशयानन्दात्मक एवाहमर्थः । उक्तं हि—“परप्रेमास्पदतया मा न भूवमहं सदा । भूयासमिति यो द्रष्टा सोऽहमित्यवधारय” इति । परप्रेमास्पदत्वं चैवमाप्रापते “न वा अरे पत्युः कामाय पतिः प्रियो भवत्यात्मनस्तु कामाय पतिः प्रियो भवति” इत्यादिना “न वा अरे सर्वस्य कामाय सर्वं प्रियं भवत्यात्मनस्तु कामाय सर्वं प्रियं भवति” इत्यन्तेन । तथा हि लोके यो यच्छेषत्वेन प्रियः स ततोऽपि प्रियतमो दृश्यते । यथा पुत्रस्य भार्यादयः पुत्रशेषतया पितुः प्रियास्तेभ्योऽपि पुत्रः पितुः प्रियतमो भवति । एवमेव पतिजाया-पुत्रादयो यस्याऽऽत्मनः शेषतया प्रियाः स आत्मा सर्वस्मादपि प्रियतम इति गम्यते । तथा चोक्तम्—

पुत्रवित्तादयो भावा यस्य शेषतया प्रियाः ।

द्रष्टा सर्वप्रियतमः सोऽहमित्यवधारय” इति ॥

तस्मान्निरतिशयप्रेमास्पदत्वादहमर्थस्य परमानन्दरूपत्वं सिद्धमित्यर्थः ॥२०॥

असुखस्य न हि प्रेमास्पदत्वं परिदृश्यते ॥

नाहमन्यस्य शेषो हि शेषी सर्वस्य सर्वदा ॥ २१ ॥

हेतुरस्तु साध्यं मा भूत्किं विपक्षे बाधकमित्याशङ्क्य हेतुच्छित्तिमसङ्ग एव बाधक इत्याह—असुखस्य न हीति । ननु सुखानात्मकस्य सुखसाधनस्य दुःखाभावस्य च प्रेमास्पदत्वं दृश्यते कथमनेनाऽऽनन्दरूपतासिद्धिरित्यत आह—नाहमन्यस्येति । सुखसाधनदुःखाभावौ हि सुखशेषतया श्रियो, अहमर्थस्त्वनन्य-शेषत्वेन स्वप्रधानतया प्रेमास्पदत्वात्परानन्दरूपः किं न स्यादित्यर्थः ॥ २१ ॥

पूर्णाऽहं सर्वसाक्षित्वात्सर्वदा परमार्थतः ॥

अपूर्णा युगपत्सर्वं न विजानाति कश्चन ॥ २२ ॥

पूर्णत्वमप्यैश्वररूपमहमर्थं योजयति—पूर्णाऽहमिति । सर्वदा भूतभविष्य-द्वर्तमानेषु कालेषु सर्वोऽसु जाग्रदाद्यवस्थामु सर्वदेशे वर्तमानस्य घटपटादिप-दार्थस्य परमार्थतो बाह्याभ्यन्तरभेदराहित्येन स्वाविद्यापरिकल्पिततया साक्षा-दीक्षितृत्वादहमर्थः पूर्णः । देशकालवस्तुकृतावच्छेदरहित इत्यर्थः । उक्तप्रकारं साक्षित्वं परिच्छिन्नस्य न संभवतीत्याह—अपूर्णा इति । युगपत्समसमयमेव सर्वं वस्तु ज्ञातत्वेनाज्ञातत्वेन च यस्मात्साक्षिचैतन्यं गोचरयति तस्मात्सर्वगतम् । अतथाविधं चेद्युगपत्सर्वं ज्ञातुं न शक्तुयादित्यर्थः ॥ २२ ॥

संसारवर्जितः साक्षात्सर्वदा परमेश्वरः ॥

जहं संसारसाक्षित्वात्तथा संसारवर्जितः ॥ २३ ॥

एवं पूर्वोक्तं पारमेश्वरं सत्यज्ञानादिलक्षणं रूपमहमर्थं योजयित्वा संसार्प-संसारित्वलक्षणो यो भेदभ्रमस्तमपि व्युदस्यति—संसारवर्जित इति । विश्व-द्वसत्त्वप्रधानमायोपाधिकत्वादप्रतिहतज्ञानवैराग्यादिसंपन्नो जगत्कर्ता परमेश्वरः संसारवर्जितः । स्वमापाविजृम्भितस्य संसारस्य मिथ्यात्वावगतेः । “असङ्गो न हि सज्जते” इत्यादिश्रुतेश्च । ननु विश्वद्वसत्त्वप्रधानमायोपाधिकत्वाद्युक्तं परमेश्वरस्य संसारवर्जितत्वं मलिनसत्त्वप्रधानमायाकान्तस्य जीवस्य कथं तद्राहित्यमित्यत आह—अहं संसारेति । पः साक्षी स साक्ष्याद्भिन्नो दृष्टः । यथा घटात्साक्ष्याद्धटसाक्षी । तथा संसारोऽपीतरवस्तुवत्साक्षिभास्पत्वात्साक्ष्यं तस्मात्संसारत्साक्षी विरिक्त एवेत्यहमर्थोऽपि संसारवर्जित एव । यथा लोके विवदमानयोरेव जपपराजपो । साक्षिणस्तु तदस्यतेव केवलम् । यस्तु फूट-

१ क. घ. भावो हि । २ क. घ. श्रियो । ३ ग. 'न प्र' । ४ ग. 'तामान' । ५ क. घ. प. च. सर्वस्य । ६ घ. 'क्षितत्वादेव' ।

साक्षी तयोर्मध्ये पुरुषविशेषं स्वात्मतया पक्षी करोति स तदीपजयपराजयभा-
गपि भवति । एवमेवान्तःकरणं स्वात्मतयाऽभिमन्यमानस्यैव चैतन्यस्य तदी-
यसंसारः, न तु तदनुपहितस्याविक्रियस्य साक्षिचैतन्यस्येत्यर्थः ॥ २३ ॥

एवं वाक्यानुसारिण्या युक्त्याऽऽचार्यपुरःसरम् ॥

अहं स सोऽहमेवेति विजानीयाद्विचक्षणः ॥ २४ ॥

इत्थं मन्त्रपदार्थपौर्जोविश्वरयोः साहचर्यमुपपाद्य प्रागुक्तमेकत्वविज्ञानमुपसं-
हरति—एवमिति । वाक्यं प्रमाणत्वेन प्रागुदाहृतं तच्चमस्यादिकं हंसमन्त्रप्रतिपा-
द्यस्यार्थस्यान्यथात्वनिराकरणं युक्तेरनुसरणं नाम । उक्तं हि—

“प्रत्यक्षादेः प्रमाणस्य तर्कोऽनुग्राहको भवेत् ।

पक्षे विपक्षजिज्ञासाविच्छेदस्तदनुग्रहः” इति ।

एवं युक्तिपुरःसरमाचार्यमुखाद्ब्रह्मात्मैकत्वलक्षणं हंसमन्त्रार्थं जानीयादि-
त्यर्थः ॥ २४ ॥

य एवमात्ममन्त्रेण जीवात्मपरमात्मनोः ॥

पारमार्थिकमेकत्वं मुदृढं परिपश्यति ॥

स एव ब्रह्मविन्मुख्यो नेतरोऽज्ञानमोहितः ॥ २५ ॥

इत्थं श्रवणमननाभ्यामर्थं निश्चित्य कृतनिदिध्यासनः सुदृढमसंभावनावि-
परीतभावनाविरहितं यथा भवति तथा जीवपरमात्मनोर्वास्तवमेकत्वमनेन
मन्त्रेण यः साक्षात्करोति स एव ब्रह्मविदां श्रेष्ठः । यस्त्विदंस्तद्विलक्षणोऽह-
मन्यः सोऽन्य इति जानाति नासौ ब्रह्मविदपि त्वज्ञानमोहितः । उक्तं हि
भगवता—

“अज्ञानेनाऽऽवृत्तं ज्ञानं तेन मुह्यन्ति जन्तवः” इति ।

श्रुतिश्च—“अथ योऽन्यां देवतामुपास्तेऽन्योऽसावन्योऽहमस्मीति न स
वेद यथा पशुः” इति ॥ २५ ॥

एवंभूतं परिज्ञानं यस्य जातं यदा भुवि ॥

तदैव तस्य संसारविनाशो नास्ति संशयः ॥ २६ ॥

अथैतस्य साक्षात्कारज्ञानस्य फलमाह—एवमिति । ब्रह्मात्मैकत्वगोचरः
साक्षात्कारो यदा जायते तदनन्तरक्षण एव सर्वानर्थमूलाविद्याया निवृत्ते-
स्तत्कार्यभूतः संसारोऽपि विद्रुपो निवर्तते । न तु स्वर्गादिफलवद्देशान्तरे फाला-

न्तरे वा प्राप्नोष्या मुक्तिः । यस्मात्प्रत्यगात्मनः स्वाभाविकं ब्रह्मात्मत्वं तदवि-
द्यातिरोधानवशादप्राप्तमिव स्वरूपसाक्षात्कारपर्यन्तमासीत् । तत्साक्षात्कारे च
ब्रह्माकारमनोवृत्त्यवच्छिन्नचैतन्येन तस्यामविद्यायां समूलं निवर्तितायामावर-
णापगमेन स्वाभाविकं ब्रह्मात्मत्वं तस्मिन्नेव क्षणे तत्रैव देशे विदुषा प्राप्यते ।
श्रूयते हि—

“भिद्यते हृदयग्रन्थिच्छिद्यन्ते सर्वसंशयाः ।

भीयन्ते चास्य कर्माणि तस्मिन्हृष्टे परावरे” इति ।

“न तस्य प्राणा उत्क्रामन्त्यत्रैव समवलीयन्ते” इति च ॥ २६ ॥

हंसविद्यामविज्ञाय मुक्तौ यत्नं करोति यः ॥

स नभोभक्षणेनैव क्षुन्निवृत्तिं करिष्यति ॥ २७ ॥

ईदृशीमजपां विद्यां जानत एव मुक्तावधिकारो नान्यस्येति दर्शयति—हंस-
विद्यामिति ॥ २७ ॥

हंसविद्या परा चैषा परमन्त्रप्रभेदिनी ॥

सर्वैश्वर्यप्रदा सर्वदेवतातृप्तिकारिणी ॥ २८ ॥

अस्याश्च जपमात्रेण दीर्घायुष्यमवाप्नुयात् ॥

आरोग्यं विजयं विद्यामवाप्नोति न संशयः ॥ २९ ॥

बहुनोक्तेन किं विद्या हंसाख्या सर्वकामदा ॥

हंसहंसेति यो ब्रूयात्सर्वदा शिव एव सः ॥ ३० ॥

इत्थं मुमुक्षुप्रत्यात्ममन्त्रस्य मुक्तिसाधनत्वमभिधाय, ऐहिकफलसाधनत्वमपि
दर्शयति—हंसविद्या परेत्यादिना सर्वकामदेत्यन्तेन । परमन्त्रप्रभेदिनी ।
अभिचारार्थं परैः शत्रुभिः प्रयुक्ता ये मारणमन्त्रास्तानपि सम्पग्भिनस्येषा हंस-
विद्या । प्राणापानात्मकत्वादस्य मन्त्रस्याऽऽयुर्वृद्धिहेतुत्वम् । हंसहंसेति । पंस्तू-
क्तमर्थमनुसंधातुमशक्तः सर्वदा हंसहंसेति यो ब्रूयात्सोऽपि कालक्रमेण शिव
एव भवेदित्यर्थः ॥ २८ ॥ २९ ॥ ३० ॥

शिवेन विष्णुना चैव ब्रह्मणा सर्वदैवतैः ॥

जाहता हंसविद्येयमचिरादेव सिद्धिदा ॥ ३१ ॥

अथास्य मन्त्रस्य शीघ्रफलसाधनत्वमाह—शिवेनेति । इत्थं नामैषा हंसविद्या
महाप्रभावा ब्रह्मविष्णवादयः सर्वे देवा अप्येनामाद्रियन्ते । अतोऽयं मन्त्रः
प्रेप्सितं फलं शीघ्रं प्रयच्छतीत्यर्थः ॥ ३१ ॥

रेचकं पूरकं मुक्त्वा कुम्भके सुस्थितः सुधीः ॥

नाभिकन्दे समौ कृत्वा प्राणापानौ समाहितः ॥ ३२ ॥

मस्तकस्थामृतस्वादं पीत्वा ध्यानेन सादरम् ॥

दीपाकारं महादेवं ज्वलन्तं नाभिमध्यमे ॥ ३३ ॥

अभिषिच्यामृतेनैव हंसहंसेति यो जपेत् ॥

जरामरणरोगादि न तस्य भुवि विद्यते ॥ ३४ ॥

अथ नित्यसाधनयोगं दर्शयति—रेचकमित्यादि । नाभिकन्द इति । नाभि-
मूले वर्तमानः कन्दो नाभिकन्दः । नाभिचक्रमिति यावत् । तस्य वामदक्षिण-
भागयोर्द्वे नाड्याविडापिङ्गलारूपे । तयोर्मध्ये नाभिकन्दस्य मध्यादुत्थिता
ब्रह्मरन्ध्रपर्यन्तं प्रवृत्ताऽधोवक्त्रा नाडी सुपुन्ना नाम । ततोऽधस्तान्मूलाधारादु-
त्थितः पवनः सुपुन्नावक्त्रस्य पिहितत्वात्पार्श्वनाडीभ्यामेव प्राणात्मना निर्ग-
च्छति । तदाहुराचार्याः—

“उभयात्मिक्यधोवृत्ता नाडी दीर्घा भवेदलुः ।

अवाहसुखी सा तस्याश्च भवेत्पद्मद्वये द्वयम् ॥

तत्र या प्रथमा नाडी सा सुपुन्नेति कथ्यते ।

या वामेडेति सा प्रोक्ता दक्षिणा पिङ्गला मता ॥

देहेऽपि मूलाधारेऽस्मिन्समुद्यति समीरणः ।

नाडीभ्यामस्तमध्येति प्राणतो द्विपदङ्गुले” इति ।

एवं च रेचकपूरककुम्भकेषु प्राणायामेषु पिङ्गलेडासुपुन्नाख्या एतास्तिस्त्रो
नाड्यः क्रमेण विनियुक्ताः । उक्तं हि—

“रेचयेन्मारुतं दक्षया दक्षिणं पूरयेद्दामया मध्यनाड्या पुनः ।

धारयेदीरितं रेचकादित्रयं स्यात्कैलेदेन्तविद्यारूपमात्रात्मकम्” इति ।

तथा रेचकपूरकारूपं प्राणायामद्वयं मुक्त्वा पवनाभ्यासपान्ध्वेन सुपुन्नासु-
खस्याऽऽवरणमुद्घात्य मूलाधारादुत्थितं पवनं तस्यां प्रवेश्य कुम्भकप्राणायामे
सुहृदमवस्थित इडापिङ्गलाभ्यां मूर्धोऽधो मुखभेदेन संचरन्ती प्राणापानौ नाभि-

* बला. षोडश १६ द्वात्रिंशदन्ता ३२ तत्र विद्या रद्वयी ६४ इति श्लेषम् ।

कन्दे समी कृत्वा प्रवेशनिर्गमादिवैषम्यं यथा न भवति तथा तत्रैव निरोध्य समा-
हित एकाग्रचित्तो सुधीर्ध्वेयगोचरशोभनज्ञानः सन्सुपुत्रया ब्रह्मरन्ध्रपर्यन्तं प्रसृ-
तपवनप्रेरणेन द्रवीभूतद्वादशान्तस्थितचन्द्रमण्डलात्सृतं सुपुत्रान्तर्गतममृ-
त्प्रवाहमेवंगुणविशिष्टध्यानेन स्वयं सादरं पीत्वाऽमृतमपदेहः सन्नाभि-
मध्यमे नाभिकन्दस्य मध्यादुत्थिते हृत्पत्रे स्थितं ज्वलन्तं प्रकाशयन्तं
दीपाकारं दीपवत्स्वयंप्रकाशम् । अथ वा नाभिचक्रमध्यदेशवर्तिनो जाठ-
राम्नेः शिखा हृदयकमलस्थायतो यत्सुपिरं तन्मध्ये दीपशिखावदवतिष्ठते तद-
वच्छिन्नत्वात्परशिवोऽपि दीपाकारः । श्रूयते हि—

“तस्यान्ते सुपिरं सूक्ष्मं तस्मिन्सर्वं प्रतिष्ठितम् ।

तस्य मध्ये महानभिर्विंशतिर्विंशतोमुखः ॥

सोऽग्रभुग्विभर्जंस्तिष्ठन्नाहारमजरः कविः ।

(*तिर्यग्ूर्ध्वमधःशायी.....मपस्तस्य संतता) ॥

संतापयति स्वं देहमापादतलमस्तकम् ।

तस्य मध्ये वाङ्मिश्रित्वा अणीयोर्ध्वा व्यवस्थिता ॥

नीलतोपदमध्यस्था विद्युल्लेखेव भास्वरा ।

नीवारशूकवत्तन्वी पीता भास्वत्यणूपमा ॥

तस्याः शिखाया मध्ये तु परमात्मा व्यवस्थिता” इति ॥

एवंभूतं हंसमन्त्रप्रतिपाद्यं परशिवमुक्तीत्या हृदम्बुजमध्येऽमृतेनाऽऽप्लाव्य
यो हंसमन्त्रं जपेत्तस्याजरामरत्वं भवति । आचार्यैरप्ययं योग उक्तः—

“हंसाण्डाकारमेनं सुतपरमसुधं मूर्धचन्द्राद्गलन्तं

नीत्वा सोपुत्रमार्गं निशितमतिरथ व्याप्तदेहोपगात्रम् ।

स्मृत्वा संजप्य मन्त्रं पलितविपशिरोरुग्ज्वरोन्मादभूता-

पस्मारादींश्च मन्त्री हरति दुरितदौर्भाग्यदारिद्र्यदोषान्”

इति ॥ ३२ ॥ ३३ ॥ ३४ ॥

एवं दिने दिने कुर्यादणिमादिविभूतये ॥

ईश्वरत्वमवाप्नोति सदाऽभ्यासपरः पुमान् ॥ ३५ ॥

उक्तप्रकारेणैवं योगं प्रतिदिनं युञ्जानस्याणिमादिविभूतयोऽपि न ह्यै
इत्याह—एवामिति ॥ सर्वदाऽभ्यस्यत ईश्वरत्वमाप्तिमाह—ईश्वरेति ॥ ३५ ॥

* धनुश्चिह्नान्तर्गतं 'ग' पुस्तकेऽधिकम् ।

बहवोऽनेन मार्गेण प्राप्ता नित्यत्वमास्तिकाः ॥

हंसविद्यामृते लोके नास्ति नित्यत्वसाधनम् ॥ ३६ ॥

किं बहुनाऽनेनैव योगेन नित्यत्वं प्राप्यत इतोऽन्यन्नित्यत्वसाधनं नास्ती-
त्याह—बहवोऽनेनेति ॥ ३६ ॥

यो ददाति महाविद्यां हंसाख्यां पारमेश्वरीम् ॥

तस्य दास्यं सदा कुर्याच्छ्रद्धया परया सह ॥ ३७ ॥

गुरुश्रुत्प्राजनितादृष्टसहकृतैवैषा हंसविद्या फलप्रदेत्यभिप्रेत्याऽऽह—यो
ददातीति ॥ ३७ ॥

शुभं वाऽशुभमन्यद्वा यदुक्तं गुरुणा भुवि ॥

तत्कुर्यादविचारेण शिष्यः संतोषसंयुतः ॥ ३८ ॥

गुरुवाक्यमापि सर्वदा न लङ्घनीयमित्याह—श्रुभिति ॥ ३८ ॥

हंसविद्यामिमां लब्ध्वा गुरोः शुश्रूषया नरः ॥

आत्मानसात्मना साक्षाद्ब्रह्म बुद्ध्वा सुनिश्चलः ॥ ३९ ॥

एवं गुरुश्रुत्प्रापरोऽनघैव विद्यया ब्रह्मभूयं प्राप्नोतीत्याह—हंसविद्यामिति ।
आत्मानमन्तःकरणाद्युपाधिविविक्तं प्रत्यक्चैतन्यमात्मना ब्रह्मात्मैकत्ववि-
षयेणान्तःकरणेन ॥ ३९ ॥

देहजात्यादिसंबन्धान्वर्णाश्रमसमन्वितान् ॥ ४० ॥

वेदाञ्छास्त्राणि चान्यानि पादपांसुमिव त्यजेत् ॥

न गुरुं संयजेन्नित्यं जानन्नस्य कृतं नरः ॥ ४१ ॥

इत्थमनया विद्यया प्रत्यगात्मनो ब्रह्मत्वं साक्षात्कृतवतो जगत्पन्यदुपादेयं
नास्तीत्याह—देहजात्यादीति । वर्णां ब्राह्मणजात्यादयः । जात्यादीतिजातिब्र-
ह्मणेन तत्तद्देशोपाधिकावान्तरजातिविवक्षिता । शास्त्राणि चान्यानीति । अन्यशा-
स्त्राणीत्यर्थः । इत्थं सर्वपरित्यागस्योक्तत्वात्तन्मध्यपतितत्वेन गुरोस्तदुपदिष्टस्य
च ज्ञानस्य त्यागप्रसक्तौ तन्निवारयति—न गुरुमिति ॥ ४० ॥ ४१ ॥

गुरुभक्तिं सदा कुर्याच्छ्रेयसे भूयसे नरः ॥

गुरुरेव शिवस्तस्य नान्य इत्यत्रवीच्छ्रुतिः ॥ ४२ ॥

मुक्तिसाधनेषु गुरुशक्तिरत्यन्तमन्तरङ्गमित्याह—गुरुभक्तिमिति । भूयसे श्रेयसे बहुतराय श्रेयसे । निःश्रेयसायेति यावत् ॥ ४२ ॥

श्रुत्या यदुक्तं परमार्थमेतन्न

संशयोऽन्यच्च ततः समस्तम् ॥

श्रुत्याऽविरोधे च भवेत्प्रमाणं

नो चेदनर्थाय न च प्रमाणम् ॥ ४३ ॥

इति श्रीस्कन्दपुराणे सूतसंहितायां चतुर्थे यज्ञवैभव-
खण्डे हंसविद्याविवरणं नाम सप्तमोऽध्यायः ॥७॥

अत्र निःश्रेयसस्वरूपे बहवो विप्रतिपद्यन्ते । प्रमाणप्रमेयादिषोडशपदार्थानां तच्चज्ञानान्निःश्रेयसाधिगम इति नैयायिकाः । द्रव्यगुणादिषट्पदार्थानां साधर्म्यवैधर्म्यज्ञानं निःश्रेयस इति वैशेषिकाः । प्रकृतिपुरुषविवेकख्यातेः संसारविलय इति सांख्याः । एवमन्येऽपि स्वमतानुसारेणान्यथैव प्रतिपद्यन्ते, तत्कृतो ब्रह्मात्मैकत्वलक्षणो मोक्ष इत्याशङ्क्याऽऽह—श्रुत्येति । श्रुत्या वेदान्तवाक्येन यद्ब्रह्मात्मैकत्वमुपक्रमोपसंहारादिषु द्विधतात्पर्यलिङ्गसद्भावात्तात्पर्येण प्रतिपादितं तत्परमार्थमेव । तस्यान्यथाभावो न शङ्कनीयः । नाप्यस्मिन्नर्थे संशयः । यत एव ततः सर्वशास्त्रं श्रुत्या सहाविरुद्धं चेत्प्रमाणं नो चेत्तच्छास्त्रमप्रमाणमत एवानर्थहेतुश्च भवतीत्यर्थः ॥ ४३ ॥

इति श्रीमाधवाचार्येण विरचितायां सूतसंहिताटीकायां तात्पर्य-
दीपिकारूपायां चतुर्थे यज्ञवैभवखण्डे हंसविद्याविवरणं
नाम सप्तमोऽध्यायः ॥ ७ ॥

अथाष्टमोऽध्यायः ।

सूत उवाच—

पडक्षरं प्रवक्ष्यामि समासेन सुशोभनम् ॥

येन संसारविच्छित्तिर्ब्रह्मेन्द्रादिविभूतयः ॥१॥

इत्थं शिवशक्त्यात्मकं मुक्तिसाधनमात्ममन्त्रमभिधाय तथाविधं पडक्षरमन्त्रं
चक्रुमारभते—पडक्षरमिति । न केवलमेतन्मुक्तिसाधनं ब्रह्मत्वादिपदमप्येतेनैव
प्राप्यत इत्याह—येनेति ॥ १ ॥

ऋषिर्ब्रह्माऽस्य मन्त्रस्य गायत्रं छन्द उच्यते ॥

देवताऽस्य शिवः साक्षात्सत्यज्ञानसुखाद्वयः ॥ २ ॥

अथ ऋष्याद्यानाह—ऋषिर्ब्रह्मेति ॥ २ ॥

शक्तिर्माहेश्वरी सा च भुवनेशाक्षरं भवेत् ॥

वीजं मायाविशिष्टस्तु शिवः पूर्वोक्तलक्षणः ॥ ३ ॥

सोऽपि तच्छब्द एव स्यान्न्यासः पञ्चाक्षरैः क्रमात् ॥

अङ्गुष्ठादिकनिष्ठान्तं विन्यसेदक्षरं क्रमात् ॥ ४ ॥

मस्तके च ललाटे च हृदि नाभौ पदद्वये ॥

पुनः पञ्चाक्षरेणैव पञ्चाङ्गं विसन्येत्क्रमात् ॥ ५ ॥

शक्तिर्माहेश्वरीति । अस्य मन्त्रस्यार्थरूपा शक्तिरात्ममन्त्रवत्संविद्रूपिण्याद्या
शक्तिरेव । सा च प्रतिपाद्यप्रतिपादकयोरभेदात्स्ववाचकशिवशब्दात्मकः सञ्श-
ब्दात्मकवीजं भवेदित्यर्थः । इत्थं वीजशैली संस्पृत्पाङ्गुष्ठाद्यङ्गुलीषु देहावयवेषु
प्रणवसहितानि पञ्चाक्षराणि न्यसेदित्याह—न्यासः पञ्चाक्षरैरित्यादिना । पुनरे
भिरेवाक्षरैर्नैत्रवर्जितानि पञ्चाङ्गानि हृदयादिषु न्यसेदित्याह—पुनः पञ्चेति
॥ ३ ॥ ४ ॥ ५ ॥

प्रणवं प्रथमं विद्याद्द्वितीयं तु नकारकम् ॥

मकारं तत्परं विद्याच्छिकारं तु ततः परम् ॥ ६ ॥

वकारं पञ्चमं विद्याद्यकारं षष्ठमेव च ॥

इत्थं पडक्षरं विद्याज्जावालीपनिपद्रतम् ॥ ७ ॥

अथ स्वरूपपरिज्ञानार्थमक्षराण्यनुक्रामति—प्रणवमिति । न केवलमेत-
त्पडक्षरं मन्त्रमात्रमपित्वौपनिपदमात्मतत्त्वं प्रतिपादापितुमौपनिपत्स्वेवाऽऽ-
न्नातम् । अतोऽस्य मन्त्रस्य प्रभावो निरवधिर्दित्यभिप्रेत्याऽऽह—जावालो
पनिपद्रतमिति । तत्र हि जावलोपनिपद्येवमात्रापते—“अथ द्वैनं ब्रह्मचारिण
ऊचुः किञ्चिदप्येनामृतत्वं ब्रूहीति । स होवाच याज्ञवल्क्यः शतरुद्रिपेतेत्येतानि
ह वा अमृतनामधेयान्येतेर्ह वा अमृतो भवति” इति । शतरुद्रियनाम्नां जप-

स्यामृतत्वसाधनत्वमाभ्रातम् । तेषु च नामसु नमः शिवाय च शिवतराय चेत्या-
भ्रायते । (*वस्तुतस्तु बृहज्जाबालोपनिषदि प्रणवसहित एव पङ्क्तरो मन्त्रः पठित
इति तत्त्वम्) ॥ ६ ॥ ७ ॥

मन्त्रः साङ्गः समाख्यातो मन्त्रार्थः कथ्यतेऽधुना ॥

सत्यज्ञानपरानन्दस्वरूपस्य शिवस्य तु ॥ ८ ॥

इत्थं मन्त्रस्वरूपमभिधाय तदर्थं वक्तुं प्रस्तौति—मन्त्रः साङ्ग इति । तत्र
मन्त्रावपवस्य शिवपदस्यार्थमाह—सत्यज्ञानेति ॥ ८ ॥

असंपृक्त्या शिवस्यायं शिवशब्दस्तु वाचकः ॥

नमःशब्दो नमस्कारवाचकः परिकीर्तितः ॥ ९ ॥

ननु यथोदीरितं सत्यज्ञानादिलक्षणं परशिवस्वरूपं बाह्यनसागोचरं “यतो
वाचो निवर्तन्ते । अप्राप्य मनसा सह ” इति श्रुतेस्तत्कथं शिवपदेनाभिधीयत
इति तत्राऽऽह—असंपृक्त्येति । असंपृक्त्याऽसंपर्केण तादृक्स्वरूपमसृष्टैव शिव-
पदं लक्षणया प्रतिपादयतीत्यर्थः । अथ नमःपदार्थमाह—नमःशब्द इति ॥९॥

प्रह्वतालक्षणः प्रोक्तो नमस्कारः पुरातनैः ॥

प्रह्वता नाम जीवस्य शिवात्सत्यादिलक्षणात् ॥१०॥

भेदेन भासमानस्य मायया न स्वरूपतः ॥

संबन्ध एव तेनैव सोऽपि तादात्म्यलक्षणः ॥ ११ ॥

नमस्कारस्वरूपमाह—प्रह्वतेति । “नम प्रह्वत्वे शब्दे च” इत्यस्मादसुनि
नमःशब्दस्य निष्पत्तेरित्यर्थः । अस्य च प्रह्वीभावस्य पर्यवसानभूमिमाह—प्रह्वता
नामेति । न्यग्भावेन नमस्कर्तव्यप्रत्यासत्तिः प्रह्वत्वम् । तच्च मायया परशिव-
स्वरूपाद्भेदेन परिकल्पितस्य जीवस्य पुनस्तत्स्वरूपेण तादात्म्यलक्षणे संबन्धे
विश्राम्यतीत्यर्थः ॥ १० ॥ ११ ॥

नित्यसिद्धः शिवः साक्षात्स्वरूपः सर्वदेहिनाम् ॥

तस्माद्बुद्धोर्जीवस्य नोपादेयं हितं सदा ॥ १२ ॥

न हेयमहितं तद्ब्रह्मस्तुतो न प्रतीतितः ॥

एवं विद्यात्रकारार्थं मकारार्थं उदीर्यते ॥ १३ ॥

इत्थं पदद्वयस्वार्थमभिधाय वाक्यार्थमाह—नित्यसिद्ध इति । उक्तविधं परशिवस्वरूपमुद्दिश्याहं जीवः प्रह्लो भवामि । तत्स्वरूपेणैकीभूय तदात्मनाऽ-
स्वण्डैकरसो भवामीत्यर्थः । तस्मात्सर्वेषां जीवानां नित्योदितं परशिवचैतन्य-
मेव साक्षात्स्वरूपम् । एतमेव वाक्यार्थमनुसंधानसौकर्याय प्रणवोऽभिधत्ते । जीवे-
श्वरतादात्म्यप्रतिपादकस्य सोऽहमिति परमात्ममन्त्रस्य सकारहकारपोलोपेन
प्रणवोत्पत्त्यभिधानात् । तदुक्तमाचार्यैः—

“सकारं च हकारं च लोपयित्वा प्रयोजयेत् ।

संधिं वै पूर्वैरूपारूपं ततोऽसौ प्रणवो भवेत्” इति ।

एवंरूपस्वार्थस्योक्तमापत्वात्पुनरत्र नोक्तः । उक्तमर्थं हेतुकृत्य प्रकारा-
न्तरेण मन्त्रं व्याख्यास्यन्नमःपदावपवस्य नकारस्वार्थमाह—तस्मादिति ।
पस्मात्परमार्थतो जीवः शिवस्वरूपानतिरिक्तस्तस्मात्स्वरूपजिज्ञासोर्जीवस्य
सर्वदा वस्तुतः परमार्थत उपादेयं हितमपि नास्ति । हातव्यमहितमपि
नास्ति । परशिवस्वरूपानतिरिक्तस्य सर्वस्य मिथ्यात्वाद्द्वेषोपादेयविभागो ना-
स्तीति । यत एव तत्प्रतीतितो न भवति । प्रातीतिकस्याविद्यमानत्वात् ।
तस्मात्परमार्योपाधौ हेयोपादेयो सर्वदा न स्त इत्यर्थः । एतावता दृश्यप्रपञ्चनि-
षेधो नकारार्थं इत्युक्तो भवति । उपसंहरति—एवं विद्यादिति ॥ १२ ॥ १३ ॥

मकारो ममशब्दार्थो लुप्तस्वेको मकारकः ॥

व्यावहारिकदृष्ट्याऽयं नमस्कारः प्रकीर्त्यते ॥ १४ ॥

तस्माच्चतुर्थीशब्दस्तु प्रोच्यते न हि वस्तुतः ॥

ओङ्कारशब्दः सर्वार्थवाचकः परिकीर्तितः ॥ १५ ॥

मकारार्थमाह—मकार इति । एकस्य मकारस्य च्छान्दसो लोपः । अतो
ममेति शब्दस्य योऽर्थः स एव मकारस्याप्यर्थः । ननु नमःशब्दो नमस्कार-
प्रतिपादकमव्ययं तद्योगात् “ नमःस्वास्तस्वाहा ” इति शिवशब्दाच्चतुर्थी
तत्कथमुक्तोऽर्थः संगच्छत इति तत्राऽऽह—व्यावहारिकेति । न हि
वस्तुतः इति । न स्वलु परमार्थतो नमःशब्दस्य नमस्कारोऽर्थः । अपि
तर्हस्मद्भक्त एवेत्यर्थः । ज्ञाताज्ञातादिसर्ववस्तुवदभासकत्वस्य प्रागेवोपपा-
दितत्वात्प्रणवेनात्र दृश्यप्रपञ्चलक्षणः सर्वोऽर्थः प्रतिपाद्यत इत्याह—ओङ्कारशब्द
इति ॥ १४ ॥ १५ ॥

प्रयोगादेव सर्वत्र सर्वार्थः शिव एव हि ॥

तस्माच्छिवस्य पूर्णस्य प्रणवो वाचकः स्मृतः ॥१६॥

कुत इत्यत आह—प्रयोगादिति । उक्तमेतज्ज्ञातार्थे ज्ञातमित्यादिना । इत्थं पदार्थानुक्त्वा वाक्यार्थमाह—सर्वार्थः शिव एव हीति । प्रणवप्रतिपादितो यः सर्वोऽर्थो सौ शिव एव हि यस्मादेवं तस्मान्मम हेद्यमुपादेयं वा किमपि नास्तीत्यर्थः । अयमभिप्रायः । यद्यदनुविद्धं भासते तत्तत्र परिकल्पितम् । यथा सर्पधारादयो रज्ज्वा इदमंशे तथैव सदनुविद्धं सर्वं दृश्यं भासते । तस्मात्सद्रूपे ब्रह्मणि परिकल्पितस्य च भोक्तृभोग्यात्मकस्याऽऽरोप्यस्य प्रपञ्चस्याधिष्ठानयाथात्म्यज्ञानेन विलये सति स्वप्रतिष्ठमद्वितीयं परशिवस्वरूपमेवावतिष्ठत इति । श्रुतिश्च “ आत्मैवेदं सर्वम् ” “ इदं सर्वं यदयमात्मा ” इत्यादिका परशिवस्य सार्वान्म्यमाह । यस्मादसौ सर्वार्थात्मकस्तस्मादेव सर्ववस्त्ववभासकः प्रणवः परिपूर्णस्य वाचको जात इत्याह—तस्मादिति ॥१६॥

वाच्यवाचकभावश्च लक्ष्यलक्षणताऽपि च ॥

अन्योन्यताऽपि नास्त्येव परमार्थनिरूपणे ॥ १७ ॥

अभावादेव सर्वस्य शिवादन्यस्य सर्वदा ॥

अस्ति नास्ति मृषा भाति न भातीत्यादि मायया ॥१८॥

कल्पितं चित्सुखानन्तपरमात्मशिवात्मनि ॥

मायातत्कार्यमध्यस्माच्छिवात्सत्यादिलक्षणात् ॥

प्रत्यक्षसिद्धान्नास्त्येव परमार्थनिरूपणे ॥ १९ ॥

ननु तत्स्वरूपस्य च बाह्यनसातीतत्वात्प्रणवस्य कथं तद्वाचकत्वं लक्षकत्वं च तस्य वा कथं वाच्यत्वलक्ष्यत्वादयो धर्मा इति तत्राऽऽह—वाच्येति । वाच्यवाचकत्वादयो व्यवहारदृष्ट्यैव परमार्थतो न सन्तीत्यर्थः ॥१७॥१८॥१९॥

अथ किं बहुनोक्तेन शिवादन्यन्न विद्यते ॥ २० ॥

शिवस्वरूपमेवाऽऽहुरिदं सर्वं विचक्षणाः ॥

सर्वस्वरूपमज्ञानाद्दृश्यते न तु वस्तुतः ॥ २१ ॥

किं बहुना शिवस्वरूपातिरेकेण किमपि नास्तीत्याह । अथेति । श्रूयते

हि—“नेह नानाऽस्ति किञ्चन” इति । ननु प्रतीयमानमिदं जगत्कथमपल-
पितुं शक्यत इत्यत आह—शिवस्वरूपमेवेति । इत्थमद्वितीये परशिवस्वरूपे
यस्य जगत आरोपादन्यत्राभाव उक्तस्तत्रापि शिवादन्यत्र विद्यत इत्यपोदि-
तत्वात्सर्वस्य जगतो मिथ्यात्वमुक्तं भवति । तदुक्तम्—

“नान्यत्र कारणात्कार्यं न चेत्तत्र क्व तद्भवेत्” इति । एवं चाविद्यावशा-
देव दृश्यप्रपञ्चस्यानुभवो न परमार्थत इति ॥ २० ॥ २१ ॥

एष एव हि मन्त्रार्थः सत्यं सत्यं न चान्यथा ॥

वेदाः सर्वे पुराणानि स्मृतयो भारतं तथा ॥ २२ ॥

अन्यान्यपि च शास्त्राणि तथा तर्काश्च सर्वशः ॥

शैवागमाश्च विविधा आगमा वैष्णवा अपि ॥ २३ ॥

अन्यागमाश्च विदुषामनुभूतिस्तथैव च ॥

अस्मिन्नर्थे स्वसंवेद्ये पर्यवस्यन्ति नान्यथा ॥ २४ ॥

षडक्षरवाक्यार्थमुपसंहरन्नुक्तस्यार्थस्यान्यथात्वशङ्कं निवारयति—एष एवेति ।
श्रुतिस्मृतिपुराणादयोऽप्यस्मिन्नर्थे पर्यवस्यन्ति । इतोऽन्यथात्वं न शङ्कनीय-
मित्याह—वेदा इत्यादिना । अत्र हि प्रपञ्चस्य मिथ्यात्वं जीवपरमात्मनोरेकत्वं
तस्य चाऽऽत्मनः सच्चिदानन्दरूपत्वमद्वितीयं चेत्येतावन्मन्त्रार्थत्वेन प्रतिपादित-
मेतस्मिन्नर्थे तावद्वेदान्तानां तदनुसारिणां स्मृतीतिहासपुराणानां चैदंपर्यमविवा-
दम् । अन्येषामपि तैर्धिकानामीहग्विधव्यवहारमकुर्वतां प्रायेणैतदभिमतमेवातया
हि—तत्र सांख्यपातञ्जलशैवास्तावदात्मनः सच्चिद्रूपत्वमङ्गी कुर्वते । यद्यपि व्यव-
हारदशायां प्रकृतिप्राकृतलक्षणप्रपञ्चस्य सत्यत्वमात्मनानात्वं च व्यवहरन्ति
तथाऽपि कैवल्यदशायां स्वरूपप्रकाशव्यतिरेकेण तस्य सर्वस्यानवभानं वर्ण-
यन्ति।आत्मयाथात्म्यज्ञानलक्षणायाः प्रकृतिपुरुषविवेकरूपतेर्हि कैवल्यम् । तथा-
विधज्ञानोत्तरकालं प्रकृतिप्राकृतार्थात्मकं जगत्सर्वथा न भातं चेत्तदस्तित्वं कथं
निश्चीयेत । ज्ञेयसिद्धेर्ज्ञानाधीनत्वात् । अत आत्मयाथात्म्यज्ञानेन निर्वर्तितमेव
तत्तस्मात्प्रपञ्चस्याज्ञानस्य ज्ञाननिवर्त्यत्वेन मिथ्यात्वमवश्यमभ्युपगन्तव्यम् ।
ज्ञाननिवर्त्यानां शक्तिरूप्यादीनां मिथ्यात्वदर्शनात् । किञ्च “कृतार्थं तं प्रति
नष्टमप्यनष्टं तत्साधारणत्वात्” इति पातञ्जलं सूत्रम् । अनेन च प्रकृति-

१ द. स्वसंवेद्ये. पर्यवस्यति ना । २ प. चैदमर्थम् । ३ वेद तात्पर्यम् । ४ द. 'त्मनो
ना' । ५ प. कित्तकृता ।

प्राकृतिकात्मकं जगन्मुक्तापेक्षया नष्टं तदितरापेक्षया विद्यमानमेवेति पुरुष-
विशेषापेक्षया तस्याभावसद्भावौ प्रतिपाद्येते । तच्च तन्मिथ्यात्वेऽवकल्पते ।
पुरुषविशेषमपेक्ष्यैकस्यैव वस्तुनः सद्भावाभावयोः शुक्तिरूप्यादौ दर्शनात् । तत्र
हि काचकामलादिदोषदूषितनेत्रः पुरुषः शुक्तौ रूप्यसद्भावं प्रतिपद्यते । तदित-
रस्तु शुक्तिस्वरूपमेव जानंस्तत्र रूप्याभावमवगच्छति । न हि पारमार्थिकं
घटादि पुरुषविशेषं प्रति सद्भावासद्भावौ युगपत्प्राप्नोति । तस्मात्स्वरूपज्ञानपर्य-
न्तमनुवर्तमानस्य तत ऊर्ध्वमप्रतिभासमानस्य प्रपञ्चस्य वेदान्तिनामिव
सांख्यादीनामप्यविशेषान्मिथ्यात्वं सिद्धम् । अथापि कस्मान्न व्यवहरन्तीति
चेत् । श्रोतुर्वेदिसमाधानार्थमिति ब्रूमः । स खलु प्रथमत एव सर्वं मिथ्येत्युक्ते
कथमेतद्धटत इति व्याकुलितमनस्को भवेत् । तन्मा भूदिति सत्यत्वव्यवहार
एव केवलम् । आत्मनानात्वस्य जीवेश्वरभेदस्य च मुक्तावनवभातत्वेनैव प्रपञ्च-
वन्मिथ्यात्वं यदि व्यवहारदशापामेक एवाऽऽत्मेत्यभिधीयत तदा तत्तदुपाधिप-
रिक्कल्पनेन जीवेश्वरव्यवस्था सुखदुःखादिव्यवस्था च प्रयाससमर्थनीया
स्यादित्यभिप्रायेणैव तन्नानात्ववर्णनम् । मुक्तौ तु वेदान्तिनामिव सांख्यादी-
नामपि केवलात्मस्वरूपप्रतिभास एव संमत इति परमार्थतोऽद्वितीयत्वमात्मनः
सिद्धम् । व्यवहारमात्र औपाधिकं स्वाभाविकमिति केवलं विवादः । आनन्द-
रूपत्वं च पातञ्जलसूत्रभाष्यकारोदाहृतत्वाज्जैगीषव्योपाख्यानादवगम्यते ।
जैगीषव्यो हि परमयोगीश्वरो योगमहिम्नाऽणिमाद्यष्टैश्वर्यं प्राप्य बहून्ब्रह्मस-
र्गान्संस्मृत्य तत्र सर्वत्रोपरतो दिव्यज्ञानेन साक्षात्कृते स्वात्मतत्त्वे कृतप्रणि-
धानः परमर्षिर्षोमैश्वर्यप्राप्तास्वणिमादिषु किं सुखमनुभूतं त्वयेति पृष्टे न
किंचिदिति प्रत्युक्तवान् । अणिमाद्या विभूतिः केवलसुखात्मिका कथमेवं
वदसीति पृष्टः सन्नवोचत् । सत्यम् । सांसारिकसुखापेक्षयाऽणिमाद्यैश्वर्यमधिक-
सुखावहम् । कैवल्यपापेक्षया तु दुःखात्मकमेवेति । एवं चात्पन्तानुकूलवेद्यत्व-
मात्मन उक्तं भवति । एतदेवाऽऽत्मन आनन्दरूपत्वं नाम तथाऽप्यानन्दरूप इति
न व्यवहरन्ति । सुखेष्वेवाऽऽनन्दशब्दस्य व्युत्पत्तेः । इत्थं नैयायिकवैशेषिकादी-
नामपि मते ज्ञानान्मोक्षः, मुक्तस्य स्वव्यतिरिक्तानात्मलक्षणजगत्तोऽप्रतिपत्तिः
समानैवेति तैरपि सांख्यादिवदात्माद्वितीयत्वं प्रपञ्चमिथ्यात्वं चावश्यमङ्गी-
कार्यम् । मध्येन्द्रादिपदादपि श्रेयस्त्वेन मुक्तेः प्रार्थ्यमानत्वादत्पन्तानुकू-
लवेद्यत्वं च । ननु ते नवगुणानामत्पन्तोच्छेदो मोक्ष इति मुक्तौ ज्ञानस्या-

१ द. 'प्यात्वे क' । २ ग. घ 'धीयते तं' । ३ द. 'न्दरूपस्य । ४ घ. 'तोऽन्तीतमावाग्ज्ञान-
नयाभावात्तमा' । ५ ग. 'तेन ग' । घ. 'ते न च गु' ।

प्यभावमिच्छन्ति । सत्पम् । आत्मस्वरूपचैतन्यस्यात्यन्तनिर्विकल्पकत्वात्तेषाम-
नवमानाभिमानः । अत एव शून्यवादिनोऽनवमानमात्मैव नास्तीति प्रति-
पन्नाः शास्त्रदृष्ट्या प्रातर्गजाभावज्ञाने सत्येव यथा लौकिकजनस्यादर्शनाभि-
मानो ग्राहकविज्ञानस्य निर्विकल्पकत्वात् । एवमेवाऽऽत्मस्वरूपचैतन्यस्यात्यन्त-
निर्विकल्पकत्वाल्लौकिकज्ञानाभावविषयमेव मुक्तौ ज्ञानराहित्यवर्णनम् । शून्य-
वादेऽप्ययमेवाभिप्रायो योज्यः । विज्ञानवादिनस्तु क्षणिकज्ञानप्रवाह आत्मेति
वर्णयन्ति । तेषां मतेऽपि सांवृतस्य विषयोपप्लवस्थं विद्यया विनिवृत्तौ विशुद्ध-
ज्ञानसंतानोदयो भुक्तिः । उक्तं हि—धीसंततिः स्फुरति निर्विषयोपरागेति । संतानो
नाम नानाव्यक्तीनां नैरन्तर्येण वर्तनम् । तच्चानुभवदशायां सैवेयं दीपज्वालेतिवदे-
कत्वेनानुभूयमानत्वम् । तथाचानुभवत आत्मन ऐक्ये सिद्धे युक्त्या यत्तस्य क्षणम-
द्भ्रसमर्थनं तद्वाह्यार्थक्षणिकत्वसाधनाय यत्सत्तत्क्षणिकमिति व्याप्तेरनैकान्तिक-
त्वपरिहारेण समर्थनार्थम् । न च प्रयोजनवशाद्भ्रस्तुनोऽन्यथात्वं शास्त्रकर्ता कथं
प्रतिपादयेदिति शङ्कनीयम् । यतो भाट्टाः स्वप्रकाशविज्ञानाकार एव घटादिर्न
तु बाह्य इति बाह्यार्थोस्तित्वमपलपतो बौद्धान्तिराकर्तुं स्वानुभवसिद्धं ज्ञानस्य
स्वप्रकाशत्वं परित्यज्य नित्यानुमेयतामाहुः । तथासति ह्ययं घट इत्यादिज्ञा-
नेषु ज्ञानव्यक्तेरप्रत्यक्षत्वात्प्रत्यक्षत्वेन प्रतीयमानो घटाद्याकारो बाह्यार्थस्त-
स्यैवेति तेषामभिप्रायः । एवं विज्ञानवादिनोऽपि योऽहमद्वाक्षं स एवेदानीं
सृष्टामीति पूर्वोत्तरक्षणयोरेकत्वप्रतिसंधानेनाऽऽत्मनः स्यापित्वे स्वानुभवसिद्धे
परक्षणमद्भ्रसमर्थनं तदुक्तप्रयोजनायैवेति । अस्मद्भ्रुक्तार्थतात्पर्यं नैव व्याहन्यते ।
भीमांसकानां शास्त्रं तु भिन्नविषयत्वाद्यथोदीरितमात्मस्वरूपं न विरुणद्धि ।
तथा हि—वेदामामाण्यवादिनो बौद्धान्तिराकृत्य तत्प्रामाण्यं समर्थयमाना भाट्टाः
प्राभाकराश्च वेदोक्तं पागदोमादिकं निर्वर्त्य स्वर्गादौ तत्फलमुपभोक्तुं देहाति-
रिक्तः कश्चिदात्मा कर्ता भोक्ताऽस्तीति तत्रास्तित्ववार्दानश्चावाकादीन्निराचक्रुः ।
कर्तृत्वभोक्तृत्वावशिष्टात्मस्वरूपप्रतिपादनस्यैव स्वशास्त्रप्रतिपाद्यपागदानाद्यो-
पायकत्वात्तान्मात्रस्वरूपमात्मनस्तेः प्रतिपादितम् । न त्वौपनिषदं कर्तृत्व-
भोक्तृत्वादिसर्वविकृपारहितं रूपम् । तदवगमरय स्वशास्त्रे प्रयोजनाभावात् ।
अत्युताकर्त्रात्मज्ञाने सति कर्मस्वधिकारमद्भ्रप्रसङ्गाच्च । तदुक्तं भगवद्भिर्माप्य-
कारिः—“अनुपयोगादायकारविरोधाच्च” इति । ननु कर्त्रात्मस्वरूपप्रतिपादनं

१ घ. 'नस्याति' । २ घ. 'स्य मिति' । ३ छ. घ. विभुक्तिः । ४ क. छ. घ. प. प्रवर्तमानम् ।
५ क. छ. घ. 'यं ज्ञा' । ६ क. छ. घ. 'पराय' ।

तदतिरिक्तस्वरूपास्तित्वनिषेधपरं कस्मान्न भवति । तदस्तित्वाङ्गीकारादिति
ब्रूमः । तत्र तावद्भट्टाचार्याः—

“इत्याह नास्तिक्यनिराकरिष्णुरात्मास्तित्तां भाष्यकृदत्र युक्त्या ॥

दृढत्वमेतद्विषयश्च बोधः प्रयाति वेदान्तनिषेवणेन” इति ।

गुरुमतानुसारिणा भवनाधेनाप्युक्तमर्थवादाधिकरणे—अथवा न वेदा-
न्तानां चोदनैकवाक्यता । अथातो ब्रह्मजिज्ञासेति शास्त्रान्तरस्थितेरिति ।
तस्मान्मीमांसकानामप्युपनिषदेकसमधिगम्यमद्वितीयब्रह्मात्मैकत्वमभिमतमे-
वेति तच्छास्त्रमप्यस्मद्भुक्तेऽर्थे पर्यवस्यति । एवं शास्त्रान्तरमागमान्तरं चास्मि-
न्नेवार्थे योजनीयम् । किंच । सर्वेषामपि वादिनामात्मानात्मविवेकबोधो मुक्ति-
साधनत्वेनाभिमतः स च बोधः सत्येव चित्तैकाग्र्य इति तत्सर्वथाऽभ्युपेयम् ।
तस्मिंश्च सति यथाभूतं प्रत्यगात्मस्वरूपं स्वप्रकाशत्वेनावश्यमाविर्भवतीति न
तत्र यत्ननीयमित्याह—अस्मिन्नर्थे स्वसंवेद्य इति । श्रुतेः प्रबलतरप्रमाणत्वा-
त्तत्प्रतिपाद्यस्यार्थस्यान्यथात्वं न संभावनीयमित्याह—नान्यथेति ॥ २२ ॥
॥ २३ ॥ २४ ॥

बाध्यबाधकतां यान्ति व्यवहारे परस्परम् ॥

समुद्र इव कल्लोला इति वेदार्थसंग्रहः ॥ २५ ॥

ननु प्रमाणप्रमेयादिषोडशपदार्था इति नैयायिकाः । द्रव्यगुणादयः षट्
पदार्था इति वैशेषिकाः । अव्यक्तमहदहंकृतिप्रभृतीनि चतुवशतिस्तत्त्वानीति
सांख्याः । शिवशक्तिसदाशिवेश्वरविद्यातत्त्वप्रभृतीनि षट्त्रिंशत्तत्त्वानीति शैवाः ।
एवं बहुधा विप्रतिपन्नानां कथमेकस्मिन्नेवार्थे पर्यवसानमित्याशङ्क्याऽऽह—बाध्य-
बाधकतामिति । एकस्यैव दृश्यप्रपञ्चस्य प्रमाणप्रमेयादिबहुविधकल्पनया
व्यवहार एव वादिनां परस्परं विप्रतिपत्तिः । जगत्कारणभूते परमेश्वरस्वरूपे
सा नास्तीतीममर्थं प्रत्यापयितुं समुद्र इव कल्लोला इतिदृष्टान्तोपादानम् ।
यथा “आत्मन आकाशः संभूतः” इति तैत्तिरीयके विपत्प्रमुखा सृष्टिरुक्ता ।
छान्दोग्ये तु “तत्तेजोऽसृजत” इति तेजआदिका । “स प्राणमसृजत
प्राणाच्छूद्राम्” इति क्वचित्छष्टौ प्राणप्राथम्यम् । एवं स्रष्टव्यविषयायां विप्र-
तिपत्तौ सत्यामपि स्रष्टुः परमेश्वरस्यैकरूपत्वात्तस्मिन्व्यतिपत्तिर्नास्ति । उक्तं
हि—“कारणत्वेन चाऽऽकाशादिषु यथाव्यपदिष्टोक्तेः” इत्यत्र “सर्गक्रमविवादेऽपि
नासौ स्रष्टरि विद्यते” इति । एवमत्रापि दृश्यप्रपञ्चव्यवहारविषये यद्यपि वैम-

त्यमस्ति तथाऽपि तत्कारणभूते पयोदीरितस्वरूपे परशिवे विवादो नास्तीति
युक्तं तत्र सर्वेषां शास्त्राणां शैवाद्यागमानां च पर्यवसानमित्यर्थः ॥ २५ ॥

मन्त्रार्थः कथितः कृत्स्नः पौरश्वर्याऽधुनोच्यते ॥

आचार्यमुखतो मन्त्रं ज्ञात्वा सार्थं समाहितः ॥ २६ ॥

यथाशक्ति धनं तस्मै प्रदत्त्वा तदनुज्ञया ॥

स्नानं त्रिषवणं कृत्वा भस्मना शाकभोजनः ॥ २७ ॥

फलमूलाशनो वाऽपि हविष्याशी यथावलम्ब ॥

पर्वताग्रे नदीतीरे सागरान्ते शिवालये ॥ २८ ॥

वने वा निर्भये शुद्धे प्राङ्मुखोद्दक्षमुखोऽपि वा ॥

समाहितमना भूत्वा सुखमासनमास्थितः ॥ २९ ॥

प्राणायामत्रयं कृत्वा मुनिं छन्दस्तथैव च ॥

देवतां च तथा शक्तिं बीजं स्मृत्वा मनोरपि ॥ ३० ॥

करन्यासं पुनः कृत्वा तथाऽङ्गन्यासमेव च ॥

पञ्चाङ्गमपि विन्यस्य गुरुं स्मृत्वाऽभिवन्द्य च ॥ ३१ ॥

मन्त्रार्थः कथित इत्यादि स्पष्टम् ॥ २६ ॥ २७ ॥ २८ ॥ २९ ॥ ३० ॥ ३१ ॥

हृत्पुण्डरीकमध्ये तु सोमसूर्याग्निमण्डले ॥

विद्युल्लेखेव कल्याणं ज्वलन्तं वह्निरूपिणम् ॥ ३२ ॥

शिवं ध्यात्वा जपेन्मन्त्रं लक्षाणां पट् समाहितः ॥

तर्पयेल्लक्षमेकं तु जुहुयात्तु सहस्रकम् ॥ ३३ ॥

जाज्येन पयसा वाऽपि पलाशकुसुमेन वा ॥

ततः सिध्यति मन्त्रोऽस्य भुक्तिमुक्तिफलप्रदः ॥ ३४ ॥

अथवा साम्बमीशानं श्रीसदाशिवमेव च ॥

नृत्यमानं तथा देवं ध्यात्वा मन्त्रं तु साधयेत् ॥ ३५ ॥

हृत्पुण्डरीकेति । हृदम्बुजमध्ये पीठ परिकल्प्य तन्मध्ये सूर्यसोमग्निमण्ड-
लानि यथाक्रमं द्वादशषोडशदशकलात्मकान्युत्तरोत्तरमान्तरत्वेन संवि-

न्तनीपानीत्यर्थः । अत्र तु सोमसूर्याग्निमण्डल इति पाठक्रमो न विवक्षितः ।
अस्मदुक्तक्रमस्यैवाऽऽगमैः प्रतिपादनात् । यदाहुरागमिकाः—

“दलाग्रं व्यापकं पूर्वं पूजयेत्सूर्यमण्डलम् ।
किञ्चलकव्यापकं दक्षे पूजयेत्सोममण्डलम् ॥
प्रतीच्यां कर्णिकाव्याप्तं पूजयेदग्निमण्डलम्” इति ।

प्रपञ्चसारेऽप्युक्तम्—

मध्येऽनन्तं पञ्चमसिंश्च सूर्यं सोमं वाङ्गि तारवर्णोविभक्तेः” इति ॥३२॥
॥ ३३ ॥ ३४ ॥ ३५ ॥

अथवा प्राकृतं भावं स्वीयमुत्सृज्य सर्वदा ॥
शिवोऽहमिति संचिन्त्य साधयेद्दिदमुत्तमम् ॥ ३६ ॥
मन्त्रस्य साधनं प्रोक्तं विनियोगः प्रकीर्त्यते ॥
नित्यं द्वादशसाहस्रं जपेद्भक्त्या समाहितः ॥ ३७ ॥
सम्यग्ज्ञानप्लवं लब्ध्वा संसाराब्धिं तरिष्यति ॥
लक्षपञ्चाशतं जप्त्वा कारणेश्वरमाप्नुयात् ॥ ३८ ॥
लक्षाणां तु शतं जप्त्वा साक्षाद्भुत्वमाप्नुयात् ॥
अशीतिलक्षं जप्त्वा तु नरो विष्णुत्वमाप्नुयात् ॥ ३९ ॥
षष्टिलक्षजपेनैव लभते ब्रह्मणः पदम् ॥
चत्वारिंशतिभिर्लक्षैर्विराडात्मानमाप्नुयात् ॥ ४० ॥
विंशलक्षजपेनैव दीर्घमायुरवाशयात् ॥
पट्कर्माणि प्रसिध्यन्ति दशलक्षजपेन तु ॥
विनियोगः समाख्यातः पूजा देवस्य कीर्त्यते ॥ ४१ ॥

अथवा प्राकृतमिति । प्रकृतिरव्यक्तं तदुत्पन्नं प्राकृतमन्तःकरणादि तादा-
त्म्यलक्षणं भावं परित्यज्यानवच्छिन्नस्य स्वप्रकाशचिदात्मनः शिवोऽहमित्य-
दंग्रहेण परशिवस्वरूपत्वं ध्यायन्मन्त्रं जपेदित्यर्थः ॥ ३६ ॥ ३७ ॥ ३८ ॥ ३९ ॥
॥ ४० ॥ ४१ ॥

हृत्पद्मकर्णिकामध्ये मन्त्रेणानेन पूजयेत् ॥ ४२ ॥
 अथवा मण्डले सौरे चन्द्रमण्डलकेऽथवा ॥
 अग्नौ वा प्रतिमायां वा शिवं नित्यं प्रपूजयेत् ॥ ४३ ॥
 आसनं प्रथमं दद्यादावाहनमनन्तरम् ॥
 अर्घ्यं ततः परं दद्यात्पाद्यं चैव ततः परम् ॥ ४४ ॥
 पुनराचमनं दद्यात्स्नापयेत्तु ततः परम् ॥
 वासो दद्यात्पुनर्यज्ञोपवीतं भूषणानि च ॥ ४५ ॥
 गन्धं पुष्पं तथा घृषं दीपमोदनमेव च ॥
 माल्यमालेपनं दद्यान्नमस्कृत्य विसर्जयेत् ॥
 षडक्षरेण मन्त्रेण सर्वं कुर्याद्विचक्षणः ॥ ४६ ॥

उत्तमाधिकारिणो बाह्यपूजातो मानसपूजैव श्रेयसीत्यभिप्रेत्य पूर्वं तामाह ।
 हृत्पद्मेति । तत्रासमर्घ्यस्य मध्यमाधिकारिणः शिवपूजाविधावाधारभेदमाह—अथ-
 वेति । तत्राप्यसंस्कृतचित्तस्याऽऽह—प्रतिमायां वेति ॥ ४२ ॥ ४३ ॥ ४४ ॥
 ॥ ४५ ॥ ४६ ॥

हृत्पद्मकर्णिकामध्यात्कुर्यादावाहनं बुधः ॥ ४७ ॥
 उद्वासनं च तत्रैव नरः कुर्यात्समाहितः ॥
 सर्वमुक्तं समासेन नराणां भुक्तिमुक्तये ॥ ४८ ॥
 तस्मात्सर्वं परित्यज्य षडक्षरपरो भवेत् ॥
 षडक्षरेण सर्वाणि सिध्यन्त्येव न संशयः ॥ ४९ ॥

इति श्रीस्कन्दपुराणे सूतसंहितायां चतुर्थे यज्ञवैभव-
 स्वण्डे षडक्षरविवरणं नामाष्टमोऽध्यायः ॥ ८ ॥

ननु सर्वगतस्येश्वरस्य कथमावाहनोद्वासने संभवत इत्यत आह—हृत्प-
 द्मेति । यद्यपि पारमेश्वरं स्वरूपमाकाशवत्सर्वगतं तथाऽप्यन्यत्रानभिष्यक्तं हृद-
 म्बुजमध्ये विशेषतोऽभिष्यक्तिमद्भवति । उक्तं हि भगवता—“ईश्वरः सर्वभूतानां
 हृदयेऽर्जुन तिष्ठति । भ्रामपन्तर्वभूतानि पद्माब्जानि मापमा” इति ।
 अत एवाभिष्यक्तपुनःसंधानाननुसंधाने एवाऽऽवाहनोद्वासने इत्यादुरागमिकाः—

“आवाहनमभिव्यक्तिर्व्यक्त्यभावो विसर्जनम्” इति । शेषं सुगमम् ॥ ४७ ॥
॥ ४८ ॥ ४९ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे षडक्षरवि-
वरणं नामाष्टमोऽध्यायः ॥ ८ ॥

अथ नवमोऽध्यायः ।

सूत उवाच—

ध्यानयज्ञमथेदानीं प्रवक्ष्यामि समासतः ॥

शृणुत श्रद्धया यूयं भुक्तिमुक्तिफलप्रदम् ॥ १ ॥

इत्थं वाचिकयज्ञमभिधाय ततोऽप्युत्कृष्टं मानसक्रियानिर्वर्त्यमुपासनारूपं
ध्यानयज्ञं वक्तुं प्रक्रमते—ध्यानयज्ञमिति ॥ १ ॥

परात्परतरं तत्त्वं ध्येयं मूल्यात्मिनैव तु ॥

न स्वरूपेण साक्षित्वादात्मत्वाद्द्विषयित्वतः ॥ २ ॥

ध्येयस्वरूपापरिज्ञाने ध्यानस्य निर्विषयत्वेनानिष्पत्तेस्तत्स्वरूपं निर्धार-
यति—परात्परेति । नामरूपात्मकप्रपञ्चस्पाद्गुरावस्थो विन्दुः परस्ततः परा
तदुपादानभूता माया ततोऽपि परः परतरः स्वप्रतिष्ठोऽद्वितीयः परशिवः ।
एतच्च वाचिकयज्ञप्रस्तावे परात्परतरादस्मादित्युपपादितम् । ईदृग्विधं सच्चिदा-
नन्दैकरसमद्वितीयं स्वप्रतिष्ठं मायातीतं यत्परशिवस्वरूपं तत्त्वं तत्स्वरूपेण
ध्यातुमशक्यं ततः केनचिदुपाधिना विशेष्य सद्द्विशिष्टमेव ध्येयमित्यर्थः । ननु
निरुपाधिकरूपस्य स्वरूपेण कस्मान्न ध्येयतेत्यत आह—साक्षित्वादित्या-
दिना । विजातीयमनोवृत्त्यव्यवहितध्येयाकारसजातीयमनोवृत्तिप्रवाहो ध्यानम् ।
तथा च पातञ्जलसूत्रम्—“तत्र प्रत्ययैकतानता ध्यानम्” इति । अतो
ध्येयस्यान्तःकरणवृत्तिव्याप्यत्वमेष्टव्यं तच्चाज्ञानावृत्तस्य विशेषस्याऽऽवरणनि-
र्हरणार्थमिति निरावरणमद्वितीयं स्वप्रतिष्ठं स्वरूपप्रकाशेनान्तःकरणतद्गृह्यादि-
सर्वैवस्त्ववभासकत्वात्साक्षिभूतमीदृग्विधं निरुपाधिकं परशिवस्वरूपं कथमन्तः-
करणवृत्तिव्याप्युपात्तव्याप्ती वा सेव वृत्तिरुपाधिरिति तस्य सोपाधिकत्वं स्यात् ।
तस्मात्सर्वसाक्षित्वेनान्तःकरणवृत्त्यविषयत्वाच्चिरुपाधिकरूपस्य न ध्येयत्वम् ।

किंच सर्वप्रत्यक्त्वादपि ध्यानाविषयत्वमाह—आत्मत्वादिति । यथोदीरितनिरुपाधिकपरशिवस्वरूपं सर्वप्राणिहृदयेऽन्तःकरणादिभ्यः सर्वेभ्यः प्रत्यग्भूतं “य आत्मा सर्वान्तरः” । “अन्तः प्रविष्टः शास्ता जनानां सर्वात्मा” इति श्रुतेः । अन्तःकरणं च स्वभावतो बहिर्मुखं “पराञ्चि खानि व्यनृणत्स्वयंभूस्तस्मात्पराहूपश्यति नान्तरात्मन्” इति श्रवणात् । अतः परागर्थैकविषयेणान्तःकरणेन सर्वप्रत्यग्भूतं निरुपाधिकं परशिवस्वरूपं कथं विषयीक्रियेत । तस्मादात्मत्वादपि तत्स्वरूपं न ध्यानगम्यमित्यर्थः । किंच कर्मकर्तृभावविरोधादपि न ध्येयत्वमित्याह—विषयित्वत इति । विषयिणो ज्ञानस्य विषयत्वानुपपत्तेरित्यर्थः । ध्यानविषयो हि ध्येयं तच्चात्र ध्यातृस्वरूपभूतज्ञानानतिरिक्तम् । तथाचैकस्यैव कर्मकर्तृभावलक्षणो विरोध आपद्येत । न चान्तःकरणाद्युपाधिविशिष्टस्य ध्यातृत्वं निरुपाधिकस्वरूपस्य ध्येयत्वमिति सांप्रतम् । विशेष्यांशे कर्मकर्तृभावविरोधस्य तादवस्थ्यात् ॥ २ ॥

भेदाभावाच्च भेदस्य श्रमत्वादेव वस्तुतः ॥

उमार्धविग्रहा शुक्ला चन्द्रार्धकृतशेखरा ॥ ३ ॥

नीलग्रीवा त्रिनेत्रा च प्रसन्नवदना शुभा ॥

वरदाभयहस्ता च विचित्रमुकुटोज्ज्वला ॥ ४ ॥

सर्वलक्षणसंपन्ना सर्वाभरणभूषिता ॥

स्वस्वरूपानुसंधानप्रमोदादेव केवलात् ॥ ५ ॥

महाताण्डवसंयुक्ता ब्रह्मविष्णुशिवादिभिः ॥

ध्येयाऽऽद्यन्तविनिर्मुक्ता या मूर्तिः श्रुतिदर्शिता ॥६॥

सैवासाधारणा मूर्तिः परात्परतरस्य तु ॥

ये सदा परमां मूर्तिं ध्यायन्ति हृदयाम्बुजे ॥

इमां ते परमां मुक्तिं भुक्तिं च प्राप्नुवन्ति हि ॥ ७ ॥

ननु ध्यातुर्जीवाद्ध्येय ईश्वरोऽन्य एव । तथा चोक्तदोषपरिहार इत्यत आह—भेदाभावादिति । “अपमात्मा ब्रह्म” “अहं ब्रह्मास्मि” इति वाग्पादेक्यप्रतिपत्तेरित्यर्थः । ननु प्रचलत्तरेण प्रत्यक्षेण भेदोऽनुभूयत एवेत्यत आह—

भेदस्येति । भेदावगाहिनो ज्ञानस्य सैवेयं ज्वालेतिज्ञानवद्भवत्वमुपरितनेऽ-
 ध्याये प्रतिपादयिष्यते । तस्मान्निरुपाधिकं परशिवस्वरूपं मूर्त्यात्मनैव ध्येयं
 न तु स्वरूपेणेति सिद्धम् । तौ सर्वजनसाधारणामुत्कृष्टां परशिवमूर्तिं दर्शयति-
 उमार्थेत्यादिना । श्रुतिदर्शितेति । “उमासहायं परमेश्वरं प्रभुं त्रिलोचनं नील-
 कण्ठं प्रशान्तम्” इति । “सत्यं ज्ञानमनन्तं ब्रह्म” इति च श्रुतिः ॥ ३ ॥
 ॥ ४ ॥ ५ ॥ ६ ॥ ७ ॥

ज्ञानाज्ञानमहामायालक्षणाविद्यया सह ॥

अभेदेन स्थितं विप्राः परात्परतरं पदम् ॥ ८ ॥

स्वप्रधानतयोपास्यं तथैवास्वप्रधानतः ॥

समप्रधानरूपेणाप्यादरेण मनीषिभिः ॥ ९ ॥

इत्थं करचरणादिविशिष्टमूर्त्यात्मनः परशिवरूपस्य, ध्येयत्वमभिधाय मूर्ति-
 व्यतिरिक्तेरुपाध्यन्तरैरपि विशिष्टं तद्व्येयमित्याह—ज्ञानाज्ञानेति । ज्ञायतेऽ-
 नेनेति ज्ञानं मायायाः सत्त्वपरिणामरूपान्तःकरणवृत्तिः । तथा तमःपरिणाम-
 रूपो जाड्याकारीऽज्ञानम् । स्वाश्रयाव्यामोहकरी दुर्घटकारिणी माया सैव
 स्वाश्रयव्यामोहनसामर्थ्ययुक्ता चेदविद्या । एते चत्वारः परशिवस्वरूपस्यो-
 पाधयः । एतेष्वेकेन विशिष्टं परतत्त्वमुत्तममध्यमांधमाधिकारिभिः स्वप्रधा-
 नसमप्रधानास्वप्रधानरूपेण त्रिधोपास्यमित्याह—स्वप्रधानतयेत्यादिना ॥ ८ ॥
 ॥ ९ ॥

स्वप्रधानतया तत्त्वमुपास्ते शृद्धमानसः ॥

तथैवापक्वचित्तस्तु परतत्त्वं द्विजोत्तमाः ॥१०॥

स्वप्रधानतयेति । उपधेयपरशिवस्वरूपप्राधान्येनेत्यर्थः ॥ १० ॥

अस्वप्रधानरूपेण तथा मर्त्यस्तु मध्यमः ॥

समप्रधानरूपेण तत्त्वं ध्यायन्ति सादरम् ॥ ११ ॥

अस्वप्रधानरूपेणेति । उपधेयपरशिवस्वरूपमुपसर्जनीकृत्य ज्ञानाज्ञानाद्युपा-
 धिप्राधान्येनेत्यर्थः ॥ ११ ॥

जाड्याकारस्तु यः शक्तेस्तेनाभिन्नं परं पदम् ॥
 स्वप्रधानादिरूपेण त्रिधोपास्यं विचक्षणैः ॥ १२ ॥
 तथा शक्तेस्तु यो ज्ञानाकारस्तेनैकतां गतम् ॥
 परतत्त्वं त्रिधोपास्यं परिज्ञानवतां वराः ॥ १३ ॥
 मायाकारैकतापन्नमपि तत्त्वं मनीषिभिः ॥ १४ ॥
 उपास्यं त्रिविधं प्रोक्तं तथैवाविद्ययैव तु ॥
 अभेदेन स्थितं ब्रह्म त्रिधोपास्यं मनीषिभिः ॥ १५ ॥

तानेवोपाधीन्विभज्य दर्शयति—जाड्याकार इत्यादिना मनीषिभिरित्य-
 न्तेन ॥ १२ ॥ १३ ॥ १४ ॥ १५ ॥

अन्ये च शक्तेराकारा ये विद्यन्ते विचक्षणाः ॥
 तैरप्येकत्वमापन्नं तत्त्वं तद्वन्मनीषिभिः ॥ १६ ॥
 उपास्यं त्रिविधं नित्यमतीव श्रद्धया सह ॥
 ईक्षणोपाधिसंपन्नं परतत्त्वमपि द्विजाः ॥
 स्वप्रधानादिरूपेण त्रिधोपास्यमतिप्रियात् ॥ १७ ॥

किंच ज्ञानाज्ञानादिन्यतिरिक्त्वा इच्छाक्रियाद्या ये शक्तेराकारविशेषास्तदुपा-
 धिकमपि परशिवस्वरूपं यथोदीरितैरधिकारिभिर्यथाक्रमं स्वप्रधानादिरूपेण
 त्रिधोपास्यमित्याह—अन्ये चेति । एवं वक्ष्यमाणेष्वपि सोपाधिकरूपेषु मति-
 नैशित्यानुसारेणाधिकारित्रैविध्यात्स्वप्रधानादिरूपेणोपाधित्रैविध्यं सर्वत्रावग-
 न्तव्यम् । “ स ऐक्षत लोकान्नु सृजे ” इति “ तदैक्षत बहु स्यां प्रजापेय ”
 इति श्रवणात्स्वमतिप्रस्य परशिवस्य प्राणिकर्मवशात्स्रष्टव्यपर्यालोचनात्म-
 कमीक्षणं सिद्धभापरपर्यायं तदुपाधिकमपि तत्त्वं ध्येयमित्याह—ईक्षणेति
 ॥ १६ ॥ १७ ॥

सत्त्वं रजस्तमश्चेति गुणा ये ब्रह्मशक्तिजाः ॥
 तैरप्येकत्वमापन्नं परं ब्रह्म यथाक्रमम् ॥ १८ ॥

रुद्रः प्रजापतिर्विष्णुरिति भेदमुपैति च ॥ १९ ॥

ते जगन्नाशसर्गादिः कर्तारः कार्यरूपिणः ॥

उपास्यास्त्रिविधा नित्यं तेऽपि स्वं स्वमुपाधिभिः ॥२०॥

सत्त्वरजस्तमोगुणात्मिका या परशिवस्वरूपश्रिता माया तस्याः प्रलयद-
शायामत्यन्तनिर्विकल्पकत्वात्तदीयगुणा अप्यविभागापन्ना एव भवन्ति । अत
एव सांख्यैरुच्यते—“ सत्त्वरजस्तमोगुणानां साम्पावस्था मूलप्रकृतिः ”
इति । परमेश्वरस्य सिसृक्षायां जातायां तत्परतन्त्रमायाया अपि विचिकीर्षा
जायते । तदवयवभूताश्च सत्त्वाद्या गुणा अन्योन्यं प्रविभक्ताः सन्तः
प्रकटी भवन्ति । तैस्त्रिभिरुपाधिभिर्विशिष्टं परशिवस्वरूपं ब्रह्मविष्णवादिसंज्ञां
लभते । अतस्तदुपाधिकमपि पूर्ववन्निधोपास्यमित्याह—सत्त्वमिति । किं
घहुना ब्रह्मादिस्तम्भान्तं चराचरात्मकं जगत्सच्चिदानन्दे परशिवस्वरूपे परि-
कल्पितम् । तथा हि—यदनुविद्धं यदृश्यते तत्तत्र परिकल्पितं यथो सर्प-
धारादयो रज्ज्वा इदमंशे साच्चिदनुविद्धं चेदमनुभूयते । तस्मात्सच्चिदानन्दतात्मके
परशिवस्वरूपे परिकल्पितम् । आम्नायते च—“सद्धीदं सर्वं सत्सदिति ।
चिद्धीदं सर्वं काशते काशते च” इति ॥ १८ ॥ १९ ॥ २० ॥

तैर्गृहीतास्तथा विप्रा मूर्तयस्त्रिप्रकारतः ॥

चित्तपाकानुगुण्येन चिन्तनीया मनीषिभिः ॥ २१ ॥

एवं चाविद्यानभूतसच्चिदादिलक्षणब्रह्मात्मनाऽविभागापन्नं ब्रह्मरूद्रादिचे-
तनाचेतनात्मकं सर्वं जगत्पूर्ववत्स्वप्रधानादिरूपेण त्रिधोपास्यमित्याह—तैर्गृ-
हीता इत्यादिना वाक्यवेदिभिरित्यन्तेन ॥ २१ ॥

अग्न्यादित्यादिदेवा ये निर्हीना मध्यमाः पराः ॥

ते च ब्रह्मात्मना नित्यमुपास्या एव सादरम् ॥ २२ ॥

अग्न्यादित्यादीति । मनुष्यादीनामिवाग्न्यादिदेवानामप्यधिकारतारतम्यो-
धीनाधममध्यमोत्तमभावेन त्रैविध्यमवगन्तव्यम् ॥ २२ ॥

१ ग. 'स्तम्पर्यन्ते' । २ ग. 'या रज्जुमर्षाद' । स. 'या सर्पगुणधाराद' । ३ क. ग. घ. च. 'साधितात्म' । ४ ग. 'दाविष्णु' । ५ ग. 'निक्षिन्ना' । ६ क. ग. ट. य. 'ऋशीनामः' ।

शब्दस्पर्शादिसंज्ञा ये पदार्थाः पञ्च तेऽपि च ॥
 उपास्या ब्रह्मरूपेण महाप्राज्ञैर्मनीषिभिः ॥ २३ ॥
 आकाशादीनि भूतानि यानि तानि मनीषिभिः ॥
 ब्रह्मरूपतया नित्यमुपास्यानि महात्मभिः ॥ २४ ॥

शब्दस्पर्शादीति । आकाशादिभूतपञ्चकस्य कारणभूताः पञ्च तन्मात्राः
 शब्दस्पर्शादिनोच्यन्ते ॥ २३ ॥ २४ ॥

भौतिका अण्डभेदाश्च ब्रह्मरूपेण सादरम् ॥
 चिन्तनीयाश्च विद्वद्भिर्वेदवेदान्तपारगाः ॥ २५ ॥
 अण्डमध्ये स्थिता लोका एतेऽपि ब्रह्मवित्तमाः ॥
 ब्रह्मरूपतया नित्यमुपास्या एव सूरिभिः ॥ २६ ॥
 लोकान्तर्वर्तिनो देशा एतेऽपि द्विजपुङ्गवाः ॥
 ब्रह्मरूपतया नित्यमुपास्या मुनिसत्तमैः ॥ २७ ॥
 मेरुमन्दारपूर्वाश्च पर्वता विविधा द्विजाः ॥
 ब्रह्मरूपतया नित्यमुपास्या वेदवित्तमाः ॥ २८ ॥
 नदीनदादयः सर्वे देवर्ष्यादिविनिर्मिताः ॥
 ब्रह्मरूपतया नित्यमुपास्याः पुरुषोत्तमैः ॥ २९ ॥
 वापीकूपतडागाद्या अपि वेदपरायणाः ॥
 ब्रह्मरूपतया नित्यमुपास्याः पुरुषाधिकैः ॥ ३० ॥
 वनानि यानि लोके तु विविधानि महत्तमाः ॥
 तानि ब्रह्मतया नित्यमुपास्यानि तपोधनैः ॥ ३१ ॥
 समुद्राश्च सदा विप्राः समुद्रान्तर्गता अपि ॥
 संगमा अपि सद्ब्रह्म ध्यातव्या एव केवलम् ॥ ३२ ॥

दिशश्च विदिशश्चैव दिवारात्रं तथैव च ॥

अनागतादयः काला उपास्या ब्रह्मरूपतः ॥ ३३ ॥

अण्डजं जारजं चैव स्वेदजं चोद्भिजं तथा ॥

ब्रह्मरूपतया नित्यमुपास्या मोहवर्जितैः ॥ ३४ ॥

ब्राह्मणाः क्षत्रिया वैश्याः शूद्रा अपि च संकराः ॥

ब्रह्मरूपतया नित्यमुपास्या एव सूरिभिः ॥ ३५ ॥

आश्रमा ब्रह्मचर्याद्यास्तदाचारा अपि द्विजाः ॥

ब्रह्मरूपतया नित्यमुपास्याः परमास्तिकैः ॥ ३६ ॥

महापातकपूर्वाणि पापानि सुवहूनि च ॥

ब्रह्मरूपतया नित्यमुपास्यानि महत्तमैः ॥ ३७ ॥

धर्मसंज्ञाश्च ये विप्रा उत्तमाधममध्यमाः ॥

तेऽपि ब्रह्मतया नित्यमुपास्याः पण्डितोत्तमैः ॥ ३८ ॥

सुखं दुःखं तयोर्भोगः साधनं तस्य सुव्रताः ॥

ब्रह्मरूपतया सर्वमुपास्यं सत्यवादिभिः ॥ ३९ ॥

कर्ता कारयिता कर्म करणं कार्यमेव च ॥

ब्रह्मरूपतया सर्वमुपास्यं चेतनोत्तमैः ॥ ४० ॥

॥ २५ ॥ २६ ॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥ ३४ ॥

॥ ३५ ॥ ३६ ॥ ३७ ॥ ३८ ॥ ३९ ॥ ४० ॥

प्रमाता च प्रमाणं च प्रमेयं प्रभितिस्तथा ॥

ब्रह्मरूपतया सर्वमुपास्यं मानमानिभिः ॥ ४१ ॥

विधयश्च निषेधाश्च विद्याविद्ये तथैव च ॥

ब्रह्मरूपतया सर्वमुपास्यं वेदवेदिभिः ॥ ४२ ॥

मानमानिभिरिति । मानं प्रमाणं मन्तुं निर्णेतुं शीलमेयां तैः । प्रमाणवेदि-
भिरित्यर्थः ॥ ४१ ॥ ४२ ॥

अवन्ध्याश्च तथा वन्ध्या वादाश्च विविधा अपि ॥
ब्रह्मरूपतया सर्वमुपास्यं वाक्यवेदिभिः ॥ ४३ ॥

अवन्ध्याः सफलाः । वन्ध्या निरर्थकाः ॥ ४३ ॥

यद्यदस्ति तया भाति यद्यन्नास्ति तयाऽपि च ॥
तत्तद्ब्रह्मतया नित्यमुपास्यं ब्रह्मवित्तमैः ॥ ४४ ॥

इत्थं भूतभौतिकात्मकं सर्वं जगद्ब्रह्मात्मनोपास्यमित्यभिधापानुक्तसंग्रहा-
याऽऽह-पद्यदस्ति तयेति । अस्तिप्रत्ययविषयत्वेन नास्तिप्रत्ययविषयत्वेन च
भासते तत्सर्वं ब्रह्मात्मत्वेन ध्येयमित्यर्थः । भावाभावात्मात्मकस्य कस्यचिदपि
वस्तुनोऽसत्त्वादुक्तव्यतिरिक्तस्य भावाभावात्मकस्य सर्वस्य संग्रहः ॥ ४४ ॥

इत्थं सर्वत्र यः साक्षाद्ब्रह्मोपास्ते सनातनम् ॥
स याति ध्यानयज्ञेन साक्षाद्विज्ञानमैश्वरम् ॥ ४५ ॥
ध्यानयज्ञस्य माहात्म्यं कल्पानां कोटिकोटिभिः ॥
मया मत्तोऽधिकैरन्यैरपि वक्तुं न शक्यते ॥ ४६ ॥
ध्यानयज्ञं विना मुक्तौ यतन्ते मोहिता जनाः ॥
पायसान्नं परित्यज्य भक्षयन्ति महाविषम् ॥ ४७ ॥

सर्वात्मकत्वेनोक्तं ब्रह्मोपासनमुपसंहरंस्तत्फलमाह-इत्थमित्यादिना । आरो-
पितस्य सर्वस्याधिष्ठानब्रह्मरूपताध्यानेन समासादितैकाग्र्येण मनसा सर्व-
धिष्ठानरूपं तत्परशिवस्वरूपं साक्षात्कुर्यादित्यर्थः ॥ ४५ ॥ ४६ ॥ ४७ ॥

ध्यानयज्ञं विना किञ्चित्कुर्वाणो मुक्तिसिद्धये ॥
अक्षणाऽपि शब्दं गृह्णाति विना श्रोत्रेण केवलम् ॥ ४८ ॥

अश्वमेधादयो यज्ञा अशेषा वेददर्शिताः ॥
 मुनीन्द्रा ध्यानयज्ञस्य कलां नार्हन्ति षोडशीम् ॥४९॥
 ध्यानयज्ञपरो मर्त्यः शिव एव न चापरः ॥
 ध्यानयज्ञैकनिष्ठस्य न किञ्चिदपि दुर्लभम् ॥ ५० ॥
 ध्यानयज्ञपराणां तु प्रसादं कुरुते शिवः ॥
 शिवोऽपि साक्षात्सर्वज्ञः संसारविनिवर्तकः ॥ ५१ ॥
 बहुनोक्तेन किं सर्वं समासेन मयोदितम् ॥
 कुरुध्वं वेदविन्मुख्या ध्यानयज्ञमशङ्किताः ॥ ५२ ॥

इति श्रीसूतसंहितायां चतुर्थे यज्ञवैभवखण्डे ध्यान-
 यज्ञविवरणं नाम नवमोऽध्यायः ॥ ९ ॥

यथा शब्दाद्युपलब्धौ श्रोत्रादीन्द्रियमसाधारणं कारणमेवं ज्ञानयज्ञं प्रति
 ध्यानयज्ञोऽसाधारणकारणमित्याह—ध्यानयज्ञमिति । सुगममन्यत् ॥ ४८ ॥
 ॥ ४९ ॥ ५० ॥ ५१ ॥ ५२ ॥

इति श्रीसूतसंहिताटीकयां तात्पर्यदीपिकाख्यायां चतुर्थे यज्ञवैभवखण्डे
 ध्यानयज्ञविवरणं नाम नवमोऽध्यायः ॥ ९ ॥

अथ दशमोऽध्यायः ।

सूत उवाच—

अथेदानीं प्रवक्ष्यामि ज्ञानयज्ञस्य वैभवम् ॥
 ज्ञानयज्ञात्परो यज्ञो नास्ति विप्राः श्रुतौ स्मृतौ ॥१॥

इत्थं कायिकवाचिकमानसैः कर्मभिः प्रक्षीणकल्मषस्य मुमुक्षोः परशिवस्वरूपपावगयाय ज्ञानयज्ञं प्रस्तौति—अथेति । यज्ञान्तरादस्य वैलक्षण्यमाह—
ज्ञानपद्मादिति । श्रुतौ तावत् “ब्रह्म वेद ब्रह्मैव भवति” “ब्रह्मविदाप्नोति परम्” “तमेवं विदित्वाऽति मृत्युमेति” “तस्यैवाऽऽत्मा पदविचं विदित्वा न कर्मणा लिप्यते पापकेन” इति ज्ञानस्यान्यनैरपेक्ष्येणैव साक्षादपवर्गसाधनत्वमाज्ञातम् । स्मृतावपि—

“श्रेयान्द्रव्यमयाद्यज्ञाज्ज्ञानयज्ञः परंतप ।

सर्वं कर्माखिलं पार्थ ज्ञाने परिसमाप्यते” इति ॥

“क्षेत्रज्ञस्याऽऽत्मविज्ञानाद्विशुद्धिः परमा मता” इति मनुस्मृतौ ॥ १ ॥

ज्ञानं बहुविधं प्रोक्तं वेदार्थज्ञानपारगैः ॥ २ ॥

स्वरूपमेकं विज्ञानं शिवस्य परमात्मनः ॥

तदेव मायातत्कार्यभेदेन बहुधा भवेत् ॥ ३ ॥

सृष्टेः शक्यप्रतिष्ठितमद्वितीयं परशिवस्वरूपभूतं स्वप्रकाशज्ञानं तदेव सृष्ट्युत्तरकालं मायातत्कार्योपाधिवशाज्जीवेश्वरादिभेदं भजत इत्याह—ज्ञानं बहुविधमित्यादिना ॥ २ ॥ ३ ॥

मायाकारेण संबद्धं जडशक्तेः शिवस्य तु ॥

ज्ञानमीश्वरसंज्ञं च नियन्तु जगतो भवेत् ॥ ४ ॥

तत्र जगन्नियन्तुरीश्वरस्य स्वरूपमाह—मायाकारेणेति । शक्यप्रतिपोगिकं परशिवस्वरूपमेव संविभ्रूपिणी परशक्तिरित्युक्तं ततो व्यावर्तयति—जडशक्तिरिति । वेदान्तिभिर्भाषेति या गीयते सांख्यैरव्यक्तं प्रकृतिरिति साऽत्र परशिवस्य जडशक्तिः । सा च गुणसाम्यं विहाय रजस्तमसोरत्यन्ताभिभवेन विशुद्धसत्त्वप्रधानमायाकारेण यदा परिणमते तदा तदुपाधिकं चैतन्यं सर्वज्ञो जगत्कर्तेश्वरो भवेदित्यर्थः ॥ ४ ॥

शक्तेरविद्याकारेण संबद्धं जीवसंज्ञितम् ॥

जीवसंज्ञं तु विज्ञानं द्विधा लोके व्यवस्थितम् ॥

अर्थतो मुख्यमेकं तु ज्ञानमन्यत्प्रतीतितः ॥ ५ ॥

मलिनसत्त्वप्रधानमाया स्वाश्रयव्यामोहकत्वादविद्येत्युच्यते । तदुपाधिकं तज्ज्ञानं जीवसंज्ञां लभत इत्याह—शक्तेरविद्येति । तस्यैव जीवसंज्ञस्य द्वैवि-

ध्यमाह—जीवसंज्ञमिति । तत्रैकमर्थतो मुख्यमन्यत्प्रतीतितो मुख्यम् ॥ ५ ॥

अविद्याबद्धविज्ञानमर्थतो मुख्यमुच्यते ॥

स्थूलसूक्ष्मशरीराभ्यामवच्छिन्नं प्रतीतितः ॥ ६ ॥

एतदुभयं दर्शयति—अविद्याबद्धेति । जीवस्योपाधिभूता मलिनसत्त्वप्रधाना या मायाऽविद्यापरपर्याया सा स्थूलसूक्ष्मशरीरद्वयकारणत्वेन जीवस्य कारणशरीरमित्युच्यते । तत्संबद्धं तदुपहितं स्वरूपचैतन्यं परमार्थतः स्वपरव्यवहारहेतुः प्रकाशचिदात्मकत्वादर्थतो मुख्यमविद्याकार्यभूतं यत्स्थूलसूक्ष्मात्मकं शरीरद्वयं तेनावच्छिन्नं तत्र शरीरद्वये कारणत्वेनानुगतमायावयवभूतं स्वप्रकाशचैतन्याध्यासेन तदात्मकेनैवंभूतं यदन्तःकरणं तद्वृत्त्युपादानभूतं सत्त्वं तदनुभवतश्चित्प्रकाशरूपत्वात्प्रतीतितो मुख्यं परमार्थतस्तु तस्य सत्त्वस्य जडत्वमेवाग्निनाऽयःपिण्डवत्स्वरूपचैतन्येनैकीभूतत्वात्तस्य ज्ञानत्वव्यपदेशः ॥ ६ ॥

स्वप्रचाराश्रयं चित्तं जीवरूपप्रकाशकम् ॥

ज्ञातृत्वहेतुर्जीवस्य दुःखित्वादेश्च कारणम् ॥ ७ ॥

एवंविधसत्त्वपरिणामरूपान्तःकरणतद्वृत्तिसंबन्धादेवाविद्योपहितजीवचैतन्यस्य ज्ञातृत्वकर्तृत्वभोक्तृत्वादिसकलव्यवहारसंबन्ध इत्याह—स्वप्रचाराश्रयमिति । स्वशब्देन चित्तं परामृश्यते । स्वस्य प्रचारा विषयाकारवृत्तयस्तत्संघातात्मकमित्यर्थः । तथाविधान्तःकरणतादात्म्याध्यासेन तदीयकर्तृत्वभोक्तृत्वादेश्चैतन्येऽध्यासादस्य जीवप्रकाशकत्वम् । सकलः संसारोऽन्तःकरणस्यैव नाऽऽत्मनः पारमार्थिक इति श्रूयते “कामः संकल्पो विचिकित्सा श्रद्धाऽश्रद्धा भृत्तिरभृत्तिर्होर्धोर्धोरित्येकैतत्सर्वं मन एव” इति ॥ ७ ॥

प्रमाणभ्रान्तिसंदेहाद्याकारेण मुनीश्वराः ॥

बहुरूपं भवेच्चित्तं कालकर्मविपाकतः ॥ ८ ॥

कथमन्तःकरणस्य कर्तृत्वभोक्तृत्वादिकारणत्वमित्याशङ्क्य तदुपपादयितुं प्रमाणादिवृत्त्यात्मना नानारूपतागाह—प्रमाणेति । फालकर्मविपाकत इति । कालो हि कर्मपरिपाकस्य हेतुः । कालवशात्सुखदुःखहेतुभूतानां पुण्यपापात्मनां प्राणिकर्मणां यः परिपाकः फलप्रदानोऽनुसृतत्वं तस्मादित्यर्थः ॥ ८ ॥

तत्तदाकारसंभिन्नं विज्ञानं मुनिपुङ्गवाः ॥

प्रमाणभ्रान्तिसंदेहज्ञानमित्युच्यतेऽनघाः ॥ ९ ॥

तत्तद्विषयाकारवैचित्र्यादेव प्रमाणादिभेदव्यपदेश इत्याह—तत्तदिति ।
विज्ञानमिति । स्वरूपचैतन्यतादात्म्याध्यासेनैकीभूतमन्तःकरणवृत्तिज्ञानमि-
त्यर्थः ॥ ९ ॥

अदुष्टकरणोत्पन्नं विज्ञानं मुनिपुङ्गवाः ॥

प्रमाणज्ञानमित्युक्तं मुनिभिः सूक्ष्मदर्शिभिः ॥ १० ॥

तत्र प्रमाणस्य स्वरूपमाह—अदुष्टेति । काचकामलादिदोषदूषितं चक्षुरा-
दिकरणं शक्तिरूप्यादिविभ्रमस्यानवधारणरूपस्य संशयस्य च जनकमिति
ततो व्यावर्तयति—अदुष्टेति ॥ १० ॥

दुष्टकारणविज्ञानं भ्रान्तिज्ञानं प्रचक्षते ॥

कोटिद्वयावलम्बि स्यात्संदेहज्ञानमास्तिकाः ॥ ११ ॥

इत्थमेवेदमित्येवंरूपं यत्स्फुरणं बुधाः ॥

स एव निश्चयः प्रोक्तः सम्यग्दर्शनतत्परैः ॥ १२ ॥

भ्रान्तेर्लक्षणमाह—दुष्टेति । दुष्टकारणवशादतस्मिंस्तद्बुद्धिभ्रान्तिरित्यर्थः ।
संशयं लक्षयति—कोटिद्वयेति । स्थाणुर्वा पुरुषो वेति विरुद्धानेककोटिद्वया-
लम्बि ज्ञानं संशय इत्यर्थः ॥ ११ ॥ १२ ॥

ज्ञानस्य तेन संबन्धः प्रामाण्यं कथितं मया ॥

प्रमाणज्ञानसामग्र्यः षष्ठमयाऽभिहिता बुधाः ॥ १३ ॥

इदं स्फुरणं यस्मिन्बुद्धिवृत्तिविशेषे तस्यैव प्रामाण्यमित्याह—ज्ञानस्येति ।
एवं चाप्यं घट इत्यादिवृत्तिज्ञानेषु स्वाकारसमर्पकघटादिविषयस्फुरणसद्भावा-
त्तेषां प्रामाण्यम् । इदं रजतमित्यादिविभ्रमज्ञाने त्विदमाकारगोचरा मनो-
वृत्तिरेतद्बुद्ध्यत्रच्छिन्नचैतन्यस्थमायापरिणामरूपा श्रुतपधिष्ठानचैतन्यस्थमा-
याविवर्तरजतगोचरा परा वृत्तिरिति वृत्तिद्वयम् । तदुभयमपि श्रुतपधिष्ठान-
भावत्वेन वृत्त्यवच्छिन्नत्वेन बोधयत्रानुगतमेकमेतच्चैतन्यमभिष्पनक्ति । तच्च
वृत्तिद्वयाभिष्यक्तत्वादारोप्याधिष्ठानलक्षणं विषयद्वयं संसृष्टत्वेन स्फोरयति ।
तथा च विशिष्टस्फुरणस्येदमाकारविषयमनोवृत्तेश्च संबन्धाभावात्तत्रामा-
ण्यम् । इदमाकारमात्रस्फुरणस्य च संबन्धात्तस्मिन्नंशे प्रामाण्यम् । उक्तं हि—

“सर्वं वस्तुज्ञानं धर्मिण्यभ्रान्तं प्रकारे तु विपर्ययः” इति । तच्च प्रमाणं पट्टि-
धमित्याह—प्रमाणज्ञानेति ॥ १३ ॥

तत्रैकाऽभावविज्ञानसामग्री कथिता द्विजाः ॥

अन्या तु भावविज्ञानसामग्री परिकीर्तिता ॥ १४ ॥

भावाभावलक्षणविषयद्वैविध्येन तेषां प्रमाणानां 'द्वैविध्यमाह—तत्रै-
केति ॥ १४ ॥

यद्योग्यानुपलब्ध्यैव जन्यं विज्ञानमास्तिकाः ॥

तस्स्याद्भावविज्ञानं धार्मिका वेदवित्तमाः ॥ १५ ॥

तत्राभावग्राहकप्रमाणमाह—यद्योग्येति । अनुपलम्भमात्रस्याभावज्ञानजन-
कत्वमतिप्रसक्तमिति विशिनष्टि—योग्येति । प्रतियोगिव्यतिरिक्तप्रतियोगिग्र-
हणसामग्रीसत्त्वमनुपलब्धेर्योग्यत्वम् । तथाविधयाऽनुपलब्ध्या यत्प्रमेयाभावगो-
चरं ज्ञानं जन्यते तदभावग्राहकं प्रमाणमित्यर्थः । तदुक्तं—

“प्रमाणपञ्चकं यत्र वस्तुरूपेण जायते ।

वस्तुसत्तावबोधार्थं तत्र भावः प्रमाण्या” इति ॥ १५ ॥

इन्द्रियोत्पन्नविज्ञानं प्रत्यक्षं परिभाषितम् ॥

व्याप्तिजन्यपरिज्ञानमनुमानमितीष्यते ॥ १६ ॥

भावग्राहकाणां मध्ये प्रत्यक्षं लक्षयति—इन्द्रियोत्पन्नेति । उक्तं हि—इन्द्रि-
यार्थसंनिकर्षोत्पन्नं ज्ञानमव्यभिचारिव्यवसायात्मकं प्रत्यक्षमिति । अनुमान-
स्वरूपमाह—व्याप्तीति । नियतसंबन्धयोर्व्याप्यव्यापकयोर्धूम्राग्नयोर्मध्ये
व्याप्यदर्शनबलाद्वाप्यव्यापकगोचरज्ञानं तदनुमानं व्याप्यदर्शनाद्वापके बुद्धिरनु-
मानमिति सत्त्वावदः ॥ १६ ॥

सादृश्यहेतुजं ज्ञानमुपमानमुदाहृतम् ॥

अर्थापत्तिरिति प्रोक्तं विप्रा अनुपपत्तिजम् ॥ १७ ॥

उपमानं लक्षयति—सादृश्येति । नगरे पूर्वमनुभूतगोपिण्डस्य वनमुपेयुप-
स्तत्र गवयं साक्षात्कुर्वतो नागरिकस्यानेन सदृशी मदीया गौरिति गवयनि-
ष्टसादृश्यहेतुकमसंनिर्वाहतगोगतसादृश्यविषयं यज्ज्ञानं तदुपमानमित्यर्थः ।
अर्थापत्तिस्वरूपमाह—अर्थापत्तीति । अनुपपत्त्यमानार्थदर्शनादुपपादके बुद्धिर-

र्थापत्तिः । यथा जीवतो देवदत्तस्य गृहाभावो वहिःसत्तामन्तरेण नावकल्पत
इति तत्सत्तामन्यत्र कल्पयति । वहिस्तद्भावगोचरं ज्ञानमर्थापत्तिरि-
त्यर्थः ॥ १७ ॥

तात्पर्योपेतशब्दोत्थज्ञानं शाब्दमुदाहृतम् ॥

शब्दस्तु ब्रह्मविच्छेष्टास्त्रिविधः परिकीर्तितः ॥ १८ ॥

अक्षराणि तथा विप्राः पदानि च तथैव च ॥

वाक्यानि चेति तत्रापि केषांचिद्द्विजपुङ्गवाः ॥१९॥

अथाऽऽगमं लक्षयति—तात्पर्योपेतेति ।

“उपक्रमोपसंहारावभ्यासोऽपूर्वताफलम् ॥

अर्थवादोपपत्ती च लिङ्गं तात्पर्यनिश्चये” ।

इत्येवंभूततात्पर्यलिङ्गोपेताच्छब्दाद्यदभिधेयगोचरं ज्ञानं तच्छब्दं प्रमाणमि-
त्यर्थः । तस्याक्षरपदवाक्यभेदेन त्रैविध्यमाह—शब्दस्त्विति । केषांचिदाचा-
र्याणां मते वर्णानामेवार्थवाचकत्वमित्याह—केषांचिदिति । यदाहुर्भाष्य-
काराः—“ वर्णा एव तु शब्द इति भगवानुपवर्षः” इति । एकार्थप्रतिपादक-
त्वोपाधिपरिगृहीतानां वर्णानामेवार्थवाचकत्वं ततोऽतिरिक्तः स्फोटपरपर्यायः
शब्दो नास्तीत्येवकार्यः ॥ १८ ॥ १९ ॥

अर्थानामक्षराण्येव वाचकानि तथैव च ॥

अर्थानामपि केषांचित्पदान्येव द्विजोत्तमाः ॥ २० ॥

ततः स्फोटवादिमतमाह—अर्थानामिति । केषांचिन्मतेऽर्थानां पदान्येव
वाचकानि बहुषु वर्णेषु चारितेष्विदमेकं पदमिति या बुद्धिर्जायते तद्विषयभूतो
वर्णाभिन्पङ्क्त्यः पदस्फोटः । तदुक्तं वाक्यपदीये—

“नादैराहितवीजायां मध्येन ध्वनिना सह ।

आवृत्तपरिपाकायां बुद्धौ शब्दो ष्यवस्थितः” इति ॥

स एवार्थस्य वाचकः । वर्णास्तु केवलं तदभिन्पक्तिहेतवो नार्थाभिधापका
इत्यवधारणार्थः ॥ २० ॥

वाचकानि च वाक्यानि तथैव ब्रह्मवित्तमाः ॥

अर्थानामपि केषांचित्प्रमाणानि प्रदीपवत् ॥ २१ ॥

वाक्यस्फोटमाह—वाचकानीति । केषांचिन्मते वाक्यस्फोट एव शब्दः स एवार्थस्वाभिधायकः । पदानि तु तद्व्यञ्जकत्वेन तत्स्वरूपे परिकल्पितानीत्यर्थः । तदुक्तं कैयटकारेण—“ वाक्यमेव वाचकम् । वाक्यार्थ एव वाच्यः । पदानि तु वर्णवदनर्थकान्येव ” इति । वाक्यपदीयेऽप्युक्तम्—

“द्विधा कैश्चित्पदं भिन्नं चतुर्धा पञ्चधाऽपि वा ।

अपोद्घृत्यैव वाक्येभ्यः प्रकृतिप्रत्ययादिवत् ” इति ॥ २१ ॥

भवन्त्येकाक्षराण्येव पदानि द्विजपुङ्गवाः ॥

अक्षराणि च संभूय पदानि स्युस्तथैव च ॥ २२ ॥

एकाक्षरानेकाक्षरभेदेन पदानां द्वैविध्यमाह—भवन्त्येकेति ॥ २२ ॥

पदानां समुदायस्तु भवेद्वाक्यं द्विजोत्तमाः ॥

प्रधानं गुणभूतं च द्विविधं वाक्यमीरितम् ॥ २३ ॥

अथ क्रियाकारकपदसमुदायात्मकं वाक्यमाह—पदानामिति । एकार्थावच्छेदकमाकाङ्क्षासंनिधियोग्यतावत्पदकदम्बकं वाक्यमित्यर्थः । तदुक्तं जैमिनिना—अर्थैकत्वादेकं वाक्यं साकाङ्क्षं चेद्विभागे स्यादिति । तस्य प्रधानगुणभावेन द्वैविध्यमाह—प्रधानमिति ॥ २३ ॥

महावाक्यमिति प्रोक्तं प्रधानं मुनिपुङ्गवैः ॥

गुणभूतं तु यद्वाक्यं तदवान्तरसंज्ञितम् ॥ २४ ॥

ते एव विभज्य दर्शयति—महावाक्यमिति । यत्फलवदर्थविवोधकत्वात्प्रधानमनन्वशेषं वाक्यं तन्महावाक्यम् । यत्तु तच्छेषभूतार्थप्रतिपादकत्वेन गुणभूतं तदवान्तरवाक्यमित्यर्थः ॥ २४ ॥

उभयं चैकवाक्यं स्यादर्थैकत्वविवक्षया ॥

पदानि शक्या स्वार्थानां वाचकानि तथैव च ॥ २५ ॥

तात्पर्यादेव वाक्यानि स्वार्थानां बोधकानि च ॥

तात्पर्यं तु द्विधा विप्राः प्रोक्तं वाक्यविशारदैः ॥ २६ ॥

महातात्पर्यमेकं स्यादवान्तरमथेतरत् ॥

महातात्पर्यशेषं स्यादवान्तरसमाह्वयम् ॥ २७ ॥

एवं पदैकवाक्यस्वरूपमभिधाय वाक्यैकवाक्यमेपि लक्षयति । उभयमिति । प्रधानगुणभावेन वर्तमानं वाक्यद्वयमपि पुनरेकप्रयोजनपरिग्रहीतत्वेनैकवाक्यतां प्रतिपद्यते । तथा हि—“ दर्शपूर्णमासाभ्यां स्वर्गकामो यजेत ” इति प्रधानवाक्यम् । “समिधो यजति” इत्याद्यवान्तरवाक्यानि तानि फलभावनानि कर्तृकरणेतिकर्तृव्यताप्रतिपादनेन दर्शपूर्णमासवाक्येन कैमर्थक्यवशात्संबन्धन्ते तदेतद्वाक्यैकवाक्यम् । तदुक्तं भट्टाचार्यैः—

“स्वार्थबोधे समाप्तानामङ्गाङ्गित्वाद्यपेक्षया ॥

वाक्यानामेकवाक्यत्वं पुनः संहत्य जायते” इति ॥

पदार्थज्ञानपूर्वकत्वाद्वाक्यार्थज्ञानस्य तदर्थप्रतिपादनपुरःसरमभिहितान्वयवादिमतमाश्रित्य वाक्यार्थप्रतिपत्तिप्रकारमाह—पदानीति । पदानि तावज्जातिगुणादिप्रवृत्तिनिमित्तकेष्वर्थेषु ग्रहीतसंगतिकान्येवार्थं प्रतिपादयन्ति । तेषां तत्तदर्थप्रतिपादने यत्सामर्थ्यं सा पदशक्तिस्तथा शक्त्या गामानयेत्यादिवाक्येषु गवानपनाद्यर्थानामभिधावृत्त्या प्रतिपादकानि गवादिपदानीत्यर्थः । तत्प्रतिपादकत्वं नाम संगतिग्रहणसमये सहचरितस्यार्थविशेषस्य स्मारकत्वम् । उक्तं हि—“ पदमभ्याधिकाभावात्स्मारकान् विशिष्यते ” इति । तादृक्पदसमुदायात्मकानि वाक्यानि संगतिग्रहणमन्तरेणैव तात्पर्यतः स्वार्थस्य विशिष्टरूपस्य प्रतिपादकानि । तथा हि—वाक्यं तावत्पदकदम्बकम् । तच्च गवानपनादिकर्तृव्यतादिरूपस्य विशिष्टार्थस्य प्रत्यायनाय प्रयुज्यते । “विशिष्टार्थप्रयुक्ता हि समभिव्याहृतिर्जने” इति न्यायात् । तस्मात्तत्समभिव्याहारान्यथानुपपत्त्या पदस्मारितानामर्थानां संसर्गरूपो विशिष्टो वाक्यार्थः पदाभिहितैः पदार्थैर्लक्ष्यते । तादृक्पदार्थप्रत्यायनात्पदानामप्येतस्मिन्विशिष्टे सामर्थ्यमस्ति तदिदं तात्पर्यमुच्यते । पदाहुर्भट्टपादाः—

“न विमुञ्चति सामर्थ्यं वाक्यार्थेऽपि पदानि नः ।

वाक्यार्थो लक्ष्यमाणो हि सर्वत्रैवेति च स्थितिः ” इति ।

तथाच विशिष्टस्य वाक्यार्थस्यैवावगमाय पदकदम्बके प्रयुक्ते तत्रत्यैः पदैरभिधावृत्त्या यत्स्वार्थप्रतिपादनं तदवान्तरव्यापार एव पर्यवसानवृत्त्या तात्पर्यापरपर्याया तत्सर्वं पदकदम्बकमुक्तलक्षणवाक्यार्थस्यैव बोधकम् । तदुक्तं मीमांसावार्तिककारैः—

१ घ. 'मभिल' । २ घ. 'तकार' । ३ ड. 'न कर्मव' । ४ घ. 'क्यार्थप्रज्ञा' । ५ क. ग. घ. 'वाय' । ६ ग. 'र ए' । ७ क. ख. 'यतया' ।

“ साक्षाद्यद्यपि कुर्वन्ति पदार्थप्रतिपादनम् ।
वर्णास्तथाऽपि नैतस्मिन्पर्यवस्यन्ति निष्फले ॥
वाक्यार्थमित्ये तेषां प्रवृत्त्या नान्तरीयकम् ।
पांके ज्वालेव काष्ठानां पदार्थप्रतिपादनम् ” इति ॥

तदिदमुच्यते “ तात्पर्यादेव वाक्यानि स्वार्थानां बोधकानि च ” इति ।
उक्तप्रकारेण पदकदम्बकस्य वाक्यार्थं प्रत्यभिधाषकत्वाभावाद्बोधकत्वमेवे-
त्यर्थः । गुणप्रधानभावेन वाक्यस्य द्वैविध्यात्तदर्थविबोधोपायभूतं तात्पर्यमपि
द्वेषा भिद्यत इत्याह—तात्पर्यं त्विति । प्रधानवाक्येषु महातात्पर्यमवान्तर-
वाक्येष्ववान्तरतात्पर्यमित्यर्थः ॥ २५ ॥ २६ ॥ २७ ॥

तत्रैवं सति वाक्यानि कानिचित्पण्डितोत्तमाः ॥

निषेधरूपाण्येव स्युस्तथा विप्रास्तु कानिचित् ॥२८॥

विधिरूपाणि चान्यानि कानिचिद्द्विजपुङ्गवाः ॥

सिद्धार्थबोधकान्येव तत्रैवं सति वाडवाः ॥ २९ ॥

इत्थं वाक्यं तदर्थप्रतिपादनप्रकारं च निरूप्य विधिनिषेधसिद्धार्थबोधक-
त्वेन तस्य वाक्यस्य त्रैविध्यमाह—तत्रैवमिति । “ न कलञ्जं भक्षयेत् ”
इत्यादीनि निषेधरूपाणि वाक्यानि । “ अग्निहोत्रं जुहुयात् ” इत्यादीनि
विधिरूपाणि । “ सत्यं ज्ञानमनन्तं ब्रह्म ” “ पुत्रस्ते जातः ” इत्यादीनि
सिद्धार्थबोधकानि । वाडवा इति । ब्राह्मणा इत्यर्थः । तथा चामरः—“आश्र-
मोऽस्त्री द्विजात्यग्रजन्मभूदेववाडवाः” इति ॥ २८ ॥ २९ ॥

कर्तव्यविषया एव निषेधा विधयोऽपि च ॥

सिद्धार्थबोधकं वाक्यं लौकिकं वैदिकं तु वा ॥ ३० ॥

द्विप्रकारमिति प्रोक्तं मुनिभिः सूक्ष्मदर्शिभिः ॥

प्राप्तप्राप्तिपरं चैकमपरं पण्डितोत्तमाः ॥

निवृत्तस्य स्वतः साक्षाद्दोषस्यैव निवर्तकम् ॥ ३१ ॥

तत्र विधिनिषेधप्रतिपादकं वाक्यद्वयं क्रियाविषयमेव न तु वस्तुयाथात्म्य-
प्रतिपादनपरमित्याह—कर्तव्येति । सिद्धार्थबोधकमपि लौकिकवैदिकभेदेन
द्विविधम् । तदपि पुनर्द्वेषा भवतीत्याह—सिद्धार्थबोधकमिति । हारे कण्ठदे-
शस्थे सत्यपि हारो नष्ट इति यस्तद्भवेपणाय प्रयतते तं प्रति कण्ठे हार इति

पद्माक्षयं तत्पूर्वं प्राप्तस्यैव हारस्य पुनः प्रापकत्वात्प्राप्तप्राप्तिपरं पदवाक्यम् ।
वाल्पात्प्रभृति शृहान्निर्गतस्पाऽऽत्मनो द्विजत्वमजानानस्य शूद्रोऽहमिति
शूद्रत्वमभियन्यमानस्य शूद्रस्त्वं न भवतीति पच्छूद्रत्वनिवारकं वाक्यं तन्नि-
वृत्तस्यैव दोषस्य पुनर्निवर्तनान्निवृत्तनिवर्तकम् ॥ ३० ॥ ३१ ॥

प्रत्यक्षादिप्रमाणानि पञ्च च ब्राह्मणोत्तमाः ॥ ३२ ॥

कर्तव्यविषयं वाक्यमनात्मविषयाणि तु ॥

परागर्थैकनिष्ठत्वात्प्रत्यक्त्वादात्मवस्तुनः ॥ ३३ ॥

अतः प्रत्यक्षपूर्वैस्तु प्रमाणैरखिलैरपि ॥

प्रत्यग्भूतः शिवो ज्ञातुं न शक्यः सर्वजन्तुभिः ॥३४॥

इत्थं प्रत्यक्षादिप्रमाणानि सप्रपञ्चं निरूप्य सिद्धार्थबोधकोपनिषद्वाक्यैरेव
वेद्यं यत्परशिवस्वरूपं तत्र तैद्व्यतिरिक्तानां तेषां प्रामाण्यं नास्तीत्युपपादयति-
प्रत्यक्षादीति । प्रत्यक्षादीनि हि प्रमाणानि परागर्थैकविषयाणि । तत्र प्रत्य-
क्षस्य तावत् “पराञ्चि स्वानि व्यवृणत्स्वयंभूस्तस्मात्पराद् पश्यति नान्तरा-
त्मन्” इति परार्थैकविषयत्वं श्रुतम् । अनुमानादीनामपि बाधितविषयत्वेन
परागर्थविषयत्वम् । “नेह नानाऽस्ति किञ्चन” इति परागर्थस्यैव र्वाधात् ।
तस्मादात्मतया सर्वप्रत्यग्भूतः परशिवस्तैर्ज्ञातुं न शक्यत इत्यर्थः । “य आत्मा
सर्वान्तरः” । “अन्तः प्रविष्टः शास्ता जनाना सर्वात्मा” इति च श्रुतेः ॥३२॥
॥ ३३ ॥ ३४ ॥

प्रत्यगात्मा शिवः साक्षान्न परागर्थ आस्तिकाः ॥

पराचीनस्य सर्वस्य ह्यनात्मत्वप्रदर्शनात् ॥ ३५ ॥

तस्य परशिवस्वरूपस्य सर्वप्रत्यक्त्वमिति द्रुवन्विपक्षेऽनात्मत्वप्रसङ्गो बाधक
इत्याह—प्रत्यगात्मेति ॥ ३५ ॥

सिद्धार्थबोधकं वाक्यं लौकिकं किञ्चिदास्तिकाः ॥

अनात्मविषयं तेन शिवो ज्ञातुं न शक्यते ॥ ३६ ॥

सिद्धार्थबोधकानामपि मध्ये यत्पुत्रस्ते जात इत्यादिकं तदपि परशिव-
स्वरूपप्रत्यायकं प्रमाणं न भवतीत्याह—सिद्धार्थेति ॥ ३६ ॥

किञ्चित्सिद्धार्थकं वाक्यं लौकिकं श्रुतिपूर्वकम् ॥

प्रत्यग्रूपे शिवे साक्षात्प्रमाणं भवति द्विजाः ॥

वेदान्तानां महावाक्यं प्रत्यग्रह्यैकतार्थगम् ॥ ३७ ॥

पक्षु ब्रह्मात्मैक्यबोधकं तत्त्वमस्यादिवेदान्तवाक्यं तदनुसारि स्मृतिपुराणा-
दिवाक्यं च तेनैव प्रमाणेन यथोदीरितमद्वितीयं परशिवस्वरूपमवगम्यत इत्याह—
किञ्चिदिति । सर्वप्रत्यग्रभूते निष्प्रपञ्चे परशिवस्वरूप उपनिषद्वाक्यमेवाव्यवधाने-
नेन प्रमाणम् । स्मृतिपुराणादिवाक्यं तु मूलभूतश्रुतिसापेक्षत्वाद्यवधानेन प्रमा-
णम् । अतस्तत्र साक्षात्प्रामाण्यमुपनिषद्वाक्यस्यैवेत्यर्थः । श्रूयते हि—तं त्वौप-
निषदं पुरुषं पृच्छामि” । “नावेदविन्मनुते तं बृहन्तं सर्वानुभुमात्मानं संप-
राये” इति । उपनिषत्स्वेवाधिगत औपनिषदः, अत एव परस्मिन्ब्रह्मण्युपनि-
षद्वाक्यस्यैव प्रामाण्यमिति भगवान्वापसः सूत्रयामास “शास्त्रयोनित्वात्”
इति । अस्य सूत्रस्य द्वितीयवर्णके ब्रह्मणः शास्त्रप्रमाणकत्वमर्थतस्तदेतत्संश-
ङ्कोक्तम्—

“अस्त्यन्यमेयताऽप्यस्य किंवा वेदैकमेयता ।

घटवत्सिद्धवस्तुत्वाद्ब्रह्मान्पेनापि मीयते ॥

रूपलिङ्गादिराहित्यादस्यामान्तरयोग्यता ।

तं त्वौपनिषदेत्यादौ प्रोक्ता वेदैकमेयता” इति ।

“सर्वप्रत्ययवेद्ये वा ब्रह्मरूपे व्यवस्थिते ।

प्रपञ्चस्य प्रविलयः शब्देन प्रतिपाद्यते” ।

इति यद्ब्रह्मणः सर्वप्रमाणवेद्यत्वं तत्प्रपञ्चरूपस्यैव न निष्प्रपञ्चस्येत्यवि-
रोधः ॥ ३७ ॥

भूमानन्दशिवप्राप्तिसाधनं परिकीर्तितम् ॥

तदेव भ्रान्तिसिद्धस्य संसारस्य निवर्तकम् ॥ ३८ ॥

प्राप्तप्राप्तिपरं निवृत्तनिवर्तकमिति यत्सिद्धार्थबोधकवाक्यस्य भेदद्वयं तदुभ-
यरूपं वेदान्तवाक्यं भवतीत्याह—भूमानन्देति । निरतिशयानन्दपरशिवस्व-
रूपं मुमुक्षुणा पूर्वमात्मतया प्राप्तमेव पुनरविद्यावशात्तिरोहितमभूत् । प्राप्तस्यैव
तस्य प्राप्तः कण्ठगतचामीकरवद्ब्रह्मविदाप्रोतीति प्रतिपाद्यते । तस्मिन्परशिव-
स्वरूपे स्वभावतो निवृत्तस्य संसारस्य भ्रान्त्या प्रसक्तस्य तत्स्वरूपयाथात्म्यप्र-
तिपादनेन निवर्तकत्वात्तत्त्वमस्यादिवाक्यं निवृत्तनिवर्तकमित्यर्थः ॥ ३८ ॥

आत्मा स्वभावतो बद्धो यदि स्याद्देदवित्तमाः ॥

नैव मुच्येत संसाराज्जन्मान्तरशतैरपि ॥३९॥

भवेदेवं पचात्मनः संसारः कल्पितः स्यात्स तु तस्य स्वभावसिद्ध एवेत्यत आह—आत्मेति । वस्तुस्वभावसिद्धस्योपापशतेनाप्यपनेतुमशक्यत्वादिनिर्मोक्ष-प्रसङ्ग इत्यर्थः ॥ ३९ ॥

यस्य यो वेदविच्छ्रेष्ठाः स्वतो धर्मो न चान्यथा ॥

धर्मिणा सह तन्नाशो भवत्येव न चान्यथा ॥ ४० ॥

ये त्वेवमात्मनः संसारः स्वाभाविक इत्याहुस्तेषां घटादिधर्मस्य रूपादेर्धर्मिणा घटादिना सहैव नाशो दृष्ट इति धर्मभूतसंसारनिवृत्तौ धर्मभूत आत्माऽप्युच्छिद्येतेत्याह—पस्येति ॥ ४० ॥

आत्मनो नैव नाशोऽस्ति कदाचिदपि सुव्रताः ॥

यतो घटादेर्नाशस्तु दृष्टो विप्रा अनात्मनः ॥४१॥

इष्टापत्तिरित्यत आह—आत्मन इति । न खलु स्वानुभवसिद्धस्याऽऽत्मस्वरूपस्य नाशः संभवति । “असद्ब्रह्मेति वेद चेत्” इत्यसत्त्वं निराकृत्य “अस्ति ब्रह्मेति चेद्देद सन्तमेनं ततो विदुः” इति श्रुत्या तत्स्वरूपस्य सर्वदास्तित्वप्रतिपादनादत एव “नित्यो नित्यानां चेतनश्चेतनानाम्” इति तस्य नित्यत्वव्यपदेशः । “स पर्यगाच्छुक्रमकायमव्रणमस्नाविर= शुद्धमपापविद्धम्” । “अस्थूलमनष्वहस्वमशब्दमस्पर्शमरूपमव्ययम्” इत्यादिश्रुतिभिस्तस्य सर्वविक्रियारहितत्वं प्रतिपाद्यते । अतश्च तस्य नाशो न संभवति । यस्माद्विकारप्रपञ्चस्यैव घटपटादेर्नाशो दृश्यत इत्यर्थः । एवं ह्यात्मनो नाशस्यासंभावनीयत्वात्तद्धर्मतया प्रतिपन्नस्य संसारस्य पारमार्थिकत्वे विद्ययाऽपनेतुमशक्यत्वादिनिर्मोक्षप्रसङ्गेरात्मनः संसारो भ्रान्तिपरिकल्पित एवेत्यभ्युपगन्तव्यः ॥ ४१ ॥

आत्मभेदस्तथैवाऽऽत्मब्रह्मभेदश्च सुव्रताः ॥

उपाधिनैव क्रियते न स्वतो मुनिपुङ्गवाः ॥ ४२ ॥

इत्थं परमशिवस्वरूपस्य प्रत्यगात्मनो बोधकं प्रमार्थं परमार्थतः संसाररहित्यं चोपपाद्य तन्नानात्वव्यवहारो जीवेश्वरभेदश्च न पारमार्थिक इत्याह—आत्मभेद इति । उपाधिनैवेति । उपाधिरीश्वरस्य विशुद्धसत्त्वप्रधाना माया । जीवानां तु मालिनसत्त्वप्रधानाऽविद्या तत्कार्याप्यन्तःकरणानि । एवमुपाधिनानात्वादेकस्यैव पराशिवचेतन्यस्य नानान्ब्रह्म इत्यर्थः ॥ ४२ ॥

घटाद्युपाधिसंपर्कादाकाशस्य भेदा यथा ॥ ४३ ॥

एकमेवेति वेदान्तास्तात्पर्येण महेश्वरम् ॥

आहुश्चिद्रूपतो भेदश्चितो नास्त्येव सर्वथा ॥ ४४ ॥

एकस्यैवोपाधिवशानानात्वं दृष्टान्तेन द्रढपन्स्वाभाविकमेकत्वं निगमयति—
घटादीति । यथैकस्यैवाऽऽकाशस्य घटग्रहाद्युपाधिसंबन्धवशाद्घटाकाशो ग्रहा-
काश इति नानात्वपरिकल्पनं तद्देव जीवेश्वरनानात्वमित्यर्थः । श्रूयते हि—
“एको देवः सर्वभूतेषु गूढः सर्वव्यापी सर्वभूतान्तरात्मा” । “एक एव तु
भूतात्मा भूते भूते व्यवस्थितः । एकथा बहुधा चैव दृश्यते जलचन्द्रवत्” ॥
“सदेव सोम्येदमग्र आसीत्” “एकमेवाद्वितीयं ब्रह्म” “नेह नानाऽस्ति
किंचन”—इत्यादिश्रुतिभिः स्वगतसजातीयविजातीयरहितस्य चिदात्मनस्ता-
त्पर्येणैकत्वप्रतिपादनादित्यर्थः । किंचाऽऽत्मनानात्वं वदन्वादी प्रष्टव्यः किमा-
त्मनः स्वप्रकाशचिद्रूपेण नानात्वमुताहंप्रत्ययविषयान्तःकरणविशिष्टचैत्यरूपे-
णेति । नाऽऽद्य इत्याह—चिद्रूपतो भेद इति । देवदत्तादिप्रमातृविशेषेष्वहं-
प्रत्ययविषयतया चैत्येषु च व्यावर्तमानेषु निष्कृष्टचिन्मात्रस्यैकरूप्येण सर्व-
त्रानुवृत्तेर्न तद्भेदकल्पनावकाश इत्यर्थः ॥ ४३ ॥ ४४ ॥

चैत्यरूपेण भेदस्तु चैत्यस्यैव चितो न हि ॥

आत्मभूतः शिवः साक्षाच्चिन्मात्रज्योतिरेव हि ॥४५॥

अस्तु तर्हि प्रमानुलक्षणेन चैत्यरूपेण भेद इति द्वितीयः कल्प इत्यत
आह—चैत्यरूपेणेति । प्रमानुरूपेषु चैत्येषु व्यावर्तमानेषु चित्सर्वत्रानुवृत्तेस्ततो
भिन्ना । अनुवृत्तं व्यावृत्तादन्यदिति जातिरूपकत्पादौ दृष्टत्वादतश्चैत्यरूपेणो-
च्यमानो भेदश्चैत्यस्यैव न चितः । न हि घटपटयोर्भेदो नभसो नानात्वमावहती-
त्यर्थः । तर्हि तथाविधचैतन्यरूप एवाऽऽस्मत्प्राशङ्क्याऽऽह—आत्मभूत इति ।
चिन्मात्रज्योतिरिति । मात्रशब्देन सर्वप्रमातृषु चित्संबलितो नानाकारश्चै-
त्यांशोऽन्तःकरणपरिणामोऽहंकारो व्यावर्त्यते । अतस्तस्य नानात्वेऽप्यनुगत-
चिदेकशरीरस्याऽऽत्मनो भेदो नाऽऽशङ्कनीय इत्यर्थः ॥ ४५ ॥

घटादीनां तु चैत्यानामनात्मत्वस्य दर्शनात् ॥

आत्मनोऽपि स्वतो भेदमाहुः केचिन्मुनीश्वराः ॥४६॥

विमतोऽहंकारो नाऽऽत्मा चिद्रास्पत्वाद्दृष्टादिवदित्यभिप्रेत्याऽऽह—घटादी-
नामिति । इत्थं स्वमते चिद्रूपस्याऽऽत्मन एकत्वमुपपाद्य परमतं दूषयितुमुपन्य-
स्पति—आत्मनोऽपीति । स्वत इति । स्वभावत एव नोपाधिवशादित्यर्थः ।
तथा च काणार्दं सूत्रम्—“नानात्मानो व्यवस्थातः” इति । सांख्याश्चाऽऽहुः—
“जननमरणकरणानां प्रतिनिपमादपुगपत्प्रवृत्तेश्च पुरुषबहुत्वं सिद्धं त्रैगुण्यवि-
पर्ययाच्चैव” इति । आत्मन एकत्वे चैत्रमैत्रादिगात्रेषु सुखदुःखव्यवस्थाया अनु-
पपत्तेर्जननमरणादिप्रतिनिपमादेश्वानुपपन्नत्वात्प्रतिशरीरं नानैवाऽऽत्मान इति
तेषामभिप्रायः ॥ ४६ ॥

तत्र संगतमेव स्यादात्मा भेदस्य साधकः ॥

भेदसाक्षी शिवो ह्यात्मा कथं भिन्नो भवेद्द्विजाः ॥४७॥

आत्मन ऐक्येऽप्यौपाधिकभेदस्वीकारादप्येतत्सर्वमुपपद्यत इत्यभिप्रेत्य दूष-
यति—तदिति । आत्मनो भेदः स्वाभाविक इति यत्तत्र संगतमित्यर्थः । कुत
इत्यत आह—आत्मेति । विपदादिभूतभौतिकप्रपञ्चस्तावदात्मनः सकाशाभि-
प्पद्यते “ आत्मन आकाशः संभूतः ” इत्यादिश्रुतेः । भेदोऽपि प्रपञ्चान्तः-
पातित्वात्तस्मादेवोत्पद्यत इति वक्तव्यम् । तस्माद्दुत्पत्त्युत्तरकालीनो भेदस्ततः
पूर्वमवस्थितस्यानादेरात्मनः कथं धर्मः स्याद्यद्योगादात्मा भिद्येत । तस्माद्भेद-
साधकत्वादात्मनो नानात्वं न युक्तमित्यर्थः । विमतो भेद आत्मनः स्वाभाविको
धर्मो न भवति चिद्रास्पत्वाद्दृष्टादिवदित्यभिप्रेत्याऽऽह—भेदसाक्षीति ॥ ४७ ॥

अत आत्मनि भेदस्तु भ्रान्तिसिद्धो न वस्तुतः ॥

एकस्य नभसो भेदो यथा भ्रान्त्या प्रतीयते ॥ ४८ ॥

विपक्षे चित्स्वरूपवत्तस्य साक्षिभास्वत्वं हीयेतेत्यभिप्रेत्यौपाधिक एवाऽऽ-
त्मगतो भेद इति स्वमत्तं सदृष्टान्तमुपसंहरति—अत इति ॥ ४८ ॥

यस्य यत्स्वत एव स्यात्तदन्यत्तस्य सुव्रताः ॥

अन्योपाधिप्रयुक्तं स्यादिति लोके व्यवस्थितम् ॥

अतः स्वतोऽद्वितीयस्य भेदो भ्रान्तः परात्मनः ॥४९॥

उक्तभेदस्यौपाधिकत्वं लौकिकन्यायप्रदर्शनेनोपपादयति—यस्येति । यस्य
खलु स्फटिकादेर्ब्रह्मच्छोक्त्वादिकं स्वाभाविकं रूपं तस्य तद्विरुद्धरक्तिमादिरूपं

जपाकुसुमाद्युपाधिप्रयुक्तमेव । यस्मादेवं लौकिकी व्यवस्थाऽतः कारणादात्मनः स्वाभाविकाद्वितीयत्वविरोधी भेदोऽप्यन्योपाधिप्रयुक्त एवेत्यवश्यमभ्युपगन्तव्यम् । ननु रक्तस्फटिक इत्यत्र जपाकुसुमसंनिधानासंनिधानाभ्यां स्फटिकस्य रक्तिन्न औपाधिकत्वमवगन्तुं शक्यते न तथाऽऽत्मनो भेदस्येति तत्राऽऽह—भ्रान्त इति । अयमर्थः—आत्मचैतन्यस्याविद्यातत्कार्यान्तःकरणाद्युपाधिसंबन्धस्यानादिसिद्धत्वाद्दुपाधिव्यतिरेको नास्तीति तद्भेदस्योपाधिकत्वं न ज्ञायते । अतः पीतः शङ्ख इतिवदन्पदीपधर्मस्यान्यत्राऽऽरोपादात्मगतो भेदो भ्रान्तिसिद्ध एवेत्यर्थः* ॥ ४९ ॥

अङ्गीकृत्य घटादीनां भेदं वेदार्थपारगाः ॥ ५० ॥

निरस्तश्चाऽऽत्मभेदस्तु घटादीनां भिदाऽपि च ॥

भ्रान्तिसिद्धा न सत्योक्ता तर्कतश्च प्रमाणतः ॥५१॥

नन्वात्मनो भेद औपाधिक इति वदतोपाधिभूतस्यानात्मनो भेदः पारमार्थिक इत्यभ्युपगतं स्यात्तथा चाऽऽत्मनोऽद्वितीयत्वं स्वाभाविकमित्येतत्कथं सिध्येदित्यत आह—अङ्गीकृत्येति । घटात्पटो भिन्न इति योऽयमनात्मगतो भेदावभासः सोऽपि भ्रान्त एव न पारमार्थिकः प्रमाणतर्काभ्यां निरूपयितुमशक्यत्वादित्यर्थः । प्रमाणतर्कौ चाग्रे दर्शयिष्येते ॥ ५० ॥ ५१ ॥

घटादीनां भिदा तावन्न भ्रान्तैव प्रतीतितः ॥

प्रतीत्या सत्यरूपैव व्यवहारे मुनीश्वराः ॥ ५२ ॥

ननु घटपटादिगतो भेदो भ्रान्तिसिद्धश्चेत्तर्हि तत्र प्रवर्तमानस्य पुरुषस्य व्यवहारे विसंवादः स्यात् । न हि भ्रान्तिसिद्धे शक्तिरजतादौ मृत्तौ व्यवहारे संवाच्यत इत्यत आह—घटादीनामिति । घटादीनां परस्परं यो भेदः नासौ शक्तिरूप्यादिवद्व्यवहारदशायां भ्रान्तः सति प्रमातर्यवाधितानुभवसिद्धत्वात् । शक्तिरूप्यादिकं तु सत्येव प्रमातरि वाध्यत इति युक्तस्तत्र विसंवाद इत्यर्थः । सत्त्वं हि त्रिविधम् । प्रातीतिकं शक्तिरूप्यादौ । व्यावहारिकं सत्त्वं घटपटादौ । सर्वदा बाधवैधुर्यलक्षणं पारमार्थिकं सत्त्वं ब्रह्मणः । तत्र पारमार्थिकसत्त्वाभावाभिप्रायेणानात्मप्रपञ्चभेदस्य भ्रान्तिरसिद्धत्वमुक्तम् । व्यवहारतस्तु सत्यरूप एवेत्याह—प्रतीत्येति ॥ ५२ ॥

* अर्थपरमधिकमिति विन्यम् ।

स्वरूपत्वेन वा विप्रा धर्मत्वेनैव वा भिदा ॥

अपि वर्षशतेनापि वस्तुतो न निरूप्यते ॥ ५३ ॥

स च व्यावहारिको भेदो वस्तुरूपत्वेन ततोऽतिरिक्तधर्मत्वेन च वादिभि-
रङ्गीकृत इत्याह—स्वरूपत्वेनेति । तत्र तावत्प्राभाकरा घटात्पटो भिन्न इत्यत्र
घटप्रतियोगिघटितं पटस्वरूपमेव भेदो न ततोऽतिरिक्त इत्यङ्गी कुर्वते । ततश्च
स्वरूपस्यैव भेदत्वे तद्ग्रहणवद्भेदग्रहणस्यापि प्रतियोग्यनपेक्षत्वप्रसङ्ग इति ।
निर्विकल्पके वस्तुस्वरूपात्मना दृष्टस्य भेदस्य सविकल्पकव्यवहारे प्रतियोगि-
सापेक्षतोपपत्तेरयमनयोर्भेद इति प्रतिपत्तेर्वस्तुस्वरूपातिरिक्तो धर्म एव
भेद इति वैशेषिकादयः । ननु व्यवहारविसंवादाभावाद्भेदः सत्य एव चेत्कृतम-
द्वितीयत्ववार्तेत्यत आह—अपि वर्षेति । भेदस्य यत्सत्यत्वं ब्रह्मण इव न
तत्पारमार्थिकम् । वस्तुतो निरूपयितुमशक्यत्वात् । तथा हि—स्वरूपभेदप-
क्षस्तावन्न युज्यते । निर्विकल्पकवत्सविकल्पकेऽपि प्रतियोग्यनपेक्षत्वप्रस-
ङ्गात् । न हि वस्तुस्वरूपग्रहणं प्रतियोगिग्रहणमपेक्षते । किंच प्रतियोगिघटित-
भेदस्य स्वरूपत्वे भेदविशेषणतया प्रतियोगिनोऽपि स्वरूपेऽन्तर्भावात्प्रपञ्चा-
दात्मा भिन्न इत्यादावात्माद्वैतमापतेत् । किंच । विदारणात्मको भेदो वस्तुनः
स्वरूपं चेदभेदैकार्थसमवायिन एकत्वस्य विनाशात्स्वरूपभेदवादिनः किमप्येकं
वस्तु न सिध्येत् । तदुक्तं चित्तसुखाचार्यैः—

“ सापेक्षत्वात्सावधेश्च तच्चे द्वैतप्रसङ्गतः ।

एकाभावादसंदेहान्न रूपं वस्तुनो भिदा ” इति ॥ ५३ ॥

अन्यतोऽन्यस्य भेदः स्यान्नैकस्यैव सदा खलु ॥

अन्यत्वं वस्तुनो भेदे सिद्धे सिध्यति यौक्तिकम् ॥५४॥

नाऽपि धर्मभेदपक्षो युक्त इत्याह—अन्यत इति । घटात्पटो भिन्नोऽयम-
नयोर्भेद इत्यादिविशिष्टज्ञानेनैव हि धर्मिप्रतियोगिघटितो भेदो शक्यते । नैत-
द्युक्तं विकल्पासहत्वात् । तर्हि भेदमेव गोचरपेदुत वस्त्वपि । यदि वस्त्वपि
तदाऽपि भेदपूर्वकं तद्गोचरपेत्तत्पूर्वकं वा भेदमाहोस्विद्युगपदेवोभयम् ।
नाऽऽद्यः । धर्मिप्रतियोगिवस्तुप्रतिपत्तिमन्तरेण भेदमात्रस्य प्रत्येतुमशक्यत्वात् ।
अत एव भेदपूर्वको वस्तुग्रह इत्यपि परास्तः । प्रथमतो धर्मिप्रतियोगिलक्षणं
वस्तु श्दीत्वा पश्चाद्भेदं शक्यंतीति तृतीयोऽपि न युक्तः । शब्दबुद्धिकर्मणां
त्रिक्षणावस्थापित्वाद्द्विरूपव्यापाराभावात् । नापि चतुर्थः । भेदज्ञानस्य धर्मि-

प्रतियोगिज्ञानं हि कारणम् । तस्य च नियतपूर्वक्षणसत्त्वनियमेन यौगपद्यायोगात् । किंचास्मादिदं भिन्नमिति भेदमोचरं विशिष्टज्ञानं विशेषणभूतधर्मि-
प्रतियोगिपुरःसरमेवेष्टव्यम् । दण्डी देवदत्त इत्यादेः सर्वस्यापि विशिष्टज्ञानस्य
विशेषणविशेष्यतत्संबन्धिज्ञानपूर्वकत्वनियमात् । तदुक्तम्—

“विशेषणं विशेष्यं च संबन्धं लौकिकीं स्थितिम् ।

गृहीत्वा संकलयैतत्तथा प्रत्येति नान्यथा” इति ॥

किंच विशेषणविशेष्यभावश्च भिन्नयोरेव । न ह्येकं वस्तु स्वयमेव विशेषणं
विशेष्यं च भवति । तथा च येन भेदेन तौ विशेषणभूतौ धर्मिप्रतियोगिनौ
भिन्नौ स किमप्यमेव भेदो भेदान्तरं वा । अप्यमेव चेदात्माश्रयः । भेदान्तरमपि
भिन्नयोरेव धर्मिप्रतियोगिनोरिति तस्यापि भेदपुरःसरत्वम् । स चेत्प्रथम एव
तदाऽन्योन्याश्रयता । अथ तृतीयस्त्वन्प्यो भेदस्तदा चक्रकापत्तिः । यदि भेद-
व्यक्तिपरंपरा स्वीक्रियते तदाऽन्तिमस्यापि भेदस्यैवमेवेति तदसिद्ध्या मूलभूत-
भेदपर्यन्तमसिद्धेरनवस्था मूलक्षयकरी स्यात् । तदुक्तं चित्तमस्वाचार्यैः—

“युगपद्ग्रहणायोगादनवस्थाप्रसङ्गतः ।

परस्पराश्रयत्वाच्च धर्मभेदेऽपि नाक्षधीः” इति ।

एतत्सर्वमभिप्रेत्याऽऽह—अन्यतोऽन्यस्येति । अक्षरार्थस्त्वन्प्यस्मात्खल्व-
न्यस्य भेदो घटास्पष्टो भिन्न इत्यादिना निरूप्यते । न ह्येकस्यैव भेदो निरूप-
यितुं शक्यते भेदग्रहणस्य प्रतियोगिग्रहणपूर्वकत्वनियमात् । अन्यत्वं च भेदे
सिद्धे सिध्यति । भेदश्च धर्मिप्रतियोगिनोरन्यत्वे सिद्धे *पश्चाद्भेदः सिध्यतीत्या-
त्माश्रयान्योन्याश्रयचक्रकौद्यापत्तिरित्यर्थः ॥ ५४ ॥

एकमेवाद्वितीयं सदित्याह श्रुतिरादरात् ॥

मायामात्रमिदं द्वैतमिति चाऽऽह परा श्रुतिः ॥५५॥

इत्थं तर्कतो भेदं निरस्य तर्कानुग्राह्यं भेदाभावबोधकं प्रमाणमप्पाह—एक-
मेवेत्यादिना । “सदेव सोम्येदमग्र आसीत्” इति । “एकमेवाद्वितीयम्”
इति च्छान्दोग्योपनिषत् । तत्रैकमिति स्वगतभेदो निवार्यते । एकमखण्डै-
करसमित्यर्थः । एवकारेण सजातीयभेदनिरासः । अद्वितीयमिति विजातीय-
भेदोऽपि निरस्यते । परमार्थतः सद्रूपस्य परशिवस्वरूपस्याद्वितीयत्वे प्रमाण-

* अत्र पश्चाद्भेद इत्यनपेक्षितम् ।

मुपन्यस्यानात्मनो भेदप्रपञ्चस्य मिथ्यात्वेऽपि श्रुतिः प्रमाणमित्याह—माया-
मात्रमिति । “मायामात्रमिदं द्वैतमद्वैतं परमार्थतः” इति माण्डूक्योपनिषदि
श्लोकरूपं वाक्यम् । अयमर्थः । यदिदं पेरामूर्धं दृश्यं जगत्तत्सर्वं मायामात्रं केवलं
मायामयमेव । स्वमतिष्ठे ब्रह्मणि मायया परिकल्पितत्वात् । अधिष्ठानयाथा-
त्म्यज्ञानेन मायया निवर्तित्वायां तत्कार्यस्यापि निवृत्तेः परमार्थतोऽद्वितीयं
ब्रह्म परिशिष्यत इत्यर्थः ॥ ५५ ॥

एकत्वं पश्यतो मोहः कः शोक इति चाऽऽह हि ॥

द्वितीयाद्वै भयं नाल्पे सुखमित्यपि चाऽऽह हि ॥ ५६ ॥

एवं मायया स्वस्मिन्परिकल्पितस्य प्रपञ्चस्य मिथ्यात्वं निश्चित्य प्रत्यगा-
त्मनः सर्वात्मकपरशिवस्वरूपज्ञाने यत्फलं तत्रापि श्रुतिं प्रमाणयति—एकत्वं
पश्यत इति । वाजसनेयकमन्त्रोपनिषद्येवमाध्यायते—“यस्मिन्सर्वाणि भूतानि
आत्मैवाभूद्विज्ञानतः । तत्र को मोहः कः शोक एकत्वमनुपश्यतः” इति । अधि-
ष्ठानब्रह्मयाथात्म्यज्ञानेनाविद्यातत्कार्यभूतप्रपञ्चस्य विलयान्निरतिशयानन्दब्रह्मा-
त्मैक्यं साक्षात्कुर्वतो विदुषः शोकमोहयोः प्रसक्तिरपि नास्तीत्यर्थः । जगन्मि-
थ्यात्वानङ्गीकारेणाऽऽत्मनः सद्वितीयत्वस्वीकारे श्रुतिरेव बाधं प्रतिपादयती-
त्याह—द्वितीयादिति । “द्वितीयाद्वै भयं भवित” इति वाजसनेयकम् । द्वैता-
ङ्गीकारे ह्यन्यस्मादन्यस्य भीरवश्यं स्यात् । अतो द्वैतमेव भयावहमित्यर्थः ।
तैत्तिरीयके च ब्रह्मात्मसाक्षात्कारस्याभयसाधनत्वं भेददर्शनस्य भयसाधनत्वं
चाऽऽध्यायते—“यदा ह्येवै एतस्मिन्नदृश्येऽनात्म्येऽनिरुक्तेऽनिलयनेऽभयं
प्रतिष्ठां विन्दते । अथ सोऽभयं गतो भवति । यदा ह्येवै एतस्मिन्नुदरमन्तरं
कुरुते । अथ तस्य भयं भवति” इति । एवं द्वैताङ्गीकारे श्रुत्यैवानिष्टापत्तिं
दर्शयित्वेष्टहानिरपि श्रुत्यैव प्रतिपादितातं तामुदाहरति—नाल्पे सुख-
मिति । छान्दोग्योपनिषदि सप्तमेऽध्याये सनत्कुमारेण नारदायोपदिष्टं
वाक्यम्—“भूमा त्वेव विजिज्ञासितव्यो यो वै भूमा तत्सुखं नाल्पे सुखमस्ति”
इति । यदपरिच्छिन्नं परशिवस्वरूपमद्वितीयं तदेव सुखं निरतिशयत्वात् ।
सार्वभौमप्रभृतिब्रह्मलोकान्ते परिच्छिन्ने यत्सुखमुत्तरोत्तरशतगुणितमवस्थितं
तस्य सातिशयत्वात्क्षयिष्णुत्वाच्च सुखत्वमेव नास्ति । अतो नित्यनिरतिशय-
सुखात्मको भूभैव ज्ञेय इत्यर्थः ॥ ५६ ॥

* अत्रार्थ इत्यधिकं पूर्वमयमर्थ इत्यस्य सत्त्वादेवमेवैतादृशस्यलेऽमेऽणूहम् ।

अतस्तर्कप्रमाणाभ्यां वस्त्वेकत्वं सुनिश्चितम् ॥

विदुषामनुभूत्या च वस्त्वेकत्वं सुनिश्चितम् ॥ ५७ ॥

इत्थं श्रुतिभिरात्मनस्तात्पर्येणाद्वितीयत्वप्रतिपादनात्पूर्वोक्ततर्कबलात्तदर्थान्पथात्त्वशङ्काया अप्यनुदयादद्वितीयं परशिवस्वरूपमुपनिषदेकवेद्यमिति सिद्धमित्युपसंहरति—अत इति ॥ ५७ ॥

वस्त्वेकत्वं महावाक्यादेव जानन्ति ये जनाः ॥

ते मुच्यन्ते हि संसाराद्यथा स्वप्नप्रबोधनात् ॥ ५८ ॥

वस्त्वेकत्वमिति । यथा स्वप्नप्रपञ्चो बोधमात्रान्निवर्तते न त्वन्यत्कर्मापेक्षते । एवमेव वेदान्तमहावाक्यजनिताद्ब्रह्मात्मैक्यसाक्षात्कारज्ञानादेवाविद्यामयप्रपञ्चोऽनायासेनैव निवर्तते इत्यर्थः ॥ ५८ ॥

भेददर्शनमास्थाय मुक्तिं वाञ्छन्ति ये नराः ॥

ते महाघोरसंसारे पतन्त्येव न संशयः ॥ ५९ ॥

प्रमाणतर्काभ्यां निर्णीतमभेदं परित्यज्य भेदमेव स्वीकुर्वतो वाधमाह—भेदेति । “मृत्योः स मृत्युमाप्नोति य इह नानेव पश्यति” इति श्रुतेरित्यर्थः ॥ ५९ ॥

सर्वभूतेषु चाऽऽत्मानं सर्वभूतानि चाऽऽत्मनि ॥

संपश्यन्नात्मयाजी स्यात्स्वाराज्यमधिगच्छति ॥ ६० ॥

प्रतीतः सर्वात्मानुभव एव ज्ञानपज्ञो न ततोऽतिरिक्तः कश्चिदित्याह—सर्वभूतेष्विति । श्रूयते हि—“यस्तु सर्वाणि भूतान्यात्मन्धेवानुपश्यति । सर्वभूतेषु चाऽऽत्मानं ततो न विजुगुप्सते” इति ॥ ६० ॥

सर्वभूतानि संपश्यन्नात्मन्येव मुनीश्वराः ॥

संसारसागरादस्मादुत्तीर्णः स्यान्न संशयः ॥ ६१ ॥

अयान्वयव्यतिरेकाभ्यामुक्तविज्ञानस्यैव मुक्तिसाधनत्वं कर्मणस्तदसाधकत्वं चाऽऽह—सर्वभूतानात्पादिना । अध्यायशेषः स्पष्टः ॥ ६१ ॥

वहवोऽद्वैतविज्ञानाद्दिमुक्ता भववन्धनात् ॥

अद्वैतज्ञानयज्ञेन न तुल्यो विद्यते क्वचित् ॥ ६२ ॥

द्वैतविज्ञानमासाद्य मुक्तिं वाञ्छन्ति ये नराः ॥
 ते महामोहसंसारसर्पदष्टा न संशयः ॥ ६३ ॥
 आत्मयाथात्म्यविज्ञानयज्ञं मुक्त्वा नराधमाः ॥
 क्रियारूपेषु यज्ञेषु यतन्ते माययाऽऽवृताः ॥ ६४ ॥
 ये लब्धयन्ति संसारसमुद्रं कर्मयज्ञतः ॥
 ते महातमसा सर्वं पश्यन्त्येव रविं विना ॥ ६५ ॥
 ज्ञानयज्ञोद्भूतेनैव ब्राह्मणो वाऽन्यजोऽपि वां ॥
 संसारसागरं तीर्त्वा मुक्तिपारं हि गच्छति ॥ ६६ ॥
 अहो माहेश्वरज्ञानं यज्ञवैभवमास्तिकाः ॥
 अविज्ञाय नरा लोके यतन्ते सारवर्जिते ॥ ६७ ॥
 अपि देवा न जानन्ति ज्ञानयज्ञस्य वैभवम् ॥
 किं पुनर्मानवा विप्राः शिवो जानाति सर्ववित् ॥ ६८ ॥
 सर्वधर्मसमोपेताः शिवभक्तिपरायणाः ॥
 प्रसादादेव रुद्रस्य जानन्ति ज्ञानवैभवम् ॥ ६९ ॥
 प्रसादहीनैः पापिष्ठैर्मनुष्यैर्ब्राह्मणोत्तमाः ॥
 ज्ञानयज्ञः परिज्ञातुं न शक्यः सर्वसाधनैः ॥ ७० ॥
 ज्ञानयज्ञैकनिष्ठानां नावाप्यं विद्यते क्वचित् ॥
 न हेयं विद्यते सर्वं ब्रह्मरूपेण भाति हि ॥ ७१ ॥
 न मया शक्यते वक्तुं ज्ञानयज्ञस्य वैभवम् ॥
 मुनिभिश्च तथा देवैस्तथाऽन्यैरपि जन्तुभिः ॥ ७२ ॥
 श्रुत्या शिवेन वा विप्रा ज्ञानयज्ञस्य वैभवम् ॥
 कथंचिच्छक्यते वक्तुं सत्यमेव न संशयः ॥ ७३ ॥

॥ ६२ ॥ ६३ ॥ ६४ ॥ ६५ ॥ ६६ ॥ ६७ ॥ ६८ ॥ ६९ ॥ ७० ॥ ७१ ॥

॥ ७२ ॥ ७३ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे
ज्ञानयज्ञविवरणं नाम दशमोऽध्यायः ॥ १० ॥

इति श्रीसूतसंहिताटीकायां तात्पर्यदीपिकाख्यायां चतुर्थे यज्ञवैभवखण्डे
ज्ञानयज्ञविवरणं नाम दशमोऽध्यायः ॥ १० ॥

अथैकादशोऽध्यायः ।

सूत उवाच—

भूयोऽपि ज्ञानयज्ञं तु प्रवक्ष्यामि समासतः ॥

महाप्रीत्या मुनिश्रेष्ठाः शृणुताऽऽनन्दसिद्धये ॥ १ ॥

इत्थं प्रत्यगात्मनः परशिवस्वरूपत्वज्ञानमेव मुक्तिसाधनं तत्र वेदान्तवाक्य-
मेव प्रमाणं न तु मानान्तरमित्येतावत्प्रतिपादितम् । संसारित्वासंसारित्वादिवि-
रुद्धस्वभावयोः कथमेकत्वं संगच्छत इति तत्प्रतिपादयितुमध्याय आरभ्यते—
भूयोऽपीति ॥ १ ॥

धर्माधर्मास्तिताबुद्धिर्येषामस्ति मुनीश्वराः ॥

तेऽपि विज्ञानसंपन्ना इति मे निश्चिता मतिः ॥ २ ॥

धर्माधर्मफलास्तित्वज्ञानं येषां हृदि स्थितम् ॥

तेऽपि विज्ञानसंपन्ना इति मे निश्चिता मतिः ॥ ३ ॥

श्रुतिस्मृत्यादिविश्वासो येषामस्ति सदा हृदि ॥

तेऽपि विज्ञानसंपन्ना इति मे निश्चिता मतिः ॥ ४ ॥

परलोकास्तित्वबुद्धिर्येषामस्ति मुनीश्वराः ॥

तेऽपि विज्ञानसंपन्ना इति मे निश्चिता मतिः ॥ ५ ॥

यमतर्किकरास्तित्वज्ञानं येषां हृदि स्थितम् ॥

तेऽपि विज्ञानसंपन्ना इति मे निश्चिता मतिः ॥ ६ ॥

भूतप्रेतादिसद्भावज्ञानं येषां हृदि स्थितम् ॥

तेऽपि विज्ञानसंपन्ना इति मे निश्चिता मतिः ॥ ७ ॥

यक्षरक्षादिसद्भावो येषां भाति प्रमाणतः ॥

तेऽपि विज्ञानसंपन्ना इति मे निश्चिता मतिः ॥ ८ ॥

मुनीनामस्तिताबुद्धिर्येषामस्ति मुनीश्वराः ॥

तेऽपि विज्ञानसंपन्ना इति मे निश्चिता मतिः ॥ ९ ॥

इन्द्रादिदेवतास्तित्वं येषां चित्ते प्रकाशते ॥

तेऽपि विज्ञानसंपन्ना इति मे निश्चिता मतिः ॥ १० ॥

तत्र प्रथमं पुरुषार्थसाधनं ब्रह्मात्मविज्ञानमास्ति क्वयुक्तस्यैवेति दर्शयति—
धर्माधर्मास्ति तेत्यादिना । व्यवहारतत्सिद्धप्रमाणभावाच्छास्त्रान्तराद्धर्मादीनाम-
स्ति त्वज्ञानं येषामस्ति तेषां यथोक्तपरतत्त्वज्ञानात्परंपरया तत्साधनभूतविज्ञान-
संपत्तिरस्त्येवेत्यर्थः ॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥

ब्रह्मा विशिष्टो देवानामिति जानन्ति ये जनाः ॥

तेऽपि विज्ञानसंपन्ना इति मे निश्चिता मतिः ॥ ११ ॥

ब्रह्मणो विष्णुमुत्कृष्टं ये जानन्ति प्रमाणतः ॥

तेऽपि विज्ञानसंपन्ना इति मे निश्चिता मतिः ॥ १२ ॥

विष्णोर्विशिष्टं रुद्रं ये विजानन्ति प्रमाणतः ॥

तेऽपि विज्ञानसंपन्ना इति मे निश्चिता मतिः ॥ १३ ॥

रुद्रादीश्वरमुत्कृष्टं ये जानन्ति सुनिश्चितम् ॥

तेऽपि विज्ञानसंपन्ना इति मे निश्चिता मतिः ॥ १४ ॥

ईश्वरादधिको भाति येषां चित्ते सदाशिवः ॥

तेऽपि विज्ञानसंपन्ना इति मे निश्चिता मतिः ॥ १५ ॥

अथ ब्रह्मादीनामप्युत्तरोत्तरसूक्ष्मत्वेनोत्कर्षप्रतिपादनद्वारा परशिवस्वरूपस्य
निरतिशयोत्कर्षप्रतिपादनव्याजेन तत्पदार्थं शोधयति—ब्रह्मा विशिष्ट इति ।
पृथिव्यादीनि पञ्चभूतान्युत्तरोत्तरं कारणत्वेनोत्कृष्टानि तेषामाधया ब्रह्मविष्णु-

रुद्रेश्वरसदाशिवाः पञ्च ब्रह्ममूर्तयस्तेषुत्तरोत्तरमुत्कृष्टा इत्यर्थः । पृथिव्या-
दीनां ब्रह्मादयोऽधिपतय इत्यागमैरुक्तम्—

“पृथिव्यैवनिळाकाशास्तेषामप्यधिपान्यसेत् ।

ब्रह्माणं च हरिं रुद्रमीश्वरं च सदाशिवम्” इति ।

स्वयमपि पञ्चब्रह्माध्याये दर्शयिष्यति सदाशिवेश्वर इत्यादिना ॥ ११ ॥

॥ १२ ॥ १३ ॥ १४ ॥ १५ ॥

सदाशिवादपि श्रेष्ठं ब्रह्माणं ये जना विदुः ॥

तेऽपि विज्ञानसंपन्ना इति मे निश्चिता मतिः ॥ १६ ॥

ब्रह्मणः परमं साक्षाद्विष्णुं जानन्ति ये जनाः ॥

तेऽपि विज्ञानसंपन्ना इति मे निश्चिता मतिः ॥ १७ ॥

विष्णोस्तु परमं साक्षाद्ब्रुदं जानन्ति ये जनाः ॥

तेऽपि विज्ञानसंपन्ना इति मे निश्चिता मतिः ॥ १८ ॥

सदाशिवादपि श्रेष्ठमिति । आकाशाधिपात्सदाशिवादपि रजःसत्त्वतर्मासु-
पोपाधिकाः महामूतष्टिस्थितिसंहतिव्यापारा ब्रह्मविष्णुरुद्रा उत्तरोत्तरं
श्रेयांस इत्यर्थः । पूर्वोक्तास्तु ब्रह्माद्या भौतिकष्टष्ट्यादिहेतव इत्येषां भेदेनो-
पादानम् । एतदेव सूर्यष्टकं वायवीयसंहितायां नामाष्टकोपदिष्टम्—

“शिवो महेश्वरश्चैव रुद्रो विष्णुः पितामहः ।

संसारवैद्यः सर्वज्ञः परमात्मेत्युदाहृतः ” इति ॥ १६ ॥ १७ ॥ १८ ॥

ईक्षितारं परं रुद्राद्ये विजानन्ति मानवाः ॥

तेऽपि विज्ञानसंपन्ना इति मे निश्चिता मतिः ॥ १९ ॥

ईक्षितुर्ये विजानन्ति सर्वज्ञं नितरां परम् ॥

तेऽपि विज्ञानसंपन्ना इति मे निश्चिता मतिः ॥ २० ॥

कारणं ब्रह्म सर्वेषां विशिष्टमिति ये विदुः ॥

तेऽपि विज्ञानसंपन्ना इति मे निश्चिता मतिः ॥ २१ ॥

कारणत्वोपलक्ष्यं ये सर्वोत्कृष्टं शिवं विदुः ॥

तेऽपि विज्ञानसंपन्ना इति मे निश्चिता मतिः ॥ २२ ॥

ईक्षितारमिति । तमोगुणोपाधिकाद्बुद्धादपि ततः प्रागवस्थं “स ईक्षत लोकान्नु मृजे” इतीक्षणोपाधिविशिष्टं परशिवचैतन्यं श्रेष्ठमित्यर्थः । ईक्षणं हीप-
द्रजःसंस्पृष्टसच्चपरिणामरूपं स्पृष्टव्यपर्यालोचनम् । ततः प्राक्कालीनं विशुद्धस-
च्चप्रधानमायोपाधिकं परशिवचैतन्यमेव सर्वज्ञः । स हि ब्रह्मविष्णवाद्यपेक्षया
नितरां परः जगदाकारेण विवर्तिष्यमाणमायाधिष्ठानत्वेन तत्कारणं यत्स्व-
प्रतिष्ठं परशिवस्वरूपं प्रागुक्तानां ब्रह्मादीनां सर्वेषामपि कारणत्वाच्छ्रेष्ठमि-
त्यर्थः । तस्यापि कारणत्वोपाधिविशिष्टात्ततोऽपि कारणत्वोपलक्षितं सच्चिदा-
नन्दैकरसं यत्परशिवस्वरूपं तत्सोपाधिकात्सर्वस्मादप्युत्कृष्टमित्यर्थः ॥ १९ ॥
॥ २० ॥ २१ ॥ २२ ॥

अस्ति जीवो न नास्तीति ये जानन्ति प्रमाणतः ॥

तेऽपि विज्ञानसंपन्ना इति मे निश्चिता मतिः ॥ २३ ॥

इत्थं सर्वोत्कृष्टप्रतिपादनव्याजेन “अस्थूलमनष्वहं स्वमस्पर्शमरूपमव्ययम्”
इत्यादिश्रुतिभिः सर्वधर्मराहित्येनावगमितं निरुपाधिकं परं ब्रह्म “तत्त्वमसि”
इति महावाक्ये तत्पदेन लक्ष्यं तद्ब्रह्मत्वादिदम् । अथ त्वंपदलक्ष्यमपि स्वरूपं
दर्शयति—अस्ति जीव इत्यादिना । नास्ति जीव इति शून्यवादी हि प्रपञ्च-
वादात्मनोऽपि शून्यत्वं मनुते । तस्याप्यात्मनानात्वोपाधिजगत्प्रतीतिभ्रान्ति-
सिद्धेति मतम् । तथाच निरधिष्ठानभ्रमस्य निरवधिकबाधस्यासंभवात्तदधिष्ठाना-
वधित्वेन किञ्चित्त्वमेष्टव्यम् । जगत्प्रतीतिबाधयोरधिष्ठानत्वेनावधित्वेन च
पद्वस्तु परिशिष्यते तदस्माभिरात्मैत्युच्यते । अतो भ्रमवाधान्यथानुपपत्त्या
शून्यवादिनाऽप्यात्मास्तित्वमङ्गीकार्यमित्यर्थः ॥ २३ ॥

देहादन्यतया जीवं ये जानन्ति प्रमाणतः ॥

तेऽपि विज्ञानसंपन्ना इति मे निश्चिता मतिः ॥ २४ ॥

अस्तु नाम यः कश्चिज्जीवात्मा स तु देहातिरिक्तो नास्ति । अचेतनानामपि
भूतानां देहाकारेण मेलनवशाच्चैतन्याभिव्यक्तिरिति ये विप्रतिपन्ना लोकार्य-
तिकास्तान्निराकरोति—देहादन्यतयेति । अपमभिप्रायः—सुखित्वदुःखित्वा-
दिजगद्वैचित्र्यस्य पुण्यपापमूलत्वात्कर्तुर्देहातिरिक्तस्य स्वर्गनरकादसंचारि-
णोऽनङ्गीकारे तदसंभवाद्भौतिकादृश्यादेहाद्ब्रह्मजीवस्य व्यतिरिक्तवश्यंभावादे-
हातिरिक्तः परलोकमाह्वयिदात्मा विद्यत इति प्रतिपत्तव्यम् । श्रुतिश्च—

“अस्तीत्येवोपलब्धव्यः” इति तस्यास्तित्वं प्रतिपादयति । किंच जननम-
रणादियुक्तो देहः कथं तद्रहित आत्मा स्यात्तद्वाहित्यं चाऽऽत्मनः श्रूयते—
“न जायते म्रियते वा कदाचित्” “अजो नित्यः शाश्वतोऽयं पुराणः” इति ।
अत एव भगवान्वादारायणोऽपि “एक आत्मनः शरीरे भावात्” इत्यधिकरणेन
देहातिरिक्तात्मसद्भावं प्रतिपादयामास ॥ २४ ॥

प्राणादन्यतयाऽऽत्मानं ये जानन्ति प्रमाणतः ॥

तेऽपि विज्ञानसंपन्ना इति मे निश्चिता मतिः ॥ २५ ॥

प्राणादिति । प्राणापानादिपञ्चवृत्त्यात्मकस्य प्राणस्य सुषुप्तौ सद्भावेऽपि
विशेषोपलब्धव्यभावात्तदतिरिक्त एवोपलब्धव्य इत्यर्थः ॥ २५ ॥

इन्द्रियेभ्यः परं जीवं ये जानन्ति प्रमाणतः ॥

तेऽपि विज्ञानसंपन्ना इति मे निश्चिता मतिः ॥ २६ ॥

मनसोऽन्यतयाऽऽत्मानं ये जानन्ति प्रमाणतः ॥

तेऽपि विज्ञानसंपन्ना इति मे निश्चिता मतिः ॥ २७ ॥

इन्द्रियेभ्य इति । चक्षुरादीनां करणत्वात्तत्प्रेरकः कर्ताऽन्य एवेत्यर्थः
॥ २६ ॥ २७ ॥

क्षणप्रध्वंसिविज्ञानादात्मानं ये परं विदुः ॥

तेऽपि विज्ञानसंपन्ना इति मे निश्चिता मतिः ॥ २८ ॥

बुद्ध्यहंकारतो जीवं ये विदुर्भिन्नमास्तिकाः ॥

तेऽपि विज्ञानसंपन्ना इति मे निश्चिता मतिः ॥ २९ ॥

चित्तादन्यतयाऽऽत्मानं ये जानन्ति प्रमाणतः ॥

तेऽपि विज्ञानसंपन्ना इति मे निश्चिता मतिः ॥ ३० ॥

बुद्ध्यहंकारादीनामपि करणत्वादेव नाऽऽत्मत्वमित्याह—क्षणप्रध्वंसीत्या-
दिना । आत्मस्वरूपभूतविज्ञानाद्यावर्तयितुं क्षणप्रध्वंसीति विशेषणम् । अत्र
विज्ञापतेऽनेनेति करणव्युत्पत्त्या निश्चयरूपा मनोवृत्तिः क्षणप्रध्वंसिनी विज्ञा-
नशब्दार्थः । आत्मविषया तदविचित्ता मनोवृत्तिरहंकारस्तन्मूलत्वात्संसारानर्थस्य

तस्य दुःस्वरूपत्वम् । संशयितमर्थं निश्चेतुं तल्लीना या मनोवृत्तिस्तच्चित्तम् ।
एतच्च संकल्पविकल्पात्मकस्य मनसोऽप्युपलक्षणम् ॥ २८ ॥ २९ ॥ ३० ॥

सर्वप्रत्ययिनो जीवं विभक्तं ये विदुर्बुधाः ॥

तेऽपि विज्ञानसंपन्ना इति मे निश्चिता मतिः ॥३१॥

सर्वप्रत्ययिन इति । बुद्धयहंकाराद्याः कामसंकल्पाद्याश्च प्रत्यया वृत्तयो
यस्मिन्नन्तःकरणे तत्सर्वप्रत्ययीत्यर्थः । अन्तःकरणचतुष्टयस्वरूपमुक्तं प्रप-
ञ्चसारे-

“परेण धाम्ना समनुप्रबुद्धा मनस्तदा सा च महानुभावा ।

यदा तु संकल्पविकल्पकृत्या यदा पुनर्निश्चितुते तदा सा ॥

स्याद्बुद्धिसंज्ञा च यदा प्रवेत्ति ज्ञातारमात्मानमहंक्रतिः स्यात् ॥

तदा यदा सा त्वभिधीयते तच्चित्तं च निर्धारितमर्थमेवा” इति ॥ ३१ ॥

जाग्रत्स्वप्नसुषुप्त्याख्यं वेद धामत्रयं तु यः ॥

स एवाऽऽत्मा न तद्दृश्यं दृश्यं तस्मिन्प्रकल्पितम् ॥३२॥

जाग्रदिति । एवं देहादिव्यतिरिक्तो यश्चिदात्मा जाग्रत्स्वप्नसुषुप्ताख्या-
नस्यानविशेषान्साक्षितया जानाति स एवाऽऽत्मा । तस्य च जाग्रदादिस्थान-
विशेषसाक्षित्वमेवाऽऽभ्रापते । सोऽयमात्मा चतुष्पाज्जागरितस्थानो बहिःप्रज्ञः
स्वप्नस्थानोऽन्तःप्रज्ञः सुषुप्तिस्थान एकीभूत इति । तस्य प्रतिपादकोऽयं श्लोक
आचार्यकृतः—

“त्रिषु धामसु यद्भोज्यं भोक्ता यश्च प्रकीर्तितः ।

वेदैतद्बुभयं यस्तु स भुञ्जानो न लिप्यते” इति ॥

ननु तस्याऽऽत्मनः सद्भावे प्रमाणमस्ति न वा न चेच्छशत्रिपाणतुल्यता ।
अस्ति चेद्विषयत्वाद्घटादिवद्दृश्यत्वापत्तिरित्यत आह—न तद्दृश्यमिति । उप-
निषद्भाक्पञ्जनितमनोवृत्तिविषयत्वेन वृत्तिव्याप्यत्वे सत्यपि स्वयंप्रकाशस्य
साक्षिचैतन्यस्य फलव्याप्यत्वाभावान्न घटादिवद्दृश्यत्वमित्यर्थः । जगत्तत्स्व-
रूपे मायया परिकल्पितत्वादिध्यानप्रकाशेनैव प्रकाशत इति फलव्याप्यत्व-
स्यापि सद्भावाद्दृशा व्याप्यं दृश्यमिति व्युत्पत्त्या दृश्यं भवेदित्यर्थः ॥ ३२ ॥

१ घ. 'त्यतो जी' । २ च. 'यस्य स्व' । ३ क. ग. घ. तस्याय प्र' । घ. तस्यापि प्र' ।
४ च. 'चेत्तदि' । ५ च. प्रकाशत ।

त्रिधामसाक्षिणं संत्यज्ञानानन्दादिलक्षणम् ॥

त्वमहंशब्दलक्ष्यार्थमसक्तं सर्वदोषतः ॥ ३३ ॥

त्रिधामसाक्षिणमिति । साक्षिचैतन्यस्यापि सत्यादिस्वरूपत्वमात्ममन्त्रार्थक-
थनप्रस्तावे “अहं चाव्यभिचारित्वात्तत्सद्भावात् संशयः” इत्यादिना सम्यङ्-
निरूपितम् । ईदृग्विधं यच्चैतन्यं तदेव महावाक्येषु “तत्त्वमसि” “अहं
ब्रह्मास्मि” इत्यादावन्तःकरणादिविशिष्टं चैतन्यवाचकैस्त्वहमादिपदैर्लक्ष्यं
वाच्यस्यार्थस्य वाक्यार्थत्वानुपपत्तेः । उक्तं हि—

“वाच्यस्यार्थस्य वाक्यार्थं संबन्धानुपपत्तितः ।

तत्संबन्धवशात्प्राप्तादन्वयाल्लक्षणोच्यते” इति ॥

तच्च सर्वेष्वपि दोषेषु न सक्तम् । “असङ्गो न हि सज्जते” इति श्रुतेः ॥३३॥

ज्ञाताज्ञातद्वयादन्यं ज्ञाताज्ञातस्य भासकम् ॥

प्रमाणभ्रान्तिवृत्तीनामगम्यं तत्प्रकाशकम् ॥ ३४ ॥

ज्ञाताज्ञातेति । ज्ञातमन्तःकरणवृत्त्या विषयीकृतम् । अज्ञातं भावरूपाज्ञानेन
क्रोडीकृतम् । तदुभयस्माद्द्विलक्षणम् । परमार्थतो निर्देविस्य निरुपाधिकस्य
स्वप्रकाशस्य तदुभयविषयत्वासंभवात् । अत एवमाभ्यापते तलवकारोपनि-
पदि—“अन्यदेव तद्विदितादथो अविदितादधि” इति । स्वप्रकाशचिदात्मक-
त्वादेव तस्य ज्ञाताज्ञातद्वयस्य भासकम् । उक्तं हि—“सर्वं वस्तु ज्ञाततयाऽ-
ज्ञाततया वा साक्षिचैतन्यस्य विषय एव” इति । प्रमाणभ्रान्तीति । केनचिदु-
पहितस्पैवाऽऽत्मस्वरूपस्य प्रमाणविषयत्वान्निरुपाधिकस्य तदविषयत्वम् ।
“नैव वाचा न मनसा प्राप्तुं शक्यो न चक्षुषा” इति श्रुतेः । प्रत्युत तत्प्रकाशकं
तासां प्रमाणादिवृत्तीनां साक्षित्वेन भासकम् । तदुक्तम्—“अन्तःकरणतद्-
वृत्तिसाक्षी चैतन्यविग्रहः” इति ॥ ३४ ॥

स्वेयंभातं निराधारं ये जानन्ति सुनिश्चितम् ॥

तेऽपि विज्ञानसंपन्ना इति मे निश्चिता मतिः ॥ ३५ ॥

स्वयंभातंभाति । “न तत्र सूर्यो भाति न चन्द्रतारकं नेमा विद्युतो भान्ति
कुतोऽप्यग्निः । तमेव भान्तमनुभाति सर्वं तस्य भासा सर्वमिदं विभाति” इति
श्रुतेः । स्वयंप्रकाशमानमित्यर्थः । निराधारमाधाररहितम् । “स भगवः कस्मि-

१ घ. सत्यं सत्यज्ञानादि । २ क. “त्वात्सद्भावात् न सं” । घ. “त्वात्सत्त्वभावो न सं” ।
ग. द. घ. “त्वात्सद्भावात् न सं” । ३ घ. द. “वस्तुस्या” । ४ ग. द. निरवयवस्य । ५ क. स्वयंमान्तं ।
६ घ. “रं. ने” ।

न्प्रतिष्ठित इति स्वे महिम्नि प्रतिष्ठितः” इति श्रुतेः । एवं सम्पद्निश्चितं देहा-
न्तर्वर्तिनमात्मानं ये जानन्ति तेऽपीत्यादि पूर्ववत् ॥ ३५ ॥

उक्तलक्षणमात्मानमुक्तलक्षणमीश्वरम् ॥

एकं पश्यन्ति ये विप्रास्तर्कतश्च प्रमाणतः ॥ ३६ ॥

तथा स्वानुभवेनैव गुरूकृत्या च प्रसादतः ॥

त एव ज्ञानसंपन्नास्त्रिर्वः शपथयाम्यहम् ॥ ३७ ॥

अतिरहस्यमिदं कथितं मया

गुरुपरंपरया च समागतम् ॥

श्रुतिभिरीरितमात्मविशुद्धये

न पठितव्यमसज्जनसंसदि ॥ ३८ ॥

इति श्रीस्कन्दपुराणे सूतसंहितायां यज्ञवैभवखण्डे

ज्ञानयज्ञविशेषो नामैकादशोऽध्यायः ॥ ११ ॥

इत्थं शोधितौ तत्त्वंपदार्थौ दर्शयित्वा तपोरैक्यं वेदान्तमहावाक्यैः प्रमाणै-
स्तदनुकूलेस्तर्कैश्चावगन्तव्यमित्याह—उक्तलक्षणमिति । सुगममन्यत् ॥३६॥
॥ ३७ ॥ ३८ ॥

इति श्रीसूतसंहिताटीकायां तात्पर्यदीपिकाख्यायां चतुर्थे यज्ञवैभ-
वखण्डे एकादशोऽध्यायः ॥ ११ ॥

अथ द्वादशोऽध्यायः ।

सूत उवाच—

भूयोऽपि ज्ञानयज्ञं तु प्रवक्ष्यामि समासतः ॥

मुनयः परया भक्त्या शृणुतातीव शोभनम् ॥ १ ॥

पूर्वेस्मिन्नध्याये दृश्यं तस्मिन्प्रकल्पितमिति दृश्यप्रपञ्चस्य पत्कल्पितत्वेन
मिथ्यात्वं सूचितं तदिदानीमद्वितीये परमशिवस्वरूपे प्रपञ्चस्याध्यारोपापवा-
दाभ्यां प्रतिपादयितुमुपक्रमते—भूयोऽपीति ॥ १ ॥

ब्रह्म सत्यपरानन्दप्रकाशानन्तलक्षणम् ॥

अप्रच्युतात्मभावेन संस्थितं सर्वदैव तु ॥ २ ॥

अधिष्ठानभूतस्य ब्रह्मणस्तावन्निरुपाधिकं रूपमाह—ब्रह्मेति । “सत्यं ज्ञान-
मनन्तं ब्रह्म” “विज्ञानमानन्दं ब्रह्म” इति श्रुतेः । अखण्डैकरसस्य ब्रह्मणः
सत्यादिपदान्यनृतजडदुःस्वान्तवच्चनिरासेन लक्षकाणीति प्राक्प्रतिपादि-
तम् ।^१ अग्रच्युतात्मभावेनेति । अपरिलुप्तप्रत्यगात्मत्वेनेत्यर्थः । अनेन च
ब्रह्मणोऽनात्मत्वनिरासः । सर्वदैव त्विति । न केवलं तत्त्वज्ञानादूर्ध्वमेव ब्रह्मण
आत्मभावः किंतु ततः प्रागपीत्यर्थः ॥ २ ॥

आत्मशक्तिसमायोगादनाद्यन्तादतर्कितात् ॥

अप्रतीतमिवाऽऽभाति स्वयंभातमपि द्विजाः ॥ ३ ॥

सदप्यसदिव प्राज्ञः सदैकमपि भिन्नवत् ॥

तादृशाकारमापन्नः संसारीवावभासते ॥ ४ ॥

ननु सितभास्वराकारेण सामान्यतो ज्ञातं नीलपृष्ठत्रिकोणत्वादिविशेषाका-
रेणाज्ञातं वस्तु रजताद्यारोप्यस्याधिष्ठानत्वेन दृष्टम् । ब्रह्म तु स्वप्रकाशत्वेन
सर्वात्मना भातामिति कथं तस्याधिष्ठानत्वमित्यत आह—आत्मशक्तीति ।
आत्मनः शक्तिः स्वस्मिंश्चैतन्यमात्र आश्रिता माया न तु सांख्याभिमतप्रकृति-
वत्स्वतन्त्रेत्यर्थः । अनाद्यन्तादिति । तथाविधमायाया आत्मनश्चानादित्वात्तदुभ-
याश्रितसंबन्धोऽप्यनादिः । तत्त्वज्ञानव्यतिरेकेण मायाया अप्यन्तवच्चरादि-
ह्यात्तत्संबन्धोऽनन्तश्च । कथमीदृशमाया तत्संबन्धश्च कथं स्वप्रकाशे परशि-
वस्वरूपे संभवतीति तत्राऽऽह—अतर्कितादिति । विचारसहादित्यर्थः । तथा-
विधमायासंबन्धवशात्स्वप्रकाशमपि तद्ब्रह्माभातमिव भवति । आवरणशक्त्याऽऽ-
वृत्तत्वात् । अत एव सद्रूपमप्यविद्यमानमिव भवत्यद्वितीयमपि नानाविधोपा-
धिसंबन्धवशाजानाकारवद्भवति । स्वतोऽसंसारित्वेऽपि तत्तदन्तःकरणतादा-
त्म्याध्यासात्तादृक्त्वमापन्न चिन्मात्रं संसारीव भवति । अत उक्तं हि वार्तिक-
कारैः—

“अक्षमा भवतः केयं साधकत्वप्रकल्पने ।

किं न पश्यसि संसारं तत्रैवाज्ञानकल्पितम्” इति ॥ ३ ॥ ४ ॥

ब्रह्मणोऽभिन्नरूपे तु चेतनाचेतनात्मकः ॥

विभागः कल्पितः शक्त्या न स्वतः पण्डितोत्तमाः ॥५॥

एवं च स्वप्रकाशेऽपि तस्मिन्मायाशक्तिवशात्सर्वमपि संभावयितुं शक्यमित्त
तस्याधिष्ठानत्वसंभवं प्रतिपाद्य चेतनाचेतनात्मकं द्विविधं जगदारोपर्यितं

तस्पाधिष्ठानस्य मायावशाद्द्वैविध्यमाह—ब्रह्मण इति । अभिन्नेऽक्षण्ड एव ब्रह्मणो रूपे मायाशक्त्या सत्त्वगुणोपधानेन रजस्तमोगुणोपधानेन च चेतना-चेतनात्मकं भागद्वयं परिकल्पितं न स्वत इति । यत एतन्माययैवातो न स्वाभाविक इत्यर्थः ॥ ५ ॥

ब्रह्मणश्चेतनाकारे कल्पिता चेतनाभिदा ॥

सर्वज्ञत्वादिका स्तम्बपर्यन्ता माययैव तु ॥ ६ ॥

उत्कर्षश्चापकर्षश्च मायया तेषु कल्पितः ॥

नियन्तृत्वनियम्यत्वाद्याकाराश्च प्रकल्पिताः ॥७॥

ब्रह्मणोऽचेतनाकारे महामायाबलेन तु ॥

महदादिजगच्छून्यपर्यन्तं परिकल्पितम् ॥ ८ ॥

उत्कर्षश्चापकर्षश्च जगत्यपि मुनीश्वराः ॥

कल्पितः सर्वतोऽद्रिकं व्यवहारे तु मायया ॥ ९ ॥

अथेतयोर्ब्रह्माकारयोः कुत्र कस्य परिकल्पनमिति तदुभयं विभज्य दर्शयति- ब्रह्मणश्चेतनाकार इत्यादिना । सत्त्वगुणस्य प्रकाशात्मकत्वात्तदुपाधिक आकारश्चेतनाकारो रजस्तमसोस्तद्विपरीतत्वात्तदुपाधिक आकारोऽचेतनाकारः । तत्र चेतनाकारे विशुद्धसत्त्वप्रधानमायोपाधिकमीश्वरं सर्वज्ञमारम्य स्तम्बपर्यन्तो भोक्तृप्रपञ्चो मायया परिकल्पितः । तत्र भोक्तृषु कर्मवशात्सृष्टित्वदुःसृष्टत्वादि-तारतम्यमीश्वरस्य च तेषां च नियन्तृत्वनियम्यत्वादप्यथ धर्माः । एतत्सर्वं माययैव प्रकल्पितमित्यर्थः । अचेतनाकारे तु विषदादिभूतभौतिकं जगदभाव-पर्यन्तं भोग्यरूपं परिकल्पितम् । उक्तं हि—

“तमःप्रधानः क्षेत्राणां चित्प्रधानश्चिदात्मनाम् ॥

परः कारणतामेति भावनाज्ञानकर्मभिः” इति ।

जगत्यपीति । यथा भोक्तृप्रपञ्चे तद्ब्रह्मण्डप्रपञ्चेऽप्युत्कर्षापकर्षादिकं सर्वं व्यवहारविषये मायया परिकल्पितमित्यर्थः ॥ ६ ॥ ७ ॥ ८ ॥ ९ ॥

वर्णाश्रमास्तथा विप्रा वर्णसांकर्यमेव च ॥

तद्धर्माश्च विभागेन माययैव प्रकल्पिताः ॥ १० ॥

एवं प्रपञ्चान्तर्गतानां वर्णाश्रमादीनामपि मायया परिकल्पितत्वेन

मिथ्यात्वं साधयति—वर्णाश्रमास्तथेत्यादिना । तद्धर्मा इति वर्णधर्मा आश्रम-
धर्माश्चेत्यर्थः ॥ १० ॥

नियोज्यत्वं च कर्तृत्वं भोक्तृत्वं च तथैव च ॥

वर्णाश्रमादिनिष्ठानां माययैव प्रकल्पितम् ॥ ११ ॥

विधयश्च निषेधाश्च श्रुतिस्मृत्यादिरूपिणः ॥

मायया देवदेवस्य सत्यवत्परिकल्पिताः ॥ १२ ॥

धर्माधर्मौ तयोर्विप्राः फले तत्साधनान्यपि ॥

कल्पितानि महामोहाद्ब्रह्मणो न स्वभावतः ॥ १३ ॥

रागद्वेषादयो दोषाः शान्तिदान्त्यादयो गुणाः ॥

अपि माहेश्वरं ज्ञानं माययैव प्रकल्पितम् ॥ १४ ॥

नियोज्यत्वं चेति । “दर्शपूर्णमासाभ्यां स्वर्गकामो यजेत” इतिवाक्यश्र-
वणसमनन्तरमधिकारिणः पुरुषस्य मयेदं कर्तव्यमिति यन्नियोगबोद्धृत्वं तन्निय-
ोज्यत्वम् । तदुक्तं शालिकानाथेन—

“नियोज्यः स च कार्यं यः स्वकीयत्वेन बुध्यते” इति ।

गुरुमतेऽप्यपूर्वं लिङ्गार्थः । तदेव कृत्युद्देश्यत्वे सति कृतिसाध्यत्वात्कार्यं
स्वात्मनि पुरुषस्य नियोजनान्नियोग इति च व्यपदिश्यते ।

“कृतिसाध्यं प्रधानं यत्तत्कार्यमभिधीयते ।

कार्यत्वेन नियोज्यं यः स्वात्मनि प्रेरयन्नसौ ॥

नियोग इति मीमांसानिष्णातैरभिधीयते” ।

इति शालिकानाथेनोक्तत्वात् । कर्तृत्वं तु विषयाकारभावापन्नस्य धात्व-
र्थस्य निष्पादनद्वाराऽपूर्वेनिर्वर्तकत्वम् । तज्जन्यफलभागीत्वं भोक्तृत्वम् ।
अपि माहेश्वरमिति । महेश्वरो विशुद्धसत्त्वप्रधानमायोपाधिकः सर्वज्ञस्त्वस्य-
पत्सर्वगोचरं निरतिशयं ज्ञानं तदपि माययैव परिकल्पितं सत्त्वपरिणामित्वादि-
त्यर्थः । अथवा महेश्वरो निरुपाधिकः परशिवस्तद्विषयं वेदान्तमहावाक्यजनितं
पट्टित्ज्ञानं तदपि मायया परिकल्पितं तद्धि परिकल्पितमपि स्वविषयावर्णा-
विद्यां निवर्तयत्स्वपमपि फलकरजोन्यायेन निवर्तते ॥ ११ ॥ १२ ॥ १३ ॥ १४ ॥

वैदिकास्तान्त्रिका मार्गा अपभ्रंशास्तथैव च ॥

स्वतन्त्रस्याम्बिकाभर्तुर्माययैव प्रकल्पिताः ॥ १५ ॥

अपभ्रंशाः कापालादयः ॥ १५ ॥

यद्यदस्तितया भाति यद्यन्नास्तितया तथा ॥

तत्तत्सर्वं महादेवमायया परिकल्पितम् ॥ १६ ॥

यद्यदस्तीति । अवशिष्टं भावाभावात्मकं सर्वं जगदपि परशिवस्वरूपे माय-
येव परिकल्पितं न तु पारमार्थिकं सदित्यर्थः ॥ १६ ॥

चेतनाचेतनाकारौ ब्रह्मणो यौ प्रकल्पितौ ॥

तौ शिवादन्यतो न स्तः सम्यगर्थनिरूपणे ॥ १७ ॥

सर्वज्ञत्वादिका भेदाः स्तम्बान्ता ये प्रकल्पिताः ॥

ते शिवादन्यतो नित्यं न सन्त्येव निरूपणे ॥ १८ ॥

इत्थमद्वितीये परशिवस्वरूपे मायावशाच्चेतनाचेतनात्मकस्य प्रपञ्चस्य परि-
कल्पितत्वोक्तेः परशिवस्वरूपव्यतिरिक्ते कारणे तत्सत्ता निरस्ता । तत्रापि
परिकल्पितत्वाभिधानाच्छुक्तिरूप्यादिवदपारमार्थिकत्वमप्युक्तम् । अथ त्ववा-
धितव्यवहारविषयत्वात्तस्य मायाकल्पितत्वमसिद्धमित्याशङ्क्याधिष्ठानपरशिव-
स्वरूपपाथात्म्यज्ञानोत्तरकालं बाधदर्शनसाम्येन शुक्तिरूप्यादिवत्तस्यापि माया-
परिकल्पितत्वमारोपक्रमेणैव समर्थयते—चेतनाचेतनेत्यादिना । सम्यगर्थनि-
रूपण इति । परमार्थपर्यालोचनायाम् “एकमेवाद्वितीयम्” “मायामात्रमिदं
द्वैतं” “नेह नानाऽस्ति किञ्चन” इत्यादिश्रुतिबलात्परशिवस्वरूपस्याद्वितीय-
त्वेऽवगते तत्र चेतनाचेतनविभागो मायापरिकल्पित एवेष्टव्यो न शिवस्वरू-
पादन्यत्वेन युक्त इत्यर्थः । एवं सर्वज्ञत्वादिका इत्यादौ सर्वत्र बाधदर्शनबलेन
शिवस्वरूपान्वयतया पारमार्थिकसत्त्वायोगात्सर्वज्ञत्वादिकमपि सर्वं चेतनाचेत-
नात्मकं जगत्तत्स्वरूपे मायया परिकल्पितमेवेत्यर्थः ॥ १७ ॥ १८ ॥

उत्कर्षश्चापकर्षश्च यस्तेषु परिकल्पितः ॥

सोऽपि नैवास्ति भेदेन शिवात्सम्यङ्निरूपणे ॥ १९ ॥

ब्रह्मणोऽचेतनाकारे कल्पितं यज्जगद्बुधाः ॥

तच्च नैवास्ति भेदेन शिवात्सम्यङ्निरूपणे ॥ २० ॥

उत्कर्षश्चापकर्षश्च यो जगत्यापि कल्पितः ॥

सोऽपि नैवास्ति भेदेन शिवात्सम्यङ्निरूपणे ॥ २१ ॥

वर्णाश्रमादयो भावा मायया ये प्रकल्पिताः ॥

तेऽपि शंभोर्न भेदेन सन्ति सम्यङ्निरूपणे ॥ २२ ॥

नियोज्यत्वादयो भावा मायया ये प्रकल्पिताः ॥

तेऽपि शंभोर्न भेदेन सन्ति सम्यङ्निरूपणे ॥ २३ ॥

विधयश्च निषेधाश्च मायया ये प्रकल्पिताः ॥

तेऽपि शंभोर्न भेदेन सन्ति सम्यङ्निरूपणे ॥ २४ ॥

धर्माधर्मादिरूपेण मायया ये प्रकल्पिताः ॥

तेऽपि शंभोर्न भेदेन सन्ति सम्यङ्निरूपणे ॥ २५ ॥

रागद्वेषादिरूपाश्च मायया ये प्रकल्पिताः ॥

तेऽपि शंभोर्न भेदेन सन्ति सम्यङ्निरूपणे ॥ २६ ॥

वैदिकास्तान्त्रिका मार्गा अपभ्रंशाश्च ये द्विजाः ॥

तेऽपि शंभोर्न भेदेन सन्ति सम्यङ्निरूपणे ॥ २७ ॥

यद्यदस्ति तया यद्यन्नास्ति वस्तु मुनीश्वराः ॥

तत्तच्छंभोर्न भेदेन विद्यते सूक्ष्मदर्शने ॥ २८ ॥

॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥ २८ ॥

अतश्च संक्षेपमिमं शृणुध्वं

जगत्समस्तं चिदचित्प्रभिन्नम् ॥

स्वशक्तिक्लृप्तं शिवमात्रमेव

न देवदेवात्पृथगस्ति किञ्चित् ॥ २९ ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे षडक्षरविवरणं नाम द्वादशोऽध्यायः ॥ १२ ॥

एवं पारमार्थिकसत्त्वस्वापवादेन प्रपञ्चस्थ मायाप्रयत्नसिद्धेर्भिव्यात्वं सिद्ध-
मतः परशिवस्वरूपादन्यन्नास्तीत्यद्वितीयत्वं सिद्धमित्युपसंहरति—अतश्चेति ।

स्वस्मिन्नाश्रिता माया स्वशक्तिः ॥ २९ ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे

ज्ञानपञ्जविशेषो नाम द्वादशोऽध्यायः ॥ १२ ॥

त्रयोदशोऽध्यायः ।

सूत उवाच—

भूयोऽपि ज्ञानयज्ञं तु प्रवक्ष्यामि समासतः ॥

गुह्याद्गुह्यतमं सूक्ष्मं शृणुत श्रद्धया द्विजाः ॥ १ ॥

एवं मापातत्कार्यरूपप्रपञ्चस्य ज्ञाननिवर्त्यत्वेन मिथ्यात्वं प्रसाध्य संविद्गु-
पायाः परशक्तेरपि परशिवादन्यत्वशङ्कया प्रसक्तं मिथ्यात्वं निरूपयितुमुपक-
मते—भूयोऽपीति ॥ १ ॥

चिन्मात्राश्रयमायायाः शक्त्याकारे द्विजोत्तमाः ॥

अनुप्रविष्टा या संविन्निर्विकल्पा स्वयंप्रभा ॥ २ ॥

मायैवास्य परा शक्तिरिति भ्रमं व्युदासितुं परस्याः शक्तेः स्वरूपं दर्शयति—
चिन्मात्रेत्पादिना । भोक्तृभोग्यात्मकस्य प्रपञ्चस्य सनियन्तृकस्य सृष्टेः प्राक्प्र-
लीनावस्थायां विकल्पहेतूनामभावात्परशिवस्वरूपमत्यन्तं निर्विकल्पकं स्वप्र-
तिष्ठं भवति तत्स्वरूपेऽध्यस्ता मापाऽपि विकल्परहितैवावतिष्ठते । सा च प्राणि-
कर्मपरिपाकवशादीपद्विकल्पिता सती शिवशक्तिविभागस्यापि तदानीमभावान-
द्बुभयसाधारणं चिन्मात्रमेवाऽऽश्रयतया स्वीकरोति । चिन्मात्ररूपः परशिवोऽपि
तत्संबन्धवशात्किञ्चित्स्वप्रतिष्ठतां विहाय तदभिमुखो भवति । नन्वसङ्गोदासी-
नस्य परानन्दस्वरूपस्याविक्रियस्य परशिवस्य मापावष्टम्भेन कुतो जगत्सृष्ट्या-
दिहेतुत्वं प्राणिकर्मणा परिपाकवशादिति चेन्न । तस्य स्वतन्त्रस्य तत्पारतत्रया-
योगात् । स्वभोगार्थमित्यपि न युज्यते । तस्याऽऽप्तकामत्वात् । न च लीला-
र्थमित्यपि युक्तम् । तथात्वे गिरिनदीसमुद्रादिवैचित्र्यस्य सुखित्वादिवैचित्र्यस्य
च प्रतिनिपमायोगात् । नैप द्योपः । प्रतिनिपमस्य परिपक्वप्राणिकर्मतारतम्य-
हेतुत्वात् । न चैतावता परशिवस्य कर्मपारतत्रयापत्तिः । स्वसंकल्पनिमित्त-
त्वात् । जगत्सृष्ट्यादिलीलोपक्रमावसरे निर्हेतुककार्पोत्पत्तिरतिप्रसङ्गहेतुरिति
पुण्यपापादीनां सुखदुःखादिहेतुत्वं तदुपभोगहेतुत्वेन प्रतिनिपतप्रपञ्चनिर्माणं
च संकल्प्य परशिवः स्वमापावशाद्विलीलाया प्रवृत्ते । तस्य च स्वसंकल्पस्य
सत्यत्वाविधाताय सर्वेष्वपि ब्रह्मकल्पेषु समानाकारा एव सृष्ट्यादिलीलाः
करोति । अतो जगद्वैचित्र्यनिमित्तस्य पुण्यपापादेरपि स्वसंकल्पहेतुत्वाज्जग-

त्सर्गादिलीलायां प्रवृत्तस्य परशिवस्य न स्वातन्त्र्यभङ्गः । अत एव भगवान्वा-
दरापणः परमेश्वरस्य सृष्ट्यादिप्रवृत्तौ राजादिवत्केवलं लीलेव कारणमिति
सूत्रयामास “लोकवत्तु लीलाकैवल्यम्” इति । तथा च शिवशक्त्युभयरूपसाधा-
रणं चिन्मात्रमाश्रिता सा माया पुनर्द्विधा भवति । शक्यप्रतियोग्यनधीननिरूप-
णविषयत्वाकारेण तदधीननिरूपणविषयत्वाकारेण च । एवमुपाधिद्वैविध्या-
द्बुधेयचिन्मात्रमपि द्विधा भिद्यते । तत्र शक्यप्रतियोग्यधीननिरूपणा माया
सा शक्तिः सलिलपवनादिसमायोगपरवशादुच्छ्रान्तावस्थस्य बीजस्य यथाऽङ्कु-
रावस्था तथैव प्राणिकर्मपरिपाकवशाद्बुधचित्तरूपाया मायाया जगत्कार्यहेतुभू-
ताङ्कुरावस्था सेत्पर्यः । शक्यप्रतियोग्यनधीननिरूपणो यो मायाया आकारस्त-
द्बुधहितं चैतन्यं शिवः । जगदङ्कुररूपिण्या शक्त्या यदवच्छिन्नं चैतन्यं तस्य
या संविद्रूपिणी सा परा शक्तिरित्युच्यते । अतश्चोपाधिपरिच्छेदादेवैकस्यैव
चिन्मात्रस्य शिवशक्त्यात्मना विभागः । परमार्थतस्तु चिन्मात्रतयैकत्वमेव-
त्यर्थः । तदुक्तमागमिकैः—

“चिदचिदनुग्रहहेतोरस्य सिसृक्षोर्यं आद्य उन्मेषः ॥

तच्छक्तित्वमभिहितमविभागापन्नमस्यैव” इति ।

तदिदमुच्यते—“चिन्मात्राश्रयमायायाः शक्त्याकारेऽनुप्रविष्टा” इति ।
शिवमाहात्म्यखण्डे तच्छक्तिपूजाविधौ विस्तरेण प्रपञ्चितम् । यतः परशिव-
स्वरूपमेव शक्यप्रतियोगिनिरूपणोपाध्यवच्छिन्नतया परा शक्तिस्तस्मात्साऽपि
सच्चिदानन्दादिरूपैवेत्याह—निर्विकल्पेत्यादिना । विकल्पहेतुविशेषाणां निर्वि-
शेषे वस्तुनि स्वभावतो विरहान्निर्विकल्पा । स्वयंप्रभाऽपराधीनप्रकाशा सच्चि-
दानन्दाखण्डैकरसेत्यर्थः ॥ २ ॥

सदाकारा परानन्दा संसारोच्छेदकारिणी ॥

सा शिवा परमा देवी शिवाभिन्ना शिवंकरी ॥ ३ ॥

संसारोच्छेदकारिणीति । संसारस्योच्छेद उन्मूलनं तद्धेतुभूता । परमेश्वरः
स्वशक्तिवशात्खलु मुमुक्षुसंसारान्मोचयति “शक्तो यया स शंभुर्भूक्तौ मुक्तौ च
पशुगणस्यास्य” इत्युक्तत्वात् । यद्वा ब्रह्माकारमनोवृत्त्यवच्छिन्नैव संवित्संसार-
निवर्तकेत्यर्थः । एवंगुणविशिष्टा सवित्सैव शिवंकरी सर्वप्राणिनां सुखकारिणी ।
अत एव शिवा शिवशब्दाभिधेया । वक्ष्यमाणानां शक्तीनामुपादानभूतत्वात्प-
रमा सर्वोत्कृष्टा । देवी शक्यप्रपञ्चस्येश्वरी । शिवाभिन्नेति । अस्याः शिवस्य च

परमार्थतः पूर्वोक्तचिन्मात्ररूपत्वाद्भेदो नास्तीत्यर्थः । तथाच शिवशक्तयोर्भेदाव-
भास एव मिथ्या न तु मपञ्चवत्स्वरूपमपीत्यर्थः ॥ ३ ॥

जगत्कारणमापन्नः शिवो यो मुनिसत्तमाः ॥

सा तस्यापि भवेच्छक्तिस्तया हीनो निरर्थकः ॥ ४ ॥

इत्थं सामान्यरूपिणो परां शक्तिं निरूप्य सैव शक्यविशेषप्रतियोगिनिरूप-
यिता सती तत्तद्विशेषशक्त्यात्मिका भवतीत्याह—जगदित्यादिना । जगत्का-
रणमिति भावपरो निर्देशः । यः शिवो जगत्कारणत्वमापन्नो जगद्गुरुरूपश-
क्त्यवस्थाया ऊर्ध्वं जगदाकारविवर्तिष्यमाणमायाधिष्ठानत्वात्तस्यापि शिवस्य
सा पूर्वोक्ता परा शक्तिरेव जगन्निर्माणशक्तिरूपा भवेत् । तथा शक्त्या रहितः
शिवो निःशक्तित्वाज्जगन्निर्माणासमर्थ इत्यर्थः । एयमुत्तरत्र सर्वत्र योज्यम् ॥ ४ ॥

सर्वज्ञत्वं गतो यस्तु शिवः साक्षादुपाधिना ॥

सा तस्यापि भवेच्छक्तिस्तया हीनो निरर्थकः ॥ ५ ॥

ईक्षितृत्वं गतो यस्तु शिवः साक्षादुपाधिना ॥

सा तस्यापि भवेच्छक्तिस्तया हीनो निरर्थकः ॥ ६ ॥

शिवस्य जगत्कारणत्वावस्थापामुपाधिभूता माया ज्ञानक्रियाशक्तिसाम्य-
वती सा यदि विशुद्धसत्त्वप्रधाना ज्ञानशक्त्याऽधिका स्यात्तदा तदुपाधिकः
शिवः सर्वज्ञो भवति । यदा तु क्रियाशक्त्याऽधिका तदा तदुपाधिकः साक्षाच्छिव
एव स्रष्टव्यपर्यालोचनात्मकस्येक्षणस्य कर्ता भवति । एतदुक्तं भवति । एक
एव परशिवः साक्षादुपाधिवशात्पञ्चधा भवति । अनुद्भूतज्ञानक्रियाशक्तिका या
माया तदुपहितः शिव इत्युच्यते । तस्याः शक्यप्रतियोग्यधीननिरूपणो य
आकारस्तदुपाधिकः शिवः शक्तिः । यदा सा मायोद्भूतसमप्रधानज्ञानक्रिया-
शक्तिका तदुपाधिकं परशिवस्वरूपं जगत्कारणम् । ज्ञानशक्त्याधिक्यात्सर्वज्ञः ।
क्रियाशक्त्याधिक्यादीक्षितेति । एवं च शिवस्यावस्थाभेदा आगमिकैः शुद्धत-
त्वानीति व्यवहियन्ते । तदुक्तम्—

“शुद्धानि पञ्च तत्त्वान्याद्यं तेषां वदन्ति शिवतत्त्वम् ।

शक्तिसदाशिवतत्त्वे ईश्वरावधारणतत्त्वे च” इति ॥

तेषां लक्षणमपि तेरेवोक्तम्—

“शिवतत्त्वमथो वक्ष्ये सर्वाद्यप्रभवं परम् ।

अप्रमेयमनिर्देश्यमनौपम्यमनामयम् ॥

सूक्ष्मं सर्वगतं नित्यं ध्रुवमव्ययमीश्वरम् ।
 शक्तितत्त्वं ततो जातं सिसृक्षोः परमात्मनः ॥
 उन्मेपः प्रथमस्तस्मादभिन्नं शिवतत्त्वतः ।
 सदाशिवं ततस्तत्त्वं क्रियाज्ञानसमांशकम् ॥
 तत्त्वमीश्वरसंज्ञं स्यात्सर्वैश्वर्यसमावृतम् ।
 क्रियाशक्त्या परिकीर्णं ज्ञानशक्त्याऽधिकावृतम् ॥
 विद्यातत्त्वमत्तश्चेत्सर्वज्ञं मन्त्रनायकम् ।
 क्रियाशक्त्यंशशबलं ज्ञानशक्त्यंशहीनकम्” इति ।

ईक्षितृत्वं परशिवस्याऽऽभ्रातम् “तदैक्षत बहु स्यां प्रजापेय” इति
 ॥ ५ ॥ ६ ॥

यस्तु रुद्रत्वमापन्नः शिवः साक्षादुपाधिना ॥
 सा तस्यापि भवेच्छक्तिस्तया हीनो निरर्थकः ॥ ७ ॥
 यस्तु विष्णुत्वमापन्नः शिवः साक्षादुपाधिना ॥
 सा तस्यापि भवेच्छक्तिस्तया हीनो निरर्थकः ॥ ८ ॥
 यस्तु ब्रह्मत्वमापन्नः शिवः साक्षादुपाधिना ॥
 सा तस्यापि भवेच्छक्तिस्तया हीनो निरर्थकः ॥ ९ ॥

तदीक्षणोत्तरकालं विचिकीर्षोर्मायायाः सत्त्वरजस्तमोगुणा विभक्ता भवन्ति
 सद्गुणाधिकः शिवो ब्रह्मविष्णुरुद्रसंज्ञा लभते । तत्र रुद्रस्य वहिस्तमोयुक्तस-
 त्त्वगुण उपाधिः । सत्त्वेनाऽऽवृतं तमो विष्णोः । ब्रह्मणस्तु केवलं रजः । तत्त-
 दुपाध्याधिक्याद्बुद्धः परः सत्त्वमात्ररहिताद्ब्रह्मणः सकाशाद्बुद्धिः सत्त्वोपाधिको
 विष्णुः श्रेष्ठः । एवमीहग्रूपमुपाध्याधिक्यत्वं स्वपमेवोपविष्टं सूतगीतार्थां प्रति-
 पादयिष्यति “यस्य मायागतं सत्त्वम्” इत्यादिना ॥ ७ ॥ ८ ॥ ९ ॥

सदाशिवत्वं यः प्राप्तः शिवः साक्षादुपाधिना ॥
 सा तस्यापि भवेच्छक्तिस्तया हीनो निरर्थकः ॥ १० ॥
 ईश्वरत्वं गतो यस्तु शिवः साक्षादुपाधिना ॥
 सा तस्यापि भवेच्छक्तिस्तया हीनो निरर्थकः ॥ ११ ॥

सदाशिवत्वमिति । गुणप्रविभागानन्तरं शब्दस्पर्शतन्मात्ररूपाणि सूक्ष्मभू-
तानि क्रमेणोत्पद्यन्ते । तत्र शब्दतन्मात्रोपाधिकः सदाशिवः । स्पर्शतन्मात्रो-
पाधिकः शिव ईश्वरः । रूपसगन्धतन्मात्रोपाधिका रुद्रविष्णुब्रह्माणः । रुद्र-
विष्णुब्रह्मणामेव भौतिकसृष्टादुपाधय इत्यत्र पृथङ्नोक्तम् । एकरूपाणामप्युपा-
धिवैचिन्पाद्भेदो विद्यत एवेत्यभिप्रेत्यैकादशाध्याय उत्कर्षप्रतिपादनसमये
ब्रह्मादयो द्विरूपात्ता इत्युक्तम् ॥ १० ॥ ११ ॥

हिरण्यगर्भत्वं यस्तु शिवः प्राप्त उपाधिना ॥

सा तस्यापि भवेच्छक्तिस्तया हीनो निरर्थकः ॥१२॥

सूत्रात्मत्वं तथा यस्तु शिवः प्राप्त उपाधिना ॥

सा तस्यापि भवेच्छक्तिस्तया हीनो निरर्थकः ॥१३॥

हिरण्यगर्भत्वमिति । विपदादिसूक्ष्मभूतगतैः पञ्चभिः सत्त्वांशैरारब्धं सम-
ष्टयन्तःकरणं हिरण्यगर्भस्योपाधिः । तत्रत्यै रजोशैरारब्धः समष्टिरूपः प्राणः ।
सूत्रात्मन उपाधिः ॥ १२ ॥ १३ ॥

विराड् रूपं गतो यस्तु शिवः साक्षादुपाधिना ॥

सा तस्यापि भवेच्छक्तिस्तया हीनो निरर्थकः ॥१४॥

विराड् रूपमिति । पञ्चभूतेषु जातेषु तदारब्धो ब्रह्माण्डादिलक्षणः स्थूलम-
पञ्चो विराज उपाधिः ॥ १४ ॥

स्वराड् रूपं गतो यस्तु शिवः साक्षादुपाधिना ॥

सा तस्यापि भवेच्छक्तिस्तया हीनो निरर्थकः ॥१५॥

सम्राड् रूपं गतो यस्तु शिवः साक्षादुपाधिना ॥

सा तस्यापि भवेच्छक्तिस्तया हीनो निरर्थकः ॥१६॥

तदन्तर्गतलिङ्गशरीरसमष्टिः स्वराजः । कारणत्वेन शरीरद्वयानुगतमव्या-
कृतं सम्राज उपाधिः । एतच्च शिवमाहात्म्यखण्ड एकादशोऽध्याये विस्तरेण
प्रतिपादितम् ॥ १५ ॥ १६ ॥

इन्द्रादिलोकपालानां रूपं यः प्राप्तवाञ्छिवः ॥

सा तस्यापि भवेच्छक्तिस्तया हीनो निरर्थकः ॥१७॥

इन्द्रादिलोकपालानामित्याद्या उपाधयः स्पष्टाः ॥ १७ ॥

देवादीनां गतो यस्तु रूपं शंभुरुपाधिना ॥

सा तस्यापि भवेच्छक्तिस्तया हीनो निरर्थकः ॥१८॥

मनुष्यत्वं गतो यस्तु शिवः साक्षादुपाधिना ॥

सा तस्यापि भवेच्छक्तिस्तया हीनो निरर्थकः ॥१९॥

देवादीनामिति । आदिशब्दादसुरगन्धर्वादयः ॥ १८ ॥ १९ ॥

तिर्यगादिस्वरूपं यः शिवः प्राप्त उपाधिना ॥

सा तस्यापि भवेच्छक्तिस्तया हीनो निरर्थकः ॥२०॥

जोषधीनां स्वरूपं यः शिवः प्राप्त उपाधिना ॥

सा तस्यापि भवेच्छक्तिस्तया हीनो निरर्थकः ॥२१॥

वनस्पतीनां रूपं यः शिवः प्राप्त उपाधिना ॥

सा तस्यापि भवेच्छक्तिस्तया हीनो निरर्थकः ॥२२॥

अक्षयभोज्यादिरूपं यः शिवः प्राप्त उपाधिना ॥

सा तस्यापि भवेच्छक्तिस्तया हीनो निरर्थकः ॥२३॥

नदीनदादिरूपं यः शिवः प्राप्त उपाधिना ॥

सा तस्यापि भवेच्छक्तिस्तया हीनो निरर्थकः ॥२४॥

पर्वतादिस्वरूपं यः शिवः प्राप्त उपाधिना ॥

सा तस्यापि भवेच्छक्तिस्तया हीनो निरर्थकः ॥२५॥

समुद्ररूपं यः प्राप्तः शिवः साक्षादुपाधिना ॥

सा तस्यापि भवेच्छक्तिस्तया हीनो निरर्थकः ॥२६॥

विद्युद्रूपं गतो यस्तु शिवः साक्षादुपाधिना ॥

सा तस्यापि भवेच्छक्तिस्तया हीनो निरर्थकः ॥२७॥

सर्वाकारं गतो यस्तु शिवः साक्षादुपाधिना ॥

सा तस्यापि भवेच्छक्तिस्तया हीनो निरर्थकः ॥२८॥

तिर्यगादीति । आदिशब्देन पक्षिसरीसृपादयः ॥ २० ॥ २१ ॥ २२ ॥
॥ २३ ॥ २४ ॥ २५ ॥ २६ ॥ २७ ॥ २८ ॥

एषा सा साक्षिणी शक्तिः शंकरस्यापि शंकरी ॥

शिवाभिन्ना तथा हीनः शिवः साक्षान्निरर्थकः ॥२९॥

इत्थमेकस्या एव परशक्तेर्नानाविधशक्यप्रतिधोगिवैचित्र्यवशात्तद्विशेष-
शक्त्यात्मना नानात्वमभिधाय परमार्थतोऽद्वितीयसच्चिदानन्दादिलक्षणैवेत्युप-
संहरति—एषा सेत्यादिना । एषा शक्तिर्जगत्कारणत्वाद्यात्मना शंकरस्य पर-
शिवस्यापि तत्तन्निर्माणहेतुतया सुखकरी । यद्वा स्वीकृतलीलावतारस्य पार्व-
त्यात्मना सुखकरी । शिवशक्त्योरुभयोरपि परमार्थतश्चिन्मात्ररूपत्वाच्छिव-
स्वरूपादनतिरिक्ता चिन्मात्ररूपिण्या तथा यदि शिवो हीनः स्यात्तदा चिन्मा-
त्रातिरिक्तस्य सर्वस्य मिथ्यात्वात्तदतिरिक्तस्वरूपान्तराभावेन शिवो निःस्व-
रूपो भवेदित्यर्थः ॥ २९ ॥

न शिवेन विना शक्तिर्न शक्तिरहितः शिवः ॥

उमाशंकरयोरैक्यं यः पश्यति स पश्यति ॥ ३० ॥

अतः शिवशक्त्योश्चिन्मात्रैकशरीरत्वात्परस्परमविनाभावमाह—न शिवेनेति ।
एवं शिवशक्त्योश्चिन्मात्ररूपेणैकत्वं यः साक्षात्करोति स एव ज्ञानीत्यर्थः ॥३०॥

उमाशंकरयोर्भेदं ये पश्यन्ति नराधमाः ॥

अधोमुखोर्ध्वपादास्ते यास्यन्ति नरकार्णवम् ॥ ३१ ॥

एतदेव व्यतिरेकमुखेन द्रष्टव्यं—उमाशंकरयोरिति ॥ ३१ ॥

यथा मातापितृभ्यां तु वर्धन्ते मानवा भुवि ॥

तथैवाऽऽभ्यामिदं कृत्स्नं वर्धते नात्र संशयः ॥३२॥

तथैवाऽऽभ्यामिति । जगत्कारणत्वादि रूपेण सर्वत्रानुस्यूताभ्यां शिवशक्ति-
भ्यामित्यर्थः ॥ ३२ ॥

उपासते ये परमां सर्वलोकैकमातरम् ॥

तेऽभीष्टं सकलं यान्ति विद्यां मुक्तिप्रदामपि ॥ ३३ ॥

तेऽभीष्टमिति । शक्तिप्रसादादेवैहिकफलोपभोगेन प्रतिबन्धककर्मक्षये सति
मुक्त्युपायभूतां ब्रह्मविद्यामपि तत्प्रसादतो लभन्त इत्यर्थः । तदुक्तमागमिकैः—

“भोगेन फर्मपाकं विधाय दीक्षां शिवः शक्त्या ।

मोचयति पशून्खिलान्करुणैकनिधिः सदा शंभुः” इति॥३३॥

पार्वती परमा देवी ब्रह्मविद्याप्रदायिनी ॥

विशेषेणैव जन्तूनां नात्र संदेहकारणम् ॥ ३४ ॥

ब्रह्मविद्याप्रदायिनीति । वयं सर्वोत्कृष्टा इति कृताहङ्काराणामग्न्यादिदेवानां गर्वमपनेतुमाविर्भूतस्य परब्रह्मणः स्वरूपं यथा देव्योपदिष्टं तस्मादेवा ब्रह्मविद्याप्रदायिनी । श्रूयते हि तलवकारोपनिषदि—“ब्रह्म ह देवेभ्यो विजिग्ये” इत्युपक्रम्य “स तस्मिन्नेवाऽऽकाशे सुखिपमाजगाम बहुशोभमानामुमां हैमवतीं तां होवाच किमेतद्यक्षमिति” “ब्रह्मेति होवाच” इति ॥ ३४ ॥

लक्ष्मीवागादिरूपैषा शिवा खलु मुनीश्वराः ॥

नर्तकीवानया सर्वमचिरादेव सिध्यति ॥ ३५ ॥

स्वरूपाविरोधेन लक्ष्मीवागादिनानारूपत्वस्वीकारस्योचितं निदर्शनमाह—
नर्तकीवेति ॥ ३५ ॥

अस्या एव प्रसादेन ब्रह्मेन्द्रादिविभूतयः ॥

अनया रहितं सर्वमसदेव न सद्भवेत् ॥ ३६ ॥

एतामेव समाराध्य श्रद्धया सह वैदिकाः ॥

लभन्ते काङ्क्षितं सर्वं नान्यथा मुनिपुङ्गवाः ॥ ३७ ॥

अनया रहितमिति । परमार्थसद्रूपिण्याऽनया यदि सर्वं जगद्ब्रह्मितं स्यात्तदा सर्वमसदेव भवेत्तच्छवत्स्वतः सत्त्वाभावात् । श्रुतिश्च सद्भुस्तुविरहेऽसत्त्वं प्रतिपादयति “असन्नेव स भवति” “असद्ब्रह्मेति वेद चेत्” इति ॥३६॥३७॥

शैवा भागवतास्तेषामुपभेदावलम्बिनः ॥

अस्या आराधनेनैव लभन्तेऽभीप्सितं फलम् ॥३८॥

दैगम्बरास्तथा बौद्धा अपभ्रंशावलम्बिनः ॥

अस्या आराधनेनैव लभन्तेऽभीप्सितं फलम् ॥३९॥

उपभेदावलम्बिन इति । शैवोपभेदाः पाशुपतादयः । भागवतोपभेदाः पाश्वरात्रवैखानसादयः ॥ ३८ ॥ ३९ ॥

यथा यथा शिवामेतां यो वा को वाऽऽदरेण तु ॥

आराधयति सोऽभीष्टं लभते फलमास्तिकाः ॥ ४० ॥

करुणासागरामेतां यः पूजयति शांकरीम् ॥

किं न सिध्यति तस्येष्टं तस्या एव प्रसादतः ॥ ४१ ॥

यथा यथेति । यद्यदुपाधिविशिष्टामेतां शक्तिं यः कोऽप्याराधयति तस्य तेत्तदुपाधियोग्यं तत्तत्फलं सिध्यतीत्यर्थः । “तं यथा यथोपासते तदेव भवति” इति श्रुतेः । भगवताऽप्युक्तम्—“यो यो यां यां तनुं भक्तः श्रद्धयाऽर्चितुमिच्छति” इत्यादिना “लभते च ततः कामान्” इत्यन्तेन ॥ ४० ॥ ॥ ४१ ॥

शिवामेतामुमामेनां जडशक्तिं तथैव च ॥

जडकार्यं जगज्जीवं तेषां भेदं तथैव च ॥ ४२ ॥

एवं परशक्तेर्महिमानं प्रदर्श्य परिपूर्णपरशिवस्वरूपेणैव सर्वमनुसंधेयं मुमुक्षु-
णेति प्रतिपादयति—शिवामेतामित्यादिना । चिन्मात्राश्रयमापाशक्तपनुप्रविष्टौ संविच्छिन्वा सैव लीलाविग्रहधारिण्युमा जडवर्गस्य सर्वस्योपादानभूता चिन्मा-
त्राश्रया या माया सा जडशक्तिः ॥ ४२ ॥

अन्यच्चास्तितया भातं तथा नास्तीतिशब्दितम् ॥

सर्वं पूर्णं शिवं पश्यन्स्वयं पूर्णः शिवो भवेत् ॥ ४३ ॥

सर्वमिति । प्रागुक्तं मायातत्कार्यरूपं चेतनाचेतनात्मकं यत्सर्वं जगत्परिपूर्णे परशिवस्वरूपे शक्तौ रजतमिवाध्यस्तं रजतस्येव तस्य सर्वस्याधिष्ठानव्यतिरे-
केणासत्त्वात्तदधिष्ठानमात्रमवशिष्यते । तथा चायमर्थः—यदिदं सर्वं न तत्सर्व-
मपि त्वनवच्छिन्नः परशिव एवेति वेदान्तमहावाक्यजनितज्ञानेन साक्षात्कु-
र्वन्स्तदानीमेव स्वयमप्यनवच्छिन्नः शिवो भवति ज्ञानसमकालमेव मुक्तिरिति ।
पश्यन्निति वर्तमानापदेशार्थः । श्रुतावपि विद्योदयसमकालमेव परब्रह्मप्राप्तिरा-
म्नाता “तद्वैतत्पश्यन्वृषीर्वामदेवः प्रतिपेदेऽहं मनुभवं सूर्यश्चेति” इति ॥ ४३ ॥

पूर्णमेव स्वकं रूपमपूर्णं भाति मायया ॥

पूर्णरूपतया मायां पश्यन्पूर्णा भवेत्स्वयम् ॥ ४४ ॥

एतदेवोपपादयति—पूर्णमेवेति । सच्चिदानन्देकरसमाकाशवत्सर्वगतं परशि-
वस्वरूपमेव सर्वेषां जीवानां नैजं रूपम् । तदेव यद्यदुपाधिवशादाकाशमिव
सत्त्वप्रधानमायया शक्त्याऽवच्छिन्नं सदसर्वगतमिव दृश्यते । यदा तु मुमुक्षुः
स्वात्मनो नैजं रूपं गुरुपदेशतो वेदान्तमहावाक्यलक्षणात्प्रमाणादवगच्छति

तदा भेदहेतुभूतां मायामप्यनवच्छिन्नात्मस्वरूपतयैव साक्षात्कुर्वन्नवच्छेदहेतो-
रभावान्मुमुक्षोः स्वकीयमपि रूपं परिपूर्णमेव भवेदित्यर्थः। श्रुतिरपि चराचरा-
त्मकस्य सर्वस्य जगतः पूर्णावशेषत्वं दर्शयति—“पूर्णमदः पूर्णमिदं पूर्णा-
त्पूर्णमुदच्यते । पूर्णस्य पूर्णमादाय पूर्णमेवावशिष्यते” इति ॥ ४४ ॥

स्वपूर्णात्मातिरेकेण जगज्जीवेश्वरादयः ॥

न सन्ति नास्ति माया च तद्विशुद्धात्मवेदनम् ॥४५॥

ननु सन्धटः सन्पट इत्यादिभेदेन प्रतिपन्नस्य भेदस्य जगतो मायायाश्च कथं
परिपूर्णशिवात्मकत्वं येन स्वयमपि परिपूर्णः सञ्जिहवो भवेदिति तत्राऽऽह—
स्वपूर्णेति । तद्रूपस्य स्वात्मनः कारणतयाऽनुप्रवेशात्स्वकीयमेव सत्त्वमचेतने
जगति जीवेश्वरादिभेदभिन्नेऽचेतनप्रपञ्चे मायायां चावभासते न ततोऽ-
तिरिक्ता तेषां सत्ताऽस्तीत्यर्थः ॥ ४५ ॥

स्वपूर्णात्मशिवानन्दनिष्ठामासाद्य मानवः ॥

तदैव लभते मुक्तिं स्वपूर्णात्मशिवात्मिकाम् ॥ ४६ ॥

निष्ठामिति । अन्यत्सर्वं परित्यज्य तत्स्वरूपानुसंधाने नितरामवस्थितिः
॥ ४६ ॥

स्वपूर्णात्मशिवानन्दप्रकाशबलतः पुमान् ॥

स्वच्छन्दं वर्तते लोके को वा तस्य निवारकः ॥४७॥

सार्वभौमो यथा राजा स्वच्छन्दं वर्तते भुवि ॥

स्वपूर्णात्मशिवज्ञानी स्वच्छन्दं वर्तते तथा ॥ ४८ ॥

प्रतीतमखिलं यस्य स्वात्मना भासते स्वयम् ॥

संसारस्तस्य मुक्तिर्वा कथं सिध्यति योगिनः ॥४९॥

संसारो वा विमुक्तिर्वा यस्य भाति मुनीश्वराः ॥

तस्यैव हि निषेधाश्च विधयश्च न योगिनः ॥ ५० ॥

एवमद्वितीयपरिपूर्णशिवात्मैक्यनिष्ठस्य जीवनमुक्तस्य स्वात्मयाथात्म्यज्ञा-
नेन भेदप्रपञ्चस्य विलीनत्वात्तदाश्रितो बद्धमुक्तादिव्यवहारो विधिनियेधादि-
व्यवहारश्च नास्तीत्याह—स्वपूर्णात्मत्वादिना । आनन्दप्रकाशबलत इति ।
निरतिशयानन्दस्वरूपविभावस्तेन बलेन ब्रह्मेन्द्रादिपदमपि न गणयतीत्यर्थः
॥ ४७ ॥ ४८ ॥ ४९ ॥ ५० ॥

स्पृश्यते मृत्तिका विप्रैश्चण्डालैरपि केवला ॥
 सैव कुम्भारुरूपेण नीचैर्न स्पृश्यते यथा ॥ ५१ ॥
 तथा ब्रह्मात्मना सर्वमनिन्द्यमपि योगिनः ॥
 निन्द्यानिन्द्यतयाऽज्ञस्य भाति सर्वं स्वरूपतः ॥ ५२ ॥
 वैदिको लौकिकश्चापि व्यवहारस्तु कल्पितः ॥
 भेदविज्ञानिनो मोहाद्भासते स न योगिनः ॥ ५३ ॥
 आत्मविज्ञानिनो विप्रा लौकिको न हि वैदिकः ॥
 व्यवहारः स्वतः सर्वः स्वात्मना भाति केवलम् ॥ ५४ ॥
 आत्मविज्ञानसंज्ञस्य महायज्ञस्य वैभवम् ॥
 कल्पकोटिशतेनापि मया वक्तुं न शक्यते ॥ ५५ ॥
 भवन्तोऽपि महाभाग्यान्महादेवप्रसादतः ॥
 मत्तो लब्धपरिज्ञानाः कृतार्थाश्च न संशयः ॥ ५६ ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे ज्ञानयज्ञविशेषो नाम त्रयोद-

शोऽध्यायः ॥ १३ ॥

भेददर्शनादेव विधिनिषेधादिव्यवहारो न तु जीवन्मुक्तस्येत्यत्र सदृष्टान्तमुप-
 पादयति—स्पृश्यते इत्यादिना । यथा घटशरावाद्युपादानभूतौया मृत्तिकाया
 (यथा) नीचस्पर्शादौषाभावो घटशरावादिरूपेण विभक्तस्य तत्कार्यवर्गस्य स्पर्शो
 च दोष एवं कारणब्रह्मात्मनैकरूपं सर्वं वस्तु तस्यानिन्द्यमपि तत्त्वज्ञानरहि-
 तस्य भेददर्शिनो निन्द्यानिन्द्यात्मना भासते इत्यर्थः । निगदव्याख्यातमन्यत्
 ॥ ५१ ॥ ५२ ॥ ५३ ॥ ५४ ॥ ५५ ॥ ५६ ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे
 ज्ञानयज्ञविशेषो नाम त्रयोदशोऽध्यायः ॥ १३ ॥

* सर्वेष्वप्यादर्शपुस्तकेषु यथाशब्दोऽयमधिको दृश्यते ।

अथ चतुर्दशोऽध्यायः ।

सूत उवाच—

भूयोऽपि ज्ञानयज्ञं तु प्रवक्ष्यामि समासतः ॥

इतः पूर्वं मया नोक्तमपि कस्यचिदास्तिकाः ॥ १ ॥

इत्थं शक्तेः परशिवस्वरूपानतिरिक्तत्वमुपपाद्य सद्योजातादिपञ्चब्रह्मरूपेण यो भेदावभासः सोऽपि न पारमार्थिक इति प्रतिपादयितुमुपक्रमते—भूयोऽपीति ॥ १ ॥

एक एव शिवः साक्षात्सत्यज्ञानादिलक्षणः ॥

विकाररहितः शुद्धः स्वशक्त्या पञ्चधा स्थितः ॥२॥

एक इति स्वगतस्वातिरिक्तभेदयोर्निरासः । सत्यज्ञानादीति । आदिशब्देनाऽऽनन्त्यं मुख्यरूपता च विवक्षिता । विकाररहित इति । उत्पत्तिपरिणामादिसर्वविक्रिपारहितः फूटस्थनित्य इत्यर्थः । अत एव शुद्धो निर्मलः । य एवं लक्षणः साक्षात्परशिवः पर एवैकः सन्प्रागुदीरितस्वशक्त्याऽवस्थाभेदेनेशानाद्यात्मना पञ्चधाऽवस्थितः । तथा हि । सर्वशक्तिसामान्यरूपा या परा शक्तिः प्रागुदीरिता सृष्टिस्थितिसंहृति तिरोभावानुग्रहलक्षणैः शक्यविशेषैर्निरूप्यमाणा स्वयमपि सर्जनादिविशेषशक्त्यात्मना पञ्चधा विभक्ता भवति । अतः सर्जनशक्त्युपाधिकं परशिवस्वरूपं चिन्मात्रमेव सद्योजातः । पालनशक्त्युपाधिकं वामदेवः । संहरणशक्त्युपाधिकमघोरः । तिरोभावशक्त्युपाधिकं तत्पुरुषः । अनुग्रहशक्त्युपाधिकं चिन्मात्रमीशानः । एवमेक एव परशिवः पञ्चभिरुपाधिभिः पञ्चधा विभज्य स्थित इत्यर्थः । तदुक्तमागमिकैः—

“सोऽनादिमुक्त एको विज्ञेयः पञ्चमन्नतनुः ।

पञ्चावधं तत्कृत्यं सृष्टिस्थितिसंहृति तिरोभावाः ।

तद्बदनुग्रहकरणं प्रोक्तं सततोदितस्यास्य” इति ॥ २ ॥

ईशानश्चेति तत्पूर्वपुरुषश्चेति सुव्रताः ॥

अघोरश्चेति विप्रेन्द्रा वामदेव इति द्विजाः ॥ ३ ॥

पञ्चधाऽवस्थितस्य परशिवस्य सृष्टिक्रमेण नामोद्देशः क्रियते—ईशानश्चेत्यादिना । सर्वभूतानामीशिनृत्वादीशानः । तदुक्तमागमे—

“ईशे येन जगत्सर्वं गुणोनोपरिवातिना ” इति ।

तत्पूर्वपुरुषश्चेति । तदिति पदं पूर्वं यस्य पुरुषपदस्य तत्तथा । तथा तस्य तस्य पूर्वे शरीरेषु वसतीति तत्पुरुषाभिधेय इत्यर्थः । तदुक्तम्—

“तस्य तस्य वपुर्या पूस्तस्यामुपति येन सः” इति ।

घोरो न भवतीत्यघोरः । उक्तं च—

“तथाऽघोरः प्रशान्तोऽपि पापनिर्दाहकारकः” इति ।

यद्वा—भगौघं हरतीत्यघोरः । तदप्युक्तम्—

“अर्चयेद्भक्तिमुक्तपर्यं दक्षेऽघौघहरे स्थितः” इति ।

धर्मार्थकामेभ्यः प्रशस्तत्वाद्द्वामः स चासौ देवश्च । तदप्युक्तम्—

“वामं त्रिवर्गवामत्वाद्ब्रह्मस्यं च स्वभावतः” इति ॥ ३ ॥

सद्योजात इति प्राज्ञा न स्वरूपेण भेदिनः ॥

तत्रैवं साति शब्दस्तु साक्षादीशानसंज्ञितः ॥ ४ ॥

स्पर्शस्तत्पुरुषो रूपमघोरः परिकीर्तितः ॥

वामदेवो रसः प्रोक्तो गन्धः सद्य उदाहृतः ॥ ५ ॥

यस्मात्परमेश्वरादेवतिर्यङ्मनुष्पाद्याः सद्य एव स्मरणमात्राज्जायन्ते स तथोक्तः । तदप्युक्तम्—

“सद्योऽणूनां मूर्तयः संभवन्ति यस्येच्छातस्तेन सद्योभिधानः” इति ।

न स्वरूपेणेति । तस्याविक्रियस्वभावत्वादित्यर्थः । यस्मादेवं परशिवो यः शक्तिवशात्पञ्चधा विभज्य स्थितस्तस्मात्कार्यभूते प्रपञ्चे शब्दतन्मात्रादीनि यानि पञ्चसंख्यया विभक्तानि तानि सर्वाणि पञ्चब्रह्मात्मकान्येवेत्याह—तत्रै-
वमित्यादिना ॥ ४ ॥ ५ ॥

सदाशिवेश्वरौ रुद्रो विष्णुर्ब्रह्मा च सुव्रताः ॥

क्रमाच्छब्दादिभूतानां देवताश्च प्रकीर्तिताः ॥ ६ ॥

शब्दादिभूतानामिति । तन्मात्ररूपाणामुदाहृतानां विपदादिस्वरूपभूतानां सदाशिवादयः क्रमेण देवता इत्यर्थः ॥ ६ ॥

ताश्चेशानादयः प्रोक्ताः क्रमेणैव मुनीश्वराः ॥

सर्वाण्येतानि विप्रेन्द्राः शिव एव न संशयः ॥ ७ ॥

तेऽपीशानाचात्मका एवेत्याह—ताश्चेति । सर्वाण्येतानीति । सदाशिवाद्य-

धिष्ठानशब्दतन्मात्राद्यात्मकानीशानादिपञ्चब्रह्माणि शिव एव तत्स्वरूपे मापा-
शक्तिवशात्परिकल्पितत्वान्न ततोऽतिरिक्तानीत्यर्थः ॥ ७ ॥

एतानि शिवरूपेण पश्यन्मुच्येत बन्धनाव् ॥

आकाशाख्यं महाभूतमीशानः परिकीर्तितः ॥ ८ ॥

वायुस्तत्पुरुषो ज्ञेयो वह्निश्चाघोर ईरितः ॥

अम्भो वामस्तथा भूमिः सद्योजातः प्रकीर्तितः ॥९॥

एवमेतानि शिवात्मना साक्षात्कुर्वन्सद्य एव संसारान्मुक्तो भवेदित्यर्थः ।
एवमुत्तरत्र सर्वत्र योज्यम् । महाभूतमिति । स्वैतरपृथिव्यादिभूतापेक्षयाऽऽ-
काशस्य विस्तृतत्वात्तन्महाभूतत्वम् । उक्तं हि—

“सूक्ष्मताव्यापिते ज्ञेये भूम्यादेरुत्तरोत्तरम्” इति ॥ ८ ॥ ९ ॥

अनन्तशिवसंज्ञश्च तथाऽनन्तेश्वराभिधः ॥

कालाग्निरुद्रो विप्रेद्रास्तथा नारायणाभिधः ॥ १० ॥

ब्रह्मा चतुर्मुखः साक्षादाकाशादेस्तु देवताः ॥

एतानि शिवरूपेण पश्यन्मुच्येत बन्धनाव् ॥ ११ ॥

अनन्तशिवेति । अनन्तशिवोऽपरिच्छिन्नशिवः सदाशिव इत्यर्थः । अन-
न्तशिवादयश्च स्थूलभूतानामधिष्ठातृदेवताः । तदुक्तं सर्वज्ञानोत्तरे—

“ब्रह्मा विष्णुश्च रुद्रश्चानन्तेशश्च सदाशिवः ।

पृथिव्यादिषु तत्त्वेषु क्रमात्तन्वाधिपाः स्थिताः” इति ।

एतानीति । सर्वत्र पूर्ववद्योज्यम् ॥ १० ॥ ११ ॥

श्रोत्रमीशान एव स्यात्त्वक्क तत्पुरुषः स्मृतः ॥

चक्षुश्चाघोर एव स्याज्जिह्वा वामः समीरितः ॥ १२ ॥

घ्राणं सद्यः समाख्यातः क्रमात्स्वानां मुनीश्वराः ॥

दिग्वाय्वादित्यवरुणपृथिव्याख्यास्तु देवताः ॥

एतानि शिवरूपेण पश्यन्मुच्येत बन्धनाव् ॥ १३ ॥

श्रोत्रमीशान इति । विपदादिभूतपञ्चकगतसत्त्वांशैराख्यानि श्रोत्रादीनी-
न्द्रियाणि तेषामधिपा दिगादयः । “दिशः श्रोत्रं भूत्वा कर्णां प्राविशदादि-
त्यश्चक्षुर्भूत्वाऽक्षिणी प्राविशत्” इत्यादि । अत एव तत्त्वसारेऽप्युक्तम्—

“ श्रोत्रमध्यात्मं श्रोतव्यमधिभूतं दिशस्तत्राधिदैवतम् । त्वगध्यात्मं स्पृष्टव्य-
मधिभूतं वायुस्तत्राधिदैवतम् । चक्षुरध्यात्मं द्रष्टव्यमधिभूतं सूर्यस्तत्राधिदैव-
तम् । जिह्वाऽध्यात्मं रसयितव्यमधिभूतं वरुणस्तत्राधिदैवतम् । घ्राणमध्यात्मं
घ्रातव्यमधिभूतं पृथिवी तत्राधिदैवतम् ” इति ॥ १२ ॥ १३ ॥

पाद ईशान एव स्यात्पाणिस्तत्पुरुषः स्मृतः ॥ १४ ॥

वागघोर इति प्रोक्ता ह्युपस्थो वाम ईरितः ॥

पायुः सद्य इति प्रोक्तः साक्षाद्देदान्तपारगैः ॥ १५ ॥

त्रिविक्रमस्तथा चेन्द्रो वह्निश्चैव प्रजापतिः ॥

मित्रश्च मुनिशार्दूलाः क्रमात्स्वानां च देवताः ॥ १६ ॥

एतानि शिवरूपेण पश्यन्मुच्येत बन्धनात् ॥ १७ ॥

पाद ईशान इति । पादपाणिवागुपस्थपायुरुपाणि पञ्च कर्मेन्द्रियाण्याका-
शादिभूतपञ्चकगतर्जोशैः क्रमेणाऽऽरब्धत्वादीशानाद्यात्मकानीत्यर्थः ।
त्रिविक्रमादयस्तेषामधिदेवताः “अग्निर्वाग्भूत्वा मुखं प्राविशत्” इत्यादिश्रुतेः ।
तच्चोपदेशसारेऽप्युक्तम्—“पादावध्यात्मं गन्तव्यमधिभूतं विष्णुस्तत्राधिदैव-
तम् । हस्तावध्यात्ममादातव्यमधिभूतमिन्द्रस्तत्राधिदैवतम् । वागध्यात्मं
वक्तव्यमधिभूतमग्निस्तत्राधिदैवतम् । गुह्यमध्यात्ममानन्दयितव्यमधिभूतं प्रजा-
पतिस्तत्राधिदैवतम् । पायुरध्यात्मं विसर्जयितव्यमधिभूतं मित्रस्तत्राधिदैवतम्”
इति ॥ १४ ॥ १५ ॥ १६ ॥ १७ ॥

मन ईशान एव स्याद्बुद्धिस्तत्पुरुषः स्मृतः ॥

अहंकारस्त्वघोरः स्याच्चित्तं वामः समीरितः ॥ १८ ॥

एषां च कारणं विप्रा अन्तःकरणसंज्ञितम् ॥

सद्योजात इति प्रोक्तं सर्ववेदार्थपारगैः ॥ १९ ॥

मनसो देवता चन्द्रो बुद्धेर्वाचस्पतिस्तथा ॥

अहंकारस्य कालाग्निरुद्रः कालहरोऽपि वा ॥

चित्तस्य देवता देवी शिवोऽन्तःकरणस्य तु ॥ २० ॥

हिरण्यगर्भो भगवान्देवता मुनिपुङ्गवाः ॥

एतानि शिवरूपेण पश्यन्मुच्येत बन्धनात् ॥ २१ ॥

प्राण ईशान एव स्यादपानः पुरुषः स्मृतः ॥
 व्यानो घोरस्तथोदानो वामदेवः समीरितः ॥ २२ ॥
 समानः सद्य एव स्यात्सूत्रात्मा कारणोऽनिलः ॥
 विशिष्टो विश्वसृष्टिश्च विश्वयोनिर्जा जया ॥ २३ ॥
 क्रमेण देवताः प्रोक्ताः प्राणादीनां मुनीश्वराः ॥
 एतानि शिवरूपेण पश्यन्मुच्येत बन्धनात् ॥ २४ ॥
 पृथिव्यादिषु भूतेषु यो गुणः सत्त्वसंज्ञितः ॥
 स क्रमेण निवृत्त्यादिकलासंज्ञामुपैति च ॥ २५ ॥

मन ईशान इत्यादि । मनभाद्याश्चतस्रोऽन्तःकरणवृत्तयो वृत्तिमदन्तःकरणं
 चेत्येतान्पपीशानाद्यात्मकानि । तेषां चन्द्रादयोऽधिदेवताः “चन्द्रमा मनो
 भूत्वा हृदयं प्राविशत्” इत्यादिश्रुतेः । तत्त्वोपदेशसारेऽप्युक्तम्—“मनोऽध्यात्मं
 मन्तव्यमधिभूतं चन्द्रस्तत्राधिदेवतम् । बुद्धिरध्यात्मं बौद्धव्यमधिभूतं ब्रह्मा
 तत्राधिदेवतम् । अहंकारोऽध्यात्ममहंकर्तव्यमधिभूतं रुद्रस्तत्राधिदेवतम्”
 इत्यादि ॥ १८ ॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥

भूमौ निवृत्तिर्विप्रेन्द्राः प्रतिष्ठा पयसि स्थिता ॥
 विद्या ब्रह्मै तथा शान्तिर्वार्यौ व्योम्नि मुनीश्वराः ॥ २६ ॥
 शान्त्यतीतकला चैता व्युत्क्रमेण मुनीश्वराः ॥
 भवन्ति पञ्च ब्रह्माणि तथा भूतेषु पञ्चसु ॥ २७ ॥

भूमौ निवृत्तिरिति । कर्मभोगो निवर्त्यतेऽनपेति निवृत्तिः । अचेतनानि
 तत्त्वान्पतिलघूनि पुरुषतत्त्वे प्रकर्षेण स्थाप्यन्तेऽनपेति प्रतिष्ठा । मायातत्का-
 र्याद्विक्तमात्मानं यथा वेत्ति सा विद्या । मलमाघाकर्मलक्षणस्य पाशजालस्यो-
 पशयो यथा सा शान्तिः । ईदृशीं शान्तिमप्यतिक्रम्याद्वितीयसच्चिदानन्दैकैर-
 सपरशिवस्वरूपचोदहेतुत्वाच्छान्त्यतीता । तथा चोक्तमागमिकैः—

“यथाऽऽदी पारिवे तत्त्वे कर्मभोगो निवर्त्यते ।
 निवृत्तिः सा कला ज्ञेया प्रतिष्ठा कटपतेऽधुना ॥
 शिवरागानुरक्तात्मा स्थाप्यते पौरुषे यथा ।
 सा प्रतिष्ठा कला ज्ञेया ततो विद्या निगद्यते ॥

मायाकार्यविवेकेन वेत्ति विद्यापदं यथा ।
 सा कला परमा ज्ञेया विद्या ज्ञानक्रियात्मिका ॥
 मलमायाविकारौघशान्तिः पुंसः पुनर्यथा ।
 सा कला शान्तिरित्युक्ता साधिकारास्पदं पदम् ॥
 शान्त्यतीतकलाऽद्वैतनिर्वाणानन्दबोधदा" इति ।

व्युत्क्रमेणेति । शान्त्यतीतादिक्रमेणेशाना(द्या)त्मका इत्यर्थः ॥ २६ ॥ २७ ॥

स्थितो रजोगुणो विप्रा आकाशादिक्रमेण च ॥
 स्पन्दश्चैव परिस्पन्दः प्रक्रमः परिशीलनः ॥ २८ ॥
 प्रचार इति विद्वद्भिः कथिताः पञ्च च क्रियाः ॥
 एतानि पञ्च ब्रह्माणि भवन्ति मुनिसत्तमाः ॥ २९ ॥

स्पन्दश्चेवेति । स्पन्दश्चलनमात्रमुत्तरोत्तरमुपचितास्तदवस्थाविशेषाः परि-
 स्पन्दादयः ॥ २८ ॥ २९ ॥

तथा भूतेषु सर्वेषु संस्थितस्तु तमोगुणः ॥
 छादकं बाधकं सुग्धं नोदकं भञ्जकं भवेत् ॥ ३० ॥
 एतानि च तथा पञ्च ब्रह्माणि मुनिसत्तमाः ॥
 एतानि शिवरूपेण पश्यन्मुच्येत बन्धनात् ॥ ३१ ॥

छादकमिति । दृष्टिप्रतिबन्धमात्रं छादकं तस्यैव क्रमेणोपचितावस्था बाध-
 कादयः ॥ ३० ॥ ३१ ॥

अन्यानि यानि विप्रेन्द्राः पञ्चधा संस्थितानि च ॥
 तानि च ब्राह्मणाः पञ्च ब्रह्माणि स्युर्न संशयः ॥ ३२ ॥
 पञ्चब्रह्मतया भिन्नं जगत्सर्वं चराचरम् ॥
 शिवरूपेण संपश्यन्मुच्यते भवबन्धनात् ॥ ३३ ॥

अन्यानि यानीति । प्राणगत्यादीनि । एवं पञ्चधाऽवस्थितस्य सर्वस्य
 जगतः पञ्चब्रह्मात्मकत्वादेकस्यैव परशिवस्य स्वमापया पञ्चब्रह्मात्मनाऽव-
 स्थानान्मायासहितं तत्सर्वं शिवस्वरूपानतिरेकेण साक्षात्कुर्वन्मुक्तो भवेदित्यर्थः
 ॥ ३२ ॥ ३३ ॥

माययैव शिवः साक्षात्पञ्चधा समवस्थितः ॥
 सा शिवस्य सदा माया सर्वदुर्घटकारिणी ॥ ३४ ॥

नन्वविक्रियासङ्गोदासीनः परशिवः स कथं मायावशात्पञ्चब्रह्मात्मना जग-
दात्मकः स्यादिति तत्राऽऽह—सेति । सर्वदुर्घटकारिणीति । यत्सर्वप्रकारेण
दुर्घटं तद्वद्वटनमेवास्याः शीलमतो नोक्तदोष इत्यर्थः ॥ ३४ ॥

एवमात्मिकया ब्रह्म मायया कारणं भवेत् ॥

तत्सर्वं च तथाऽन्येषां नियन्तृ न निरूपणे ॥ ३५ ॥

एवमात्मिकयेति । “ यतो वा इमानि भूतानि जायन्ते ” इति परशिव-
स्वरूपस्य यज्जगत्कारणत्वं ‘ बहु स्यां प्रजायेय ’ इति सर्वस्योपादानत्वेन
यत्सर्वजगदात्मकत्वं विशुद्धसत्त्वप्रधानमायोपाधिवशाद्यज्जगन्नियन्तृत्वं तत्सर्व-
मघटितघटनसामर्थ्याया मायायाः संबन्धबलादेव । परमार्थनिरूपणे तु नैव
किंचिदित्यर्थः ॥ ३५ ॥

वस्तुतः शंभुरानन्दः सत्यसंपूर्णचिद्धनः ॥

मायया मोहिता मर्त्यास्तं भेदेन विदुर्बुधाः ॥ ३६ ॥

कुतो नेत्यत आह—वस्तुत इति । शंभुरानन्दैकरस इत्यर्थः ॥ ३६ ॥

दासोऽहमिति संमोहस्ततः सोऽहमिति भ्रमः ॥

अहं स इति संमोहस्तथा त्रीणि परित्यजेत् ॥ ३७ ॥

दासोऽहमिति । भेदस्य मायामयत्वान्निवर्त्यतया तमपेक्षमाणः सोऽहमहं
स इति जीवब्रह्मैक्यानुभवस्वरूपो यो मुमुक्षुव्यवहारः सोऽपि दासोऽहमितिवद-
ज्ञानपरिकल्पित एव । तस्मात्सर्वं परित्यज्य केवलं स्वात्माऽनुसंधेय इत्यर्थः
॥ ३७ ॥

निर्भेदे निर्मले नित्ये निराधारे निरञ्जने ॥

दासः सोऽहमहं सोऽपीत्यात्मन्येतत्कथं भवेत् ॥ ३८ ॥

कुत इत्यत आह—निर्भेद इति । निर्गतो यस्माद्भेदः स निर्भेदः परशिवः ।
अतस्तस्मिन्भेदाश्रितव्यवहारो न युक्त इत्यर्थः । कुतो निर्भेद इत्यत आह—
निर्मल इति । कुतश्चिद्धर्मिणो हि कश्चिद्धर्मो भिद्यते । यथा घटात्पटो भिन्न
इति । नैव तस्मिन्भेदहेतुर्मालिन्यापादको धर्मोऽस्ति “अस्थूलमनण्वह-
स्वम्” इति सर्वधर्मनिषेधश्रुतेः । अतस्तस्मिन्हेतुरुक्त इत्यर्थः । भवेदेवं पद्यसो
निर्धर्मकः स्यात्तच्च न युज्यत इत्यत आह—नित्य इति । सधर्मकत्वं हि
नित्यत्वे नोपपद्यते “उपपन्नपपन्धर्मो विकरोति दि धर्मिणम्” इति
न्यायात् । उपपदपपद्धर्मवतां घटपटादीनामनित्यत्वदर्शनात् । अत एव भग-

वान्वादरायण आकाशादीनामनित्यत्वं प्रतिपादयन्सूत्रयामास—“यावद्विकारं तु विभागो लोकवत्” इति । नित्यत्वं वा कथमित्यत आह—निराधार इति । यस्मात्परमेश्वरस्याऽऽधारान्तरं नास्ति “स भगवः कस्मिन्प्रतिष्ठित इति स्वे महिम्नि” इति स्वमहिम्नप्रतिष्ठितत्वश्रुतेः । तस्मान्नित्यः । मृत्तन्त्वादिसमवा-
पिकारणलक्षण आधारान्तरे समवेतानामेव घटपटादीनामनित्यत्वदर्शनात् । यथैतत्सर्वं प्रपञ्चजातं मायावशात्स्वीक्रियत एवं परमेश्वरेऽपि स्वीक्रियतामिति तत्राऽऽह—निरञ्जन इति । अञ्जनं मायातत्कार्यं यस्मात्परमार्थतस्तद्रहितः परशिवस्तस्मात्तस्मिन्कश्चिदपि व्यवहारो न युक्त इत्यर्थः । श्रूयते हि—

“निष्कलं निष्क्रियं शान्तं निरवद्यं निरञ्जनम्” इति ॥ ३८ ॥

तस्माद्ज्ञानमायोत्थमिदं सर्वं जगद्बुधाः ॥

तद्विवेकप्रदीपेन शिवं पश्यन्विमुच्यते ॥ ३९ ॥

विवेकालोकहस्तस्य ज्ञानमार्गेण गच्छतः ॥

स्वात्ममुक्तिगृहप्राप्तिः सिध्यत्येवाचिरेण तु ॥ ४० ॥

संसारार्णवमग्नानां जन्तूनामविवेकिनाम् ॥

अगतीनां गतिः साक्षाज्ज्ञानमेव हि केवलम् ॥ ४१ ॥

अज्ञानमायोत्थमिति । स्वरूपाज्ञानात्मिका या माया तस्याः सकाशाद्बुद्धित्य-
तमित्यर्थः ॥ ३९ ॥ ४० ॥ ४१ ॥

स्वशक्तेः शत्रुभूतानां रागादीनां दुरात्मनाम् ॥

छेदने वेदनं शस्त्रं केवलं खलु नेतरत् ॥ ४२ ॥

संसारदुःखतप्तानामात्मज्ञानामृताम्भसा ॥

तापशान्तिर्न चान्येन सत्यमेव न संशयः ॥ ४३ ॥

स्वशक्तेरिति । स्वकीया चिच्छक्तिः स्वशक्तिः । हृन्मध्यवर्तिसाक्षिचैत-
न्यमिति यावत् । असङ्गोदासीने तस्मिन्संसारपादकत्वादुरात्मानः शत्रवो
रागादयस्तेषां छेदने वेदान्तवाक्यजनितं ज्ञानमेव केवलमायुधमित्यर्थः ॥ ४२ ॥
॥ ४३ ॥

स्वतः सिद्धं स्वयं सर्वं जगत्स्वेन प्रकाशितम् ॥

स्वस्वरूपतया बुद्ध्या तदति स्वात्मना स्वयम् ॥ ४४ ॥

स्वत इति । सर्वं जगत्स्वतः स्वात्मन एवोपादानकारणात् । निमित्तकारणमपि नान्यदित्याह—स्वयमिति । स्वात्मनेत्यर्थः । मायावशात्स्वयमेव स्वात्मनैव विभज्य सिद्धं निष्पन्नम् । परमेश्वरो हि सर्वस्य जगतो निमित्तमुपादानं च । “सोऽकामयत” इति स्रष्टव्यपर्यालोचनस्य श्रुतत्वात्कुलालवन्नित्तकारणत्वम् । “बहु स्यां प्रजायेय इति” स्वात्मन एव बहुवचनस्य श्रुतेरुपादानत्वम् । “तदात्मानं स्वयमकुरुत इति च श्रूयते । वावरायणोऽप्यभिन्ननिमित्तोपादानरूपत्वं ब्रह्मणः सूत्रायामास—“प्रकृतिश्च प्रतिज्ञादृष्टान्तानुपरोधात्” इति । तथा च स्वनिमित्तकं स्वोपादानकं जगत्प्रतीतिसमयेऽपि स्वरूपचेतन्येनैव प्रकाशितम् । एवं मायावशाच्चिन्मात्रस्वरूपे परमात्मनि प्रकल्पमानं जगत्स्वरूपतया तुद्ध्वा स्वस्याऽऽत्मनः स्वरूपमेव सर्वं जगन्न ततोऽतिरिक्तमस्ति मायामयत्वादित्यवगम्य स्वयमेव स्वात्मना तत्सर्वमच्युपसंहरति । अयमर्थः । स्वात्मनः स्वस्मात्स्वस्मिन्नेवाधिष्ठाने स्वाविद्यया स्रष्टिसमये परिकल्पितं स्थितिसमयेऽपि स्वरूपप्रकाशेनैव प्रकाशितं सर्वं जगत्स्वस्वरूपतया स्वरूपयाथात्म्यज्ञानेन तदविद्यानिवृत्तावारोप्यस्य जगतोऽधिष्ठानावशेषोऽस्य स्वात्मना स्वयमेव ग्रसत इति व्यपदेशः ॥ ४४ ॥

यथा सुवर्णं रुचकं सृजति ग्रसते स्वयम् ॥

तथा शंभुरिदं सर्वं सृजति ग्रसते स्वयम् ॥ ४५ ॥

तत्र दृष्टान्तः—यथा सुवर्णमिति । सुवर्णेनाऽऽरब्धस्य रुचककटादेः पुनर्विलापने सति कारणभूतं सुवर्णमात्रमेव यथाऽवशिष्यते तद्वत्परमेश्वरोऽपि स्वस्माच्चेतनाचेतनात्मकमिदं सर्वं जगत्स्वयमेव सृजति स्वस्वरूपानतिरिक्तत्वेन विलापयति च ॥ ४५ ॥

यथोर्णनाभिः सृजति तन्तुं गृह्णाति च स्वयम् ॥

तथा शंभुरिदं सर्वं सृष्ट्वा च ग्रसते स्वयम् ॥ ४६ ॥

कारणान्तरनिरपेक्षात्परमेश्वराज्जगदुत्पत्तौ निदर्शनमाह—यथोर्णनाभिरिति ॥ ४६ ॥

भूमिः सृजति गृह्णाति यथौषधिवनस्पतीन् ॥

तथा शंभुरिदं सर्वं सृष्ट्वा च ग्रसते स्वयम् ॥ ४७ ॥

१ ख. 'रोपितय । २ इ. सृष्ट्वा च प्र' । ३ घ. 'विलोकने । ४ ख. 'द सृष्ट्वा प्रसते च स्वयं विभुः ॥ ४६ ॥

एकरूपात्परमात्मनो नानारूपकार्योत्पत्तौ दृष्टान्तः—भूमिः सृजतीति । श्रुतिश्च भवति—“यथोर्णनाभिः सृजते गृह्णते च यथा पृथिव्यामोषधयः संभवन्ति । यथा सतः पुरुपात्केशलोमानि तथाऽक्षरात्संभवतीह विश्वम्” इति ॥ ४७ ॥

स्वयमेव यथा स्वप्नं सृष्ट्वा गृह्णाति चेतनः ॥

तथा शंभुरिदं सर्वं सृष्ट्वा च ग्रसते स्वयम् ॥ ४८ ॥

एवं सृष्टस्य जगतः स्वाविद्यामात्रमूलत्वेन मिथ्यात्वं प्रतिपादयति—स्वयमेव यथा स्वप्नमिति ॥ ४८ ॥

स्वस्वप्नः स्वप्रबोधेन स्वात्ममात्रं यथा भवेत् ॥

तथैव स्वप्नञ्चोऽपि स्वयं स्यात्स्वप्रबोधतः ॥ ४९ ॥

तत्र निदर्शनम्—स्वस्वप्न इति । निद्रादोषेण स्वस्मिन्परिकल्पितः स्वप्नप्रपञ्चः स्वस्वप्नः स्वप्रबोधेनाऽऽत्मनः प्रबोधेन निद्रानिवृत्तौ स्वात्ममात्रमेव भवति न ततोऽतिरेकेण दृश्यते । एवमेव स्वस्मिन्सच्चिदानन्दरूपेऽविद्यापरिकल्पितप्रपञ्चोऽपि स्वात्मपापात्म्यज्ञानेन स्वाविद्यानिवृत्तौ स्वात्मन्येव लीयते न ततोऽतिरिक्त इत्यर्थः ॥ ४९ ॥

स्वस्वरूपतया सर्वं वेद स्वानुभवेन यः ॥

स धीरः स तु सर्वज्ञः स शिवः स तु दुर्लभः ॥५०॥

प्रत्यक्षभ्रमसिद्धः प्रपञ्चः प्रत्यक्षबाधकज्ञानान्निवर्तते न हीदं रजतमिति भ्रमोऽविद्याशक्तियापात्म्यसाक्षात्कारमन्तरेण वाक्पशतेनाप्यपनेतुं शक्यत इत्यभिप्रेत्याऽऽह—स्वानुभवेनेति । स्वात्मयाथात्म्यसाक्षात्कारेणेत्यर्थः ॥५०॥

लोकवासनया जन्तोः शास्त्रवासनयाऽपि च ॥

देहवासनया ज्ञानं यथावन्नैव जायते ॥ ५१ ॥

जायते पूर्णविज्ञानं केपांचित्पुण्यगौरवात् ॥

तथाऽपि प्रतिबद्धं स्यात्प्रसादेन विना कृतम् ॥५२॥

प्रसादादेव रुद्रस्य ज्ञानं वेदान्तवाक्यजम् ॥

प्रतिबन्धविनिर्मुक्तं भवेत्तद्वि विमुक्तिदम् ॥ ५३ ॥

• वसुधैव कुटुम्बकम् । प्रत्यक्षेणादि निवर्तते इत्यन्तं मारित ।

लोकवासनपेति । स्वर्गादिलोकविषया पुण्यपापप्रयुक्ता वासना लोकवासना । श्रुतशास्त्रेष्वभिनिवेशः शास्त्रवासना । देहपोषणार्थं रूपन्नपानादीति । स च प्रतिबन्धः परमेश्वरप्रसादराहित्ये कुतस्तस्मिंस्तु सति तच्चज्ञानेन निष्प्रत्यूहं मुक्तिः प्राप्यत इत्यर्थः । उक्तं हि—

“ईश्वरानुग्रहादेव पुंसामद्वैतवासना ।

महाभयकृतत्राणा द्वित्राणामुपजायते” ॥

इति ॥ ५१ ॥ ५२ ॥ ५३ ॥

शिवशंकररुद्राख्यः साम्बः सत्यादिलक्षणः ॥

परमात्मा हि विज्ञानप्रसादं कुरुते सदा ॥ ५४ ॥

ज्ञानप्रसादं कुरुते न विष्णुर्न पितामहः ॥

न चेन्द्रो न च तिग्मांशुर्न चन्द्रो नान्यदेवताः ॥५५॥

विज्ञानप्रसादमिति । विज्ञायतेऽनेनेति विज्ञानमन्तःकरणं तस्य प्रसादो रागद्वेषादिकृतकालुष्यापनयेन नैर्मलयापादनं तच्चाऽऽराधितः परमेश्वर एव करोति न विष्णवाद्याः सोपाधिका इत्यर्थः । श्रूयते हि—“ज्ञानप्रसादेन विशुद्धसत्त्वस्ततस्तु तं पश्यते निष्कलं ध्यायमानः” इति ॥ ५४ ॥ ५५ ॥

विशुद्धमनसां नृणां विष्णुपूर्वाश्च देवताः ॥

यथाधिकारं कुर्वन्ति प्रणाड्या सत्यमीरितम् ॥ ५६ ॥

ननु तर्हि विष्णवाद्युपासनं निरर्थकमेवेति तत्राऽऽह—विशुद्धमनसामिति । द्विविधा ह्यधिकारिणः । यज्ञदानादिभिः परमेश्वरार्पणशुद्ध्याऽनुष्ठितैः शुद्धान्तःकरणैः फलरागानुष्ठितैस्तेरेव कलुषीकृतचित्ताश्चेति । तत्र विशुद्धमनसां विष्णवाद्यः परमेश्वरप्रणाड्यैवोक्तं ज्ञानप्रसादं कुर्वन्ति न तु साक्षादित्यर्थः ॥ ५६ ॥

कलुषीकृतचित्तानां विष्णुब्रह्मपुरोगमाः ॥

यथाधिकारं कुर्वन्ति प्रसादं भुक्तिसिद्धये ॥ ५७ ॥

कलुषीकृतचित्तानां तु भुक्त्यर्थं प्रसादं कुर्वन्ति । अतो न तदाराधनवैपर्यमित्यर्थः ॥ ५७ ॥

अतो ज्ञानप्रसादार्थं शिवः साम्बः सनातनः ॥

उपासितव्यो मन्तव्यः श्रोतव्यश्च मुमुक्षुभिः ॥५८॥

शिवप्रसादेन हि मुक्तिरुत्तमा

शिवप्रसादेन हि मुक्तिरुत्तमा ॥

शिवप्रसादेन विना न मुक्तयः

शिवप्रसादेन विना न मुक्तयः ॥ ५९ ॥

यस्मादेवं तस्मान्मुमुक्षुभिः साक्षाज्ज्ञानप्रदः परमेश्वर एव सेव्य इत्याह—
अत इति । उपासितव्य इति । सच्चिदानन्दादिरूपस्याद्वितीयस्य परशिवस्य
स्वात्मैक्यज्ञानं हि परमपुरुषार्थसाधनं तच्च वेदान्तश्रवणादेव जायते । श्रवणं
नाम वेदान्तमहावाक्यानां शब्दशक्तितात्पर्यावधारणं न्यायानुसंधानं च ।
ततः परमेश्वरः श्रोतव्यः । श्रुतस्यार्थस्यासंभावनाविपरीतभावनानिरासेन
मिथ्यात्वव्यवस्थापकन्यायानुसंधानं मननम् । मुक्तिभिस्तथात्वेनावधृतस्य
चित्तैकाग्र्येण साक्षात्करणार्थं विजातीयप्रत्ययानन्तरितसजातीयप्रत्ययप्रवा-
हेण मनसा विषयीकरणमुपासनम् । एवं श्रवणोत्तरकालीनयोरपि मननोपा-
सनयोरत्र प्रथमत उपादानमेतदुभयसहकृतादेव वेदान्तमहावाक्यश्रवणात्पर-
शिवात्मैकत्वसाक्षात्कारो जायते न तु केवलश्रवणमात्रादिति ज्ञापनार्थम् । अत
एव—“आत्मा वा अरे द्रष्टव्यः श्रोतव्यो मन्तव्यो निदिध्यासितव्यः”
इत्यात्मदर्शनमुद्दिश्य श्रवणादिकं तत्साधनत्वेन श्रुतिरुपदिशति । तत्र श्रवण-
मेव फलोद्देशेनाऽऽग्नेयादिवत्प्रधानत्वेन विधीयते । प्रयाजादिवन्मननादिकं
तदनन्तरम् । उक्तं द्वाचार्यैः—“मनननिदिध्यासनाभ्यां फलोपकार्यद्वाभ्यां
श्रवणं नामाङ्गि विधीयते” इति ॥ ५८ ॥ ५९ ॥

शिवप्रसादेन गुरुप्रसादतः

शिवप्रसादेन च शंभुभक्तिः ॥

विशुद्धविज्ञानदिवाकरः स्वयं

प्रदग्धपापस्य तमोविनाशकृत् ॥ ६० ॥

शिवः समस्तं परमार्थतस्तथा

शिवः समस्तं व्यवहारतोऽपि च ॥

इति प्रजातं यदि वेदनं नृणां

तरन्ति संसारमहोदधिं ते ॥ ६१ ॥

इति श्रीस्कन्दपुराणे सूतसंहितायां ज्ञानयज्ञविशेषो नाम चतुर्दशोऽध्यायः ॥ १४ ॥

शिवप्रसादेनेति । ईश्वरानुग्रहाद्गुर्वनुग्रहस्तस्माच्छ्रुत्यर्थावगतिस्ततश्च शंभु-
भक्तिः । शं मुखमस्माद्भवतीति शंभुः परमानन्दरूपः परशिवः “ एतस्यै-
वाऽऽनन्दस्यान्यानि भूतानि मात्रामुपजीवन्ति ” इति श्रुतेः । सद्भक्तिः
सोऽहमस्मीतितत्तादात्म्यग्राहिणी ब्रह्माकारा मनोवृत्तिस्ततः सकाशादविद्या-
निवृत्तिसमर्थं ज्ञानमाविर्भवतीत्यर्थः ॥ ६० ॥ ६१ ॥

इति श्रीस्कन्दपुराणे सूतसंहिताटीकायां ज्ञानयज्ञविशेषो
नाम चतुर्दशोऽध्यायः ॥ १४ ॥

अथ पञ्चदशोऽध्यायः ।

सूत उवाच—

भूयोऽपि ज्ञानयज्ञं तु प्रवक्ष्यामि समासतः ॥

शृणुत श्रेयसे विप्राः श्रद्धया परया सह ॥ १ ॥

नेन्वखण्डसच्चिदानन्दैकरसस्य मायावशात्सर्वात्मभावेन यदद्वितीयत्वमुप-
पादितं तदनुपपन्नम् । यत आत्मबद्धपटादीनामपि सत्तासमावेशात्पारमार्थिकं
सत्यत्वमस्तीति प्रत्यवतिष्ठमानान्निराकृत्याद्वितीयत्वमेव सिद्धान्तपितुमध्याय
आरभ्यते—भूयोऽपीति ॥ १ ॥

घटकुड्यकुसूलादिपदार्थेषु मुनीश्वराः ॥

सत्ता या भासते सैका सत्ताकारतयैव तु ॥

सा विशेषेण रूपेण विभिन्नेति च केचन ॥ २ ॥

तत्रानिर्ज्ञातस्वरूपस्य परपक्षस्य निवारयितुमशक्यत्वात्तं दर्शयति—घटेति ।
सन्घटः सन्पटः सत्कुड्यमित्यनुवृत्तसद्व्यवहारास्पदत्वेन घटपटादिषु सर्वासु
विशेषव्यक्तिष्वनुगतेकशरीरा काचित्सत्ताख्या जातिरङ्गीकार्या । यद्यपि सा
सामान्याकारेणैका तथाऽपि घटपटादिविशेषाकारेण नानाकारा भवति । अत
एव भाटा जातिव्यक्तपोस्तादात्म्यमेव संबन्धो न समवाय इति द्रुवते ॥ २ ॥

तदसंगतमेवेति प्रवदन्ति मनीषिणः ॥ ३ ॥

विशेषरूपस्याभावाद्भेदाभावेन हेतुना ॥

सति भेदे विशेषः स्यान्नाभेदे हि मुनीश्वराः ॥ ४ ॥

तदेतद्रूपयति—तदसंगतमित्यादिना । मनीषिण इति । तत्त्वविद् इत्यर्थः ।
 कुत इत्यत आह—विशेषेति । सत्ताया भेदहेतोर्घटपटादिलक्षणस्य विशेषरूप-
 स्यैवाभावात् । ननु विशेषरूपो घटपटादिरनुभूयत एवेत्यत आह—भेदाभावे-
 नेति । यस्माद्देशेऽध्याये पारमार्थिको भेदः सर्वत्र प्रपञ्चे निरस्तोऽतः कारणा-
 द्भेदैकार्यसमवायिनो विशेषरूपस्यासंभव इत्यर्थः । एतदेवोपपादयति—सति
 भेद इति । यदि क्वचिदपि घटपटादेः कुतश्चिद्भेदः स्याद्भेदव्याप्तविशेषत्वमपि
 तदैव तस्य स्यात् । न ह्येकं वस्तु स्वस्मादेव स्वयं विशिष्यते । अन्यस्मात्स्व-
 त्वेन नास्य विशेषः । अतो भेदस्य निरस्तत्वाद्भेदेऽसति घटादिविशेषरूपत्वं
 परमार्थतो न घटत इत्यर्थः ॥ ३ ॥ ४ ॥

भेदाकारस्तु सत्ताया विद्यते यदि वस्तुतः ॥

भेदाकारस्तु सत्ताया भिन्नश्चेच्छून्यतत्त्ववत् ॥

शून्यमेव भवेन्नैव भेदाकारो भवेद्द्विजाः ॥ ५ ॥

अथ सत्ताया भेदरूपं विकल्पासहत्वेनापि द्रूपयितुमनुवदति—भेदाकार
 इत्यादिना । भिद्यत इति भेदो विशेषस्तथाविध आकारो यस्मिन्घटपटादौ स
 भेदाकारः । स किं सत्तायाः सकाशाद्भिन्नोऽभिन्नो वा नाऽऽद्य इत्याह—
 भेदेति । याऽनुस्पृता सत्ता तस्याः सकाशाद्यदि भेदाकारो घटपटादिभिन्नः
 स्यात्तदा शशविपाणवदसन्नेव भवेत् । सत्तानात्मकत्वाविशेषात् । स्यादेवद्वि-
 न्नस्यापि घटपटादेर्विषयस्य सत्तासंबन्धात्सत्त्वं न तु तत्संबन्धः शशविपाण-
 स्यास्तीति तत्राऽऽह—नैवेति । सत्तासंबन्धात्प्रागपि किमिदं घटादिकमस-
 त्तद्धा । असत्त्वेदसत्त्वाविशेषाच्छशविपाणेऽपि सा संबन्धीयात् । द्वितीयेऽपि
 तस्य सत्तावैशिष्ट्यादेव वक्तव्यम् । तत्रापि किं सत्ता स्वात्मना विशिष्टे संबन्धी-
 यात्सत्तान्तरेण वा । आद्ये स्वात्माश्रयत्वम् । द्वितीयेऽप्यतिप्रसङ्गवारणाय
 तत्सत्तान्तरमपि सत्ताविशिष्ट एवाऽऽद्यारे वर्तत इति वक्तव्यम् । सा चेद्विशेष-
 णभूता सत्ता प्रथमेव तदाऽन्योन्याश्रयत्वम् । अन्येव चेच्चक्रकापत्तिः । अपे-
 क्षोपरिजिहीर्षया सत्तापरंपरा स्वीक्रियेत तदा मूलप्रयकार्पणवस्था स्यादि-

त्येवमादिदोषग्रस्तत्वाद्भेदाकारः सत्तायाः सकाशाद्भिन्नः शशविषाणवन्नैव भवे-
दित्यर्थः ॥ ५ ॥

भेदाकारः स सत्ताया अभिन्नश्चेत्स सैव हि ॥ ६ ॥

भिन्नाभिन्नौ यदि स्यातां दोषद्वयसमागमः ॥

तस्मात्सत्तातिरेकेण विशेषार्थो न विद्यते ॥ ७ ॥

न द्वितीय इत्याह—भेदाकार इति । यदि विशेषाकारो घटः सत्तायाः
सकाशादभिन्नः स्यात्तदा तत्स्वरूपान्तर्भावात्सत्ताद्वैतमेव पर्यवस्येदित्यस्माकं
समीहितसिद्धिरित्यर्थः । नन्वनयोर्भेदाभेदौ स्वीक्रियेते तत्र भेदसद्भावात् विशेष-
पाकारस्य सत्तान्तर्भावः । अभेदसद्भावात् विशेषाकारस्य शशविषाणवदसत्त्व-
मिति भेदाभेदवादी प्रत्यवतिष्ठते तं प्रत्याह—भिन्नाभिन्नाविति । यदि सत्ता-
विशेषाकारौ भिन्नाभिन्नौ स्यातां तदा भेदपक्षोक्तगून्यत्वमभेदपक्षोक्तं सत्ताद्वैतं
घोभयमपि तस्याऽऽपतेदित्यर्थः । तस्मादिति । यस्माद्गुक्तीत्या भेदाकारो
विचारासहस्तस्माद्घटपटादिरूपो विशेषार्थः सत्तातिरेकेण नैव विद्यते ॥ ६ ॥
॥ ७ ॥

विशेषार्थप्रतीतिस्तु भ्रान्तिसिद्धा न संशयः ॥

अत एका सदा सत्ता सैव ब्रह्म परात्परम् ॥

सत्ताया यदि भिन्नं चेद्ब्रह्मासत्स्यान्नृशृङ्गवत् ॥ ८ ॥

कथं तर्हि तस्य सत्त्वप्रतीतिरित्यत आह—विशेषार्थेति । अपरिच्छिन्ने
सद्रूपे ब्रह्मणि मायया परिकल्पितत्वादधिष्ठानसत्त्वभेदाऽऽरोप्ये घटपटादिल-
क्षणे विशेषार्थेऽपि प्रतीयते सन्घटः सन्पटः सत्कुड्यमिति । यथा सर्पधारादि-
दोषारोपेष्वयं सर्प इयं धारेतीदमंशोऽवभासते तद्वच्छ्रुतिरपि यदनुविद्धं
यद्रासते तत्तत्र परिकल्पितमिति न्यायेन सदनुविद्धमिदं सर्वं सद्रूपे ब्रह्मणि
परिकल्पितमिति दर्शयति “सद्दीदं सर्वं सत्सदिति चिद्दीदं सर्वं काशते
काशते च” इति । अतो जगत्सत्त्वप्रतीतिभ्रान्तिसिद्धैवेत्यर्थः । अत इति ।
यत एवं विशेषार्थः पारमार्थिको नास्त्यतः कारणात्सा सत्ता सर्वदैकैव भवति
न तु विशेषाद्भिद्यत इत्यर्थः । ननु सत्ता नाम बह्वीषु सद्ब्रह्मत्वमुत्तसद्ब्रह्मवहा-
रास्पदतयाऽवस्थितो जातिलक्षणो धर्मविशेषः । यदि धर्मभूताः सद्ब्रह्मणो
न स्युः स कथं निराश्रयोऽवतिष्ठत इति तत्राऽऽह—सैव ब्रह्मेति । भवेदेवं
यदि सत्ता जातिः स्यान्न तु सा जातिः । विशेषार्थाभावेन तस्या जातित्वा-

योगात् । निर्विशेषं न सामान्यमिति हि तच्चविदः । अतः सा सत्ता परात्परं
ब्रह्मैव “ सदेव सोम्येदमग्र आसीदेकमेवाद्वितीयम् ” इति श्रुतेस्तद्ब्रह्म
सदेव । ननु सत्ता हि सतो धर्मः । यस्य गुणस्य हि भावद्रव्ये शब्दनिवेश-
स्तस्य भावस्त्वतलाविति स्मृतत्वादिति । नैप दोषः । सद्रूपं परं ब्रह्मैव सदेव
स्वस्मिन्परिकल्पितासु बह्वीषु व्यक्तिष्वधिष्ठानतयाऽनुवृत्तत्वात्सत्तेत्युच्यते ।
यथैकस्यैव चन्द्रस्य जलतरङ्गोपाधिषु नानात्वे परिकल्पिते तत्र सर्वत्रानुवपव-
द्दारवलेनानुवृत्तं चन्द्रस्वरूपमेव चन्द्रत्वं तद्वदित्यर्थः । यदा तु ब्रह्मस्वरूप-
साक्षात्कारेण सद्विद्यानिवृत्तौ तत्कार्यस्यापि दृश्यप्रपञ्चस्य निवृत्तिस्तदा
तद्ब्रह्म सदित्युच्यते न सत्ता । अनुगन्तव्याभावेन स्वरूपस्यानुगमाभावात् । न
च तद्ब्रह्मानुवृत्तम् । व्यावृत्त्यवधेरन्यस्याभावात् । तदुक्तं वार्तिककारैः—

“ अव्यावृत्तानुगतं वेस्तु ब्रह्मगिरोच्यते ” इति ।

ननु धर्मवाचकः सत्ताशब्दः कथमेवैमन्यथा क्रियते । “ सदेव सोम्य ”
इत्यत्रापि सत्तायोगि सदिति धर्मधर्मवाचक एव स्वीकर्तव्य इत्यत आह—
सत्ताया इति । यदि सत्तायाः सकाशाद्दमिभूतं तद्ब्रह्म भिन्नं स्यात्तदा पूर्वोक्त-
भेदाकारन्यायेन तद्ब्रह्मापि नरविषाणवदसदेव भवेत्तस्मात्तत्सत्तात्मकमेव परं
ब्रह्म न धर्मधर्मभावो युक्त इत्यर्थः ॥ ८ ॥

तत्रैवं सति विप्रेन्द्रा ये पदार्था घटादयः ॥

ते तु सत्तातिरेकेण न विद्यन्ते कथंचन ॥ ९ ॥

एवं विशेषार्थासत्त्वनिच्छपणेन ब्रह्मणः सिद्धमद्वितीयत्वमुपसंहरति—तत्रैव-
मिति । पस्मात्सद्रूपे ब्रह्मणि घटपटादयोऽध्यस्तास्तस्मात्तद्व्यतिरेकेण ते न
सन्तीत्यर्थः ॥ ९ ॥

ब्रह्मैवेदमिति प्राह श्रुतिरप्यतिनिर्मला ॥ १० ॥

विदुषामनुभूतिश्च तथैव हि न संशयः ॥

अतः सर्वमिदं शंभुरिति वित्त विचक्षणाः ॥ ११ ॥

इत्थं प्रतिपादिते सर्वस्य जगतो ब्रह्मात्मकत्वे श्रुति संवादपति—ब्रह्मैवेद-
मिति । “ ब्रह्मैवेदममृतं पुरस्ताद्ब्रह्म पश्चाद्ब्रह्म दक्षिणतश्चोत्तरेण । अधश्चोर्ध्वं च मधुतं
ब्रह्मैवेदं विश्वमिदं वरिष्ठम् ” इति । प्रागादिषु सर्वदिक्षु पराभूतं यदिदं जगत्प्र-
सृतं भासते तत्सर्वं वरिष्ठं गुरुतमं विस्तीर्णतमं ब्रह्मैव । कारणभूतात्तस्मादिति-

रिक्तं किमपि नास्तीत्यर्थः । अत इति । यतः सद्रूपाद्ब्रह्मणोऽतिरिक्तं किमपि वस्तु नास्ति तत्स्वरूपे परिकल्पितत्वादतो यदिदं कार्यभूतं दृश्यं जगत्तत्सर्वं कारणभूतपरशिवस्वरूपतो न व्यतिरिच्यत इत्यर्थः ॥ १० ॥ ११ ॥

मृच्छरावादिरूपेण यथा भाति स्वभावतः ॥

तथा सर्वतया भाति शिवः सर्वावभासकः ॥ १२ ॥

कटकादिविभेदेन यथा हेम प्रकाशते ॥

तथा सर्वतया भाति शिवः सर्वावभासकः ॥ १३ ॥

एतदेव कार्यप्रपञ्चस्य कारणब्रह्मात्मकत्वं दृष्टान्तेरुपपादयति—मृच्छरावेत्यादिना । यथा मृद्धदशरावादिनानाकार्यात्मनाऽवभासते तथा परशिवोऽपि मायोपाधिवशात्सर्वजगदात्मना भासते । सर्वकारणब्रह्मविज्ञानात्सर्वविज्ञानं प्रतिज्ञाप तद्रूपपादनार्थं मृदादयो दृष्टान्तत्वेनोपात्ताः “यथा सौम्यैकेन मृत्पिण्डेन सर्वं मृन्मयं विज्ञातं स्याद्वाचारम्भणं विकारो नामधेयं मृत्तिकेत्येव सत्यम्” इत्यादयः । चादरायणोऽपि कार्यस्य जगतः कारणब्रह्मानतिरिक्तत्वं सूत्रयामास “तदनन्यत्वमारम्भणशब्दादिभ्यः” इति ॥ १२ ॥ १३ ॥

शुक्तिका रजताकारा यथा भाति स्वभावतः ॥

तथा सर्वतया भाति शिवः सर्वावभासकः ॥ १४ ॥

ननु मृच्छोहादिषु शरावादिकार्यं नाऽऽरोप्यते किंतु तैरारम्भ्यते । तच्च कारणमृदादिद्रव्याद्ब्रह्मान्तरं भवतीति तार्किका विप्रतिपद्यन्ते । तान्प्रति दृष्टान्तान्तरमाह—शुक्तिकेति । यथा शुक्तिका स्वाधिष्ठानचैतन्यस्य मायावशादारोप्यरजताकारेण भासते तथा परशिवोऽपि स्वाश्रितमायावशात्सर्वजगदात्मना भासत इत्यर्थः ॥ १४ ॥

स्वप्नदृक्स्वप्नरूपेण यथा भाति स्वभावतः ॥

तथा सर्वतया भाति शिवः सर्वावभासकः ॥ १५ ॥

ननु शुक्तिरजतादावन्यास्मिन्नन्येनाऽऽरोप्यतेऽद्वितीये ब्रह्मणि तादृश आरोपः कथं संभवतीत्याशङ्क्य निदर्शनान्तरेणोपपादयति—स्वप्नदृगिति । यथा स्वप्नद्रष्टा तैजस आत्मोपाधिवशान्नानाविधस्वप्नपदार्थाकारो भवति तथाऽद्वितीय ईश्वरोऽपि स्वमायावशान्नानाकारजगदात्मको भवतीत्यर्थः । स्वप्नद्रष्टुः स्वप्नपदार्थात्मकत्वमाश्रापते “सधीः स्वप्नो भूत्वेमं लोकमतिक्रामति मृत्यो रूपानि” इति ॥ १५ ॥

अन्धकारः प्रकाशश्च यथाऽऽकाशे प्रकाशते ॥

जडाजडमिदं सर्वं तथा भाति परात्मनि ॥ १६ ॥

ननु निरवयवेऽद्वितीये ब्रह्मणि चेतनाचेतनलक्षणं विरुद्धस्वभावं जगत्कथ-
मारोपयितुं शक्यत इत्याशङ्क्य निदर्शनान्तरेणोपपादयति—अन्धकार इति ।
यथैकस्मिन्नेव निरवयव आकाश उपाधिवशात्परिकल्पितभेदे विरुद्धस्वभावावपि
तमःप्रकाशौ युगपद्भासते तद्बहुपाधिपरिकल्पिते परशिवस्वरूपे चेतनाचेतनवि-
भागात्मकः प्रपञ्चोऽपि व्यवस्थितः सन्प्रकाशत इत्यर्थः ॥ १६ ॥

वीचीतरङ्गपूर्वास्तु यथा भान्ति महोदधौ ॥

महदादिविशेषान्तं जगद्भाति तथाऽऽत्मनि ॥ १७ ॥

सर्वस्यापि कार्यप्रपञ्चस्य कारणमात्रावशेषे स्पष्टं निदर्शनान्तरमाह—
वीचीति । महान्मिर्माचिः स एव वायुवशाद्गैर्गणो यथैकस्मिन्नेव समुद्रे वीची-
तरङ्गबुद्बुदाद्याकारविशेषाः प्रतीतिसमय एव भासन्ते पुनस्तत्रैव लीयन्त एवं
परशिवस्वरूपेऽप्याकाशादिभूतभौतिकाद्यात्मका आकारविशेषाः स्वमायावशा-
द्भासन्ते तत्रैव लीयन्ते चेत्यर्थः ॥ १७ ॥

भूतानि शंभुर्भुवनानि शंभु-

र्वनानि शंभुर्गिरयश्च शंभुः ॥

स एव सर्वं न ततोऽतिरिक्तं

ततः स एकः परमार्थमेतत् ॥ १८ ॥

इज्यश्च यज्ञैरयमेव शंभु-

र्लभ्यश्च दानैरखिलैस्तथैव ॥

जप्यश्च मन्त्रैरखिलैर्विशिष्टै-

र्मृग्यश्च देवैरमरेन्द्रपूर्वैः ॥ १९ ॥

तपोभिरग्रेः सततं विशिष्टा

महेशमेनं परमप्रियेण ॥

प्रपूजयन्त्येव मुनीन्द्रवृन्दा

नमन्ति नित्यं वचसा स्तुवन्ति ॥ २० ॥

यस्मादेवं परशिवस्वरूपे चेतनाचेतनात्मकस्य प्रपञ्चस्य मायया परिकल्पितत्वान्तस्य सर्वस्याधिष्ठानपरशिवस्वरूपानतिरिक्तत्वं तस्मात्तस्य सर्वजगदात्मकत्वमुक्तमेव प्रपञ्चयति—भूतानि शंभुरित्यादिना । न ततोऽतिरिक्तमिति । आरोप्यस्याधिष्ठानादन्यत्वासंभवादित्यर्थः ॥ १८ ॥ १९ ॥ २० ॥

यतीन्द्रवृन्दा हृदि संनिविष्टं

गुरुप्रसादाच्च शिवप्रसादात् ॥

अहंपदप्रत्ययसाक्षिभूतं

चिदात्मरूपं विदुरेनमेव ॥ २१ ॥

शिवमशेषमिदं परिपश्यतः

सकलजन्मजरामरणादयः ॥

निखिललोकगतिश्च निरङ्कुशं

परमरूपतयैव विभाति हि ॥ २२ ॥

अमलबोधतया परमेश्वरं

सकलवेदवचोभिरयत्नतः ॥

परमयोगबलेन च पश्यतः

कथमशेषजगत्प्रतिभा भवेत् ॥ २३ ॥

हृदि संनिविष्टमिति । “ अङ्गुष्ठमात्रः पुरुषोऽन्तरात्मा सदा जनानां हृदि संनिविष्टः ” इत्यादिश्रुतेरित्यर्थः । अहंपदप्रत्ययसाक्षिभूतमिति । अहमिति पदमहंपदं तस्माच्चः प्रत्यय आत्मगोचरान्तःकरणवृत्तिरहङ्काराख्या तस्याः साक्षितयाऽवगतमित्यर्थः ॥ २१ ॥ २२ ॥ २३ ॥

परमशिवमशेषं पश्यतामादिभूतं

हृदयकुहरमध्ये संचितं कर्मवृन्दम् ।

झटिति भवति दग्धं तूलवद्वह्नियुक्तं

न फलनिकरभोगप्राप्तये तद्रवेच्च ॥२४ ॥

कर्मभिः सकलैरपि लिप्यते
 ब्रह्मवित्प्रवरश्च न सर्वथा ॥
 पद्मपत्रमिवाद्भिरहो पर-
 ब्रह्मवित्प्रवरस्य तु वैभवम् ॥ २५ ॥
 पुण्यपापतया यदि भासते
 कर्मजातमनात्ममतिस्तदा ॥
 ब्रह्मरूपतयैव हि भाति चे-
 द्ब्रह्मवेदनमेव तदुत्तमम् ॥ २६ ॥

परमशिवमिति । हृत्पुण्डरीकमध्ये सच्चिदानन्दरूपं परशिवं स्वात्मतया
 साक्षात्कुर्वतां सकलानर्थमूलभूताविद्याविनाशात्कार्यभूतमनेकभवपरंपरामा-
 पकं संचितं पुण्यपापरूपं धर्माधर्मादि निवृत्तं सज्ज्ञानामिना दग्धं भवतीत्यर्थः ।
 श्रूयते च—“ तद्यथेपीकातूलमग्नौ प्रोतं प्रदूयेतैव हास्य सर्वे पाप्मानः प्रदू-
 यन्ते ” इति । भगवताऽप्युक्तम्—

“पथैर्घांसि समिद्धोऽग्निर्भस्मसात्कुरुतेऽर्जुन ।

ज्ञानाग्निः सर्वकर्माग्नि भस्मसात्कुरुते तथा ” इति ॥

बादरायणोऽपि परतत्त्वज्ञानात्संचितागामिकर्मणोर्विनाशाश्चेपी सूत्रपामास
 “ तदधिगम उत्तरपूर्वाघयोरश्चेपविनाशौ तद्व्यपदेशात् ” इति । एष च दाहः
 प्रारब्धव्यतिरिक्तस्य कर्मणः । प्रारब्धं तु भोगेन निवृत्तं स्यात् । “ तस्य
 तावदेव चिरं पावन्न विमोक्ष्ये ” इति श्रुतौ ज्ञानोत्तरकालमपि शरीरपाताव-
 धिपर्यन्तं विलम्बप्रतिपादनेन प्रारब्धकर्मणो भोगेकनिवर्त्यत्वप्रतिपादनात् ।
 “अनारब्धकार्यं एव तु पूर्वं तदवधेः” इति तेनैव विशोपितत्वाच्च । अतः
 प्रारब्धकर्मणो भोगसमये यद्यत्पुण्यपापादिकं कर्मोपाज्यते तस्याश्चेपमाह—
 कर्मभिरिति । श्रूयते हि—“तद्यथा पुष्करपलाश आपो न श्लिष्यन्त एव-
 मेवंविदि पापं कर्म न श्लिष्यते” इति ॥ २४ ॥ २५ ॥ २६ ॥

सर्पादिभावेन विभासमाना

रज्जुर्न सर्पादि सदैव रज्जुः ॥

तद्वत्प्रपञ्चात्मतया विभाति

शिवो न विश्वं शिव एव तत्स्वयम् ॥ २७ ॥

सर्पेति । सर्पधाराद्यात्मना मायया भासमाना रज्जुः स्वयाथात्म्यज्ञानोत्तर-
कालं न सर्पाद्यात्मना भासते किंतु पूर्वमपीयं रज्जुरेव कदाचिदपि न सर्पादी-
त्पेवं प्रतीयते यथैवं तद्वत्परशिवोऽप्यविद्यावशात्पूर्वं प्रपञ्चात्मतया भासमा-
नोऽपि ज्ञानोत्तरकालं प्रागप्यसौ परशिव एव सत्यो न प्रपञ्च इति प्रतीयते ।
तथा च नाभूदस्ति भविष्यतीति दृश्यप्रपञ्चस्य कालत्रयेऽप्यसत्त्वसिद्धेः सिद्धं
मिथ्यात्वमित्यर्थः ॥ २७ ॥

यथैव तोयात्मतया महीमिमां

नरो विजानन्नपि वेद मेदिनीम् ॥

तथैव विश्वात्मतयाऽभिपश्य-

न्नपि प्रपश्यत्यमलप्रबोधम् ॥ २८ ॥

यथैवेति । 'अभ्याः पृथिवी' इति श्रुत्या पृथिव्या आपः कारणम् । यथा
कार्यभूतां पृथिवीं कारणभूतोदकात्मना जानन्नपि तां पृथिवीं वेदैव तथा कार-
णभूतं पराशिवं कार्यप्रपञ्चात्मतया जानन्नपि निरुपाधिकं तं पश्यत्येवेत्यर्थः
॥ २८ ॥

अतः प्रपञ्चानुभवः सदा न हि

स्वरूपबोधानुभवः सदा खलु ॥

इतीव पश्यन्परिपूर्णवेदनो

न बद्धमुक्तो न च बद्ध एव तु ॥२९॥

न बद्धमुक्त इति । एवं सर्वत्र प्रपञ्चे परिपूर्णं तत्त्वमेव साक्षात्कुर्वन्न बद्ध-
मुक्तः । परशिवस्वरूपातिरिक्तस्य बन्धस्यैवाभावात् । अत एव न बद्धश्च भेद-
दृष्टौ सत्यामेव हि बन्धमोक्षव्यवहार इत्यर्थः । तथाचोक्तम्—

“न निरोधो न चोत्पत्तिर्न बद्धो न च साधकः ।

न मुमुक्षुर्न वै मुक्त इत्येया परमार्थता” इति ॥ २९ ॥

स्वस्वरूपतया स्वयमेव स

प्रस्फुरत्यमलः परमेश्वरः ॥

न प्रपञ्चविभासनमस्त्यतः

कस्यचिच्च न बन्धनमोचने ॥ ३० ॥

स्वस्वरूपतयेति । निरवचः स्वप्रकाशकः परशिवः प्रत्यगात्मनः स्वरूप-
त्वेन स्फुरति यदा तदानीमविद्यानिवृत्त्या तत्कार्यप्रपञ्चस्य बन्धहेतुकत्वाभा-
वान्न बन्धमोचनमित्यर्थः ॥ ३० ॥

इयं हि वेदस्य परा हि निष्ठा

मुनीश्वराणामपि शंकरस्य तु ॥

इतोऽन्यथा ये विदुरन्धकूपे

पतन्ति ते मोहफणीन्द्रदष्टाः ॥ ३१ ॥

इति श्रीस्कन्दपुराणे सूतसंहितायां चतुर्थे यज्ञवेभवखण्डे

ज्ञानविशेषयोगो नाम पञ्चदशोऽध्यायः ॥ १५ ॥

एवमुत्पन्नतत्त्वज्ञानस्य सच्चिदानन्दास्रण्डैकरसप्रज्ञस्वरूपेणावस्थानमेव
मुक्तिः । सा च ज्ञानादेव लभ्या । तच्च ज्ञानं वेदान्तश्रवणादेवेत्येतावत्प्रतिपादि-
तम् । तत्र विद्याफलस्य मुक्तिस्वरूपस्य स्वर्गादिफलवदतिशयित्वमाशङ्क्य
निरस्पति—इयं हीति । यत्प्रत्यगात्मनोऽद्वितीयब्रह्मरूपेणावस्थानमेवैव वेद-
स्याभिमतोत्कृष्टोऽऽत्मनिष्ठा । “ब्रह्म वेद ब्रह्मैव भवति” “ब्रह्मविदाप्नोति
परम्” “ब्रह्मैवेदममृतं पुरस्तात्” “इदं सर्वं यदयमात्मा” इत्यादिश्रुतेर्नि-
र्विकारब्रह्मभवनरूपा मुक्तिरर्वाचीनानां मनुष्यादीनामुत्कृष्टानामृषीणां ततोऽप्यु-
त्कृष्टस्वेष्वरस्यापि समानैवेत्यर्थः । चादरायणोऽपि मुक्तेरुत्कृष्टत्वं सूत्रयामास—
“एवं मुक्तिफलानियमस्तदवस्थावधृतेस्तदवस्थावधृतेः” [ब्र० सू० ३।४।५२]
इति । तद्योगिकरणमेवं संग्रहीतम् ।

“मुक्तिः सातिशया नो वा फलत्वाद्ब्रह्मलोकवत् ।

स्वर्गवच्च दृभेदेन मुक्तिः सातिशयेव हि ॥

ब्रह्मैव मुक्तिर्न ब्रह्म क्वचित्सातिशयं स्मृतम् ।

अत एकविधा मुक्तिर्बोधतो मनुजस्य च” इति ।

एवं मुक्तिस्वरूपमनङ्गीकुर्वतो बाधमाह—इतोऽन्यथेति । श्रूयते हि—
“अविद्यायामन्तरे वर्तमानाः स्वयं धीराः पण्डितमन्यमानाः । जंघन्यमानाः
परियन्ति मूढा अन्धेनैव नीयमाना यथाऽन्धाः ” इति ॥ ३१ ॥

इति श्रीस्कन्दपुराणे सूतसंहितातात्पर्यदीपिकाख्यटीकायां चतुर्थे यज्ञ-
वैभवखण्डे ज्ञानविशेषयोगो नाम पञ्चदशोऽध्यायः ॥ १५ ॥

अथ षोडशोऽध्यायः ।

सूत उवाच—

अथातः संप्रवक्ष्यामि ज्ञानोत्पत्तेस्तु कारणम् ॥

विना येन शिवज्ञानं न जायेत कथंचन ॥ १ ॥

मुमुक्षुरतिसंतुष्टः सिध्यत्येव गतिर्मम ॥

इति निश्चयबुद्धिस्तु प्रतिबन्धनिवृत्तये ॥

देवताः सकला नित्यं प्रार्थयेन्मतिमत्तमः ॥ २ ॥

एवं वेदान्तवाक्यजनितात्परशिवस्वरूपसाक्षात्कारज्ञानादेव मुक्तिर्न कारणा-
न्तरादिति प्रतिपादितम् । तच्च ज्ञानं कथमुत्पद्यत इति तदुत्पत्तेः कारणं वक्तु-
मुपक्रमते—अथात इति । परशिवज्ञानस्य परमपुरुषार्थत्वात्तत्र च प्रतिबन्धक-
पापनिमित्तप्रत्यूहबाहुल्यात्तन्निरवृत्त्यर्थं वक्ष्यमाणार्णवादिदेवताप्रार्थनं मुमुक्षुणा
नित्यं कर्तव्यमित्यर्थः ॥ १ ॥ २ ॥

शं नो मित्रः शं वरुणः शं नो भवतु चार्यमा ॥ ३ ॥

शं न इन्द्रश्च वागीशः शं नो विष्णुरुरुक्रमः ॥

नमोऽस्तु ब्रह्मणे वायो नमोऽस्तु तव शोभनम् ॥ ४ ॥

त्वमेव साक्षाद्ब्रह्मासि त्वां वदिष्यामि शंकरम् ॥

ऋतं च सत्यं चाहं त्वां वदिष्यामि विशेषतः ॥ ५ ॥

तन्मामवतु कल्याणं तद्वक्तारं च शोभनम् ॥

मां भूयोऽवतु वक्तारमपि चावतु शोभनम् ॥ ६ ॥

उक्तविधमतिबन्धोपशमाय त्तिरीयोपनिषदि देवताप्रार्थनरूपमन्त्रात्मको
योऽनुवाक आम्नातस्तदर्धप्रतिपत्तिसौकर्याप श्लोकेन निबध्नाति—शंनो मित्र

इत्यादिना । मित्रादयोऽस्माकं विद्याप्रतिबन्धापनयनेन शं मुखहेतवो भवन्तु ।
 वागीशो बृहस्पतिः “वागीशो बृहस्पतिः” इति श्रुतेः । उरुक्रम इति ।
 उरु विस्तीर्णं क्रमत् इत्युरुक्रमः । सर्वव्यापीत्यर्थः । मित्रादीनामन्तर्पामित्वेना-
 वस्थितं ब्रह्म तस्मै नमोऽस्तु । वायुः क्रियाशक्त्युपाधिकः सूत्रात्मा “वायुर्वै
 गौतम तत्सूत्रं वायुना वै गौतम सूत्रेणाप्यं च लोकः परश्च लोकः सर्वाणि च
 भूतानि संवृद्धानि भवन्ति” इति श्रुतेः । हे वायो यदपरोक्षं परं ब्रह्म तदेव
 त्वमसि । तस्यैव जगद्धारणसमर्थक्रियाशक्त्या च सर्वान्तरत्वात् । अतः साक्षा-
 त्परशिवस्वरूपं त्वामेव वदिष्यामि । मनसा यथार्थसंकल्पनमृतं तथाविध-
 स्थार्थस्य वाचोच्चारणं सत्यमुभयात्मकं त्वामेव वदिष्यामि । तद्वायुपाधिकं परं
 ब्रह्म मामवतु रक्षतु । चकारादाचार्यं च तद्रक्षतु । मां भूय इत्यादिकमुक्तस्यै-
 वार्यस्य दाढ्यार्थम् । श्रुतावपि “अवतु माम् । अवतु वक्तारम्” इत्यनेनैवाभि-
 प्रायेण व्यतिहारेणाऽऽम्नातम् ॥ ३ ॥ ४ ॥ ५ ॥ ६ ॥

शान्तिः शान्तिः पुनः शान्तिर्दोषत्रयनिवृत्तये ॥

कृत्वैवं प्रार्थनामात्मज्ञानार्थं पुनरास्तिकाः ॥ ७ ॥

जपेन्नित्यं गुरोर्लब्ध्वा मन्त्रं यश्छन्दसामिति ॥

मे गोपायेतिपर्यन्तमत्यन्तश्रद्धया सह ॥ ८ ॥

दोषत्रयनिवृत्तये इति । आध्यात्मिकाधिदैविकाधिभौतिकदोषत्रयनिवृ-
 त्तये शान्तिशब्दस्य त्रिरुच्चारणं कर्तव्यमित्यर्थः । मे गोपायेतिपर्यन्तमिति ।
 यश्छन्दसामित्यारम्भ मे गोपायेतिपर्यन्तं जपेदित्यर्थः ॥ ७ ॥ ८ ॥

संकोचो देहयात्रायां यदि ज्ञानार्थिनो भवेत् ॥

उपक्षीणा भवेद्बुद्धिस्तत्र तस्य न संशयः ॥ ९ ॥

अतः संकोचहानाय विद्यार्थं तु दिने दिने ॥

आज्येनात्रेण चोभाभ्यामावहन्तीति मन्त्रतः ॥ १० ॥

जुहुयाच्छ्रद्धया सार्थं ब्रह्मचारी गृही वनी ॥

भिधुक्स्तु जपेमन्त्रमग्निः श्रद्धया सह ॥ ११ ॥

नित्यमाचार्यशुश्रूषां प्रकुर्याद्भक्तिपूर्वकम् ॥
 उत्थायोत्थाय पट् त्रीणि प्रणामं द्वादशाथ वा ॥१२॥
 कृत्वाऽऽचार्यं यथाशक्ति मुमुक्षुर्भुवि दण्डवत् ॥
 वेदान्तश्रवणं कुर्यान्मननं च समाहितः ॥ १३ ॥
 नित्यं लिङ्गे महादेवं पूजयेद्भक्तिपूर्वकम् ॥
 शान्तो दान्तो भवेन्नित्यं विरक्तो भिक्षुको भवेत् ॥१४॥
 शीतोष्णसुखदुःखेषु तथा मानापमानयोः ॥
 सहिष्णुश्च भवेन्नित्यं तथैकाग्रमना भवेत् ॥ १५ ॥

संकोच इति । ज्ञानार्थिनः शुश्रूषोर्षदि दारिद्र्यं स्यात्तदा देहपात्रायां तस्य
 बुद्धिस्तत्र परिक्षीणा स्यात् । अतस्तन्नित्यव्यर्थमावहन्तीत्यनुवाकशेषेण प्रति-
 दिनमाज्येनाग्नेन वा सामिश्वेदमौ जुहुयादनग्निस्तु तान्मन्त्रान्प्रतिदिनं जपेदि-
 त्यर्थः ॥ ९ ॥ १० ॥ ११ ॥ १२ ॥ १३ ॥ १४ ॥ १५ ॥

रुद्राक्षधारणं कुर्याद्भद्रो रुद्राक्षधारणात् ॥
 प्रतिबन्धकबाहुल्याल्लज्जा नित्यं प्रजायते ॥ १६ ॥
 आलप्य च क्षुते चैव तथाऽभक्ष्यस्य भक्षणे ॥
 अदृश्यदर्शनादौ च जपेत्प्राज्ञः पडक्षरम् ॥ १७ ॥
 पडक्षराणि वर्तन्ते जिह्वाम्बु यस्य संततम् ॥
 संभाषणादिकं तेन कुर्यादेवाविचारतः ॥ १८ ॥
 संभाषणादिकं नीचैर्न कुर्यान्मोहतोऽपि वा ॥
 यदि कुर्यात्प्रमादेन प्रायश्चिती भवेद्द्विजः ॥ १९ ॥
 स्वजातिविहिताचारैरन्याचारैस्तथैव च ॥
 विशिष्टा अपि नीचाः स्युर्न संभाष्या द्विजोत्तमैः ॥२०॥

रुद्रो रुद्राक्षधारणादिति । रुद्रस्याक्षिपरिणामी हि रुद्राक्षस्तस्यापि धार-
 नात्स्वयमपि रुद्रो भवेदित्यर्थः ॥ १६ ॥ १७ ॥ १८ ॥ १९ ॥ २० ॥

अग्निहोत्रादिजं भस्म सितमादाय सादरम् ॥
 अग्निरित्यादिभिर्मन्त्रैर्जावालोक्तैश्च सप्तभिः ॥ २१ ॥
 जभिमन्त्र्य महादेवं भावायित्वा संमाहितः ॥
 भस्मना तेन सर्वाङ्गं समुद्धृत्य ततः परम् ॥ २२ ॥
 तिर्यक्त्रिषुषुण्डमुक्तेन वर्त्मना मतिमत्तमः ॥
 ललाटे च तथा स्कंधे तथैवोरसि धारयेत् ॥ २३ ॥
 चिरंतनानि स्थानानि शिवस्यामिततेजसः ॥
 प्रतिमासं विशेषेण सेवनीयानि भक्तितः ॥ २४ ॥
 शिवस्योत्सवसेवार्थं गच्छेच्छ्रद्धापुरःसरम् ॥
 उत्सवं सेवमानस्य मुक्तिर्हस्तस्थिता भवेत् ॥ २५ ॥

अग्निरित्यादिभिरिति । तथाऽथर्वशिरसि श्रूयते—“ अग्निरिति भस्म ।
 वायुरिति भस्म । जलमिति भस्म । स्थलमिति भस्म । व्योमेति भस्म ।
 सर्वे ह वा इदं भस्म । मन एतानि चक्षुषि भस्मानि । अग्निरित्यादिना भस्म
 गृहीत्वा निमृज्याङ्गानि संस्पृशेत् ” इति ॥ २१ ॥ २२ ॥ २३ ॥ २४ ॥ २५ ॥

विशिष्टमन्नं भुञ्जीत चित्तशुद्धयर्थमात्मनः ॥
 निर्माल्यं च निवेद्यं च विशेषेण विवर्जयेत् ॥ २६ ॥
 रुद्रेण भुक्तं निर्माल्यं न तथा देवतान्तरैः ॥
 निवेद्यं विष्णुना भुक्तमाहृतं चान्यदैवतैः ॥ २७ ॥
 गुरुच्छिष्टं पुरोडाशं भवत्येव न संशयः ॥
 निर्माल्यं च निवेद्यं च भुक्त्वा चान्द्रायणं चरेत् ॥ २८ ॥
 वर्णाश्रमादिहीनानां कुर्यात्सेवां न मानवः ॥
 सह वासं न तैः कुर्यात्सह संभाषणं तथा ॥ २९ ॥
 सह प्रमोदं संसृष्टिं सह पङ्क्तौ तु भोजनम् ॥
 सहैव गमनं सख्यं सह संवन्धमेव च ॥ ३० ॥

देवानां च मनुष्याणां तथाऽन्येषां च लाञ्छनम् ॥
 न कुर्यान्मोहतो वाऽपि यदि कुर्यात्पतत्यधः ॥३१॥
 कस्यचिन्नाञ्छितो मर्त्यो न साक्षी सर्वथा भवेत् ॥
 श्रौतस्मार्तसदाचारे नाधिकारी च लाञ्छितः ॥३२॥
 लाञ्छिताश्च न संभाष्या न स्पृश्याश्च तथैव च ॥
 न दर्शनीयास्तात्राजा देशाच्छीघ्रं प्रवासयेत् ॥३३॥

निर्माल्यं च निवेद्यं चेति । तदुक्तमागमे सर्वज्ञानोत्तरे—

“विसर्जितस्य देवस्य गन्धपुष्पनिवेदनम् ।

निर्माल्यं तद्विजानीयाद्दर्ज्यं वस्त्रविभूषणम् ॥

अर्पयित्वा तु तं भूयश्चण्डेशाय निवेदयेत् ” इति ।

तथा कालोत्तरेऽप्युक्तम्—

“स्थिरे चले तथा रत्ने सिद्धलिङ्गे स्वयंभुवि ।

लोहे चित्रमये वाणे स्थितखण्डे नियामकः ॥

सिद्धान्ते नोत्तरे तन्ने न वामे न च दक्षिणे ।

चण्डद्रव्यं गुरुद्रव्यं देवद्रव्यं तथैव च ॥

रौरवे ते तु पच्यन्ते मनसा ये तु भुञ्जते ” इति ॥

एवमादिसिद्धान्तमतवचनपर्यालोचनया गन्धपुष्पादेर्निवेद्यस्य चण्डद्रव्य-
 त्वेन सर्वथा वर्ज्यत्वावगतेस्तं न भुञ्जीतेत्यर्थः । सिद्धान्तव्यतिरिक्तवामदक्षिणा-
 दितन्त्रान्तरमते तु यत्र चण्डाधिकारो नास्ति तत्र निर्माल्यस्वीकारेऽपि दोषो
 नास्तीति । तथा चोक्तम्—

“वाणलिङ्गे चरे लोहे सिद्धलिङ्गे स्वयंभुवि ।

प्रतिमासु च सर्वासु न चण्डोऽधिकृतो भवेत् ॥

अद्वैतभावनायुक्ते स्थण्डिलेऽथ विधावपि ” इति ।

तत्र शैवागमे तु सिद्धान्तस्यैव प्राबल्यात्तन्मतानुसारेण सर्वेष्वपि लिङ्गेषु
 सर्वथा वर्जनीयमित्यभिप्रेत्याऽऽह—विशेषेणेति ॥ २६ ॥ २७ ॥ २८ ॥ २९ ॥
 ॥ ३० ॥ ३१ ॥ ३२ ॥ ३३ ॥

अकुर्वन्नपि विध्युक्तं निषिद्धं परिवर्जयेत् ॥

निषिद्धपरिहारेण विहिते लभते मतिम् ॥ ३४ ॥

अकुर्वन्नपीति । फलरागाभावान्मुमुक्षुः “स्वर्गकामो यजेत” इत्यादिविधि-
वाक्पोक्तं यागादिकमकुर्वन्नपि ब्राह्मणो न हन्तव्यो न कलञ्जं भक्षयेदित्यादि-
वाक्पैर्निषिद्धं सर्वथा परिवर्जयेदित्यर्थः । तद्वर्जनस्य फलरागप्रयुक्तत्वाभावात् ।
प्रत्युत निषिद्धाचरणे दोष एव रागतः प्रवृत्तिः । एवं निषिद्धपरिवर्जनेन प्रत्य-
वायानुदयाद्विरुद्धवासनानिरासाच्च फलप्रेम्सुनैव निर्वर्त्ये विहिते नित्यकर्मणि
विषये बुद्धिं लभत इत्यर्थः । एवं विहितानुष्ठानान्निषिद्धपरिहरणाच्चान्तःकर-
णमालिन्यापादकं पापं नोत्पद्यत इत्यर्थः ॥ ३४ ॥

सत्याद्धर्माच्च कुशलाद्भस्मनोद्भूलनादपि ॥

त्रिषुण्डधारणाच्चापि स्वाध्यायाध्ययनादपि ॥ ३५ ॥

तैत्तिरीयके—“सत्यान्न प्रमदितव्यं धर्मान्न प्रमदितव्यम्” इत्यादिना
यानि सत्यादीनि नित्यं मुमुक्षुभिः सेव्यानीत्याम्नातं तानि दर्शयति—सत्या-
दित्यादिना न प्रच्युतो भवेदित्यन्तेन । कुशलादिति । कुशलं योग-
क्षेमः ॥ ३५ ॥

दैवाच्च पित्र्यात्कार्याच्च मातापित्रादिपूजनात् ॥

तथाऽन्येभ्यश्च कर्मभ्यः श्रौतेभ्यश्च तथैव च ॥ ३६ ॥

स्मार्तेभ्यश्च मुमुक्षुश्चेत्सदा न प्रच्युतो भवेत् ॥

उक्तसाधनसंपन्नो ज्ञानाद्भस्माधिगच्छति ॥ ३७ ॥

मातापित्रादिपूजनादिति । आदिशब्देनाऽऽचार्यातिथिसंग्रहः । मातापितृ-
पूजनानन्तरम् ‘आचार्यदेवो भव । अतिथिदेवो भव’ इति तत्पूजाया उक्तत्वात्
॥ ३६ ॥ ३७ ॥

शिवस्वरूपं परमं भासनाद्भस्म संमतम् ॥

तदेव स्वीयमायोत्थप्रपञ्चे जलसूर्यवत् ॥ ३८ ॥

अनुप्रविष्टं तद्रूपं भस्मलेशमुदाहृतम् ॥

तेन लीपेन देवेशः प्रतिविम्बेन भस्मना ॥ ३९ ॥

स्वतन्त्रो विम्बभूतस्तु सदैवोद्भूलितः शिवः ॥

स एव पूजनीयस्तु ब्रह्मविष्णुसुरोत्तमैः ॥ ४० ॥

तत्प्रसादेन सर्वेषां देवत्वं न स्वभावतः ॥
 स्वभावादेव देवत्वं देवदेवस्य शूलिनः ॥ ४१ ॥
 तं विदित्वा विमुच्यन्ते शान्ता दान्ता यतीश्वराः ॥
 गृहस्थाश्च तथैवान्ये सत्यधर्मपरायणाः ॥ ४२ ॥
 भस्मसंछन्नसर्वाङ्गास्त्रिपुण्ड्राद्धितमस्तकाः ॥
 रुद्राक्षमालाभरणाः श्रीमत्पञ्चाक्षरप्रियाः ॥ ४३ ॥
 नित्यं लिङ्गार्चनपरा यज्ञाद्यैर्दग्धकल्मषाः ॥
 अतो ज्ञानार्थिभिर्ज्ञानसाधनानि मनीषिभिः ॥ ४४ ॥
 संपाद्यानि महायासाञ्ज्ञानान्मुच्येत बन्धनात् ॥
 ज्ञानं वेदान्तविज्ञानं ब्रह्मात्मैकत्वगोचरम् ॥ ४५ ॥

शिवस्वरूपमित्थादि । स्वप्रकाशचिदात्मतया भासमानं परशिवस्वरूपं मुख्यं
 भस्म । तज्जलसूर्यप्रतिबिम्बवत्प्रपञ्चेऽनुभवितुं सत्प्रतिबिम्बात्मनोपेयायै भस्म
 संजातम् । प्रतिबिम्बस्य च बिम्बनिरूप्यत्वेन तत्संबन्धात् । यस्मात्सर्वदा
 बिम्बभूतः परशिवः प्रतिबिम्बरूपेण भस्मना लेपित एव वर्तत इत्यर्थः ॥३८॥
 ॥ ३९ ॥ ४० ॥ ४१ ॥ ४२ ॥ ४३ ॥ ४४ ॥ ४५ ॥

तस्माञ्ज्ञातं विजानाति विमुक्तश्च विमुच्यते ॥

निवर्तते निवृत्तश्च श्रुत्यर्थस्यैव संग्रहः ॥ ४६ ॥

तस्माञ्ज्ञातमिति । स्वप्रकाशसाक्षिचैतन्यात्मना पूर्वमवगतमेवाऽऽत्मस्व-
 रूपं वेदान्तवाक्यजनितेन विज्ञानेनोपाधिप्रतिहानद्वारा पुनर्विजानातीत्यर्थः ।
 उक्तं हि—

“सर्वप्रत्ययवेधे वा ब्रह्मरूपे व्यवस्थिते ।

प्रपञ्चस्य प्रविलयः शब्देन प्रतिपाद्यते” इति ॥

विमुक्तश्चेति । नित्यशुद्धबुद्धमुक्तस्वभावं हि परशिवस्वरूपं तदेव प्रागात्मनो
 नैजं रूपमतः स्वभावतो विमुक्त एव पश्चादप्यविचावशाद्ब्रह्म इव भासमानः
 स्वस्वरूपपाथात्म्यज्ञानेन पुनर्विमुच्यत इत्यर्थः । श्रुतिश्च “अनुष्ठाय न शोचति
 विमुक्तश्च विमुच्यते” इति । स्वभावतो निवृत्तोऽपि संसार उपाधिवशाद्भास-
 मानः पुनर्विद्योदयेनोपाधिप्रलयात्निवर्तत इत्यर्थः ॥ ४६ ॥

१ द. 'स्माद्भात' । २ द. घ. च. ज. 'ज्ज्ञान वि' । ३ द. 'स्माद्भात' । ४ द. च. 'ज्ज्ञानमि' ।
 ५ क. ग. घ. द. अतो ।

अयमर्थो महादेवप्रसादरहितैर्नृभिः ॥

जात्यन्धगजदृष्टयैव कोटिशः परिकल्प्यते ॥ ४७ ॥

जात्यन्धगजदृष्टयेति । यथा बहवो जात्यन्धाः संभूय गजस्य हस्तपादाद्य-
वपवविशेषान्स्पृशन्तस्तन्मात्र एव गजस्य साकल्पबुद्धिमासादयन्तः गूर्पस्त-
म्भाद्याकारतां कल्पयन्ति तथैवमुक्तविधमात्मस्वरूपमज्ञानमोहितास्ताकिंकादयो
बहुमकारं कल्पयन्तीत्यर्थः ॥ ४७ ॥

ब्राह्मणो वाऽन्त्यजो वाऽपि तथा गर्भस्थितोऽपि वा ॥

महादेवप्रसादेन मुच्यते भवबन्धनात् ॥ ४८ ॥

महादेवे महानन्दे महाकारुणिकोत्तमे ॥

प्रसन्ने सति कीटो वा पतङ्गो वा विमुच्यते ॥ ४९ ॥

गुरूपदिष्टो वेदार्थः संग्रहेण मयोदितः ॥

मदुक्तार्थे तु विश्वासं कुरुध्वं यत्नतो द्विजाः ॥ ५० ॥

इति श्रीस्कन्दपुराणे सूतसंहितायां ज्ञानोत्पत्तिकारण-
वर्णनं नाम षोडशोऽध्यायः ॥ १६ ॥

गर्भस्थितो वेति । अत एवैतरेषुके 'गर्भे नु सन्नन्वेपाम्' इतिमन्त्रवाक्यता-
त्पर्यप्रतिपादकं वाक्यमाम्नायते "गर्भ एवैतच्छयानो वामदेव एवमुवाच"
इति ॥ ४८ ॥ ४९ ॥ ५० ॥

इति श्रीस्कन्दपुराणे सूतसंहितातात्पर्यदीपिकायां ज्ञानोत्पत्तिका-
रणविशेषवर्णनं नाम षोडशोऽध्यायः ॥ १६ ॥

अथ सप्तदशोऽध्यायः ।

सूत उवाच—

अथातः संप्रवक्ष्यामि वैराग्यं दुःखनाशनम् ॥

येन साक्षाच्छिवज्ञानं जायते मोक्षसाधनम् ॥ १ ॥

उक्तविधं परशिवस्वरूपविषयं वेदान्तजनितज्ञानं साधनचतुष्टयसंपन्नस्यैवेति
तत्संपत्तिरादौ मुमुक्षुभिरेष्टव्या । तत्र ज्ञानयोगखण्डे दशमोऽध्याये पिण्डोत्प-

त्तिकथनेन देहधारणस्य दुःखात्मकत्वप्रतिपादनार्थं पद्वैराग्यं सूचितं तदि-
दानो विस्तरेण प्रतिपादयितुमध्याय आरभ्यते—अथात इति ॥ १ ॥

प्रत्यग्रह्नैकताज्ञानाद्द्वैतवस्तु समुद्रतम् ॥

द्वैतवस्तुनि विप्रेन्द्राः पूर्ववासनया तथा ॥ २ ॥

आज्ञया देवदेवस्य कालपाकेन कर्मणाम् ॥

शोभनाशोभनभ्रान्तिः कल्पिता परमार्थवत् ॥ ३ ॥

शोभनत्वेन संकल्पे विषये वासनावलात् ॥

इच्छा नित्यं प्रजायेत नराणां मूढचेतसाम् ॥ ४ ॥

ननु विगतो विषयगोचरो रागो यस्माद्वैराग्यस्तस्य भावो वैराग्यं तस्य
प्रतिपादनं विषयसद्भावसद्भावयोर्दुर्निरूपम् । विषयस्य पारमार्थिकत्वे हि वच-
नशादपि कथं ततः पुरुषो विरज्यते । अपारमार्थिकत्वे तु विषयभावादेवा-
यत्नसंपन्नं वैराग्यमिति न प्रतिपादनार्हमित्याशङ्क्याऽऽह—प्रत्यगित्यादिना ।
जीवब्रह्मणोरेकत्वाच्छादकभावरूपाज्ञानान्मायाविद्यापरपर्यायाद्वैतवस्तुत्वात्मकं
जगत्समुत्पन्नम् । अविद्यापरिकल्पिते तस्मिन्द्वैतवस्तुनि जन्मान्तरशतेषु
विषयोपभोगजनितया वासनया सुखदुःखफलहेतुभूतं पुण्यपापात्मकं परिपक्वं
यत्कर्मेत्थमेवेति परमेश्वरस्याऽऽज्ञावशेन हेतुना किञ्चिद्धि शोभनं किञ्चिदशोभ-
नमिति भ्रान्त्या परमार्थवत्कल्पयत इत्यर्थः ॥ २ ॥ ३ ॥ ४ ॥

शोभनत्वेन संकल्पः पदार्थो द्विविधः स्मृतः ॥

एक ऐहिक आख्यात इतरः पारलौकिकः ॥ ५ ॥

एक इति । इह लोके विद्यमानोऽनुकूलवेदनीयः शब्दस्पर्शादिरैहिको
विषयः । स एव स्वर्गादिलोकान्तरोपभोग्यः पारलौकिक इति ॥ ५ ॥

ऐहिकानिन्द्रियैरर्थान्भुङ्क्ते देही निरन्तरम् ॥

पुनर्भुक्तेषु चार्थेषु तत्समानेषु मानवः ॥ ६ ॥

करोति वाञ्छामवशः कल्पनामतिमोहितः ॥

शोभनत्वेन यः कल्पः पदार्थः पारलौकिकः ॥ ७ ॥

पुनर्भुक्तेष्विति । उक्तं हि—

“न जातु कामः कामानामुपभोगेन शाम्पति ।

द्विषा कृष्णवर्त्मव भूय एवाभिवर्धते ” इति ॥ ६ ॥ ७ ॥

तत्र बुद्धिं नृणां शास्त्रमुत्पादयति निश्चितम् ॥

भ्रमात्तद्भोगवाञ्छा च जायते सर्वदेहिनाम् ॥ ८ ॥

ननु पारलौकिकस्य विषयस्येन्द्रियैरनुभूयमानत्वात्कथं तत्र रागसंभव इति तत्राऽऽह—तत्र बुद्धिमिति ॥ ८ ॥

दृष्टानुश्राविकद्वारा बुद्धिसंततिरात्मनः ॥

कल्पिते विषये नित्यं जायते वेदवित्तमाः ॥ ९ ॥

दृष्टानुश्राविकेति । दृष्टं प्रत्यक्षेणानुभूतं सुखम् । आनुश्राविकं श्रुतिबलाद-
वगतं सुखम् । उभयद्वारेहलोकेपरलोकयोरविद्यापरिकल्पिते साधनजाते
विषये च बुद्धेरुत्पत्तिर्जायते इत्यर्थः ॥ ९ ॥

तथा योऽशोभनत्वेन पदार्थः परिकल्पितः ॥

इह लोके परत्रापि द्वेषस्तत्र हि जायते ॥ १० ॥

एवं वैराग्यप्रतिपादनोपयोगित्वेन पुरुषस्यैहिकामुष्मिकविषयेषु भ्रमाद्भागसं-
भवमुपयोद्याशोभनत्वेन परिकल्पिते वस्तुनि विश्रमवशादेव द्वेषोऽप्युत्पद्यते
इत्याह—तथा य इति ॥ १० ॥

रागद्वेषार्गलावद्धा धर्माधिर्मवशंगताः ॥

देवतिर्यङ्मनुष्यादिनिरयं यान्ति मानवाः ॥ ११ ॥

रागद्वेषविवर्गला तस्यां बद्धाः पुण्यपापात्मकरुर्मपारवश्यं गताः सर्वे
जन्तवो देवतिर्यङ्मनुष्यादियोनिषु जन्मरूपं नरकमनुभवन्तीत्यर्थः ॥ ११ ॥

शुक्रं च शोणितं दृष्ट्वा स्पृष्ट्वा स्मृत्वा तु मानवः ॥

उद्धारं कुरुते तद्धि शरीरं चेतनस्य तु ॥ १२ ॥

नन्वधर्मादेव नरकमाप्तिर्धर्मान्तु स्वर्गादिलोकसुखानुभव इत्याशङ्क्य परशि-
वस्वरूपभूतसुखातिरिक्तस्य सर्वस्य वैषयिकसुखस्य दुःखात्मकत्वं प्रतिपादयितुं
भोगापतनदेहादौ जुगुप्सितत्वं प्रतिपादयति—शुक्रं च शोणितमित्यादिना ।
पितुः शुक्रं मानुः शोणितं तद्गुणं हि शरीरस्योपादानम् । तज्जातीययोः स्वदे-
हादन्यत्र दर्शनस्पर्शनादौ यथा जुगुप्सेवं तन्मये स्वशरीरेऽपि विवेकिनो जुगु-

सैव भवति न त्वहंबुद्धिरुदेति । अविद्यावशान्मूढो जनस्त्वहं मनुष्यो ममेदं
शरीरमिति चाभिमन्यत इत्यर्थः । एवमुत्तरत्र सर्वत्र योज्यम् ॥ १२ ॥

तस्मिञ्शरीरेऽहंबुद्धिं सदा कः कुरुते जनः ॥

मूढोऽहंममबुद्धिभ्यामिदं गृह्णाति विग्रहम् ॥ १३ ॥

दृष्ट्वा स्पृष्ट्वा तथा स्मृत्वा चर्म भूमितले स्थितम् ॥

उद्गारं कुरुते मर्त्यः स्वयं तद्दोषदर्शनात् ॥ १४ ॥

तथैवाऽऽत्मतयाऽग्राह्ये शरीरे चर्म यद्भवेत् ॥

तस्मिन्श्चर्मण्यहंबुद्धिं सदा कः कुरुते नरः ॥ १५ ॥

मूढोऽहंममबुद्धिभ्यामिदं गृह्णाति संततम् ॥

दृष्ट्वा स्पृष्ट्वा तथा स्मृत्वा मांसं भूमितले स्थितम् ॥ १६ ॥

उद्गारं कुरुते मर्त्यः स्वयं तद्दोषदर्शनात् ॥

तथैवाऽऽत्मतयाऽग्राह्ये देहे मांसं तु यद्भवेत् ॥ १७ ॥

तस्मिन्मांसे त्वहंबुद्धिं सदा कः कुरुते जनः ॥

मूढोऽहंममबुद्धिभ्यामिदं गृह्णाति संततम् ॥ १८ ॥

॥ १३ ॥ १४ ॥ १५ ॥ १६ ॥ १७ ॥ १८ ॥

दृष्ट्वा स्पृष्ट्वा तथा स्मृत्वा शिरां भूमितले स्थिताम् ॥

उद्गारं कुरुते मर्त्यः स्वयं तद्दोषदर्शनात् ॥ १९ ॥

तथैवाऽऽत्मतयाऽग्राह्या शरीरस्था च या शिरा ॥

तस्यामेव त्वहंबुद्धिं सदा कः कुरुते जनः ॥ २० ॥

मूढोऽहंममबुद्धिभ्यामिदं गृह्णाति संततम् ॥

दृष्ट्वा स्पृष्ट्वा तथा स्मृत्वा चास्थि भूमितले स्थितम् ॥ २१ ॥

उद्गारं कुरुते मर्त्यः स्वयं तद्दोषदर्शनात् ॥

तथैवाऽऽत्मतयाऽग्राह्या शरीरस्यास्थि यद्भवेत् ॥ २२ ॥

॥ १९ ॥ २० ॥ २१ ॥ २२ ॥

तस्मिन्नेव त्वहंबुद्धिं सदा कः कुरुते जनः ॥

मूढोऽहंममबुद्धिभ्यामिदं गृह्णाति संततम् ॥ २३ ॥

दृष्ट्वा स्पृष्ट्वा तथा स्मृत्वा रोमपुञ्जं भुवि स्थितम् ॥

उद्गारं कुरुते मर्त्यः स्वयं तद्दोषदर्शनात् ॥ २४ ॥

तथा देहस्थितं रोमनिचयं यद्द्विजोत्तमाः ॥

तस्मिन्नेव त्वहंबुद्धिं सदा कः कुरुते जनः ॥ २५ ॥

॥ २३ ॥ २४ ॥ २५ ॥

मूढोऽहंममबुद्धिभ्यामिदं गृह्णाति संततम् ॥

दृष्ट्वा स्पृष्ट्वा तथा स्मृत्वा रक्तं भूमितले स्थितम् ॥ २६ ॥

उद्गारं कुरुते मर्त्यः स्वयं तद्दोषदर्शनात् ॥

तथैवाऽऽत्मतयाऽग्राह्यं रक्तं यद्देहसंस्थितम् ॥ २७ ॥

तस्मिन्नेव त्वहंबुद्धिं सदा कः कुरुते जनः ॥

मूढोऽहंममबुद्धिभ्यामिदं गृह्णाति संततम् ॥ २८ ॥

दृष्ट्वा स्पृष्ट्वा तथा स्मृत्वा पूयं भूमितले स्थितम् ॥

उद्गारं कुरुते मर्त्यः स्वयं तद्दोषदर्शनात् ॥ २९ ॥

तथैवाऽऽत्मतयाऽग्राह्ये पूयं यद्देहसंज्ञिते ॥

तस्मिन्नेव त्वहंबुद्धिं सदा कः कुरुते जनः ॥ ३० ॥

॥ २६ ॥ २७ ॥ २८ ॥ २९ ॥ ३० ॥

मूढोऽहंममबुद्धिभ्यामिदं गृह्णाति संततम् ॥

दृष्ट्वा स्पृष्ट्वा तथा स्मृत्वा श्लेष्मराशिं भुवि स्थितम् ॥ ३१ ॥

उद्गारं कुरुते मर्त्यः स्वयं तद्दोषदर्शनात् ॥

तथैव पुरमध्यस्थे श्लेष्मराशौ विचक्षणः ॥ ३२ ॥

कः करोति त्वहंबुद्धिं मनुष्यः पण्डितोत्तमाः ॥

मूढोऽहंममबुद्धिभ्यामिदं गृह्णाति संततम् ॥ ३३ ॥

॥ ३१ ॥ ३२ ॥ ३३ ॥

दृष्ट्वा स्पृष्ट्वा तथा स्मृत्वा पित्तं भूमितले स्थितम् ॥
 उद्गारं कुरुते मर्त्यः स्वयं तद्दोषदर्शनात् ॥ ३४ ॥
 तथा देहस्थिते पित्ते हेये वेदान्तपारगाः ॥
 कः करोति त्वहंबुद्धिं मूढ एव करोति हि ॥ ३५ ॥
 दृष्ट्वा स्पृष्ट्वा तथा स्मृत्वा मूत्रं भूमितले स्थितम् ॥
 उद्गारं कुरुते मर्त्यः स्वयं तद्दोषदर्शनात् ॥ ३६ ॥
 तथा देहस्थिते मूत्रे हेये वेदान्तपारगाः ॥
 कः करोति त्वहंबुद्धिं मूढ एव करोति हि ॥ ३७ ॥
 दृष्ट्वा स्पृष्ट्वा तथा स्मृत्वा पुरीषं भूतले स्थितम् ॥
 उद्गारं कुरुते मर्त्यः स्वयं तद्दोषदर्शनात् ॥ ३८ ॥

॥ ३४ ॥ ३५ ॥ ३६ ॥ ३७ ॥ ३८ ॥

तथा देहस्थिते हेये पुरीषे मतिमत्तमाः ॥
 कः करोति त्वहंबुद्धिं मूढ एव करोति हि ॥ ३९ ॥
 चन्दनागरुकरूपरप्रसुखा अपि शोभनाः ॥
 मलं भवन्ति यत्स्पर्शात्तत्कथं शोभनं वपुः ॥ ४० ॥
 भक्ष्यभोज्यादयः सर्वे पदार्थाश्चातिशोभनाः ॥
 मलं भवन्ति यत्स्पर्शात्तत्कथं शोभनं वपुः ॥ ४१ ॥
 सुगन्धि शीतलं तोयं मूत्रं यत्संगमाद्भवेत् ॥
 तत्कथं शोभनं पिण्डं भवेद्भूत द्विजोत्तमाः ॥ ४२ ॥
 अतीव धवलाः शुद्धाः पटा यत्संगमेन तु ॥
 भवन्ति मलिना वर्ष्म कथं तच्छोभनं भवेत् ॥ ४३ ॥
 रक्तजाः क्रिमयोऽनन्ता मांसजाः क्रिमयस्तथा ॥
 क्रिमिकोशमिदं वर्ष्म दुःखाय न सुखाय हि ॥ ४४ ॥

॥ ३९ ॥ ४० ॥ ४१ ॥ ४२ ॥ ४३ ॥ ४४ ॥

गर्भं तु कललावस्थं कृमिभिर्भक्षितं भवेत् ॥

दुःखमेव तदा सौख्यं न किञ्चिदपि विद्यते ॥ ४५ ॥

कललावस्थमिति । मातुर्गर्भाशय एकरात्रोपितं शुकशोणितं कललम् ॥ ४५ ॥

बुद्बुदाकारतापन्नं भक्षयन्ति कलेवरम् ॥

क्रिमयो दुःखमेव स्यात्तदा सौख्यं न किञ्चन ॥ ४६ ॥

जठराग्नौ भवेत्तप्तं गर्भं मातुः सदैव तु ॥

दुःखमेव तदा तस्य सुखं किञ्चिन्न विद्यते ॥ ४७ ॥

जठरे वायुसंचारवूर्णिते गर्भतां गतः ॥

दुःखमेव तदा तस्य सुखं किञ्चिन्न विद्यते ॥ ४८ ॥

पुरीषमूत्रसंपूर्णे जठरे गर्भतां गतः ॥

दुःखमेव सदा याति न किञ्चित्सुखमाप्नुयात् ॥ ४९ ॥

बुद्बुदाकारतापन्नमिति । तदेव सप्तरात्रोपितं बुद्बुदाकारम् ॥ ४६ ॥ ४७ ॥

॥ ४८ ॥ ४९ ॥

जरायुमध्ये निश्छिद्रे निमग्नो गर्भतां गतः ॥

दुःखमेव सदा याति न किञ्चित्सुखमाप्नुयात् ॥ ५० ॥

रौरवादिषु यद्दुःखं नरकेषु निरन्तरम् ॥

गर्भे तत्कोटिगुणितं भवेद्दुःखं न संशयः ॥ ५१ ॥

गर्भे तु जायमानस्य दुःखं वक्तुं न शक्यते ॥

अहो दुर्वास एवास्य गर्भवासो मुनीश्वराः ॥ ५२ ॥

जरायुमध्य इति । जरायुर्गर्भवेष्टनम् ॥ ५० ॥ ५१ ॥ ५२ ॥

वालये पीडा महातीव्रा गणपीडा महत्तरा ॥

पिपीलिकादिपीडा च परिहर्तुं न शक्यते ॥ ५३ ॥

गणपीडेति । घालग्रहपीडेत्पथः ॥ ५३ ॥

व्याधिपीडा महातीव्रा क्षुत्पीडा च दिने दिने ॥
 पिपासा च महापीडा कथं याति सुखं नरः ॥ ५४ ॥
 अक्षरग्रहणे पीडा पीडा च पठने तथा ॥
 शब्दजालस्य दुःखाब्धेर्न पारो दृश्यते मया ॥ ५५ ॥
 श्रौतस्मार्तसदाचारे महापीडा च दारुणा ॥
 निषिद्धपरिहारे च कथं याति सुखं नरः ॥ ५६ ॥
 यौवने च महादुःखं स्त्रीसंसर्गे महत्तरम्* ॥
 स्त्रीभोगात्मकता दुःखं दुःखमेव विचारतः ॥ ५७ ॥
 स्त्रीणामाराधने दुःखं तासां संरक्षणेऽपि च ॥
 तासां परिभवे दुःखं दुःखमेव विचारतः ॥ ५८ ॥
 वस्त्रसंपादने दुःखं भूषणानां तथैव च ॥
 रक्षणे च तथा तेषां दुःखमेव विचारतः ॥ ५९ ॥
 गृहक्षेत्रघनादीनां दुःखं संपादने तथा ॥
 रक्षणे च तथा दुःखं तेषामेव विचारतः ॥ ६० ॥
 पुत्रमित्रादिजन्तूनां दुःखे दुःखं तथैव च ॥
 जन्मनाशभयादुःखं दुःखमेव विचारतः ॥ ६१ ॥
 राज्यभारे महदुःखममायत्वे महत्तरम् ॥
 दासभावे महदुःखं दुःखमेव विचारतः ॥ ६२ ॥
 वेदमार्गैतरे मार्गे निष्ठा दुःखं तथैव च ॥
 मार्गैर्त्कर्षपरिज्ञाने दुःखमेव विचारतः ॥ ६३ ॥

॥ ५४ ॥ ५५ ॥ ५६ ॥ ५७ ॥ ५८ ॥ ५९ ॥ ६० ॥ ६१ ॥ ६२ ॥ ६३ ॥

* एतदग्रे मन्वसुस्तकयोः श्लोकार्धमधिकं दृश्यते तद्यथा 'स्त्रीविभोगान्महादुःखं दुःखमेव विचारतः' इति ।

स्वदारिद्रे महदुःखं परस्त्रीदर्शने तथा ॥

परैः साम्ये महदुःखं दुःखमेव विचारतः ॥ ६४ ॥

वायुपीडाऽग्निपीडा च तोयपीडा तथैव च ॥

सर्पादिदंशने पीडा दुःखमेव विचारतः ॥ ६५ ॥

भूतप्रेतपिशाचानां यक्षादीनां तथैव च ॥

पदप्राप्तौ महादुःखं दुःखमेव विचारतः ॥ ६६ ॥

इन्द्रलोके महादुःखं प्राजापत्ये महत्तरम् ॥

विष्णुलोके च रौद्रे च दुःखमेव विचारतः ॥ ६७ ॥

॥ ६४ ॥ ६५ ॥ ६६ ॥ ६७ ॥

बहुनोक्तेन किं देहेऽहंममज्ञानवान्यदि ॥

दुःखमेव सदा याति सुखं याति न किञ्चन ॥ ६८ ॥

दुःखमेव सदेति । उक्तरित्या देहेऽहंममाभिमानवतः पुरुषस्य ब्रह्मविष्णुह-
द्रलोकान्ते संसारमण्डले सुखलेशोऽपि नास्ति । विचारतस्तु सर्वं दुःखात्मक-
मेवेत्यर्थः ॥ ६८ ॥

दुःखं दुःखात्मना किञ्चिज्जानाति विवशः पुमान् ॥

सुखात्मना च जानाति भ्रमादुःखं कदाचन ॥ ६९ ॥

ननु वेपथिकं सुखमपि दुःखं चेद्दुःखमिति किमर्थं न जानातीत्यत आह—
दुःखं दुःखात्मनेति । वस्तुतो दुःखमपि भ्रमवशात्सुखात्मना जानातीत्यर्थः
॥ ६९ ॥

जात्मनस्तु स्वरूपं हि सुखं नान्यद्विचारतः ॥

तदज्ञानबलेनैव सुखप्रेप्सां नृणां बुधाः ॥ ७० ॥

ननु रुद्रलोकावधि सर्वं दुःखात्मकं चेत्किं तर्हि सुखमित्यत आह—आत्म-
नस्त्विति । नन्वात्मनः स्वरूपमेव स्वप्रकाशसुखात्मकं चेत्तत्परित्यज्य विष-
यसुखान्निप्सा पुरुषस्य कुत इत्यत आह—तदज्ञानबलेनेति ॥ ७० ॥

तदज्ञाने निवृत्ते तु प्राप्तमेति सुखं स्वतः ॥

जहाति दुःखमप्राप्तं स्वतः सत्यं मयो दितम् ॥ ७१ ॥

तदज्ञान इति । तस्मिन्नज्ञाने निवृत्ते स्वस्वरूपत्वेन पूर्वप्राप्तमेव सुखं पुनः प्राप्नोति । अज्ञानावरणेनामाप्तप्रापत्वात् । शुद्धबुद्धमुक्तस्वभावत्वेन प्रागप्यप्राप्तमेव दुःखमज्ञानबलात्प्राप्तमिव प्रतिभासमानं पुनर्जहाति । ज्ञानेनाज्ञानस्य निवर्तनादित्यर्थः ॥ ७१ ॥

अज्ञानस्य निवृत्तिश्च ज्ञानादेव न कर्मणा ॥

ज्ञानं नाम महादेवज्ञानं वेदान्तवाक्यजम् ॥

विरक्तस्य हि संसाराज्ज्ञानं नान्यस्य कस्यचित् ॥ ७२ ॥

इत्थं वैराग्यं संप्रपञ्चं निरूप्य तस्य वेदान्तवाक्यजनितज्ञानं प्रति साधनत्वमाह—विरक्तस्येति ॥ उक्तविधवैराग्यसंपन्नस्य सर्वविषयविक्षेपोपशमनाभिर्वातनिष्कम्पदीपसदृशेनैकाग्र्येण मनसा सूक्ष्मतत्त्वं साक्षात्कियते नान्यस्य विक्षिप्तचित्तस्येत्यर्थः ॥ ७२ ॥

यदा सर्वे प्रमुच्यन्ते कामा येऽस्य हृदि स्थिताः ॥

तदा मर्त्योऽमृतो भवत्यत्र ब्रह्म समश्नुते ॥ ७३ ॥

अस्मिन्नर्थे प्रमाणभूतां श्रुतिमपि संगृह्णाति—यदा सर्वे इति । श्रूयते हि—

“यदा सर्वे प्रमुच्यन्ते कामा येऽस्य हृदि श्रिताः ।

अथ मर्त्योऽमृतो भवत्यत्र ब्रह्म समश्नुते ” इति ॥

पुरुषस्यान्तःकरणावस्थितस्य स्वर्गादिसर्वभोगविषयस्य रागजातस्य प्रविलयो यदा भवत्यनन्तरमेव स मर्त्यो मरणधर्मकाहेहाद्विरक्तः संस्तस्मिन्नेव देहे ब्रह्म भवतीत्यर्थः ॥ ७३ ॥

वैराग्यहीनस्य न सत्यवेदनं

न मुक्तिसिद्धिर्न च बन्धनच्छिदा ॥

न धर्मसिद्धिश्च ततः पुरातनै-

रिदं विशिष्टं कथितं कृपाबलात् ॥ ७४ ॥

इति श्रीस्कन्दपुराणे सूतसंहितायां वैराग्यविचारो
नाम सप्तदशोऽध्यायः ॥ १७ ॥

न च वन्धनच्छेदति । छिदा छेदः । भिदादित्वादह् ॥ ७४ ॥

इति श्रीस्कन्दपुराणे सूतसंहितातात्पर्यदीपिकाख्यटीकायां चतुर्थे धन-
वैभवखण्डे वैराग्यविचारो नाम सप्तदशोऽध्यायः ॥ १७ ॥

अथाष्टादशोऽध्यायः ।

सूत उवाच—

अथानित्यं प्रवक्ष्यामि समासेन न विस्तरात् ॥

यज्ज्ञानेनैव संसाराद्वैराग्यं जायते हृदि ॥ १ ॥

एवं वैराग्यस्य ज्ञानसाधनत्वं निरूप्य नित्यानित्यवस्तुविवेकस्यापि वैराग्य-
जननद्वारा ज्ञानोत्पत्तिसाधनत्वं प्रतिपादयितुं तावदनित्यं वस्तु विभजति—
अथानित्यमित्यादिना । यज्ज्ञानेनेति । ऐहिकामुष्मिकस्य विषयस्य नश्वर-
त्वेऽवगते हि नित्यनिरतिशयं स्वरूपसत्त्वं प्राप्तुकामः पुरुषस्ततो विरज्यते ।
ततोऽनित्यत्वज्ञानात्तत्र वैराग्यं जायत इत्यर्थः ॥ १ ॥

अनात्मा जडरूपो यः स एवानित्यमुच्यते ॥

अनात्मनामनित्यत्वं घटादीनां जडात्मनाम् ॥

आवालपण्डितं दृष्टं यतोऽतः पण्डितोत्तमाः ॥ २ ॥

विमतो जडवर्गोऽनित्योऽनात्मत्वाद्दृष्टवदित्यभिप्रेत्याऽऽह—अनात्मेति ।
यो जडरूपो विषयादिभूतभीतिकोऽनात्ममपञ्चः (स) घटपटादिवदनात्मत्वसाम्या-
दनित्य इत्यर्थः । अनात्मत्वानित्यत्वयोर्व्याप्तिमुपपादयति—आवालेति ॥ २ ॥

कार्यस्यैव ह्यनित्यत्वं वर्णयन्तीह केचन ॥

न तद्युक्तमकार्यस्याप्यनित्यत्वप्रसिद्धितः ॥ ३ ॥

अकार्यस्य घटादीनां प्रागभावस्य जन्तुभिः ॥

दृष्टमेव ह्यनित्यत्वं नादृष्टं पण्डितोत्तमाः ॥ ४ ॥

उक्तानुमान उपाधिमाशङ्कते—कार्यस्येति । घटपटादेः कृतकत्वादनित्यत्वं न त्वनात्मत्वात् । अतो विषदादेरनित्यत्वं कथं स्यादित्यर्थः । अयमाशयः । अनित्यत्वलक्षणे साध्ये कृतकत्वमुपाधिः । यत्रानात्मत्वं तत्र कृतकत्वमिति साधनव्याप्तिर्नास्ति । मायायां प्रागभावादिष्वनात्मत्वमस्ति कृतकत्वाभावात् । अतः साधनाव्यापकत्वं दृष्टान्ते सर्वत्र । यत्रानित्यत्वं तत्र कृतकत्वमिति व्याप्तिसद्भावात्साध्यव्यापकत्वम् । साधनाव्यापकत्वे सति साध्यस्य व्यापकत्वमिति हि तच्छक्षणम् । तस्मादनात्मकत्वादनित्यत्वं न भवतीत्यर्थः । साध्यव्यापकत्वाभावेनोपाधिं दूषयति—न तद्युक्तमिति । घटप्रागभावस्यानित्यत्वे सत्यपि तस्यानादित्वेन कृतकत्वाभावात्साध्याव्यापकत्वमित्यर्थः । अक्षरार्थस्तु कार्यत्वादेवानित्यत्वमिति यत्तन्न युक्तम् । अकार्यस्यापि क्वचिदनित्यत्वदर्शनात् । घटप्रागभावस्य हि घटोत्पत्तिनिवर्त्यस्यानित्यत्वं सर्वैरप्यनुभूयते न चासौ कृतकस्तस्यानादित्वादिति ॥ ३ ॥ ४ ॥

भावरूपस्य कार्यत्वमनित्यत्वे प्रयोजकम् ॥ ५ ॥

अपि सर्वस्य पूर्वोक्तमनात्मत्वं प्रयोजकम् ॥

दिक्कालाकाशपूर्वाणामनित्यत्वमनात्मनाम् ॥ ६ ॥

श्रुतयोऽनित्यतामेषां प्रवदन्ति हि सादरम् ॥

श्रुत्यनुग्राहकस्तर्को न स्वतन्त्र इति स्थितिः ॥ ७ ॥

अथ साध्यविशिष्टोपाधेः साध्यव्यापकत्वमुपपादयति—भावरूपस्येति । भावत्वे सत्यनित्यत्वं तत्कृतकत्वं न व्यभिचरतीति साध्यव्यापकं कृतकत्वमेवानित्यत्वे प्रयोजकमित्यर्थः । एवमपि साधनाव्यापकत्वाभावेनोपाधिं दूषयति—अपि सर्वस्येति । भावत्वे सत्यनित्यत्वस्य यद्यपि कार्यत्वं प्रयोजकम् । भावाभावात्मकस्य सर्वस्य प्रपञ्चस्यानात्मत्वादेवानित्यत्वं सेतस्पतीत्यर्थः । अयमभिप्रायः । न तावत्कृतकत्वोपाधेः साधनाव्यापकत्वमुपपादयितुं शक्यम् । ब्रह्मस्वरूपातिरिक्तघटादिप्रागभाववियदादिषु ब्रह्मकार्यत्वश्रवणान्मायायाश्चोपाधिवादिनाऽनङ्गीकारादतोऽनात्मत्वलक्षणसाधनवता हेतोः सर्वत्र व्याप्यवृत्तेर्न साधनाव्यापकत्वमित्यर्थः । एषां ब्रह्मकार्यत्वमेवोपपादयति—दिक्कालेति । एषां दिक्कालादीनामनात्मनामेव श्रुतयो ब्रह्मकार्यत्वप्रतिपादनेनानित्यत्वं प्रकटयन्ति ।

१ क. ग. ड. छ. ज. साध्य वि° । २ क. ग. घ. ङ. च. छ. ज. 'शिष्टमुपा°' । ३ स. ह. अथ साधनव्यापकत्वमाह । न । ४ ङ. 'यु सर्वस्य' । ५ घ. 'धित्वे तत्त्वता' ।

तस्मान्निवृत्तत्वं नोपपद्यत इत्यर्थः । श्रूयते हि—“पट्भ्यां भूमिर्दिशः श्रोत्रात्”
 “सर्वे निमेषा जज्ञिरे विद्युतः पुरुषादधि” “कला मुहूर्ताः कौष्ठाश्च, अहोरा-
 त्राश्च सर्वशः” “आत्मन आकाशः संभूतः” “इदं सर्वमल्लजत यदिदं
 किञ्च” इति । एवमादीनि वाक्यानि ब्रह्मणः सकाशाद्दिगादीनामुत्पत्तिं प्रति-
 पादयन्ति । ननु यथाकाशादिकं घटादिवदनित्यं स्यात्तर्हि तदेव स्वस्मान्मयू-
 परिमाणेन सजातीयद्रव्यान्तरेण स्थितं च स्यान्न च तथाविधमारम्भकम् ।
 सजातीयद्रव्यान्तरेणाऽऽरब्धमपि च स्यान्न च तथाविधमारम्भकं द्रव्यान्तर-
 मस्ति । तस्मादनित्यं न भवतीत्यनित्यत्वाभावस्तर्कब्रलादवगम्यत इत्याश-
 ङ्क्याऽऽह—श्रुत्यनुग्राहक इति । श्रुत्यर्थानुसार्यैव तर्कः प्रमाणम् । उक्तञ्च
 तर्कस्तद्विरुद्धमेवार्थं स्वातन्त्र्येण प्रतिपादयतीति प्रमाणं न भवतीत्यर्थः ॥ ५ ॥
 ॥ ६ ॥ ७ ॥

दृष्टसाम्येन वेदज्ञाः खलु तर्कोऽर्थसाधकः ॥

श्रुतिरन्यानपेक्षा हि द्विजेन्द्रा अर्थसाधिका ॥ ८ ॥

ननु तर्कस्यापि श्रुतिवत्स्वातन्त्र्येण प्रमेयव्यवस्थापकत्वं किं न स्यादित्यत
 आह—दृष्टसाम्येनेति । आपाद्यापादकयोर्वहुशोऽनुभूतत्वाच्चत्साम्येन तर्को
 विप्रतिपन्नविषयेऽप्यापादको बलादापाद्यमर्थमुपस्थापयति । श्रुतिस्तु दृष्ट-
 साम्यं विनाऽपि मानान्तरानधिगतमर्थं स्वातन्त्र्येण प्रतिपादयति । अतोऽन्य-
 सापेक्षात्तर्कादन्यानपेक्षा श्रुतिरेवार्थव्यवस्थापिका ॥ ८ ॥

प्रत्यक्षादिप्रमाणानां पञ्चानां पण्डितोत्तमाः ॥

जगम्यं ब्रह्म धर्मश्चाधर्मः श्रुत्यैव गम्यते ॥ ९ ॥

ननु श्रुतेरपि संगतिग्रहणादौ प्रत्यक्षादिप्रमाणान्तरसापेक्षत्वादन्यानपेक्षत्व-
 मसिद्धमित्याशङ्क्याऽऽह—प्रत्यक्षादीति । श्रुतिर्पद्यपि संगतिग्रहणादौ प्रत्य-
 क्षादिकं प्रमाणान्तरमपेक्षते ।

“शब्दो वृद्धान्विधेयांश्च प्रत्यक्षेणानुपश्यति ।

श्रोतुश्च प्रतिपन्नत्वमनुमानेन चेष्येत्” ॥

इत्यादिना संगतिग्रहणसमये शब्दस्य तत्सापेक्षत्वस्य भट्टार्चार्पणकृत्वात् ।
 तथाऽपि पदानामेव पदार्थः संगतिग्रहणं न तु वाक्यानां वाक्यार्थे तेषामान-

न्पाद्यभिचाराच्च । अतः श्रुतिवाक्यं प्रत्यक्षादिप्रमाणैरनधिगतं ब्रह्म धर्माधर्मा-
दिकं च स्वातन्त्र्येणैव वाक्यार्थत्वेन प्रतिपादयति । न हि तादृशोऽर्थस्तर्कशते-
नापि प्रतिपादयितुं शक्यः ॥ ९ ॥

अन्तरेण श्रुतिं वोढुं यतन्तेऽतीन्द्रियं पदम् ॥

ते करेणापि माधुर्यं जानन्त्येव सुनिश्चितम् ॥ १० ॥

ईदृग्विधे विषयेऽपि श्रुतिं विहाय प्रमाणान्तरेणैव जिज्ञासन्ते तानुपहसति—
अन्तरेणेति ॥ १० ॥

पुरा कश्चिन्महामूर्खः संगिरो नाम वाडवः ॥

पूर्वजन्मकृतात्पापाद्देदश्रद्धाविवर्जितः ॥ ११ ॥

तर्कशास्त्ररतः साक्षाद्ब्रह्मातीन्द्रियमव्ययम् ॥

धर्माधर्मौ च तर्केण केवलेन मुनीश्वराः ॥ १२ ॥

अक्लेशेन परिज्ञातुमकरोद्यत्नमुत्तमम् ॥

तर्को नानाविधस्तस्य प्रतिभातो मुनीश्वराः ॥ १३ ॥

तेन मोहावृतः सद्यः संगिरो मुनिपुङ्गवाः ॥

चकार दीक्षां पाषण्डमार्गे श्रद्धापूरःसरम् ॥ १४ ॥

इत्थं श्रुत्यर्थाविरोधिस्वतन्त्रतर्कस्य पुरुषार्थव्यवस्थापकत्वाभावमभिधायाथ
तस्य प्रत्युत्तानर्थहेतुत्वज्ञापकमितिहासमुपपादयति—पुरा कश्चिदित्पादिना
॥ ११ ॥ १२ ॥ १३ ॥ १४ ॥

पुनस्तर्काप्रतिष्ठानात्संगिरोऽतीव मोहितः ॥

चकार दीक्षां पाषण्डविशेषेषु यथारुचि ॥ १५ ॥

पुनस्तर्काप्रतिष्ठानादिति । आगमनिरपेक्षस्य शुष्कतर्कस्य पुरुषोत्प्रेक्षामू-
त्वात्तत्तत्पाषाण्डान्वास्त्यत्तत्त्वात्तन्मूलस्तर्कोऽप्यनवस्थित इत्यर्थः । उक्तं हि—

“यत्नेनानुमितोऽप्यर्थः कुशलैरनुमातृभिः ।

अभियुक्ततरैरन्यैरन्यथैवोपपाद्यते” इति ॥ १५ ॥

पुनस्तर्काप्रतिष्ठानान्मायया परिमोहितः ॥

त्यक्त्वा पाषण्डमार्गं च चचार च यथारुचि ॥ १६ ॥

पुनर्मोहावृतः साक्षात्स्वसारं मातरं तथा ॥
 गत्वा ममार कालेन संगिरः सांहेसी द्विजः ॥ १७ ॥
 अत्युग्रा अतिसंनद्धा यमदूता भयंकराः ॥
 संगिरं तु समादाय शीघ्रं विप्रा यमं ययुः ॥ १८ ॥
 यमस्तं संगिरं क्रुद्धो विलोक्याऽऽह भयंकरम् ॥
 यथाशक्ति भटा एष पीड्यतां मम संनिधौ ॥ १९ ॥
 इति प्राह यमः सोऽपि संगिरो यमकिंकरैः ॥
 अतीव पीडितो विप्रा अभवच्च विचेष्टितः ॥ २० ॥
 पुनश्च तीक्ष्णया वाचा यमः प्राह सुदारुणम् ॥
 भिद्यतां संगिरो दुष्टश्लिद्यतां दह्यतामयम् ॥ २१ ॥
 इक्षुयन्त्रादिषु ह्येष पीड्यतामनिशं भटाः ॥
 अन्यैर्नानाविधैः क्रूरैरुपायैः पीड्यतामिति ॥ २२ ॥
 संगिरो यमदूतैश्च क्रमेण नरकार्णवे ॥
 यन्त्रैर्नानाविधैरन्यैरुपायैरतिदारुणैः ॥ २३ ॥
 अतीव पीडितो विप्रा अभवत्कोटिवत्सरम् ॥
 पुराकृतमहापुण्यपरिपाकबलेन च ॥ २४ ॥
 प्रसादादेव रुद्रस्य शिवस्य परमात्मनः ॥
 अकस्मादागतस्तत्र महातेजा महामतिः ॥ २५ ॥
 शंभुभक्तः शतानन्दो नाम्ना शंभुरिवापरः ॥
 स पुनः पीड्यमानं तं विलोक्य करुणाबलात् ॥ २६ ॥
 प्राहो नमः शिवायेति मन्त्रराजं षडक्षरम् ॥
 तदैव नरकः साक्षात्स्वर्गलोकोऽभवद्द्विजाः ॥ २७ ॥

॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥

॥ २६ ॥ २७ ॥

पुष्पवृष्टिरभवत्सुमङ्गलां

सिद्धयक्षमुनयः सनातनाः ॥

तत्र नृत्तमतिशोभनं मुदा

चक्रुरग्निविमला विचक्षणाः ॥ २८ ॥

नृत्तगीतमुखरा अपि द्विजा

अप्सरोभिरतिशोभनाः सह ॥

यक्षकिंनरपुरःसरा भृशं

नृत्तगीतसुखभोगिनोऽभवन् ॥ २९ ॥

दैवैरशेषैरमराधिपः स्वयं

सह प्रमोदेन ननर्त शोभनम् ॥

प्रजापतिश्चापि ननर्त भार्यया

श्रिया च विष्णुः सह मोदसंयुतः ॥ ३० ॥

यमोऽतिभीतः परमेश्वराज्ञया

प्रवर्तमानश्च कृताञ्जलिर्द्विजाः ॥

सह स्वकीयैरपि कम्पितः स्वयं

बहुप्रणामं शिवशङ्कयाऽकरोत् ॥ ३१ ॥

यमं शतानन्दसमाह्वयो मुनि-

र्विलोक्य भीतं कृपयैव केवलम् ॥

विमुञ्च भीतिं यम शंकराज्ञया

प्रवर्तमानेति वचः सुखावहम् ॥ ३२ ॥

॥ २८ ॥ २९ ॥ ३० ॥ ३१ ॥ ३२ ॥

अत्रवीदशुभप्रतिभापहः

शुद्धबोधसुखवस्तुनि स्थितः ॥

तद्वचःश्रवणभग्नसंशयो

निर्भयश्च तरसाऽभवद्यमः ॥ ३३ ॥

पुनः शतानन्दसमाह्वयो मुनि-

र्यमं समाहूय समस्तसंनिधौ ॥

इदं वभाषे वचनं सुखावहं

समस्तलोकस्य मुनीश्वरेश्वरः ॥ ३४ ॥

शतानन्द उवाच—

विष्णुप्रजापतीन्द्रादिदेवताभ्यो महेश्वरम् ॥

विशिष्टं यो विजानाति तं त्वं परिहर प्रभुम् ॥ ३५ ॥

शिवरुद्रादिशब्दं यो विशिष्टं वेद मानवः ॥

नारायणादिशब्देभ्यस्तं त्वं परिहर प्रभुम् ॥ ३६ ॥

उमया सहितां शुद्धां त्रिनेत्रां चन्द्रशेखराम् ॥

परस्य मूर्तिं यो वेद तं त्वं परिहर प्रभुम् ॥ ३७ ॥

समस्तजगतो मूलं समस्तस्यावभासकम् ॥

यो वेदाऽऽत्मतया नित्यं तं त्वं परिहर प्रभुम् ॥ ३८ ॥

त्रिपुण्ड्रं भस्मना स्कन्धे ललाटे च तथा हृदि ॥

यो दधाति महाप्रीत्या तं त्वं परिहर प्रभुम् ॥ ३९ ॥

अग्निरित्यादिभिर्मन्त्रैर्भस्मनैवावगुण्ठितम् ॥

यः करोति स्वकं देहं तं त्वं परिहर प्रभुम् ॥ ४० ॥

नित्यं लिङ्गे महादेवं साक्षात्संसारमोचकम् ॥

आराधयति यो मर्त्यस्तं त्वं परिहर प्रभुम् ॥ ४१ ॥

रुद्राक्षं त्रीणि षड्वैकं परया श्रद्धया सह ॥
 दधाति नित्यं यो मर्त्यस्तं त्वं परिहर प्रभुम् ॥४२॥
 शान्तिदान्यादिसंयुक्तः शंकरे भक्तिसंयुतः ॥
 यः सर्वकर्मसंन्यासी तं त्वं परिहर प्रभुम् ॥ ४३ ॥
 वेदान्तश्रवणं नित्यं मननं चिन्तनं तथा ॥
 यः करोति महाप्रीत्या तं त्वं परिहर प्रभुम् ॥ ४४ ॥
 वेदवेदान्तनिष्ठस्य गुरोः शृश्रूषणे रतः ॥
 यः करोतीह शृश्रूषां तं त्वं परिहर प्रभुम् ॥ ४५ ॥
 यज्ञदानतपोहोमस्वाध्यायाध्ययनादिभिः ॥
 यो रुद्रं यजते प्रीत्या तं त्वं परिहर प्रभुम् ॥ ४६ ॥
 श्रौतस्मार्तसदाचारैरन्यैरपि शिवार्चनम् ॥
 यः करोति महाप्रीत्या तं त्वं परिहर प्रभुम् ॥ ४७ ॥
 उत्कर्ष सर्वदेवेभ्यः शिवस्य परमात्मनः ॥
 यो न वाक्ते सदा प्रीत्या तं त्वं घातय दुर्जनम् ॥४८॥
 महादेवसमं विष्णुं ब्रह्माणं चान्यमेव वा ॥
 मनुते यः स्वमोहेन तं त्वं घातय दुर्जनम् ॥ ४९ ॥
 श्रौतस्मार्तसदाचाराञ्छ्रद्धयैव दिने दिने ॥
 यो नाऽऽचरति मोहेन तं त्वं घातय दुर्जनम् ॥५०॥
 मानुषं दैविकं चान्यत्स्वशरीरेऽङ्कनं नरः ॥
 यः करोति भ्रमाद्वाऽपि तं त्वं घातय दुर्जनम् ॥५१॥
 ऊर्ध्वपुण्ड्रं त्रिशूलं वा वर्तुलं यस्तु वैदिकः ॥
 दधाति मोहतो वाऽपि तं त्वं घातय दुर्जनम् ॥५२॥

॥ ४२ ॥ ४३ ॥ ४४ ॥ ४५ ॥ ४६ ॥ ४७ ॥ ४८ ॥ ४९ ॥ ५० ॥ ५१ ॥
 ॥ ५२ ॥

अश्रौताचारसंपन्नः श्रौताचारपराङ्मुखः ॥
 गुह्यद्रोही च यो मर्त्यस्तं त्वं घातय दुर्जनम् ॥ ५३ ॥
 उत्कर्षं वेदमार्गस्य यो न जानाति मानवः ॥
 वेदादन्यस्य चोत्कर्षं तं त्वं घातय दुर्जनम् ॥ ५४ ॥

सूत उवाच—

एवमुक्त्वा मुनिः श्रीमाञ्छतानन्दसमाह्वयः ॥
 कैलासमगमद्रुद्रं तत्र स्तोतुं कुतूहलात् ॥ ५५ ॥
 यमोऽपि संगिरं विप्राः समाहूयाऽऽदरेण च ॥
 विनैव वेदं तर्कस्य केवलस्य परिग्रहात् ॥ ५६ ॥
 त्वया भुक्तं महादुःखमप्रसह्यमनेकशः ॥
 पुराकृतेन पुण्येन महादेवप्रसादतः ॥ ५७ ॥
 षडक्षरमहामन्त्रश्रवणाच्च तथैव च ॥
 दुःखादपि विनिर्मुक्तस्त्वं महात्मन्सुखप्रदम् ॥ ५८ ॥
 ब्राह्मण्यं प्राप्य वेदस्य विदित्वा वैभवं पुनः ॥
 तदुक्तं धर्ममास्थाय पुनर्वेदान्तवाक्यजम् ॥ ५९ ॥
 शिवज्ञानमवाप्याऽऽशु विमुक्तो भव बन्धनात् ॥
 इत्युक्त्वाऽऽशु यमः श्रीमानगमत्स्वपुरं प्रति ॥ ६० ॥
 अतो वेदोदितो ह्यर्थः सम्यगर्थः सुनिश्चितः ॥
 तर्कसिद्धोऽतिदुःस्थोऽर्थः प्रत्यवायस्य कारणम् ॥ ६१ ॥
 बहवः केवलं तर्कं समाश्रित्य विना श्रुतिम् ॥
 रौरवादिषु संतप्ता अभवन्वेदवित्तमाः ॥ ६२ ॥
 हेतुकैः सह वासश्च सह पङ्क्तौ तु भोजनम् ॥
 सृष्टिस्तेषां नराणां तु नरकाय न संशयः ॥ ६३ ॥

॥ ५३ ॥ ५४ ॥ ५५ ॥ ५६ ॥ ५७ ॥ ५८ ॥ ५९ ॥ ६० ॥ ६१ ॥ ६२ ॥ ६३ ॥

तथा राजा महाभूमेः स्वयमेकोऽधिपः सुखी ॥

विना राज्यसुखं दुःखी दृष्टः सर्वजनैरपि ॥ ७३ ॥

एवं सत्यपि मोहान्धतमसा परिवेष्टितः ॥

ईहते सुखभोगाय त्वहो मोहस्य वैभवम् ॥ ७४ ॥

इत्यमनात्मत्वहेतुना जडप्रपञ्चस्य सामान्येनानित्यत्वं प्रतिपाद्य विशेष-
तोऽपि प्रतिपादयति—घटादीनामित्यादिना ॥७० ॥ ७१ ॥ ७२ ॥ ७३ ॥ ७४ ॥

परलोकसुखं चापि कर्मणा साध्यते यतः ॥

अतस्तदपि विप्रेन्द्रा नश्यत्येव न संशयः ॥ ७५ ॥

ऐहिकसुखवत्स्वर्गादिब्रह्मलोकान्तस्य पारलौकिकसुखस्याप्यनित्यत्वं प्रति-
पादयति—परलोकेति । यागहोमादिक्रियासाध्यत्वात्स्वर्गलोकादिसुखमपि लौकि-
कक्रियासाध्यरूपन्नपानान्युपभोगसुखवदनित्यमेवेत्यर्थः । श्रूयते हि—“तद्य-
थेह कर्मचितो लोकः क्षीयत एवमेवायुत्र पुण्यचितो लोकः क्षीयते” इति ॥७५॥

महाभूमिरियं नष्टा भविष्यति महोदधौ ॥

प्रलये तद्गता लोका अपि नश्यन्ति सर्वथा ॥७६॥

समुद्राः सप्त विप्रेन्द्रा नश्यन्ति वडवानले ॥

वडवा च महावह्नौ वह्निर्वायौ विनश्यति ॥ ७७ ॥

वायुर्नश्यति चाऽऽकाशे तथाऽऽकाशः स्वकारणे ॥

शब्दादीनि च भूतानि नश्यन्त्येव न संशयः ॥ ७८ ॥

भूतानामपि नाशेन भौतिकान्यखिलान्यपि ॥

नश्यन्त्येव स्वभावेन किं नित्यं गम्यतेऽनघाः ॥७९॥

अथ विपदादिक्रमेण सृष्टानां भूतानां विपरीतक्रमेण स्वस्वकारणेपु लप-
माह—महाभूमिरित्यादिना । विद्यमान एव कारणे भोक्तृणामदृष्टवशात्कार्यस्य
तत्र लपात् । न तु कारणद्रव्यनाशात्कार्यद्रव्यनाश इति वैशेषिकाद्यभिमत-
क्रमो युक्त इत्यर्थः । कारणप्राप्तिर्हं कार्यस्य नाशो नाम मृत्कार्यस्य घटादे-
र्ध्वंसे पुनर्मृदावापत्तेर्दृष्टत्वात् । अतो विपरीतक्रमेणैव लपो न तु सृष्टिक्रमेणे-
त्यर्थः । स्मर्यते च—

तथा राजा महाभूमेः स्वयमेकोऽधिपः सुखी ॥

विना राज्यसुखं दुःखी दृष्टः सर्वजनैरपि ॥ ७३ ॥

एवं सत्यपि मोहान्धतमसा परिवेष्टितः ॥

ईदृते सुखभोगाय त्वहो मोहस्य वैभवम् ॥ ७४ ॥

इत्थमनात्मत्वहेतुना जडमपञ्चस्प सामान्येनानित्यत्वं प्रतिपाद्य विशेष-
तोऽपि प्रतिपादयति—घटादीनामित्पादिना ॥७० ॥ ७१ ॥ ७२ ॥ ७३ ॥ ७४ ॥

परलोकसुखं चापि कर्मणा साध्यते यतः ॥

अतस्तदपि विप्रेन्द्रा नश्यत्येव न संशयः ॥ ७५ ॥

ऐहिकसुखवत्स्वर्गादिब्रह्मलोकान्तस्य पारलौकिकसुखस्याप्यनित्यत्वं प्रति-
पादयति—परलोकेति । यागहोमादिक्रियासाध्यत्वात्स्वर्गलोकादिसुखमपि लौकि-
कक्रियासाध्यरूपन्नपानानुपभोगसुखवदनित्यमेवेत्यर्थः । श्रूयते हि—“तद्य-
थेह कर्मचितो लोकः क्षीयत एवमेवामुत्र पुण्यचितो लोकः क्षीयते” इति ॥७५॥

महाभूमिरियं नष्टा भविष्यति महोदधौ ॥

प्रलये तद्गता लोका अपि नश्यन्ति सर्वथा ॥७६॥

समुद्राः सप्त विप्रेन्द्रा नश्यन्ति वडवानले ॥

वडवा च महावह्नौ वह्निर्वायौ विनश्यति ॥ ७७ ॥

वायुर्नश्यति चाऽऽकाशे तथाऽऽकाशः स्वकारणे ॥

शब्दादीनि च भूतानि नश्यन्त्येव न संशयः ॥ ७८ ॥

भूतानामपि नाशेन भौतिकान्यखिलान्यपि ॥

नश्यन्त्येव स्वभावेन किं नित्यं गम्यतेऽनघाः ॥७९॥

अथ विषदादिक्रमेण सृष्टानां भूतानां विपरीतक्रमेण स्वस्वकारणेषु लय-
माह—महाभूमिरित्पादिना । विद्यमान एव कारणे भोक्तृणामदृष्टवशात्कार्यस्य
तत्र लयात् । न तु कारणद्रव्यनाशात्कार्यद्रव्यनाश इति वैशेषिकाद्यभिमत-
क्रमो युक्त इत्यर्थः । कारणभ्रांतिर्हि कार्यस्य नाशो नाम मृत्कार्यस्य घटादे-
ध्वंसे पुनर्मृन्नावापत्तेर्दृष्टत्वात् । अतो विपरीतक्रमेणैव लयो न तु सृष्टिक्रमेण-
त्यर्थः । स्मर्यते च—

हेतुकस्तु महापापी महापातकिना समः ॥

न तस्य निष्कृतिस्तस्माद्धैतुकं परिवर्जयेत् ॥ ६४ ॥

॥ ६४ ॥

तस्माद्देदोदितेनैव प्रकारेण विचक्षणः ॥

विजानीयादनात्मानमनित्यमिति निश्चितम् ॥ ६५ ॥

तस्मादिति । यस्माच्छुष्कतर्केणावधृतोऽर्थ उक्तरीत्या महादुःखहेतुस्तस्मादेव वाक्योक्तप्रकारेणैव विषदादिकं सर्वमनात्मप्रपञ्चमनित्यमिति जानीयात् ॥६५॥

आत्मनोऽन्यस्य सर्वस्य यदनित्यत्ववेदनम् ॥

तद्धि संसारवैराग्यजनकं नापरं द्विजाः ॥ ६६ ॥

विरक्तस्य हि संसारात्किमन्यत्काङ्क्षितं भवेत् ॥

वैराग्ये सति संसारात्सर्वदुःखं न विद्यते ॥ ६७ ॥

रागेणैव हि संसारमहादुःखं तु देहिनाम् ॥

विरक्तस्य न रागोऽस्ति ततो वैराग्यतः सुखम् ॥६८॥

तस्माद्वैराग्यलाभाय चराचरमिदं जगत् ॥

अनित्यमिति जानीयादनात्मानमशेषतः ॥ ६९ ॥

तस्य चानित्यत्ववेदनस्य वैराग्यजननद्वारा निःशेषदुःखनिवृत्तिनिरतिशयानन्दाभिव्यक्तिलक्षणहेतुत्वमाह—आत्मनोऽन्यस्येत्यादिना ॥ ६६ ॥ ६७ ॥

॥ ६८ ॥ ६९ ॥

घटादीनामनित्यत्वं स्वत एव प्रकाशते ॥

गृहंप्रासादपूर्वाणामपि वेदविदां वराः ॥ ७० ॥

पुत्रमित्रकलत्रादिभोगो विद्युदिव स्वतः ॥

विनश्यति महामोहान्नित्यं तं मनुते जनः ॥ ७१ ॥

मण्डलाधिपतिर्मर्त्यो महाभोगसमन्वितः ॥

विनाऽऽधिपत्यं तत्तूष्णींभूतो दृष्टः स्वभावतः ॥७२॥

तथा राजा महाभूमेः स्वयमेकोऽधिपः सुखी ॥

विना राज्यसुखं दुःखी दृष्टः सर्वजनैरपि ॥ ७३ ॥

एवं सत्यपि मोहान्धतमसा परिवेष्टितः ॥

ईहते सुखभोगाय त्वहो मोहस्य वैभवम् ॥ ७४ ॥

इत्थमनात्मत्वहेतुना जडप्रपञ्चस्य सामान्येनानित्यत्वं प्रतिपाद्य विशेष-
तोऽपि प्रतिपादयति—घटादीनामित्यादिना ॥७० ॥ ७१ ॥ ७२ ॥ ७३ ॥ ७४ ॥

परलोकसुखं चापि कर्मणा साध्यते यतः ॥

अतस्तदपि विप्रेन्द्रा नश्यत्येव न संशयः ॥ ७५ ॥

ऐहिकसुखवत्स्वर्गादिव्रह्मलोकान्तस्य पारलौकिकसुखस्याप्यनित्यत्वं प्रति-
पादयति—परलोकेति । पागहोमादिक्रियासाध्यत्वात्स्वर्गलोकादिसुखमपि लौकि-
कक्रियासाध्यरूपक्षपानाद्युपभोगसुखवदनित्यमेवेत्यर्थः । श्रूयते हि—“तद्य-
थेह कर्मचितो लोकः क्षीयत एवमेवामुत्र पुण्यचितो लोकः क्षीयते” इति ॥७५॥

महाभूमिरियं नष्टा भविष्यति महोदधौ ॥

प्रलये तद्रता लोका अपि नश्यन्ति सर्वथा ॥७६॥

समुद्राः सप्त विप्रेन्द्रा नश्यन्ति वडवानले ॥

वडवा च महावह्नौ वह्निर्वायौ विनश्यति ॥ ७७ ॥

वायुर्नश्यति चाऽऽकाशे तथाऽऽकाशः स्वकारणे ॥

शब्दादीनि च भूतानि नश्यन्त्येव न संशयः ॥ ७८ ॥

भूतानामपि नाशेन भौतिकान्यखिलान्यपि ॥

नश्यन्त्येव स्वभावेन किं नित्यं गम्यतेऽनघाः ॥७९॥

अथ विषदादिक्रमेण सृष्टानां भूतानां विपरीतक्रमेण स्वस्वकारणेषु लय-
माह—महाभूमिरित्यादिना । विद्यमान एव कारणे भोक्तृणामदृष्टवशात्कार्यस्य
तत्र लयात् । न तु कारणद्रव्यनाशात्कार्यद्रव्यनाश इति वैशेषिकाद्यभिमत-
क्रमो युक्त इत्यर्थः । कारणप्राप्तिर्हि कार्यस्य नाशो नाम मृत्कार्यस्य घटादे-
र्ध्वसे पुनर्मृद्गावापत्तेर्दृष्टत्वात् । अतो विपरीतक्रमेणैव लयो न तु सृष्टिक्रमेण-
त्यर्थः । स्मर्यते च—

“जगत्प्रतिष्ठा देवर्षे पृथिव्यम्भु प्रलीयते ।

आपो ज्योतिषि लीयन्ते तेजो वायौ प्रलीयते ॥

वायुः प्रलीयते व्योम्नि तदव्यक्ते प्रलीयते ।

अव्यक्तं पुरुषे ब्रह्म निष्कले संप्रलीयते ” इति ॥

बादरायणोऽपीममर्थमसूत्रपत् “विपर्ययेण तु क्रमोऽत उपपद्यते च” इति ।
शब्दादीनां कारणानि शब्दतन्मात्राद्यात्मकान्याकाशादिसूक्ष्मभूतान्यपि विप-
रीतक्रमेण प्रलीयन्त इत्यर्थः ॥ ७६ ॥ ७७ ॥ ७८ ॥ ७९ ॥

ब्रह्मान्ताः स्तम्बपूर्वाश्च चेतना विविधा अपि ॥

नश्यन्त्येव स्वभावेन किं नित्यं गम्यतेऽनघाः ॥ ८० ॥

विष्णुर्विश्वजगद्योनिः प्रादुर्भावैः स्वकैः सह ॥

विनाशं प्रलये याति किं नित्यं गम्यतेऽनघाः ॥ ८१ ॥

अतः साक्षात्स्वयंज्योतिःस्वभावः परमेश्वरः ॥

एक एव द्विजा नित्यस्ततोऽन्यत्सकलं मृषा ॥ ८२ ॥

अनात्मभूतं सकलं जडात्मकं

मृषेति पश्यञ्श्रुतितश्च युक्तितः ॥

क्रमेण शंभुं सततोदितं प्रभुं

प्रयाति सत्यं परिभाषितं मया ॥ ८३ ॥

इति श्रीस्कन्दपुराणे सूतसंहितायामनित्यवस्तुवि-

चारो नामाष्टादशोऽध्यायः ॥ १८ ॥

ब्रह्मान्ता इति । स्तम्बप्रभृतिचतुर्मुखान्ता ये जीवास्तेऽपि भूतकार्यस्व-
स्वोपाधिविलयेन लीयन्त इति नाऽऽत्यन्तिको विलयस्तथा सत्यागामिनि
कल्पे पुनरन्येषामुत्पत्तौ कृतनाशाकृताभ्यागमप्रसङ्गात् । अतो वासनाशेष एव
जीवोपाधिप्रलय इत्यभिप्रायः । एक एवेति । निरुपाधिकः परशिव एक एव
परमार्थः । ब्रह्मविष्णवादिकः सर्वोऽपि सोपाधिकत्वान्मृषैवेत्यर्थः ॥ ८० ॥
॥ ८१ ॥ ८२ ॥ ८३ ॥

इति श्रीस्कन्दपुराणे सूतसंहितातात्पर्यदीपिकायामनित्यवस्तुवि-

चारो नामाष्टादशोऽध्यायः ॥ १८ ॥

अथैकोनविंशोऽध्यायः ।

सूत उवाच—

अथातः संप्रवक्ष्यामि नित्यं वस्तु समासतः ॥

यज्ज्ञानेन शिवज्ञानं जायते सुदृढं द्विजाः ॥ १ ॥

आत्मव्यतिरिक्तस्य भोक्तृभोग्यात्मकप्रपञ्चस्यानित्यत्वं प्रतिपाद्य संभवच्छ-
ङ्कानिरासेन नित्यत्वमात्मनः प्रतिपादयितुमध्याय आरभ्यते । अथात इति ।
यज्ज्ञानेनेति । यस्य नित्यवस्तुनो ज्ञानाच्छिवज्ञानं जायते तदनन्यत्वादित्यर्थः
॥ १ ॥

य आत्मा केवलः शुद्धो निर्विकारो निरञ्जनः ॥

स एव नित्यश्चिन्मात्रः साक्षी सर्वस्य सर्वदा ॥ २ ॥

किं तन्नित्यवस्तु तदाह—य आत्मेति । निरञ्जनः । अञ्जनं मायातत्कार्य-
जातम् । यतस्तद्द्रहितोऽतो निर्विकारः सर्वविक्रियारहितः । अत एव शुद्धो
निर्मलः । आत्मा सर्वप्रत्यग्भूतः । य एवंलक्षणः स एव नित्यः । एवंभूतस्य
तस्य पारोक्ष्यं व्यावर्तयति—साक्षीति । यतः स आत्मा चिन्मात्रस्वरूपोऽतः
सर्वदाऽतीतानागतादिसर्वेष्वपि कालेषु सर्वस्यापि साक्ष्यजातस्य साक्षी
साक्षाद्गृष्टा । उक्तरीत्याऽनित्यत्वं जडप्रपञ्चस्यैव न तु तत्साक्षिचैतन्यस्येत्यर्थः
॥ २ ॥

अनित्यता जडस्यैव न चिद्रूपस्य वस्तुनः ॥

अनित्यता चितः कैश्चिन्न दृष्टा खलु सुव्रताः ॥ ३ ॥

कुत इत्यत आह—अनित्यतेति । कैश्चिदपि साक्षिचैतन्यस्यानित्यत्वं च
न दृष्टं तद्दर्शनसमयेऽपि तद्द्रष्टृत्वेन साक्षिणः सद्भावावश्यंभावोदित्यर्थः । एत-
त्स्वयमेवाग्रे प्रतिपादयिष्यति ॥ ३ ॥

घटादिप्रत्ययस्यापि नानित्यत्वं विचारतः ॥

चित्तवृत्तिनिमित्ता हि प्रतीतिः प्रत्ययस्य तु ॥ ४ ॥

ननु मा भूत्साक्षिचैतन्यस्यानित्यत्वं तज्जातीयस्याप्यं घट इत्यादिविषयगो-
चरज्ञानस्यानित्यत्वं दृश्यत इत्याशङ्क्याऽऽह—घटादीति । विचारतः परमा-

र्थतो निरूपणे घटादिगोचरस्य विज्ञानस्यानित्यत्वं नास्त्येवेत्यर्थः । नन्वयं घट इत्यादिज्ञानोदयसमये तत्पूर्वभावि घटगोचरं ज्ञानं नानुवर्तते कथं तस्य नित्यत्वमित्यत आह—चित्तवृत्तीति । चित्तं सत्त्वपरिणामरूपमन्तःकरणं तस्यार्थेन्द्रियसंप्रयोगवशाद्या घटादिविषयाकारा वृत्तिस्तस्यो यदनित्यत्वं तदेव तदभिव्यक्ते चैतन्येऽपि प्रतीयते स्फटिके जपाकुसुमलौहित्यवन्न तु पर-
मार्थत इत्यर्थः ॥ ४ ॥

प्रत्यये तु चिदाकारो वृत्त्याकारश्च सुव्रताः ॥

विद्यते मोहमाहात्म्यादेकाकारावभासनम् ॥ ५ ॥

भवेदेवं यद्ययं घट इत्यादौ ज्ञाने स्फटिकजपाकुसुमादिववृत्त्याकारश्चिदा-
कारश्चेति विविक्तमाकारद्वयमनुभूयेत न तथाऽनुभूयत इत्यत आह—प्रत्यय
इति । यद्यपि परमार्थतो विविक्तमेवाऽऽकारद्वयं तथाऽप्यविद्यावशादग्न्ययः-
पिण्डवदेकाकारमेवावभासत इति तत्रैकाकारो भ्रम इत्यर्थः ॥ ५ ॥

भावांशः करणांशश्च विद्यते प्रत्ययेऽपि च ॥

भावांशस्तु चिदाकारो वृत्त्यंशः करणांशकः ॥ ६ ॥

एतदेवाऽऽकारद्वयमुपपादयति—भावांश इति । प्रतीयतेऽनेनेति प्रत्ययः ।
“ एरच् ” इति करणार्थेऽच्प्रत्ययः । एवं प्रत्ययशब्दस्य प्रकृतिप्रत्ययात्मक-
त्वात्तदर्थोऽपि प्रत्ययार्थ इति द्विधा भिन्न इत्यर्थः । तत्र यो भावांशो धात्वर्थ-
भागः स चिदाकारः । यस्तु प्रत्ययार्थः स करणांशः सोऽनित्योऽचिद्वृत्त्या-
कार इत्यर्थः ॥ ६ ॥

वृत्त्यंश एव नष्टस्तु जडत्वात्कुम्भवस्तुवत् ॥

चिदंशो नैव नष्टः स्याददृष्टत्वात्तु केनचित् ॥ ७ ॥

अस्त्वेवं प्रत्ययस्याऽऽकारद्वैविध्यम् । तत्र करणांशस्यानित्यत्वं न तु प्रती-
तेरित्यत्र किं विनिगमनकारणमित्यत आह—वृत्त्यंश इति । अन्तःकरणप-
रिणामरूपो वृत्त्यंशो जडत्वाद्वद्वदनित्यः । न तु चिदंशः । तत्रांशस्य केनापि
द्रष्टुमशक्यत्वान्नांशसाक्षितयाऽपि चित्तोऽवगतेरित्यर्थः ॥ ७ ॥

अत्रापि ज्ञप्तिमात्रस्य विनाशो नैव दृश्यते ॥

वृत्तिग्रस्तस्य भावस्य खलु नाशः प्रेकाशते ॥ ८ ॥

१ ग. घ. ज. 'मस्तस्या' । २ ग. घ. ट. च. ज. 'स्या एतानि' । ३ घ. घ. ज. 'दी अ' ।
४ ग. घ. ज. 'चिदाभा' । ५ घ. प्रवर्तते । अ. प्रतीयते ।

नन्वयं घट इति ज्ञानं पटज्ञानसमये नास्ति घटस्तन्नाशोऽनुभूयत एवेत्यत आह—अत्रापीति । विषयाकारवृत्तिविशिष्टज्ञानस्यैव विशेषणभूतवृत्तिनाशान्नाशः प्रतीपते तथा विशेषणभूतदण्डनाशे दण्डित्वनाशः । विशेष्यभूतज्ञानमात्रस्य तु देवदत्तस्वल्पवन्नाशो नैव भवेदित्यर्थः ॥ ८ ॥

अतो नाशप्रतीतिस्तु भ्रमो भावांशकस्य तु ॥

चित्तवृत्तावभिव्यक्तं चिदाकारं विमोहिताः ॥ ९ ॥

जातमित्यभिमन्यन्ते न विद्वांसः कदाचन ॥

वृत्तिनाशेन वृत्तिस्थं चिदाकारं मुनीश्वराः ॥ १० ॥

यस्मादेवं विचारतो घात्वर्थस्य प्रतीत्यंशस्य विनाशो नास्त्यतः कारणात्तत्र विनाशप्रतीतिर्नाशवद्वृत्तित्तादात्स्याध्यासादेवेत्यर्थः । नन्वात्ममनःसंयोगादसमवायिकारणादात्मनि समवायिकारणे ज्ञानं जन्यते तच्चाऽऽश्रुतरविनाशीति विशेषिकादयः संगिरन्ते तेषां किं मूलमित्याशङ्क्याऽऽह—चित्तवृत्ताविति । विषयसंयोगानन्तरं तदाकारान्तःकरणवृत्तौ जातायां तदभिव्यक्तं चैतन्यप्रपञ्चाद्यविद्यापरिमोहिता जातमित्यभिमन्यन्ते । न तु विशेषज्ञाः ॥ ९ ॥ १० ॥

अनभिव्यक्ततोऽज्ञानान्नष्टमेवेति मन्वते ॥

अतश्चैतन्यमात्रस्य नास्त्यनित्यत्वमास्तिकाः ॥ ११ ॥

एवं भ्रमवशादेव भावांशकरणांशयोर्विवेकापरिज्ञानात्करणांशवृत्तिनाशे तदवच्छिन्नचैतन्यस्यैतन्मन्यते तेषां नाशप्रतिभास इत्यर्थः ॥ ११ ॥

ज्ञाताज्ञातार्थजातस्य यः साक्षी भासते स्वयम् ॥

स एव साक्षाच्चिन्मात्रस्वभावात्मा न चापरः ॥ १२ ॥

यद्येवमयं घट इत्यादिप्रत्ययेषु चिन्मात्रस्य नाशो नास्ति तर्हि तेनैवाऽऽत्मनोऽद्वितीयत्वं विहन्यत इत्यत आह—ज्ञाताज्ञातेति । ज्ञातं ज्ञानेन विषयीकृतम् । अज्ञातमज्ञानक्रोडीकृतम् । तदुभयविधस्यार्थजातस्य यः साक्षी । सर्वं वस्तु ज्ञाततयाऽज्ञाततया वा साक्षिचैतन्यस्य विषय एवेत्युक्तत्वात् । स एव साक्षाच्चिन्मात्रस्वभावात्मा घटपटाद्याकारवृत्तिविशेषेषु यदनुवृत्तं नित्यं निर्विशेषं चैतन्यं तच्च साक्षिस्वरूपं न ततोऽतिरिक्तमित्यर्थः ॥ १२ ॥

१ घ. द. 'तपटनाशे वि' । २ ख. ग. 'वृत्त्यभिव्यक्तौ चैतन्यावभासादयि' । ३ ख. घ. मन्यते । ४ घ. द. 'स्थानवमा' ।

तस्य जन्मविनाशौ तु न विद्येते विचारतः ॥

जन्मकाले तु साक्षित्वाज्जन्मनो जनिरस्य न ॥ १३ ॥

अथ साक्षिचैतन्यस्यापि जन्मनाशौ न स्त इति प्रतिपादयितुमुपक्रमते—
तस्य जन्मेत्यादिना । साक्षिचैतन्यस्य जन्मसमये स्वजन्मनो भासकत्वेनाव-
स्थानाभावे तदप्रतीतमेव स्यात् । प्रतीयते यस्मात्तदा तत्साक्षिसद्भावोऽङ्गी-
कर्तव्यः । तथा चास्याजनिरनुत्पत्तिरेवेत्यर्थः ॥ १३ ॥

विनाशो साक्षिणो नाशस्तथा नैव भविष्यति ॥

सत्ताकाले तु सत्त्वाच्च विनाशः सुतरां न हि ॥१४॥

एवं विनाशसमयेऽपि तत्प्रकाशनाय साक्षित्वेनावस्थाननिषमान्नाशोऽप्यस्य
नास्तीत्यर्थः । प्रतीतिसमये तु विद्यमानत्वादेवास्य न नाश इत्यर्थः ॥ १४ ॥

जन्मनाशप्रतीतिस्तु नान्तरेणैव साक्षिणम् ॥

जन्मनाशौ मुनिश्रेष्ठाः स्वत एव न सिध्यतः ॥१५॥

दृश्यत्वेन जडत्वाच्च घटकुड्यादिवस्तुवत् ॥

साक्षिणो जन्मनाशौ तु न चान्येनैव सिध्यतः ॥१६॥

जडरूपेण चान्येन जन्मनाशौ न सिध्यतः ॥

साक्षिरूपेण चान्येन जन्मनाशौ न सिध्यतः ॥

अभावादेव चान्यस्य साक्षिरूपस्य सुव्रताः ॥ १७ ॥

ननु जन्मनाशसमये साक्ष्यवस्थानाभावेऽपि तत्तदाकारवृत्त्यवच्छिन्नचैतन्ये-
नैव स्फुरणं संभाव्यत इत्यत आह—जन्मनाशेति । तद्वृत्तत्त्यवच्छिन्नचैतन्य-
मेव साक्षीति जन्मनाशौ साक्षिणैव भास्येते इत्यर्थः । साक्षिणमन्तरेण प्रकाश-
मानौ जन्मनाशौ किं स्वप्रकाशत्वेन भासते किंवाऽन्येन । तदाऽपि किं जड-
रूपेण साक्षिरूपेणेति विकल्प्याऽऽद्यं दूषयति—जन्मनाशाविति । साक्षिणम-
न्तरेण न सिध्यतः । घटादिवदृश्यत्वेन जडत्वनिर्धारणात् । नापि द्वितीये
प्रथम इत्याह—जडरूपेणेति । न हि जडो जन्मनाशो जडेनान्येन प्रकाशयेते
इति वक्तुं युक्तम् । जडत्वाविशेषात् । नापि द्वितीये इत्याह । साक्षिरूपेणेति ।
एतत्साक्षिण्यतिरिक्तस्य साक्षिणोऽभावादित्यर्थः ॥ १५ ॥ १६ ॥ १७ ॥

साक्ष्याकारेण चैकत्वात्साक्षिभेदो न सिध्यति ॥ १८ ॥

साक्ष्यरूपेण भेदस्तु साक्ष्यस्यैव न साक्षिणः ॥

साक्षिमात्रतया भेदाभावेऽप्यस्यैव साक्षिणः ॥ १९ ॥

विशेषाकारतो भेदं वदन्ति भुवि केचन ॥

ते महामोहसर्पेण दृष्टा एव न संशयः ॥ २० ॥

ननु घटसाक्षी पटसाक्षीति साक्षिभेदोऽनुभूयत एवेत्यत आह—साक्ष्याकारेणेति । साक्षित्वाकारेण सर्वत्रैकपावगतेर्न तद्भेदशङ्कावकाश इत्यर्थः । ननु मा भूत्साक्षित्वाकारेण भेदः साक्ष्यरूपेण तद्भेदः किं न स्यादित्यत आह—साक्ष्यरूपेणेति । घटपटादिसाक्ष्यप्रयुक्तो भेदस्तु साक्ष्याणामेव न तु तत्साक्षिण इत्यर्थः । विशेषाकारत इति । घटपटाद्याकारास्ते ज्ञानमता एवेति वदन्तो विज्ञानवादिनस्तत्तदाकारवशेनाऽऽत्मस्वरूपभूतस्यापि विज्ञानस्य नानात्वमिच्छन्तीत्यर्थः । तदेतन्निरस्यति—ते महामोहेति ॥ १८ ॥ १९ ॥ २० ॥

विशेषरूपं चिद्रूपं जडरूपं तु वा भवेत् ॥

न रूपान्तरमेव स्यात्तादृशस्यानिरूपणात् ॥ २१ ॥

चिद्रूपं साक्षिमात्रं स्यान्न चान्यत्परमार्थतः ॥

जडरूपं च नास्त्येव साक्षिणः परमार्थतः ॥ २२ ॥

चिद्रूपस्य जडाकारो विरोधान्नैव सिध्यति ॥

प्रकाशस्य तमो रूपं यथा लोके न सिध्यति ॥ २३ ॥

किं तत्साक्षिणो विशेषरूपं चिदात्मकं जडं वेति विकल्पयति—विशेषरूपमिति । आद्यं निरस्यति—चिद्रूपमिति । यदि विशेषरूपमपि चिदात्मकं स्यात्तदा साक्षिचैतन्यान्न व्यतिरिच्यत इत्यर्थः । द्वितीयं प्रत्याह—जडरूपमिति । साक्षिणो जडाकारो विशेषरूपोऽपि न युज्यते । तमःप्रकाशयोरिव चिज्जडयोरैकत्वविरोधादित्यर्थः ॥ २१ ॥ २२ ॥ २३ ॥

अतो विशेषाकारेण भेदं ये सर्वसाक्षिणः ॥

वदन्ति ते महाभ्रान्ता निमग्नाश्च भवार्णवे ॥ २४ ॥

अतो विशेषाकारेण साक्षिभेदवर्णनं भ्रान्तप्रलपितमित्पुपसंहरति—अत इति ॥ २४ ॥

आत्मनः सर्वसाक्षित्वमेकत्वं च तथैव च ॥

नित्यत्वं चैव शुद्धत्वं भूमानन्दत्वमेव च ॥

ब्रह्मत्वं च द्विजा वेदा वदन्ति श्रद्धया सह ॥ २५ ॥

यथोदीरितसाक्षिसद्भावे श्रुतिं संवादयति—वेदा वदन्तीत्यादिना । “साक्षी चेता केवलो निर्गुणश्च” इत्यात्मनः सर्वसाक्षित्वम् । तत्र हि साक्ष्यविशेषस्यानुपादानात्सर्वसाक्ष्यप्रतियोगित्वं साक्षिणोऽवगम्यते । “एकमेवाद्वितीयम्” “एको देवः सर्वभूतेषु गूढः” इत्येकत्वम् । “नित्यो नित्यानां चेतनश्चेतनानाम्” इति नित्यत्वम् । “अस्त्राविर- शुद्धमपापविद्धम्” इति शुद्धत्वम् । “यो वै भूमा तत्सुखम्” इति भूमात्मकत्वम् । “विज्ञानमानन्दं ब्रह्म” इत्यानन्दब्रह्मात्मकत्वं च श्रुतयः प्रतिपादयन्तीत्यर्थः ॥ २५ ॥

स्मृतयश्च पुराणानि भारतादीनि चाऽऽस्तिकाः ॥ २६ ॥

महादेवश्च विष्णुश्च ब्रह्मा च मुनयस्तथा ॥

नित्यत्वं शुद्धबुद्धत्वमात्मनः प्रवदन्ति हि ॥ २७ ॥

तस्मादात्मैव विप्रेन्द्रा नित्यं वस्तु न चापरम् ॥

जिह्वायां परशुं तप्तं धारयामि न संशयः ॥ २८ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

नित्यवस्तुविचारो नामैकोनविंशोऽध्यायः ॥ १९ ॥

न केवलं श्रुतय एव तदर्धानुसारिस्मृतिपुराणेतिहासादयोऽपि साक्षिण उक्तरूपं प्रतिपादयन्तीत्याह—स्मृतयश्चेति ॥ २६ ॥ २७ ॥ २८ ॥

इति श्रीस्कन्दपुराणे सूतसंहितातात्पर्यदीपिकारूपटीकायां चतुर्थे यज्ञ-
वैभवखण्डे नित्यवस्तुविचारो नामैकोनविंशोऽध्यायः ॥ १९ ॥

अथ विंशोऽध्यायः ।

सूत उवाच—

अथातः संप्रवक्ष्यामि विशिष्टं धर्ममादरात् ॥

शृणुतात्यन्तकल्याणं मुनयः परयां मुदा ॥ १ ॥

पुरा वेदविदां मुख्याः कावषेया महर्षयः ॥

सत्रावसाने संभूय श्रद्धया परया सह ॥ २ ॥

यस्माद्गुक्तीत्याऽऽत्मस्वरूपमेव नित्यमतस्तद्रौचरं वेदान्तवाक्यमेव मुख्यं प्रमाणं तज्जनितं परशिवात्मविषयं ज्ञानमेव परमो धर्म इति प्रतिपादयितुमध्याय आरभ्यते—अथात इति ॥ १ ॥ २ ॥

विचार्य सुचिरं कालं विशिष्टं धर्ममास्तिकाः ॥

पुनः संशयमापन्ना विषण्णा विवशाश्च ते ॥ ३ ॥

गत्वा हिमवतः पार्श्वं त्रिकालस्नानसंयुताः ॥

भस्मोद्भूलितसर्वाङ्गास्त्रिपुण्ड्राङ्कितमस्तकाः ॥ ४ ॥

रुद्राक्षमालाभरणा जटावल्कलसंयुताः ॥

लिङ्गार्चनपरा नित्यं शंभोरमिततेजसः ॥ ५ ॥

तप्तवन्तस्तपः सर्वे वत्सराणां त्रयं महत् ॥

महादेवप्रसादेन महाकारुणिकोत्तमः ॥ ६ ॥

शक्तिपाणिर्महातेजा द्वितीय इव शंकरः ॥

स्कन्दः सर्वजगत्स्वामी प्रत्यक्षमभवत्स्वयम् ॥ ७ ॥

तं दृष्ट्वा मुनयः सर्वे प्रसन्नेन्द्रियमानसाः ॥

भक्त्या परमया युक्ता विवशा गद्गदस्वराः ॥ ८ ॥

प्रणम्य दण्डवद्भूमावुत्थायोत्थाय सादरम् ॥

स्तोत्रैः स्तुत्वा महात्मानं समभ्यर्च्य यथावलम् ॥९॥

कृताञ्जलिपुटा भूत्वा पप्रच्छुर्धर्ममुत्तमम् ॥

सोऽपि सर्वजगत्स्वामी तारकारिर्महाद्युतिः ॥ १० ॥

सर्वविज्ञानरत्नानामाकरः करुणाकरः ॥

सुप्रसन्नः स्वयं प्राह मुनीनां धर्ममुत्तमम् ॥ ११ ॥

स्कन्द उवाच—

शृणुध्वं मुनयः सर्वे महाभाग्यसमन्विताः ॥

वदाभि संग्रहेणाहं युष्माकं धर्ममुत्तमम् ॥ १२ ॥

पुनः संशयमापन्ना इति । ईश्वरार्पणबुद्ध्याऽनुष्ठितैर्योगहोमादिभिः प्रक्षी-
णकलमपाः कावपेयाः पुनः प्रतिबन्धकदुरितलेशवशेषेण नानाविधैरागमैर्व-
द्बुधोच्यमानं तत्त्वमिदमीदृशिति विचार्य निश्चेतुमशक्ताः सन्तः संशयाविष्टा
एवाभवन्तित्यर्थः ॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥

स्वमनीषिकयोत्पन्नो निर्मूलो धर्मसंज्ञितः ॥

श्रद्धया सहितो यस्तु सोऽपि धर्म उदाहृतः ॥ १३ ॥

वेदान्तवाक्यजनितस्य च ज्ञानस्य पश्यधर्मत्वं सत्स्वेवापरधर्मेष्वित्यभिप्रेत्य
तानुत्तरोत्तरमुत्कृष्टत्वेन प्रतिपादयति—स्वमनीषिकयेत्यादिना । शास्त्रादनवग-
म्यैव बुद्ध्युत्प्रेक्षामात्रेण यत्तपः क्रियते स धर्मो भवति । निर्मूलो मूलागमर-
हितः ॥ १३ ॥

निर्मूलोऽपि स्वबुद्ध्यैव कल्पितोऽपि महर्षयः ॥

देवताराधनाकारो धर्मः पूर्वोदिताहरः ॥ १४ ॥

पुरुषोत्प्रेक्षामात्रनिबन्धनो धर्मो देवताराधनरूपश्चेत्तदा पूर्वोक्ताद्धर्मादेवतारा-
धनविलक्षणच्छ्रेष्ठः । एवमुत्तरत्रापि योज्यम् ॥ १४ ॥

देवताराधनाकारान्निर्मूलाद्बुद्धिकल्पितात् ॥

धर्माच्छ्रेष्ठः समाख्यातः समूलो धर्म आस्तिकाः ॥ १५ ॥

समूल इति । मूलसहित इत्यर्थः ॥ १५ ॥

समूलेषु च धर्मेषु बुद्धागमसमन्वितः ॥

धर्मः श्रेष्ठ इति प्रोक्तो मया वेदार्थपारगाः ॥ १६ ॥

बुद्धागमेति । बुद्धप्रोक्ता आगमा बुद्धागमाः ॥ १६ ॥

बुद्धागमोदिताद्धर्मादर्हागमसमीरितः ॥

धर्मः श्रेष्ठ इति प्रोक्तो धर्मतत्त्वविशारदैः ॥ १७ ॥

अर्हागमेति । क्षणकागम इत्यर्थः ॥ १७ ॥

अर्हागमोदिताद्धर्मात्प्राजापत्यागमोदितः ॥

धर्मः श्रेष्ठ इति प्रोक्तः सर्वधर्मार्थवेदिभिः ॥ १८ ॥

प्राजापत्यागमप्रोक्ताद्धर्माद्विद्विदां वराः ॥

मया श्रेष्ठ इति प्रोक्तो धर्मो विष्ण्वागमोदितः ॥१९॥

विष्ण्वागमोदिताद्धर्मादशेषादास्तिकोत्तमाः ॥

शैवागमोदितो धर्मो वरिष्ठो नैव संशयः ॥

शैवागमोदितो धर्मो द्विधा पूर्वमुदीरितः ॥ २० ॥

प्राजापत्यागमेति । ब्रह्मणा प्रोक्तो ब्रह्मविषयो वाऽऽगमः । विष्ण्वागमशै-
वागमशब्दयोरप्येवमेवार्थः ॥ १८ ॥ १९ ॥ २० ॥

अधःस्रोतोद्भवस्त्वेक ऊर्ध्वस्रोतोद्भवोऽपरः ॥ २१ ॥

अधःस्रोतोद्भवाद्धर्मादूर्ध्वस्रोतोद्भवः परः ॥

कामिकादिप्रभेदेन स भिन्नोऽनेकधा द्विजाः ॥ २२ ॥

उक्तधर्मस्य द्वैविध्यमाह—अधःस्रोतोद्भव इति । अधःस्रोतांसि लीलाविग्रह-
धारिणः परशिवस्य नाभेरधोभागस्तद्गुद्भवो धर्मोऽधःस्रोतोद्भवः । ऊर्ध्वस्रोतां-
सीशानतरुपुरपादिपञ्च वक्त्राणि तद्गुद्भवो धर्म ऊर्ध्वस्रोतोद्भवः कामिकादिभे-
देन बहुधा भिन्नः । उक्तं ह्यागमिकैः—

“सद्योजातमुखाज्जाताः पञ्चाऽऽद्याः कामिकादयः ।

वामदेवमुखाज्जाता दीप्ताद्याः पञ्च संहिताः ॥

अधोरवक्त्राद्गुद्भूताः पञ्चाऽऽग्निविजयादयः ।

पुंवक्त्रादपि चोद्भूताः पञ्च वै रौरवादयः ॥

ईशानवदनाज्जाताः प्रोद्गीताद्यष्ट संहिताः” इति ॥ २१ ॥ २२ ॥

अधःस्रोतोद्भवो धर्मो बहुधा भेदितस्तथा ॥

ऊर्ध्वस्रोतोद्भवाद्धर्मात्स्मार्ता धर्मा महत्तराः ॥ २३ ॥

अधःस्रोतोद्भव इति । अधःस्रोतोद्भवोऽपि धर्मः कापालादिमतभेदेन बहुधा
भेदित इत्यर्थः । स्मार्ता धर्मा इति । मन्वादिस्मृतिपुराणस्या इत्यर्थः ॥ २३ ॥

स्मार्तेभ्यः श्रौतधर्माश्च वरिष्ठा मुनिसत्तमाः ॥

तेषां शान्त्यादयः श्रेष्ठास्तेषां भस्मावगुण्ठनम् ॥२४॥

रुद्राक्षधारणं चापि शिवाद्याख्याभिभाषणम् ॥

शिवलिङ्गार्चनं भक्त्या शिवोऽहमिति भावना ॥२५॥

शिवज्ञानैकनिष्ठस्य श्शुश्रूषा च विशिष्यते ॥

तेषां वेदान्तवाक्यानां तात्पर्यस्य निरूपणम् ॥२६॥

तेषामिति । श्रौतधर्माणां मध्ये ये प्रवृत्तिहेतवो यागहोमाद्यास्तेभ्योऽपि निवृत्तिहेतवः शान्तिदान्त्यादयः श्रेयांस इत्यर्थः ॥ २४ ॥ २५ ॥ २६ ॥

वरिष्ठं सर्वधर्मेभ्यो ज्ञानं मोक्षैकसाधनम् ॥

ज्ञानान्नास्ति परो धर्म इति वेदार्थनिर्णयः ॥ २७ ॥

उक्तानां धर्माणां पूर्वस्मात्पूर्वस्मादुत्तरोत्तरो धर्मो यथात्कृष्यत एवं वेदान्त-वाक्यजनितान्नादानादपि कश्चिदुत्कृष्टो धर्मोऽस्त्वित्यत आह—ज्ञानान्ना-स्तीति ॥ २७ ॥

पूर्वोदितेभ्यः सर्वेभ्यः सत्यधर्मपरायणाः ॥

ज्ञानाङ्गेभ्यः समासेन भस्मैकं परमं मतम् ॥ २८ ॥

शान्तिदान्त्यादिभ्योऽपि भस्मावगुण्ठनस्य वैशिष्ट्यमाह—पूर्वोदितेभ्य इति ॥ २८ ॥

भस्मसाधननिष्ठानां साक्षाद्भस्म शिवाभिधम् ॥

प्रकाशते यथा शान्त्या शान्तं वस्तु परात्परम् ॥२९॥

साक्षाद्भस्म शिवाभिधमिति । तदुक्तं प्राक्—“शिवस्वरूपं परमं भासना-द्भस्म संमतम्” इति ॥ २९ ॥

ज्ञानस्य कारणेभ्यस्तु श्रुतिरेव महत्तरा ॥

ज्ञानानां शंभुविज्ञानं वरिष्ठं नेतरद्भवेत् ॥ ३० ॥

वेदवाक्यसमुत्पन्नं शिवज्ञानं निरूपणे ॥

सम्यग्ज्ञानं मयाऽऽख्यातमितरद्भवहारतः ॥ ३१ ॥

श्रुतिरेव महत्तरेति । ज्ञानसाधने सर्वाधिकेत्यर्थः । शंभुविज्ञानमिति । वेदा-न्तवाक्यजनितं यत्परशिवस्वरूपविषयं ज्ञानं तदेव विषययाथाथ्यात्पत्यक्षादि-प्रमाणजनितज्ञानानां मध्ये प्रशस्ततरमित्यर्थः ॥ ३० ॥ ३१ ॥

१ घ. "शान्ति" । २ स. ग. घ. ट. थ. ड. ज. अनुक्तानां । ३ स. घ. "द्वय" । ४ घ. "ए तेन सद्" ।

चोदनालक्षणो धर्मो धर्मः साक्षान्निरूपणे ॥

इतरो व्यवहारे तु धर्म इत्यभिशब्द्यते ॥ ३२ ॥

चोदनालक्षण इति । चोदना वेदवाक्यं तत्प्रतिपादितो धर्मः । तथा च जैमि-
निसूत्रम्—“चोदनालक्षणोऽर्थो धर्मः” इति । यथेवं तदतिरिक्तेष्वामादि-
सिद्धेषु पूर्वोक्तेष्वर्थेषु धर्मशब्दप्रयोगः कथमित्यत आह—इतरो व्यवहार इत्यादि
॥ ३२ ॥

आस्तिक्यान्वयमात्रेण धर्माभासेऽपि सुव्रताः ॥

प्रयुक्तो धर्मशब्दस्तु मुख्यो धर्मस्तु वेदजः ॥ ३३ ॥

आस्तिक्यान्वयमात्रेणेति । यथा श्रौतधर्मेष्व्वास्तिक्यं तथैवं तदितरधर्मभा-
सेऽपि तद्दर्शनात्तत्र धर्मशब्दप्रयोगो गौण इत्यर्थः ॥ ३३ ॥

यथा शंभुसमो देवो नास्ति पुण्यवतां वराः ॥

तथा वेदसमं मानं नास्ति तत्र न संशयः ॥ ३४ ॥

अथ बहुभिर्निर्देशनैः श्रुतिप्रमाणस्योत्कर्षं प्रतिपादयति—यथा शंभुसम
इत्यादिना ॥ ३४ ॥

यथा विप्रसमो मर्त्यो नास्ति वेदाविदां वराः ॥

तथा वेदसमं मानं नास्ति तत्र न संशयः ॥ ३५ ॥

यथैवान्नसमं भोज्यं नास्ति लोके विचक्षणाः ॥

तथा वेदसमं मानं नास्ति तत्र न संशयः ॥ ३६ ॥

यथा गङ्गासमा पुण्या नदी लोके न विद्यते ॥

तथा वेदसमं मानं नास्ति तत्र न संशयः ॥ ३७ ॥

यथा वाराणसीतुल्या पुरी लोके न विद्यते ॥

तथा वेदसमं मानं नास्ति तत्र न संशयः ॥ ३८ ॥

यथा दैध्रसमातुल्यं स्थानं लोके न विद्यते ॥

तथा वेदसमं मानं नास्ति तत्र न संशयः ॥ ३९ ॥

॥ ३५ ॥ ३६ ॥ ३७ ॥ ३८ ॥ ३९ ॥

षडक्षरसमो मन्त्रो यथा लोके न विद्यते ॥
 तथा वेदसमं मानं नास्ति तत्र न संशयः ॥ ४० ॥
 यथा गुरुसमस्राता नास्ति संसारसागरात् ॥
 तथा वेदसमं मानं नास्ति तत्र न संशयः ॥ ४१ ॥

अतश्च संक्षेपमिमं वदामि वः

श्रुतिः प्रमाणं शिव एव केवलः ॥

वरिष्ठं उक्तः सितभस्मगुण्ठनं

विशुद्धविद्या च न चैतरत्परम् ॥ ४२ ॥

सूत उवाच—

एवमुक्त्वा मुनीन्द्रेभ्यः श्रीमान्वर्हिणवाहनः ॥

जगत्स्वामी महातेजास्तत्रैवान्तर्हितोऽभवत् ॥४३॥

कावषेया अपि श्रेष्ठाः प्रसादात्तारकारिणः ॥

महादेवं महात्मानं ददृशुः स्वयमागतम् ॥ ४४ ॥

तं प्रणम्य महादेवं सर्वज्ञमपराजितम् ॥

श्रीमत्पञ्चाक्षरेणैव पूजयामासुरादरात् ॥ ४५ ॥

देवदेवो महादेवो देवानामपि देशिकः ॥

मुनिभ्यः कावषेयेभ्यः स्वात्मज्ञानं ददौ मुदा ॥४६॥

मुनीन्द्रा अपि ते सर्वे विशुद्धज्ञानिनां वराः ॥

प्रणम्य देवमीशानं साम्बं संसारभेषजम् ॥ ४७ ॥

॥ ४० ॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥ ४७ ॥

प्रसादयित्वा देवेशं कृतार्था आत्मवेदनात् ॥

निःस्पृहाः स्वात्मनोऽन्यत्र यद्युर्हिमवतो गुहाम् ॥४८॥

विशिष्टधर्मः कथितः समासतो
मयैव वेदार्थविचारणक्षमः ॥

इतोऽतिरिक्तं सकलं पलालव-

दृथा न लाभाय विशुद्धचेतसाम् ॥ ४९ ॥

इति श्रीस्कन्दपुराणे सूतसंहितायां विशिष्टधर्मविचारो
नाम विंशोऽध्यायः ॥ २० ॥

निःस्पृहाः स्वात्मनोऽन्यत्रेति । सच्चिदानन्दैकरसस्वस्वरूपानुसंधानादन्य-
स्मिन्धर्मे निःस्पृहाः । श्रूयते ह्येतरेषुके—“एतद्द स्म वै तद्विद्वांस आहुर्ऋषयः
कावयेयाः किमर्थो वयमध्येष्यामहे किमर्थो वयं वैक्ष्यामहे” इति ॥४८॥४९॥

इति श्रीस्कन्दपुराणे सूतसंहितातात्पर्यदीपिकायां विशिष्टधर्मवि-
चारो नाम विंशोऽध्यायः ॥ २० ॥

अथैकविंशोऽध्यायः ।

सूत उवाच—

अथातः संप्रवक्ष्यामि मुक्तिसाधनमास्तिकाः ॥

शृणुत श्रद्धया सार्धं साक्षाद्देवान्तदर्शितम् ॥ १ ॥

अथ मुक्तेरन्तरङ्गवहिरङ्गसाधनप्रतिपादनव्याजेन शमदमादिसाधनसंपन्न-
स्यैव तत्राधिकारो नान्यस्येति प्रतिपादयितुमुपक्रमते—अथात इति । वेदान्त-
दर्शितमिति । “शान्तो दान्त उपरतस्ति तिक्षुः समाहितो भूत्वाऽऽत्मन्येवाऽऽ-
त्मानं पश्येत्” इति वेदान्तवाक्यप्रतिपादितमित्यर्थः ॥ १ ॥

पुरा श्वेतादिऋष्यन्ता मुनयो मुनिसत्तमाः ॥

संख्या च शतमेतेषां सह द्वादशसंख्यया ॥ २ ॥

त एते भस्मदिग्धाङ्गास्त्रिपुण्ड्राङ्कितमस्तकाः ॥

रुद्राक्षमालाभरणा रुद्राराधनतत्पराः ॥ ३ ॥

तद्योक्तसाधनमीश्वरानुग्रहेणैव लभ्यमिति ज्ञापयितुं पुराहृतमुदाहरति—
पुरेति ॥ २ ॥ ३ ॥

तपश्चेरुर्महातीव्रं परया श्रद्धया सह ॥

श्रीमदक्षिणकैलासे साक्षात्संसारनाशके ॥ ४ ॥

पुण्यक्षेत्रवासोऽपि मुक्तावुपाय इत्यभिप्रेत्याऽऽह—श्रीमदक्षिणकैलास इत्या-
दिना ॥ ४ ॥

यस्य दर्शनमात्रेण पापानि सकलानि तु ॥

नश्यन्ति वह्निसंयुक्तं यथा तूलं प्रदह्यते ॥ ५ ॥

यस्मिन्निवसतां नृणामशेषाणां महेश्वरः ॥

ददाति परमां मुक्तिमचिरेण द्विजोत्तमाः ॥ ६ ॥

यत्र भस्मरतानां तु द्विजानां प्रतिवत्सरम् ॥

यथाशक्ति धनं दत्त्वा मुच्यते भवबन्धनात् ॥ ७ ॥

यत्र प्रतिदिनं पुंसां भक्तानामीश्वरस्य तु ॥

मुष्टिमात्रप्रदानेन महापापाद्भिमुच्यते ॥ ८ ॥

यत्र साक्षाच्छिवज्ञाननिष्ठस्यातिप्रियेण तु ॥

भोजनं च तथा वस्त्रं दत्त्वा मुच्येत बन्धनात् ॥ ९ ॥

यत्र जप्तं द्रुतं दत्तं चिन्तितं च दिने दिने ॥

ब्राह्मणानां तथाऽन्येषामनन्तं भवति ध्रुवम् ॥ १० ॥

तपसा शंकरस्तेषां प्रसन्नः करुणानिधिः ॥

सांनिध्यमकरोत्तत्र शक्त्या परमया सह ॥ ११ ॥

तं दृष्ट्वा साम्बमीशानं साक्षात्संसारमेपजम् ॥

प्रणम्य दण्डवद्भूमौ पप्रच्छुर्मुक्तिसाधनम् ॥ १२ ॥

देवोऽपि करुणाविष्टः साक्षात्संसारमोचकः ॥

मुनीनामुग्रतपसां वभाषे मुक्तिसाधनम् ॥ १३ ॥

॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥

ईश्वर उवाच—

वक्ष्यामि परमं गुह्यं मुक्तिसाधनमादरात् ॥
वर्णाश्रमसमाचारादेव मुक्तिर्न चान्यतः ॥ १४ ॥

॥ १४ ॥

स्वजातिविहितं धर्मं यः करोति प्रियेण तु ॥
स जायते कुले मुख्ये विप्राणामीश्वराज्ञया ॥ १५ ॥

स्वजातिविहितमिति । ब्राह्मणक्षत्रियवैश्यशूद्राणां मध्ये यस्य यो धर्मो विहितः स स्वजातिविहितः । ब्राह्मणस्य यजनादिकं क्षत्रियस्य राज्यपरिपालनादिकं वैश्यस्य कृषिगोरक्षादिकं शूद्रस्य द्विजश्रृपेतेते स्वजातिविहिता धर्माः ॥ १५ ॥

स पुनर्जातकर्मादिसंस्कारैरपि संस्कृतः ॥
उपनीतो गुरोर्वेदानधीत्य विधिवत्पुनः ॥ १६ ॥

वेदानधीत्य विधिवदिति । अनेनैव ब्रह्मचारिणामनुष्ठानमुक्तम् ॥ १६ ॥

दारानाहृत्य यज्ञं च दानं च विविधं तथा ॥
तपश्च विविधं घोरं कृत्वा कामनया विना ॥ १७ ॥

दारानाहृत्येत्पादिना गार्हस्थ्यशास्त्रमधर्मप्रतिपादनम् । तपश्च विविधमिति वानप्रस्थाश्रमधर्माः । कामनया विनेति । फलसंधानविरहेण केवलमीश्वरार्पण-बुद्धयैवानुष्ठिता वर्णाश्रमधर्मा अध्वयनादयः पापमणाशनेन चित्तशुद्धिद्वारा परंपरया मुक्तिसाधनत्वं प्रतिपद्यन्त इत्यर्थः । श्रूयते हि—“तमेतं वेदानुवचनेन ब्राह्मणा विविदिपन्ति पक्षेन दानेन तपसाऽनाशकेन” इति ॥ १७ ॥

प्रनष्टपापः शुद्धान्तःकरणो ज्ञानवाञ्छया ॥
विरक्तः सर्वलोकेभ्यो दोषाणां तु निरूपणात् ॥ १८ ॥

एवमाश्रमत्रयानुष्ठितैः कर्मभिश्चित्तशुद्धौ जातायां संसारदोषदर्शनात्ततो वैराग्यं जायत इत्याह—विरक्त इति ॥ १८ ॥

चित्तपाकानुगुण्येन प्रव्रज्यां कुरुते पुनः ॥
तत्रामुमुक्षुः संन्यासी प्रेरितः परमेश्वरात् ॥ १९ ॥

कुटीचकाभिधां वृत्तिं वृत्तिं वाऽथ बहूदकाम् ॥

हंसवृत्तिं तु वा नित्यं वाञ्छते मुनिसत्तमाः ॥ २० ॥

प्रव्रज्यां कुरुत इति । “ यदहरेव विरजेत्तदहरेव प्रव्रजेत् ” इति श्रुतेः
१९ ॥ २० ॥

मुमुक्षुर्भिक्षुको नित्यं परहंसाभिधां शुभाम् ॥

वृत्तिमिच्छति देवेशप्रसादेन द्विजोत्तमाः ॥ २१ ॥

वैराग्यजननानन्तरं चित्तैकाग्र्यलाभाय संप्यास एव कर्तव्य इत्याह—भिक्षु-
इति । साधनचतुष्टयान्तर्वर्ति यन्मुमुक्षुत्वं तदीश्वरप्रसादेन परमहंसस्यैव
॥पते नान्येषां कुटीचकादीनामित्यर्थः ॥ २१ ॥

कुटीचकादिवृत्तिस्थो मुक्तिमिच्छति चेद्द्विजाः ॥

परहंसाभिधां वृत्तिं प्राप्नुयाच्छंकराज्ञया ॥ २२ ॥

कुटीचकादिभिरपि यदा मुक्तिरन्विष्यते तदा तैरपि परमहंसाश्रम एव
कर्तव्य इत्याह—कुटीचकादीति ॥ २२ ॥

सर्वेषामेव भिक्षूणां शान्तिर्दान्तिस्तिक्षुता ॥

स्नानं शौचमहिंसा च मिथ्याभाषणवर्जनम् ॥ २३ ॥

अग्निरित्यादिभिर्मन्त्रैर्भस्मनोद्भूलनं तथा ॥

त्रिपुण्ड्रधारणं साक्षाद्ब्रह्मविष्णुशिवात्मकम् ॥ २४ ॥

लिङ्गे शिवार्चनं नित्यं धर्मः प्रोक्तः सनातनैः ॥

साक्षाद्देदान्तवाक्यानां श्रवणं मननं तथा ॥ २५ ॥

निदिध्यासनमाचार्यपरिचर्या प्रियेण तु ॥

परहंसस्य धर्मोऽयं विशेषेण समीरितः ॥ २६ ॥

पूर्वपुण्यबलात्साक्षात्प्रसादाच्च शिवस्य तु ॥

ब्रह्मात्मविषयं ज्ञानं लभते भिक्षुकोऽचिरात् ॥ २७ ॥

अथ वेदान्तज्ञानोत्पत्तावन्तरङ्गसाधनभूतांस्तुरीयाश्रमधर्मानाह—सर्वेषामि-
त्यादिना । शान्तिर्ज्ञानेन्द्रियाणाम् । तितिक्षुता शीतोष्णसुखदुःखादिद्वंद्वस
हिष्णुत्वम् । शान्त्यादीनि द्वंद्वानुपघातकत्वेन परंपरया मुक्तिसाधनानि ।
वेदान्तवाक्यश्रवणादिकमव्यवधानेन मुक्तिसाधनमित्यर्थः । तत्र श्रवणं नाम

वेदान्तवाक्यानामद्वितीये परशिवरूपे तात्पर्येण प्रतिपादनसामर्थ्यविधारणम् । श्रुतस्वार्थस्यासंभावनाविपरीतभावनानिरासाय युक्तिभिरनुचिन्तनं मननम् । एवं श्रवणमननाभ्यामवधृतस्वार्थस्य साक्षात्कारोपयोगिचिन्तैकाग्र्यलाभाय विजातीयप्रत्ययान्तरितसजातीयप्रत्ययप्रवाहरूपेण ध्यानं निदिध्यासनम् । एतेषां तत्साधनत्वं श्रूयते—“आत्मा वा अरे द्रष्टव्यः श्रोतव्यो मन्तव्यो निदिध्यासितव्यः” इति ॥ २३ ॥ २४ ॥ २५ ॥ २६ ॥ २७ ॥

ज्ञानाद्वेदान्तवाक्योत्थान्मुक्तिं भिक्षुस्वाप्नुयात् ॥

विना ज्ञानेन मुक्तिस्तु न सिध्यति न सिध्यति ॥२८॥

मुक्तिसाधनमाख्यातं संग्रहेण मुनीश्वराः ॥

ज्ञाने यूयमपि श्रद्धां कुरुध्वं षत्नतः सदा ॥ २९ ॥

सूत उवाच—

इत्युक्त्वा भगवान् रुद्रः साक्षात्संसारमोचकः ॥

आगमान्तैकसंवेद्यस्तत्रैवान्तर्हितोऽभवत् ॥ ३० ॥

भवन्तोऽपि प्रसादेन शिवस्य परमात्मनः ॥

मत्तो लब्धपरिज्ञाना अभवन्नचिरेण तु ॥ ३१ ॥

ज्ञानादिति । इत्थमध्ययनयजनशमदमाद्यन्तरङ्गवहिरङ्गसाधनकलापसहकृताद्वेदान्तवाक्यश्रवणाद्यद्वाक्यजं ब्रह्मात्मैकत्वविषयं ज्ञानं जायते तदेव मुक्तिसाधनं नान्यदित्यर्थः ॥ २८ ॥ २९ ॥ ३० ॥ ३१ ॥

श्रीमद्दक्षिणकैलासं सर्वस्थानोत्तमोत्तमम् ॥

वाञ्छितार्थप्रदं नृणामिति वित्त विचक्षणाः ॥ ३२ ॥

‘इति वित्त विचक्षणा इति । उक्तप्रकारेण वित्त जानीतेत्यर्थः ॥ ३२ ॥

श्रीमद्दक्षिणकैलासमदृष्ट्वा मुक्तिमिच्छतः ॥

नास्ति संसारविच्छित्तिः सत्यं सत्यं न संशयः ॥३३॥

वर्णाश्रमसमाचारं विना कैवल्यमिच्छतः ॥

नास्ति कैवल्यसंसिद्धिः सत्यं सत्यं न संशयः ॥३४॥

विष्णुप्रजापतीन्द्रेभ्यः शिवस्याऽऽधिक्यमादरात् ॥

अविज्ञाय न संसारान्मुच्यते जन्मकोटिभिः ॥ ३५ ॥

पुण्यक्षेत्रवासवर्णाश्रमधर्मादीनामुक्तं मुक्तिसाधनत्वं व्यतिरेकमुखेन द्रढ-
यति—श्रीमदक्षिणकैलासमिति ॥ ३३ ॥ ३४ ॥ ३५ ॥

प्रत्यग्रहैकताज्ञानं विना कैवल्यमिच्छताम् ॥

नास्ति कैवल्यमित्येषा शाश्वती श्रुतिराह हि ॥३६॥

भगवानपि सर्वज्ञः शिवः कारुणिकोत्तमः ॥

विना वेदान्तविज्ञानं न मुक्तिरिति चाऽऽह हि ॥३७॥

विष्णुप्रजापतीन्द्रादिदेवताश्च तथैव च ॥

विना ज्ञानं न कैवल्यमित्याहुर्वेदावित्तमाः ॥ ३८ ॥

मुनयश्च महात्मानः सत्यसंधा जितेन्द्रियाः ॥

विना ज्ञानं न कैवल्यमित्याहुर्वेदावित्तमाः ॥ ३९ ॥

अथ किं बहुनोक्तेन मुनीन्द्रा वेदावित्तमाः ॥

मुक्तिसाधनविज्ञानं वेदादेव न चान्यतः ॥ ४० ॥

शाश्वती श्रुतिराह हीति । “ ब्रह्म वेद ब्रह्मेव भवति ” “ तरति शोक-
मात्मवित् ” इति ब्रह्मात्मैकत्वविदुष एव मुक्तिं ब्रूते भेददर्शनस्तु “ अथ
योऽन्यां देवतामुपास्तेऽन्योऽसावन्योऽहमस्मीति न स वेद ” इत्यज्ञत्वं प्रति-
पादयतीत्यर्थः ॥ ३६ ॥ ३७ ॥ ३८ ॥ ३९ ॥ ४० ॥

वेदमार्गजनितं तु वेदनं दोषहीनमतिशोभनं सदा ॥

अन्यमार्गजनितं विचारतो वेदमार्गरुचिकारणं क्रमात् ॥४१॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

मुक्तिसाधनविचारो नामैकविंशोऽध्यायः ॥ २१ ॥

अन्यमार्गोति । वेदव्यतिरिक्तेरागमान्तरेः प्रतिपादितमर्थजातमुक्तरूपवेदान्त-
विज्ञाने परमपुरुषार्थं रुचिजननद्वारोपयुज्यते न तु स्वातन्त्र्येण पुरुषार्थसाध-
नमित्यर्थः ॥ ४१ ॥

इति श्रीस्कन्दपुराणे सूतसंहिताटीकायां तात्पर्यदीपिकारूपायां चतुर्थे
यज्ञवैभवखण्डे मुक्तिसाधनविचारो नामैकविंशोऽध्यायः ॥ २१ ॥

अथ द्वाविंशोऽध्यायः ।

सूत उवाच—

अथातः संप्रवक्ष्यामि मार्गप्रामाण्यनिर्णयम् ॥

श्रद्धया सहिता यूयं शृणुध्वं मुनिपुङ्गवाः ॥ १ ॥

ननु बौद्धार्हताद्यागमानां वेदविरुद्धार्थप्रतिपादकानां वेदैकसमधिगम्ये
ब्रह्मात्मैकत्वविज्ञाने रुचिजनकत्वं नोपपद्यतेऽतो वैदिकमार्गेऽप्यतिरिक्तानां
सर्वेषामप्रामाण्यमेवेत्याशङ्क्य तत्प्रामाण्यं समर्थयितुमारभते—अथात इति ।
श्रुतिस्मृत्यादिभिः शैवपाशुपतबुद्धाद्यागमैः समये नानाविधा मार्गाः प्रतिपादि-
तास्तेषामधिकारिभेदेन प्रामाण्यनिर्णयः क्रियत इत्यर्थः ॥ १ ॥

वेदांश्च धर्मशास्त्राणि पुराणं भारतं तथा ॥

वेदाङ्गान्युपवेदांश्च कामिकाद्यागमानपि ॥ २ ॥

कापालं लांकुलं चैव तयोर्भेदान्द्विजर्षभाः ॥

तथा पाशुपतं सोमं भैरवप्रमुखागमान् ॥ ३ ॥

तेषामेवोपभेदांश्च शतशोऽथ सहस्रशः ॥

विष्ण्वागमांस्तथा ब्राह्मण्युद्बुद्धार्हाद्यागमानपि ॥ ४ ॥

लोकायतं तर्कशास्त्रं बहुविस्तरसंयुतम् ॥

मीमांसामतिगम्भीरां सांख्ययोगौ तथैव च ॥ ५ ॥

उपवेदांश्चेति । आपुर्वेदधनुर्वेदादय उपवेदाः ॥ २ ॥ ३ ॥ ४ ॥ ५ ॥

अनेकभेदभिन्नानि तथा शास्त्रान्तराणि च ॥

निर्ममे शंकरः साक्षात्सर्वज्ञः संप्रहेण तु ॥ ६ ॥

निर्ममे शंकर इति । श्रुतिस्मृतीतिहासपुराणादीनि वेदिकानि
शास्त्राणि तदर्थानुसारिशैवपाशुपताद्यागमान्युद्बुद्धार्हतादिवहुभेदभिन्नान्वेदविरु-

द्वांश्च सर्वज्ञः शिव एव स्वशक्त्या निमित्तवानित्यर्थः । अतः सर्वज्ञेन शिवेनैव प्रणीतत्वादेयां मध्ये कस्यचिदप्यप्रामाण्यं न युक्तमिति भावः ॥ ६ ॥

प्रसादादेव रुद्रस्य ब्रह्मविष्ण्वादयः सुराः ॥

सिद्धविद्याधरा यक्षा राक्षसाद्यास्तथैव च ॥ ७ ॥

मुनयश्च मनुष्याश्च यथाभाग्यं द्विजोत्तमाः ॥

तान्येव विस्तरेणैव संग्रहेणैव वा पुनः ॥ ८ ॥

कुर्वन्ति तानि नामानि कथितानि मनीषिभिः ॥

अधिकारिविभेदेन नैकस्यैव सदा द्विजाः ॥

तर्कैरेते हि मार्गास्तु न हन्तव्या मनीषिभिः ॥ ९ ॥

ननु ब्राह्मवैष्णवबुद्धाद्यागमेषु ब्रह्मविष्ण्वादितत्तदागमप्रणेतारः पुरुषविशेषाः स्मर्यन्ते । तथा सांख्यतर्कादिशास्त्रेषु कपिलकणादजैमिनिप्रभृतयो निर्मातारः प्रसिद्धाः । अतः शिवस्यैव निर्माणमनुपपन्नमित्यत आह—प्रसादादेवेति । परमेश्वरानुग्रहादेव ब्रह्मविष्ण्वादयस्तन्निमित्तानागमान्स्वस्वव्यवहारसिद्धये पुनः संग्रहविस्तराभ्यां कुर्वन्ति । कपिलकणभुजैमिनिप्रभृतयो मुनयश्च स्वशिष्यबुद्धिगुणानुसारेण परमेश्वरनिर्मितान्येव शास्त्राणि तत्प्रसादादेव पुनः संग्रहविस्तराभ्यां कुर्वन्तीत्यविरोधः । यद्यप्येवमीश्वरनिर्मितत्वात्सर्वेषां प्रामाण्यं तथाऽपि परस्परविरुद्धार्थप्रतिपादकत्वादप्रामाण्यमपि स्यादित्यत आह—अधिकारीति । यथा ' उदिते जुहोति ' ' अनुदिते जुहोति ' इत्यादिविरुद्धार्थप्रतिपादकानां वाक्यानामधिकारिविभेदाद्विरोधाभावेन प्रामाण्यमेवमत्रापीत्यर्थः । एवमेते मार्गाः शुष्कतर्कबलान्न बाध्या इत्यर्थः ॥ ७ ॥ ८ ॥ ९ ॥

यथा तोयप्रवाहाणां समुद्रः परमावधिः ॥

तथैव सर्वमार्गाणां साक्षान्निष्टा महेश्वरः ॥ १० ॥

साक्षान्निष्टेति । सर्वेष्वपि मार्गेष्वस्ति कश्चिदेव इति संमतत्वात्तस्य च परमेश्वरव्यतिरिक्तस्याभावात्तदागमोक्तगुणवैशिष्ट्येन शिवः प्रतिपाद्यत इति भवति तस्मिन्सर्वेषां मार्गाणां पर्यवसानमित्यर्थः ॥ १० ॥

येन येन प्रकारेण जनैरेभिरुपासितः ॥ ११ ॥

तत्तन्मार्गानुगुण्येन साधकत्वं ह्युपैति सः ॥

तत्प्रसादात्क्रमान्मार्गान्विशिष्टानेति मानवः ॥ १२ ॥

येन येनेति । नानाविधागमोक्तेन येन येनोपाधिना परमेश्वर उपास्यते तत्तदागमानुसारेण तत्तदुपाधिपुक्तः परमेश्वरो भवतीत्यर्थः । तत्प्रसादादिति । तत्तदा गमप्रतिपाद्यतयाऽवस्थितस्य शिवस्य प्रसादादेवोत्तरोत्तरमुत्कृष्टान्मार्गान्साधको लभत इत्यर्थः ॥ ११ ॥ १२ ॥

तत्र तत्र स्थितो देवः प्रसादं कुरुतेऽस्य तु ॥

सोपानक्रमतो देवा वेदमार्गस्य हेतवः ॥

वेदमार्गस्थितो देवः साक्षान्मुक्तेस्तु कारणम् ॥ १३ ॥

सोपानक्रमत इति । तत्र तत्राऽऽगमेषु तत्तद्देवतारूपो देवः सोपानक्रमेण वेदमार्गप्राप्तौ कारणम् । स एव वेदमार्गप्रतिपादितः सन्मुक्तिहेतुर्भवतीत्यर्थः ॥ १३ ॥

तत्रापि कर्मभागस्थो ज्ञानश्रद्धाप्रदो हरः ॥

ज्ञानभागस्थितः शंभुर्ज्ञानद्वारेण मोक्षदः ॥ १४ ॥

कर्मभागस्य इति । कर्मकाण्डे स्थितो विविदिपाप्रद इत्यर्थः । उपनिषत्सु प्रतिपाद्यतया स्थितः शिवः स्वपाथात्म्यज्ञानजननेन मुक्तिप्रद इत्यर्थः ॥ १४ ॥

एकरूपा परा मुक्तिस्ततस्तद्विषया मतिः ॥ १५ ॥

एकरूपा भवेन्नैव नानारूपा भविष्यति ॥

वेदान्तः शंकरं साक्षान्निर्विशेषाद्वयात्मना ॥ १६ ॥

वाक्चि मार्गान्तरान्नैवं ततो विद्या तु वेदजा ॥

अतो मार्गान्तराज्जाता मतयो मुनिसत्तमाः ॥

अविद्या नैव विद्याः स्युरिति सम्यङ्निरूपणम् ॥ १७ ॥

ननु मार्गान्तरज्ञानैरपि साक्षान्मुक्तिः किं न स्यादिति शङ्क्य तेषामवस्तु-विषयत्वेनाविद्यात्वं प्रतिपादयन्नोपनिषदज्ञानस्य विद्यारूपतामाह—एकरूपे-त्यादिना । मुक्तिस्वरूपस्य सर्वेष्वपि मार्गेषु परमपुरुषार्थत्वेन संमतत्वात्तस्य नित्यत्वमेष्टव्यम् । तद्य निर्विशेषस्यैव घटते । तद्विशेषस्य भेदस्यैवैतत्वाद्दे-

दस्य च निर्वक्तुमशक्यत्वात्तस्य प्रागुपपादितत्वात्कल्पितत्वेन ज्ञाननिवर्त्यत्वे
सति भेदसापेक्षं सविशेषं मुक्तिस्वरूपमपि निर्वर्तेत । तथा च तन्मुक्तिस्वरूपं
सविशेषकं स्वर्गादिवदनित्यमेव स्यात् । अतो निर्विशेषमेव तदिति तद्गोचरं
ज्ञानमपि तथाविधम् । तदिदमुक्तं निर्विशेषाद्व्याप्तमनेति । “एकमेवाद्वितीयं
ब्रह्म” “अशब्दमस्पर्शमरूपमव्ययम्” “ब्रह्म वेद ब्रह्मैव भवति” इत्यादिश्रुतिरेव
निर्विशेषं मुक्तिस्वरूपं प्रतिपादयति । ततश्चावाधितविषयत्वाद्गुपनिपद्वाक्यज-
नितं ज्ञानमेव विद्या मार्गान्तरात्तु नैवं निर्विशेषमुक्तिस्वरूपमवगम्यते । जीवे-
श्वरादि भेदादिविशेषमेव भवति । तज्जनितज्ञानानां बाधितविषयत्वादविद्या-
त्वमतो न तेषां मुक्तिसाधनत्वमित्यर्थः ॥ १५ ॥ १६ ॥ १७ ॥

तस्मान्मार्गान्तराणां तु प्रामाण्यं वेदवित्तमाः ॥ १८ ॥

मुक्तेरन्यत्र नात्रैव क्रमेणैवात्र मानता ॥

अतो वेदान्तभागस्थो महादेवोऽचिरेण तु ॥ १९ ॥

मुक्तिं ददाति नान्यत्र स्थितः सोऽपि क्रमेण तु ॥

ददाति परमां मुक्तिमित्येषा शाश्वती श्रुतिः ॥ २० ॥

यदि मार्गान्तरजनिता मत्तयोऽविद्यास्तर्हि तेषामप्रामाण्यमेवेत्याश-
ङ्क्याऽऽह—तस्मादिति । मुक्तेरन्यत्रेति । मुक्तिव्यतिरिक्त एव विषये मार्गान्त-
रस्य प्रामाण्यं न तु मुक्तौ । तत्रापि पूर्वोक्तसोपानक्रमेण वेदमार्गप्राप्तिद्वारा प्रामा-
ण्यम् । नान्यत्रेति । वेदान्तवाक्यप्रतिपाद्यतया शिवः साक्षान्मुक्तिप्रदः । आग-
मान्तरे त्ववस्थितो न साक्षान्मुक्तिं ददाति । किंतूत्तरोत्तरविशिष्टमार्गप्राप्तयेति ।
“ तं त्वोपनिषदं पुरुषं पृच्छामि ” इत्यादावुपनिषत्स्वेवाधिगत औपनिषद्
इत्युपनिषदेकवेद्यस्य परशिवस्य परमपुरुषार्थप्रदत्वेन श्रुतत्वादित्यर्थः ॥ १८ ॥
॥ १९ ॥ २० ॥

अतो वेदस्थितो मर्यां नान्यमार्गं समाश्रयेत् ॥

वेदमार्गैकनिष्ठानां न किञ्चिदपि दुर्लभम् ॥ २१ ॥

नान्यमार्गं समाश्रयेदिति । वेदमार्गस्य साक्षान्मुक्तिप्रदत्वादित्यर्थः ॥ २१ ॥

अत्रैव परमा मुक्तिर्भुक्तयश्चात्र पुष्कलाः ॥

अतोऽधिकारिभेदेन मार्गा मानं न संशयः ॥ २२ ॥

अतोऽधिकारीति । वेदमार्गानधिकृतान्वीद्वाहताद्यधिकारिविशेषान्प्रति
तत्तन्मार्गप्रामाण्यमस्त्येवेत्यर्थः ॥ २२ ॥

ईश्वरस्य स्वरूपे च बन्धहेतौ तथैव च ॥

जगतः कारणे मुक्तौ ज्ञानादौ च तथैव च ॥ २३ ॥

मार्गाणां ये विरुद्धांशा वेदान्तेन विचक्षणाः ॥

तेऽपि मन्दमतीनां च महामोहावृतात्मनाम् ॥

वाञ्छामात्रानुगुण्येन प्रवृत्ता न यथार्थतः ॥ २४ ॥

नन्वेषां मार्गाणां परस्परविरुद्धार्थप्रतिपादकानां प्रामाण्यं नोपपद्यते प्रबलत-
रश्रुतिप्रमाणविरुद्धार्थप्रतिपादकत्वादित्यत आह—ईश्वरस्येत्यादिना । तत्रे-
श्वररूपपादौ मार्गाणां विप्रतिपत्तिरस्ति । तथा हि—तत्र “ ईश्वर एव
नास्ति ” इति सांख्या भीमांसकाश्च । “ अस्ति पुण्यपापाशयैरपरामृष्टः पुरु-
पविशेषः ” इति पातञ्जलाः । “ नित्यज्ञानाधारः ” इति तार्किकाः । तथा
“ प्रकृतिपुरुषयोरविवेकात्क्षेत्रज्ञस्य संसारः ” इति सांख्यादयः । “ तस्य
स्वार्जितपुण्यपापवशाद्बन्ध इति तत्कारणं प्रकृतिरिति प्रकृतिपुरुषयोर्विवेक-
ज्ञानेन भ्रमापगमे स्वरूपेणावस्थानं मुक्तिः ” इति सांख्यादयः । “ बुद्धिष्ठ-
स्वदुःखादिनवगुणानामनात्मपदार्थेभ्यः पुरुषान्यधारुपातिविरुद्धादत्पन्तोच्छेदो
मुक्तिः ” इति तार्किकादयः । एवमन्येषामपि वादिनां मतेषु विषयेषु भूयस्यो
विप्रतिपत्तय एवमाद्या वेदान्तविरुद्धा अन्यमार्गेषु दृश्यन्ते । तत्सर्वमर्थजातम-
नादिमायया मोहितानामत एवाल्पबुद्धीनां वेदानधिकृतानां वीद्वादीनां प्रथ-
मत एवात्पन्तसूक्ष्मपरशिवस्वरूपग्रहणसामर्थ्याभावाद्भेदविरुद्धमपि प्रतिबन्ध-
कपापक्षयायं तत्तल्लोकमाप्तिरूपफलप्रदानेन वशीकरणार्थं च प्रथममीश्वरे-
णोपदिष्टं न परमार्थत इत्यर्थः ॥ २३ ॥ २४ ॥

दर्शयित्वा तृणं मर्त्यो धावन्तीं गां यथाऽग्रहीत् ॥ २५ ॥

दर्शयित्वा तथा क्षुद्रमिष्टं पूर्वं महेश्वरः ॥

पश्चात्पाकानुगुण्येन ददाति ज्ञानमुत्तमम् ॥ २६ ॥

तत्र दृष्टान्तः—दर्शयित्वेति । यथा गां जिवृक्षन्पुरुषः प्रथमं तृणादिकं
दर्शयित्वा तां दृष्ट्वात्पेवं परमेश्वरोऽपि तत्तन्मार्गानुसृत्यमिष्टं प्रापयित्वा वशी-
कृत्य तत्तन्मार्गोक्तज्ञानेन प्रतिबन्धकपापक्षये सति तेषां चित्तपरिपाकानुस-

रेण निःश्रेयससाधनं परमपुरुषार्थभूतं ज्ञानमपि क्रमेण प्रयच्छतीत्यर्थः
॥ २५ ॥ २६ ॥

तस्मादुक्तेन मार्गेण शिवेन कथिता अमी ॥
मार्गा मानं न चामानं मृषावादी कथं शिवः ॥२७॥
महाकारुणिको देवः सर्वज्ञो निर्मलः खलु ॥
तथाऽपि वेदो मार्गणामुत्तमः सर्वसाधकः ॥ २८ ॥
सर्वमुक्तं समासेन मार्गप्रामाण्यनिर्णयम् ॥
एवं बुद्ध्वा श्रुतौ श्रद्धां कुरुध्वं यत्नतो द्विजाः॥२९॥
इति श्रीस्कन्दपुराणे सूतसंहितायां चतुर्थे यज्ञवै-
भवखण्डे मार्गप्रामाण्यवर्णनं नाम
द्वाविंशोऽध्यायः ॥ २२ ॥

मार्गान्तराणामपि प्रतिपादितं प्रामाण्यमुपसंहरति—तस्मादिति । यस्मा-
दुक्तप्रकारेण शिवेनैवोपदिष्टाः सर्वे मार्गास्तस्मात्तत्सर्वं प्रमाणमेव । अन्यथा
मृषावादित्वप्रसङ्गादित्यर्थः ॥ २७ ॥ २८ ॥ २९ ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे मार्ग-
प्रामाण्यवर्णनं नाम द्वाविंशोऽध्यायः ॥ २२ ॥

अथ त्रयोविंशोऽध्यायः ।

सूत उवाच—

अथातः संप्रवक्ष्यामि प्रसादक्रममादरात् ॥
यस्य विज्ञानमात्रेण प्रसादः शांकरो भवेत् ॥ १ ॥
पुरा सनत्कुमाराख्यौ मुनिः सत्यपरायणः ॥
ब्रह्माणं ब्रह्मसंपन्नमपृच्छदिदमादरात् ॥ २ ॥
सोऽपि सर्वजगद्धाता सह तेन मुनीश्वराः ॥
नारायणमनाद्यन्तमपृच्छदिदमुत्तमम् ॥ ३ ॥

सोऽपि नारायणः श्रीमान्सह ताभ्यामुमापतिम् ॥
 कैलासशिखरे रम्ये समासीनमतिप्रभुम् ॥ ४ ॥
 प्रणम्य दण्डवद्रक्त्या स्तुत्वा रुद्रेण सुव्रताः ॥
 अपृच्छद्देवदेशमिदं परमकारणम् ॥ ५ ॥
 देवदेवोऽपि सर्वज्ञः साम्बः सर्वफलप्रदः ॥
 प्राह गम्भीरया वाचा विष्णवे मुनिपुङ्गवाः ॥ ६ ॥
 तच्छ्रुत्वा भगवान्व्यासः साक्षात्प्रत्यक्षशंकरात् ॥
 सनत्कुमारात्सर्वज्ञादुक्तवान्मम सादरम् ॥ ७ ॥
 अहं भाग्यवतामद्य युष्माकं मुनिपुङ्गवाः ॥
 केवलं कृपया वक्ष्ये तेदेव परया मुदा ॥ ८ ॥

पूर्वस्मिन्नध्याये तत्र तत्र स्थितो देवः प्रसादं कुरुत इति तत्तदुपाधिविशि-
 ष्टस्वैश्वरप्रसादकर्तृत्वप्रतिपादनात्तत्प्रसादोऽप्युपाधिवशान्नानाविध इति सूचि-
 तम् । ते च मुमुक्षुणा पुरुषेण क्रमेण संपादनीयास्तत्र कीदृक्प्रसादानन्तरं
 कीदृक्प्रसाद इति क्रमजिज्ञासायां तन्निर्णयायाध्याय आरभ्यते—अथात इति
 ॥ १ ॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥

नित्यकर्माद्यनुष्ठानात्पापनाशो भवत्यतः ॥
 चित्तशुद्धिर्भवेज्जन्तो रुद्रस्यैव प्रसादतः ॥ ९ ॥
 तथा संसारदोषस्य दर्शनं भवति स्वतः ॥
 ततो विरक्तिः संसारात्पुनस्त्यागश्च कर्मणाम् ॥ १० ॥

नित्यकर्मादीति । आदिशब्देन नैमित्तिकसंग्रहः । फलादिविरहेणेश्वरा-
 र्पणबुद्ध्या वर्णाश्रमादिविहितयोनित्यनैमित्तिकफोरेषुदनुष्ठानं तेन तत्त्वज्ञानप्रति-
 बन्धकपापक्षयो भवति । अयं प्रथमः प्रसादः । अत इति । अस्मादेव पापसत्पात-
 फात्प्रसादाच्चित्तशुद्धिर्भवति कालुष्यहेतोः पापस्य तदा प्रक्षीणत्वादित्यर्थः ।
 रुद्रस्यैवेति । संहतिव्यापारस्तमोगुणा(णोपा)धिकः शिवो रुद्रस्तत्प्रसादात्सं-
 हर्त्रीश्वरसाक्षात्कारेणात्र विरक्तिर्जायते पुनस्तत्प्रसादादेव वैराग्यवशाद्यज्ञदाना-
 दिकर्मत्यागलक्षण उत्तमाश्रमस्वीकारो भवतीत्यर्थः । रुद्रो हि सर्वं संहरत्यत-
 स्तत्प्रसादादस्यापि प्रवृत्तिमार्गनिवर्तकत्वं युक्तम् ॥ ९ ॥ १० ॥

विरिञ्चस्य प्रसादेन ततः शान्त्यादिसाधनम् ॥

प्रसादाद्वैष्णवात्साक्षान्मुमुक्षुत्वं पुनः स्वतः ॥ ११ ॥

विरिञ्चस्येति । ततः कर्मत्यागानन्तरं सृष्टिव्यापारस्य रजोगुणोपाधिकस्य प्रसादेन शमादिकं ज्ञानोत्पत्तावन्तरङ्गत्वेनान्त्याश्रमधर्मत्वेन विहितं साधनकलापं लभत इत्यर्थः । ब्रह्मणो रजोगुणवशात्प्रवर्तकत्वात्तत्प्रसादस्यापि शान्त्यादिसाधनेषु प्रवृत्तिहेतुत्वं युक्तम् । प्रसादाद्वैष्णवादिति । सत्त्वगुणोपाधिको विष्णुस्तदीयप्रसादाद्भवति मुमुक्षुत्वम् । दग्धार्धकायः पुरुषो विचारमन्तरेण झटिति जले निमज्जत्येवमेव संसारतप्तस्य पुरुषस्य या मोक्षविषया हठात्प्रवृत्तेच्छा सा मुमुक्षुत्वं तद्विष्णोः प्रसादाज्जायत इत्यर्थः ॥ ११ ॥

विघ्नराजप्रसादेन गुरुपादपरिग्रहः ॥

तेन योगाभिधं ध्यानमैश्वरं ज्ञानसाधनम् ॥ १२ ॥

एवं त्रिमूर्तिप्रसादेन साधनचतुष्टयसंपन्नस्य गुरूपसत्तिकरो विनायकप्रसाद इत्याह—विघ्नराजेति । योगाभिधमिति । गुरूपद्विष्टेश्वरस्वरूपविषयं साक्षात्कारज्ञानसाधनं योगाख्यं प्रत्यस्तमितविजातीयप्रत्ययसजातीयप्रत्ययमवाह-रूपकं ध्यानं गुरुप्रसादाल्लभत इत्यर्थः ॥ १२ ॥

पुनः सांख्याभिधं ज्ञानं पार्वत्यास्तु प्रसादतः ॥

सांख्यस्योत्पत्तिवैलायां मोचकस्य शिवस्य तु ॥ १३ ॥

प्रसादो जायते तेन संसारस्य विमर्दनम् ॥

संसारमोचकः साक्षाच्छिव एव न चापरः ॥ १४ ॥

सांख्याभिधमिति । सम्पक्ख्यायते ज्ञायतेऽनयेति साक्षात्कारज्ञानजननी बुद्धिः संख्या तज्जन्यं सांख्यं तथाविधं ज्ञानं पार्वतीप्रसादाल्लभत इत्यर्थः । उक्तं हि—

“पार्वती परमा देवी ब्रह्मविद्यामदायिनी” इति ॥

संसारस्य विमर्दनमिति । साक्षात्कारज्ञानोत्पत्तिसमये जायमानः परशिव-प्रसाद एव साक्षात्संसारस्य निवृत्तिं करोतीत्यर्थः ॥ १३ ॥ १४ ॥

अन्याश्च देवताः सर्वाः प्रणान्त्रैव हि मोचकाः ॥

अनेकजन्मसंसिद्धः श्रौतस्मार्तपरायणः ॥ १५ ॥

क्रमेणैव महादेवं मोचकं परमेश्वरम् ॥

प्राप्नुयादप्रमादेन मुमुक्षुरिति हि श्रुतिः ॥ १६ ॥

प्रणाञ्जैवेति । उक्त्वासाक्षात्संसारमोचको निरुपाधिकः परशिव एव । सोपाधिकास्तु ब्रह्मविष्ण्वाद्या वैराग्यादिजननेन परंपरयैव मोचका इत्यर्थः । अप्रमादेनेति । “प्रणवो धनुः शरो ह्यात्मा ब्रह्म तच्छृष्यमुच्यते । अप्रमत्तेन वेद्व्यं शरवत्तन्मयो भवेत् ” इत्येषा श्रुतिः प्रमादरहितस्य सावधानस्य मुमुक्षोः परशिवमार्गं प्रतिपादयतीत्यर्थः ॥ १५ ॥ १६ ॥

प्रसादहेतुभूतेषु प्रणवाख्यो महामनुः ॥

वरिष्ठः कथितः प्राज्ञैर्देवतासु विशेषतः ॥ १७ ॥

विष्णुर्मुख्य इति प्रोक्तस्तथा सकलधर्मतः ॥

रुद्राराधनमेवोक्तं वरिष्ठमिति वैदिकैः ॥ १८ ॥

ओंकारस्य प्रसादेन विष्णोश्चैव प्रसादतः ॥

रुद्राराधनवाञ्छा स्यात्तदाराधनतः पुनः ॥ १९ ॥

वरिष्ठः कथित इति । “सर्वे वेदा यत्पदमामनन्ति तपांसि सर्वाणि च यद्ब्रह्मन्ति । यदिच्छन्तो ब्रह्मचर्यं चरन्ति तत्ते पदं संग्रहेण ब्रवीम्योमित्येतत् ” इति श्रुतेरित्यर्थः ॥ १७ ॥ १८ ॥ १९ ॥

ज्ञानमानन्दमद्वैतं परं ब्रह्माधिगच्छति ॥

प्रसादादेव रुद्रस्य ज्ञानं मोक्षैकसाधनम् ॥ २० ॥

देवयानाभिधा विष्णोर्गतिः सप्तः प्रसादतः ॥

ब्राह्मण्यं कीर्तिरिन्दोश्च स्वैरारोग्यमेव तु ॥ २१ ॥

अग्नेरैश्वर्यमतुलं पितृयाणो यमस्य तु ॥

पुरंदरस्य सौभाग्यं बलं वायोः प्रसादतः ॥ २२ ॥

विघ्नराजस्य देवस्य कार्यसिद्धिरविघ्नतः ॥

पण्मुखस्य प्रसादेन सर्वसिद्धिरयत्नतः ॥ २३ ॥

भारत्याश्च प्रसादेन वाग्विभूतिरयत्नतः ॥

श्रीदेव्यास्तु प्रसादेन सर्वैश्वर्यमयत्नतः ॥ २४ ॥

ज्ञानमानन्दमिति । सत्यज्ञानानन्दैकरसमित्यर्थः ॥ २० ॥ २१ ॥ २२ ॥
॥ २३ ॥ २४ ॥

दुर्गादेव्याः प्रसादेन सर्वत्र विजयो भवेत् ॥

कामिनां देवताः सर्वाः सांसारिकफलप्रदाः ॥ २५ ॥

कामनारहितानां तु शुद्धिद्वारेण देवताः ॥

महादेवप्रसादस्य हेतुभूता भवन्ति हि ॥ २६ ॥

कामिनामिति । फलकामनापुरःसरं देवताराधनं कुर्वतां विष्णवाद्या देवता यथोदीरितदेवयानप्राप्त्यादिरूपसांसारिकफलप्रदाः । निष्कामानां तु प्रतिबन्ध-
कपापनिर्हरणेन चित्तशुद्धिजननद्वारा परमेश्वरप्रसादहेतव इत्यर्थः ॥२५॥२६॥

महादेवप्रसादस्तु न हेतुः कस्यचिद्द्विजाः ॥

स्वयं भुक्तिकरः पुंसां कामिनामचिरेण तु ॥ २७ ॥

स्वयं भुक्तिकरः साक्षात्कामनारहितस्य तुं ॥

चिरेणैव तु कालेन शिवस्यैव प्रसादतः ॥ २८ ॥

देवता भुक्तिदा एव मुक्तिदा न स्वतन्त्रतः ॥

महादेवप्रसादेन समः कश्चिन्न विद्यते ॥ २९ ॥

महादेवप्रसादेन खलु विष्णुपदं द्विजाः ॥

ब्रह्मेन्द्रादिपदं चापि न स्वतः सर्वदेहिनाम् ॥ ३० ॥

एवं देवतान्तरप्रसादस्य परशिवप्रसादहेतुत्वमभिधाय तत्प्रसादस्य माहात्म्यं
प्रपञ्चयति—महादेवेत्यादिना ॥ २७ ॥ २८ ॥ २९ ॥ ३० ॥

प्रसादे सति देवस्य शिवस्य परमात्मनः ॥

वैदिकानां तथाऽन्येषामपि मुक्तिर्हि सिध्यति ॥ ३१ ॥

॥ ३१ ॥

ब्राह्मणाश्च विमुच्यन्ते प्रसादेन शिवस्य तु ॥
 क्षत्रियाश्च तथा वैश्याः शूद्रा अपि च संकराः ॥३२॥
 पापण्डिनो विमुच्यन्ते प्रसादेन शिवस्य तु ॥
 किं पुनर्वैदिका विप्राः स्त्रियः सर्वा मुनीश्वराः ॥३३॥
 स्वरोभूतरवोऽपीशप्रसादेनैव केवलम् ॥
 अयत्नेन विमुच्यन्ते नात्र संदेहकारणम् ॥ ३४ ॥
 गर्भस्थो मुच्यते कश्चिज्जातमात्रेण कश्चन ॥
 बाल्ययौवनवार्धक्याद्यवस्थासु च कश्चन ॥ ३५ ॥
 पापण्डाश्च विमुच्यन्ते प्रसादेन महेशितुः ॥
 वैदिकाश्च स्वरोभूदिजातयश्च तथैव च ॥ ३६ ॥
 पांसवः पर्वतायन्ते पांसूयन्ते च पर्वताः ॥
 शिवप्रसादयुक्तानामाज्ञयैव तु केवलम् ॥ ३७ ॥
 ब्रह्मनारायणाद्यास्तु देवता अखिला अपि ॥
 विजायन्ते च नश्यन्ति ह्याज्ञयैव प्रसादिनः ॥ ३८ ॥
 प्रसादस्य च माहात्म्यं शिवस्य परमात्मनः ॥
 अपि देवा न जानन्ति श्रुतयश्च न संशयः ॥ ३९ ॥
 शंकरोऽपि महातेजाः शांकरि वा मुनीश्वराः ॥
 शिवप्रसादमाहात्म्यं किंतु जानाति वा न वा ॥४०॥
 ॥ ३२ ॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ ४० ॥
 भवन्तोऽपि महादेवप्रसादाय मुनीश्वराः ॥
 गुरुपादाम्बुजं नित्यं पूजयध्वं यथावलम् ॥ ४१ ॥
 श्रीमद्वाग्निपुरे पुण्ये सर्वदेवसमावृते ॥
 स्वस्वरूपानुसंधानप्रमोदेनैव केवलम् ॥ ४२ ॥

१ घ. 'पापण्डिनो' । २ छ. 'ने प्रसादेन शिवस्य तु ॥३२॥ ४' । ३ ग. 'न शिवस्य तु ॥
 ३' । घ. 'न शिवस्य' । ४ छ. 'वजाः संकरा' । ५ द. '५ ॥ ३३ ॥ तत्र साक्षादभय' ।

साक्षाद्भ्रसभामध्ये नृत्यन्तं देवनायकम् ॥

अम्बिकासहितं नित्यं भजध्वं परया मुदा ॥ ४३ ॥

श्रीकालहस्तिनाथस्य प्रणामालोकनादयः ॥

अपि शंभोः प्रसादाय भवन्ति द्विजपुङ्गवाः ॥ ४४ ॥

वाराणस्यां महादेवप्रणामालोकनादयः ॥

अपि शंभोः प्रसादाय भवन्ति द्विजपुङ्गवाः ॥ ४५ ॥

तथाविधप्रसादलाभाय तत्साधनमुपदिशति—भवन्तोऽपीत्यादिना ॥ ४१ ॥
॥ ४२ ॥ ४३ ॥ ४४ ॥ ४५ ॥

प्रसादलाभाय हि धर्मसंचयः

प्रसादलाभाय हि देवतार्चनम् ॥

प्रसादलाभाय हि देवतास्मृतिः

प्रसादलाभाय हि सर्वमीरितम् ॥ ४६ ॥

शिवप्रसादेन विना न भुक्तयः

शिवप्रसादेन विना न मुक्तयः ॥

शिवप्रसादेन विना न देवताः

शिवप्रसादेन हि सर्वमास्तिकाः ॥ ४७ ॥

न केवलं महादेवप्रसादलाभे गुरुपसत्तिपुरःसरं तदर्चनमेव कारणम् । अपि तु वर्णाश्रमविहितं यज्ञदानादिकं देवतान्तरार्चनादिकं च यन्निष्कामेन क्रियते तत्सर्वमपि परंपरया शिवप्रसादसाधनमित्याह—प्रसादलाभापेत्यादिना ॥ ४६ ॥
॥ ४७ ॥

शिवप्रसादेन समो न विद्यते

शिवप्रसादादधिको न विद्यते ॥

शिवप्रसादेन शिवस्य संनिधिः

शिवप्रसादेन विशुद्धताऽऽत्मनः ॥ ४८ ॥

शिवप्रसादेन युतस्य वैदिकं

न विद्यते कर्म जनस्य सुव्रताः ॥

शिवप्रसादेन युतस्य तान्त्रिकं

न विद्यते कर्म तथैव किञ्चन ॥ ४९ ॥

शिवप्रसादेन युतस्य सुव्रता

न जन्मनाशौ भवतः सदैव तु ॥

शिवप्रसादेन युतः स्वयं शिवः

शिवप्रसादस्तु शिवप्रसादतः ॥ ५० ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे शंकरप्रसादक्रमवर्णनं नाम

त्रयोविंशोऽध्यायः ॥ २३ ॥

॥ ४८ ॥ ४९ ॥ ५० ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे शंकर-
प्रसादक्रमवर्णनं नाम त्रयोविंशोऽध्यायः ॥ २३ ॥

अथ चतुर्विंशोऽध्यायः ।

सूत उवाच—

अथातः संप्रवक्ष्यामि प्रसादस्य तु वैभवम् ॥

अत्यन्तश्रद्धयोपिताः शृणुतातीव शोभनम् ॥ १ ॥

श्रीमद्वाग्देवपुरादिस्थानेषु परमेश्वरमुपासीतानामुक्तमभावः परशिवप्रसादो
जापत इत्युक्तम् । तत्रापि श्रीमद्वाग्देवपुरे परमेश्वरोपासनं महापातकादिदोषदू-
षितस्यापि शिवप्रसादहेतुर्भवतीति दर्शयितुमध्याय आरम्भते—अथात
इति ॥ १ ॥

पुरा कश्चिन्महापापी दुर्घटो नाम नामतः ॥

जात्या शूद्रो महाक्रुद्धो महासाहसिकोत्तमः ॥ २ ॥

अभूत्तेन महामोहाद्ब्राह्मणानां शतं हतम् ॥
 गवां शतं हतं तेन दग्धं गेहशतं तथा ॥ ३ ॥
 अथ चौर्यं कृतं तेन नराणामविचारतः ॥
 बलात्परस्त्रियो भुक्त्वा बहुशो दृष्टिगोचराः ॥ ४ ॥
 वापीकूपतडागादिजलं तेनैव दूषितम् ॥
 वर्णाश्रमसंमाचारमर्यादा तेन भेदिता ॥ ५ ॥
 सहस्रजन्मतः पूर्वं दुर्घटेन मुनीश्वराः ॥
 शिवयोगिकरे तेन सुवर्णं निष्कमुत्तमम् ॥ ६ ॥
 दत्तं तेन मतिस्तस्य जाता कालेन शोभना ॥
 अहो मोहेन पापानि कृतानि सुबहूनि च ॥ ७ ॥
 मया तेषां न पश्यामि विनाशस्य तु कारणम् ॥
 ब्राह्मणा वेदविद्वांसो वदन्ति नरकान्मम ॥ ८ ॥
 इति व्याकुलचित्तस्य दुर्घटस्य दुरात्मनः ॥
 मतिप्रदानं कृतवान्ब्राह्मणः कश्चिदास्तिकः ॥ ९ ॥

ब्राह्मण उवाच—

श्रीमद्ब्राह्मपुरं नाम स्थानमस्ति महीतले ॥
 यत्र नृत्यति विश्वात्मा शिवः संसारमोचकः ॥ १० ॥
 यस्य माहात्म्यविज्ञानाद्विष्णुर्विश्वजगन्मयः ॥
 तताप परमं घोरं तपस्तत्रेश्वरं प्रति ॥ ११ ॥
 यस्य माहात्म्यविज्ञानाद्ब्रह्मा विश्वामराधिपः ॥
 तताप परमं घोरं तपस्तत्रेश्वरं प्रति ॥ १२ ॥
 यस्य माहात्म्यविज्ञानादिन्द्रः शस्त्रभृतां वरः ॥
 तताप परमं घोरं तपस्तत्रेश्वरं प्रति ॥ १३ ॥
 ॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥

यस्य माहात्म्यविज्ञानाद्देवा यक्षाश्च किंनराः ॥
 तप्तवन्तो महाघोरं तपस्तत्रेश्वरं प्रति ॥ १४ ॥
 यस्य माहात्म्यविज्ञानान्मुनयो मुनिसत्तमाः ॥
 तप्तवन्तो महाघोरं तपस्तत्रेश्वरं प्रति ॥ १५ ॥
 यत्र सर्वेश्वरं दृष्ट्वा प्रसादं लब्धवान्हरिः ॥
 तत्र देवमुपास्व त्वं प्रनृत्यन्तमुमापतिम् ॥ १६ ॥
 यत्र सर्वेश्वरं दृष्ट्वा प्रसादं लब्धवानजः ॥
 तत्र देवमुपास्व त्वं प्रनृत्यन्तमुमापतिम् ॥ १७ ॥
 यत्र वज्री हरं दृष्ट्वा प्रसादं लब्धवान्द्विजाः ॥
 तत्र देवमुपास्व त्वं प्रनृत्यन्तमुमापतिम् ॥ १८ ॥
 यत्र दृष्ट्वा हरं देवा अशेषा आस्तिकोत्तमाः ॥
 यक्षराक्षसगन्धर्वसिद्धविद्याधरादयः ॥ १९ ॥
 प्रसादं लब्धवन्तस्तु स्वाधिकारानुरूपतः ॥
 तत्र देवमुपास्व त्वं प्रनृत्यन्तमुमापतिम् ॥ २० ॥

सूत उवाच—

इत्येवं ब्राह्मणेनोक्तो दुर्घटः पुण्यगौरवात् ॥
 श्रीमद्ब्राह्मपुरं गत्वा श्रद्धया परया सह ॥ २१ ॥
 ॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥
 प्रदक्षिणत्रयं कृत्वा स्नात्वा नित्यमतन्द्रितः ॥
 नमोन्तं शिवमन्त्रं तु जपित्वाऽष्टोत्तरं शतम् ॥ २२ ॥

नमोन्तं शिवमन्त्रमिति । उक्तं हि शिवमाहात्म्यस्रण्डे चतुर्थेऽध्याये शिव-
 पूजाविधौ—

“नमोन्तेन शिवेनैव स्त्रीणां पूजा विधीयते ।

विरक्तानां च शूद्राणामेवं पूजा प्रकीर्तिता” इति ।

एवं चास्मिन्पुराणे शूद्रस्य शिवाय नम इत्येवं पञ्चाक्षरमन्त्रः पूजादौ मयो-

क्तव्यत्वेनाभिमतः । पुराणान्तरे तु षडक्षरमन्त्रेण प्रणवं विहापावशिष्टेन पञ्चाक्षरेण शूद्रादीनामपि पूजादि कार्यमित्युक्तम् । यथाऽऽह वसिष्ठः—

“ब्रह्मचारी गृहस्थश्च वानप्रस्थश्च भिक्षुकः ।
सदो नमः शिवायेति शिवमन्त्रं समाश्रयेत् ॥
पञ्चाक्षरः सप्रणवो द्विजराज्ञोर्विधीयते ।
विद्गृहजन्मनां वाऽपि स्त्रीणां निर्बीज एव हि ॥
सर्वाजः सस्वरः सौम्यो विप्रक्षत्रियपोर्हपोः ।
नेतरेषामितीशानः स्वयमेवाऽऽह शंकरः ॥
दुर्दत्तो वृत्तहीनो वा पतितोऽप्यन्तपजोऽपि वा ।
जपेत्पञ्चाक्षरं विद्यां जपेनैवाऽऽप्नुयाच्छिवम्” इति ॥ २२ ॥

श्रीमद्भ्रसभामध्ये प्रनृत्यन्तमुमापतिम् ॥
दृष्ट्वा भूमौ महाभक्त्या दण्डवत्प्रणिपत्य च ॥ २३ ॥
रुद्रभक्ताय विप्राय भस्मनोद्भूलिताय च ॥
शिवज्ञानैकनिष्ठाय दत्त्वा धान्यं धनं मुदा ॥ २४ ॥
सत्यवाक् शौचसंपन्नः कामक्रोधादिवर्जितः ॥
वत्सराणां त्रयं तत्र उवासातिप्रियेण सः ॥ २५ ॥
देवदेवो महादेवो महाकारुणिकोत्तमः ॥
प्रसादमकरोत्तस्य दुर्घटस्य दुरात्मनः ॥ २६ ॥

॥ २३ ॥ २४ ॥ २५ ॥ २६ ॥

शिवप्रसादेन स दुर्घटः पुनः
समस्तलोकाधिपतिर्वभूव ॥
विमुक्तिमप्याप महत्तरामिमां
परप्रमातृप्रथमैकलक्षणाम् ॥ २७ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे
प्रसादवैभवं नाम चतुर्विंशोऽध्यायः ॥ २४ ॥

परप्रमातृप्रथमैकलक्षणामिति । प्रमाताऽन्तःकरणोपहितः साक्षी परं निर-
तिशयं प्रमातुरुपाधिविलयेन यत्प्रथमं रूपापनं तदेकमेव लक्षणं यस्यास्ता-
मित्यर्थः ॥ २७ ॥

इति श्रीस्कन्दपुराणे सूतसंहितातात्पर्यदीपिकायां चतुर्थे पञ्चमैभवस्रण्डे
प्रसादवैभवं नाम चतुर्विंशोऽध्यायः ॥ २४ ॥

अथ पञ्चविंशोऽध्यायः ।

सूत उवाच—

भूयोऽपि देवदेवस्य प्रसादस्य तु वैभवम् ॥

प्रवक्ष्यामि समासेन शृणुत श्रद्धया सह ॥ १ ॥

त्रयोविंशोऽध्याये—

“संसारमोचकः साक्षाच्छिव एव न चापरः ।

अन्याश्च देवताः सर्वाः प्रणाड्यैव हि मोचकाः”

इति यदुक्तं तद्विष्णुना स्ववचनेनैव प्रतिपादितमिति समर्थयितुमध्याय
आरभ्यते—भूयोऽपीति ॥ १ ॥

पुरा कश्चिद्द्विजश्रेष्ठः सर्वलक्षणसंयुतः ॥

सत्यसंधाभिधः शुद्धो विष्णुभक्तो विशेषतः ॥ २ ॥

अभूतेन कृतं सर्वं श्रुतिस्मृत्युदितं मुदा ॥

प्रतिष्ठा च कृता विष्णोर्वद्भुशः पण्डितोत्तमाः ॥ ३ ॥

आराधितश्च भगवान्विष्णुर्विश्वजगन्मयः ॥

दिने दिने महाभक्त्या सुगन्धकुमुमादिभिः ॥ ४ ॥

वैष्णवा विविधा मन्त्रास्तेन जप्ता दिने दिने ॥

चिरंतनानि स्थानानि विष्णोर्दृष्टानि सादरम् ॥ ५ ॥

वैष्णवा भनुजास्तेन पूजिताश्च दिने दिने ॥

सर्वस्वं वैष्णवे दत्तं सत्यसंधेन सादरम् ॥ ६ ॥

पुनर्नारायणः श्रीमाञ्जशङ्खचक्रगदाधरः ॥

प्रत्यक्षमभवत्तस्य प्रसन्नः पङ्कजेक्षणः ॥ ७ ॥

॥ २ ॥ ३ ॥ ४ ॥ ५ ॥ ६ ॥ ७ ॥

तं दृष्ट्वा सत्यसंधस्तु प्रसन्नेन्द्रियमानसः ॥
 प्रणम्य दण्डवद्भूमौ भक्त्या परमया सह ॥ ८ ॥
 गन्धपुष्पादिभिर्दिव्यैः समाराध्य यथाबलम् ॥
 स्तोतुमारभते विष्णुं विश्वलोकैककारणम् ॥ ९ ॥

सत्यसंध उवाच—

विष्णवे विश्वलोकानां हेतवे विविधात्मने ॥
 वेदवेदान्तनिष्ठानामात्मभूताय ते नमः ॥ १० ॥
 कृष्णाय क्लेशहन्त्रे च मम केनापि हेतुना ॥
 प्रत्यक्षाय प्रबोधाय विदुषामात्मने नमः ॥ ११ ॥
 केशवायातिशुद्धाय केवलाय परात्मने ॥
 केषांचिच्छुद्धचित्तानां प्रसन्नाय नमो नमः ॥ १२ ॥
 ॥ ८ ॥ ९ ॥ १० ॥ ११ ॥ १२ ॥

मुञ्जकेशाय मुण्डाय मुण्डिनामार्तिहारिणे ॥
 मौननिष्ठस्य मूर्खस्य मुक्तिदाय नमो नमः ॥ १३ ॥
 श्रिवित्साङ्काय वर्याय वरदाय परात्मने ॥
 वञ्चकानामगम्याय वस्तुभूताय ते नमः ॥ १४ ॥
 श्रीपते भूपते तुभ्यं गोपते ममरूपिणे ॥
 ममकारमहामोहविनाशाय नमो नमः ॥ १५ ॥

मुञ्जा इवात्पायताः केशा यस्य स तथोक्तः । मुण्डिनामिति । पतीनामि-
 त्यर्थः ॥ १३ ॥ १४ ॥ १५ ॥

पीतवासाय पीताय पापपञ्जरहारिणे ॥
 पापकर्मपराणां तु भञ्जकाय नमो नमः ॥ १६ ॥
 विष्वक्सेनाय विश्वाय विश्वोत्पत्त्यादिहेतवे ॥
 विश्वविज्ञानरूपाय निर्भलाय नमो नमः ॥ १७ ॥

विश्वरूपाय विश्वासलभ्यायाविदितात्मने ॥
 विश्वोत्तीर्णाय विश्वस्य साक्षिरूपाय ते नमः ॥ १८ ॥
 मुरारिणे मुहूर्ताय मुहूर्तस्य विधायिने ॥
 मुहूर्ते भजतां नृणां मुक्तिदाय नमो नमः ॥ १९ ॥
 शौरिणे शार्ङ्गिणे तुभ्यं शंङ्खकुन्देन्दुरूपिणे ॥
 शाकमूलपराणां तु शान्तिदाय नमो नमः ॥ २० ॥
 पद्मनाभाय पद्मायाः पतये पद्मचक्षुषे ॥
 हृत्पद्मकर्णिकामध्ये समासीनाय ते नमः ॥ २१ ॥

भञ्जकापेति । हिंसकापेत्यर्थः । “भञ्ज नाशने” इति धातुः ॥ १६ ॥ १७ ॥
 ॥ १८ ॥ १९ ॥ २० ॥ २१ ॥

मुकुन्दाय मुकुन्दस्य महासूर्खस्य रक्षसः ॥
 हर्त्रे भर्त्रे विशिष्टानामात्मने विदुषां नमः ॥ २२ ॥

मुकुन्दस्पेति । मुकुन्दो नाम कश्चिद्भ्राक्षसोऽप्यस्ति तस्य हन्त्र इत्यर्थः
 ॥ २२ ॥

गोविन्दाय गवां नित्यं पालकाय परात्मने ॥
 नन्दगोपाय गुप्ताय नमः सर्वस्य गुप्तये ॥ २३ ॥

नन्दगोपापेति । भीमसेनो भीम इतिवन्नन्दगोप एव नन्दस्तं गोपापतीति
 नन्दगोपः श्रीकृष्णः ॥ २३ ॥

भूधराय भुजङ्गस्य महाकोपच्छिदेऽचिरात् ॥
 भूतनाथाय भूतानामाधाराय नमो नमः ॥ २४ ॥

भुजङ्गस्पेति । यमुनामध्यवर्तिनः कान्तिपाख्यस्पेत्यर्थः ॥ २४ ॥

वैकुण्ठाय विशिष्टानां विशिष्टज्ञानदायिने ॥
 विशिष्टाय विरिञ्चादिदेवेभ्यश्च नमो नमः ॥ २५ ॥
 क्षीरोदशायिने साक्षात्क्षीरोदस्थापि हेतवे ॥
 निराधाराय नित्याय नित्यानन्दाय ते नमः ॥ २६ ॥

॥ २५ ॥ २६ ॥

यज्ञरूपाय यज्ञस्य फलप्राप्त्येकहेतवे ॥
 यज्ञानां पतये तुभ्यं यज्ञगम्याय ते नमः ॥ २७ ॥
 जनार्दनाय दैत्यानां शत्रवे शक्तिदायिने ॥
 स्वभक्तानां विशुद्धानां विशेषेण नमो नमः ॥ २८ ॥
 वासुदेवाय वस्वादिदायिने वासवादिभिः ॥
 पूजिताय पुराणाय पुंसे पूर्णात्मने नमः ॥ २९ ॥
 दामोदराय देवानां शत्रुनाशैकहेतवे ॥
 दान्तचित्तजनस्यास्य रक्षकाय नमो नमः ॥ ३० ॥
 अच्युतायाखिलस्यास्य साक्षिणेऽच्युतवस्तुभिः ॥
 असक्ताय सुसक्ताय स्वसंवेद्याय ते नमः ॥ ३१ ॥
 हरये हारकेयूरकटकादिविभूषणैः ॥
 अलंकृताय कल्याणशरीराय नमो नमः ॥ ३२ ॥
 हृषीकेशाय हेमादिधनधान्यप्रदायिने ॥
 हृदि चिन्तयतां नित्यं नमः सत्यपरात्मने ॥ ३३ ॥
 नारायणाय नरकार्णवतारणाय

नानाविधस्य जगतः स्थितिकारणाय ॥

मोहावृत्तस्य निखिलस्य जनस्य सद्यः

श्रेयस्कराय पुरुषाय नमः परस्मै ॥ ३४ ॥

॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥ ३४ ॥

सूत उवाच—

एवं भक्त्या हरिं स्तुत्वा सत्यसंधो महाद्विजः ॥

प्रसादं कुरु मे देव मुच्येयं येन बन्धनाव ॥ ३५ ॥

इति तं प्रार्थयामास सत्यसंधो जनार्दनम् ॥

जनार्दनोऽपि भगवान्सर्वभृताहिते रतः ॥ ३६ ॥

सत्यवागनसूयश्च सम्यग्ज्ञानमहोदधिः ॥

प्राह गम्भीरया वाचा सत्यसंधं प्रति द्विजाः ॥३७॥

विष्णुरुवाच—

सत्यसंध महाअक्त मम सत्यपरायण ॥

श्रौतस्मातैकनिष्ठानामुत्तमोत्तम सुव्रत ॥ ३८ ॥

नाहं संसारमग्रानां साक्षात्संसारमोचकः ॥

ब्रह्मादिदेवताश्चान्या नैव संसारमोचकाः ॥ ३९ ॥

शिव एव हि जन्तूनां महासंसारवर्तिनाम् ॥

संसारमोचकः साक्षात्सर्वज्ञः साम्ब ईश्वरः ॥ ४० ॥

॥ ३५ ॥ ३६ ॥ ३७ ॥ ३८ ॥ ३९ ॥ ४० ॥

न तस्य कार्यं करणं वस्तुतो विद्यतेऽनघ ॥

न तत्समश्चाभ्यधिकश्चेतनो विद्यते क्वचिद् ॥ ४१ ॥

तथाऽपि परमा शक्तिर्विविधा तस्य शूलिनः ॥

श्रूयते सर्ववेदेषु स्वज्ञानं च बलं स्वकम् ॥

स्वव्यापारश्च तस्यास्य स्वतःसिद्धो न चान्यतः ॥४२॥

एवं विष्णुः स्वस्य ब्रह्माद्यन्यदेवतानां च साक्षात्संसारमोचकत्वाभावं परमेश्वरस्य च साक्षात्संसारमोचकत्वमभिधाय तदुपपादयितुं परमेश्वरस्य स्वस्मादतिशयं दर्शयति—न तस्य कार्यमित्यादिना । तस्य परशिवस्य वस्तुतः परमार्थतो भूतारब्धत्वात्कार्यं शरीरं रूपग्रहणादौ करणं चक्षुरादीन्द्रियं तदुभयमपि नास्ति । एवं स्थूलसूक्ष्मशरीरद्वयनिषेधेन तदुपादानभूतमूलाविद्याऽपि परमार्थतस्तस्मिन्नास्तीत्युक्तं भवति । किंच तत्सदृशस्तदधिको वा पुरुषः कुत्रापि परमार्थतो नैव विद्यते यद्यप्येवमेव परमार्थदृष्टौ तथाऽपि तस्य परशिवस्य परानिरतिशया सच्चिद्रूपिण्येकैव शक्तिर्विविधशक्यप्रतियोगिवशान्नाविधैव सर्वेषु वेदेषु श्रूयते । अत एव त्रयोदशोऽध्याय एकस्याः परशक्तेरुपाधिवशाद्भानामावोऽधस्तात्प्रतिपादितः 'जगत्कारणमापन्नम्' इत्यादिना । तथा निरतिशयं ज्ञानं कृत्स्नजगन्निर्माणादिसामर्थ्यलक्षणं बलं तन्निष्पाद्या क्रिया चैतन्नित्यमपि तस्य

स्वभावसिद्धं न त्वन्यापेक्षमित्पर्यः । अपमेवार्थः श्वेताश्वतरशास्त्रायामान्नायते-
 “न तस्य कार्यं करणं च विद्यते न तत्समश्चाभ्यधिकश्च दृश्यते- । पराऽस्य
 शक्तिर्विविधैव श्रूयते स्वाभाविकी ज्ञानबलक्रिया च” इति ॥ ४१ ॥ ४२ ॥

मम ब्रह्मादिदेवानामपि तस्य प्रसादतः ॥

विज्ञानादित्रयं यस्मात्स एव भवमोचकः ॥ ४३ ॥

अहं ब्रह्मादिदेवाश्च प्रसादात्तस्य शूलिनः ॥

प्रणाञ्चैव हि संसारमोचका नात्र संशयः ॥ ४४ ॥

एवं विष्णुः शिवस्य ज्ञानबलक्रियाणां स्वाभाविकत्वेनातिशयमुपपाद्य
 स्वस्थान्येषां च ज्ञानादित्रितयं तत्प्रसादलभ्यमिति दर्शयति । मम ब्रह्मेति । स
 एवेति । यस्माच्छिवस्य ज्ञानादित्रितयं स्वभावसिद्धं तस्मात्स एव साक्षात्सं-
 सारमोचकः । वयं तु परंपरयैवेत्यर्थः ॥ ४३ ॥ ४४ ॥

प्रसादो मुक्तिदः साक्षाच्छिवात्सत्यादिलक्षणात् ॥ ४५ ॥

अप्रसक्तभवाच्छुद्धादसङ्गात्सर्वसाक्षिणः ॥

अम्बिकासहितादस्मात्सर्वज्ञादेव नान्यतः ॥ ४६ ॥

मम ब्रह्मादिदेवानामपि साक्षाच्छिवेच्छया ॥

भोगमोक्षप्रदः पुंसां प्रसादो जायतेऽनघ ॥ ४७ ॥

पदीपप्रसादः साक्षान्मुक्तिप्रदस्तस्य परशिवस्य नैजं रूपमाह—शिवात्स-
 त्पादिलक्षणादित्पादिना । “सत्यं ज्ञानमनन्तं ब्रह्म” “विज्ञानमानन्दं ब्रह्म”
 इत्युक्तस्वरूपपादित्यर्थः । अप्रसक्तभवादिति । अप्रसक्तोऽप्राप्त एव संसारो यस्मिन्स
 तथोक्तः । अत एव शुद्धः । एतदुभयमपि कुत इत्यत आह । असङ्गादिति ।
 मायातत्कार्येषु क्वचिदपि न सज्जत इत्यसङ्गः “असङ्गो न हि सज्जते” इति
 श्रुतेः । असङ्गत्वमपि कुत इत्यत आह । सर्वसाक्षिण इति । यस्मात्सर्वस्य माया-
 त्तत्कार्यमपश्यसाती साक्षी ताटस्थेन द्रष्टा ततस्तत्स्वरूपाननुभवेशादसङ्ग
 इत्यर्थः ॥ ४५ ॥ ४६ ॥ ४७ ॥

तस्मात्प्रसादश्चान्येषां मम चाऽऽश्रित्य शूलिनः ॥

प्रसादं भोगमोक्षाय न स्वयं नात्र संशयः ॥ ४८ ॥

पुनः पूर्णप्रसादाय सत्यसंध मम प्रिय ॥

महादेवं महात्मानं भज कारुणिकोत्तमम् ॥ ४९ ॥

तस्मात्प्रसाद इति । अन्येषां ब्रह्मादीनां मम च यः प्रसादोऽसौ परमेश्वरस्य प्रसादमाश्रित्यैव पुंसां भोगमोक्षप्रदो न स्वतन्त्र इत्यर्थः ॥ ४८ ॥ ४९ ॥

महादेवं समाश्रित्य वाञ्छितं नाऽऽप्नुयाद्यदि ॥

महादेवो महादेवं कथमन्यं समाश्रयेत् ॥ ५० ॥

महादेवं समाश्रित्येति । महादेवमाश्रितेनेष्टफलानवाप्नोति तस्य साधकस्य तत्फलप्रापणाय स महादेवः कथमन्यं महादेवं समाश्रयेत् । स्वस्मादन्यस्य महतो देवस्याभावादित्यर्थः ॥ ५० ॥

नामतश्चार्थतश्चापि महादेवो महेश्वरः ॥

तदन्ये केवलं देवा महादेवा न तेऽनघ ॥ ५१ ॥

एतदेवोपपादयति—नामत इति । महंश्चासौ देवश्चेति यो महादेवशब्दार्थस्तदर्थपर्यालोचनादपि परमेश्वर एव महादेवस्तथा नामतोऽपि स एव महादेवस्तदन्ये तु केवलं देवा एव । अतः परमेश्वरादन्यो महादेवो नास्तीत्यर्थः ॥ ५१ ॥

महादेवं विना यो मां भजते श्रद्धया सह ॥

नास्ति तस्य विनिर्माक्षः संसाराज्जन्मकोटिभिः ॥ ५२ ॥

सर्वमुक्तं समासेन मम भक्तस्य तेऽनघ ॥

शिवादन्यं परित्यज्य शिवं साम्बं सदा भज ॥ ५३ ॥

महादेव विनेति । महादेवेन सहेव मम विष्णोर्मूर्तिराराधनीयेत्यर्थः । स्पष्टमन्यत् ॥ ५२ ॥ ५३ ॥

सूत उवाच—

एवमुक्त्वा हरिः श्रीमान्किरीटी गरुडध्वजः ॥

सर्वविज्ञानसंपन्नस्तत्रैवान्तर्हितोऽभवत् ॥ ५४ ॥

सत्यसंधो महाधीमान्महाविष्णोः प्रसादतः ॥

परित्यज्याखिलान्देवानाश्रितोऽभवदीश्वरम् ॥ ५५ ॥

॥ ५४ ॥ ५५ ॥

ईश्वरस्य प्रसादेन सत्यसंधो महाद्विजः ॥

ज्ञानं वेदान्तजं लब्ध्वा विमुक्तो भवबन्धनात् ॥५६॥

भवन्तोऽपि द्विजश्रेष्ठाः शिवादन्यत्तु दैवतम् ॥

परित्यज्य प्रसादाय भजध्वं शिवमव्ययम् ॥ ५७ ॥

सर्वमुक्तं समासेन युष्माकं मुनिपुङ्गवाः ॥

मम वाक्येऽतिविश्वासं कुरुध्वं यत्नतो द्विजाः ॥ ५८ ॥

अतिरहस्यमिदं कथितं मया

श्रुतिपरंपरया च समागतम् ॥

मुनिपरंपरया च समागतं

न कथितव्यमशिष्टजनस्य तु ॥ ५९ ॥

इति श्रीस्कन्दपुराणे श्रीसूतसंहितायां यज्ञवैभवखण्डे

प्रसादवैभवं नाम पञ्चविंशोऽध्यायः ॥ २५ ॥

॥ ५६ ॥ ५७ ॥ ५८ ॥ ५९ ॥

इति श्रीस्कन्दपुराणे श्रीसूतसंहितातात्पर्यदीपिकायां चतुर्थे यज्ञवैभवखण्डे

प्रसादवैभवं नाम पञ्चविंशोऽध्यायः ॥ २५ ॥

अथ पञ्चविंशोऽध्यायः ।

अथातः संप्रवक्ष्यामि शिवभक्तिं समासतः ॥

यथा भुक्तिर्विमुक्तिश्च मुनीन्द्राः सर्वदेहिनाम् ॥ १ ॥

अथास्य परशिवप्रसादस्य हेतुभूता भक्तिविशेषाः प्रदर्श्यन्ते—अर्थात् इति ।
यथा भुक्तिर्विमुक्तिरिति । यथा शिवभक्त्या । ईश्वरप्रसादहेतुभूतयेत्यर्थः ॥ १ ॥

भक्तिर्वहुविधा ज्ञेया भवानीसहितस्य तु ॥

एका शंकरसायुज्यश्रद्धा सारतरा परा ॥ २ ॥

अन्या शंकरसारूप्यश्रद्धाऽतीव शिवप्रिया ॥

अपरा शिवसामीप्यश्रद्धा वेदविदां वराः ॥

इतरा शिवसालोक्यश्रद्धाऽभीष्टफलप्रदा ॥ ३ ॥

शंकरसायुज्येति । सायुज्यसारूप्यसामीप्यसालोक्यरूपा मुक्तिविशेषाः । तत्र सायुज्यं नाम प्रत्यगात्मनः परशिवस्वरूपसाक्षात्कारेण तदात्मनाऽवस्थानम् । अतस्तस्य सर्वोत्कृष्टत्वात्तद्विषया श्रद्धा मुख्या शिवभक्तिः । सारूप्यं नाम रुद्रलोकादौ शिवसमानरूपतयाऽवस्थानम् । विभिन्नरूपस्यैव जीवस्य समीपदेशवर्तित्वं सामीप्यम् । तल्लोकमात्रे वर्तनं सालोक्यम् । एते चोत्तरोत्तरं निकृष्टाः । एतद्विषया श्रद्धा च शिवभक्तिरित्यर्थः ॥ २ ॥ ३ ॥

अपरा च शिवज्ञानश्रद्धा पाशानिकृन्तनी ॥ ४ ॥

अन्या वेदशिरःश्रद्धा साक्षाद्विज्ञानदायिनी ॥

अपरा श्रवणश्रद्धा प्रोक्ता वेदान्तवेदिभिः ॥ ५ ॥

शिवज्ञानश्रद्धेति । शिवस्वरूपविषयं यद्वेदान्तजनितं ज्ञानं तच्छ्रद्धेत्यर्थः ॥ ४ ॥ ५ ॥

इतरा मननश्रद्धा नृणां संभावनाप्रदा ॥

अन्या देवेश्वरध्यानश्रद्धारूपा महत्तरा ॥ ६ ॥

संभावनाप्रदेति । गुरुशास्त्रेणानुमतेऽपि परतत्त्वेऽसंभावनाविपरतिभावनाभ्यां संदेहो जायते । ते चानुकूलपुक्तपनुसंधानात्मकेन मननेन निरस्येते । अतो मननश्रद्धा संभावनाप्रदेत्यर्थः ॥ ६ ॥

अपरोद्बूलनश्रद्धा भस्मना पापनाशिनी ॥

त्रिपुण्ड्रधारणश्रद्धा तदन्या तत्त्वदायिनी ॥ ७ ॥

रुद्राक्षधारणश्रद्धा चापि भक्तिरुदीरिता ॥

पङ्कजपश्रद्धा चापि भक्तिर्महत्तरा ॥ ८ ॥

शिवलिङ्गार्चनश्रद्धा चापिभक्तिरनुत्तमा ॥

लिङ्गार्चनदिदृक्षा च महाभक्तिः प्रकीर्तिता ॥ ९ ॥

॥ ७ ॥ ८ ॥ ९ ॥

अनुमोदनमीशस्य पूजायां भक्तिरुच्यते ॥
 पूजोपकरणश्रद्धा चापि भक्तिरुदीर्यते ॥ १० ॥
 शिवोत्सवदिदृक्षा च शिवभक्तिर्महत्तरा ॥
 तथैवोत्सवसेवा च भक्तिरुक्ताऽतिशोभना ॥ ११ ॥
 तथैवोत्सवसेवार्थमागतानां महात्मनाम् ॥
 अन्नपानप्रदानं च शिवभक्तिरुदीरिता ॥ १२ ॥
 महादेवकथादीनां श्रवणेच्छा महर्षयः ॥
 महाभक्तिरिति प्रोक्ता महामाहेश्वरैर्जनैः ॥ १३ ॥
 कथाश्रवणकाले तु शिवस्य परमात्मनः ॥
 विकारः स्वरनेत्रादिर्भक्तिरुक्ता महात्मभिः ॥ १४ ॥
 उद्यानकरणं शंभोः शिवभक्तिरुदाहृता ॥
 वापूकूपतडागादिकरणं च मनीषिभिः ॥ १५ ॥
 प्राकारगोपुरादीनां शिवस्यामिततेजसः ॥
 इष्टकाद्यैश्च निर्माणं शिवभक्तिरुदीरिता ॥ १६ ॥
 शिवशासनयुक्तस्य पूजा श्रद्धा पुरःसरम् ॥
 शिवभक्तिरिति प्रोक्ता शिवभक्तिपरायणैः ॥ १७ ॥
 शिवाराधनबुद्धयैव नित्यानामपि कर्मणाम् ॥
 नैमित्तिकानां करणमपि भक्तिः शिवस्य तु ॥ १८ ॥
 अभ्यासः शिवविद्यायास्तस्या अध्यापनं तथा ॥
 शिवभक्तिरिति प्रोक्ता शिवदृष्टिपरायणैः ॥ १९ ॥
 लेखनं शिवविद्यायाः प्रदानं पुस्तकस्य तु ॥
 शिवभक्तिरिति प्रोक्ता शिवशास्त्रविशारदैः ॥ २० ॥

॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥

१ स. प. 'वपदादी' । २ छ. 'रुदीरिता' । ३ म. 'तटाकादि' । ४ ज. 'रुदाहृता' । ५ ज. 'वर्माक्ति' ।

शिवपुस्तकनिक्षेपस्थाननिर्माणमास्तिकाः ॥
 शिवभक्तिरिति प्रोक्ता शिवदृष्टिपरायणैः ॥ २१ ॥
 शिवज्ञानैकनिष्ठस्य मठिकादानमेव च ॥
 अन्नपानादिदानं च शिवभक्तिरुदीरिता ॥ २२ ॥
 शिवज्ञानैकनिष्ठस्य शुश्रूषा श्रद्धया सह ॥
 शिवभक्तिरिति प्रोक्ता शिवभक्तिपरायणैः ॥ २३ ॥
 जापिनां शिवमन्त्रस्य शुश्रूषा च महात्मनाम् ॥
 शिवभक्तिरिति प्रोक्ता शिवतत्त्वविचिन्तकैः ॥ २४ ॥
 शिवयात्रापराणां तु शुश्रूषा च तथैव च ॥
 शिवयात्रा च विद्वाद्भिः शिवभक्तिः प्रकीर्तिता ॥ २५ ॥
 शिवयात्रापराणां तु बाधकानां तु बाधनम् ॥
 शिवभक्तिरिति प्रोक्ता शिवयात्रापरायणैः ॥ २६ ॥
 शिवापराधनिष्ठानां छेदनं परया मुदा ॥
 शिवभक्तिरिति प्रोक्ता शिवाराधनतत्परैः ॥ २७ ॥
 शिवज्ञानैकनिष्ठानां शिवज्ञानस्य सुव्रताः ॥
 दूपकस्य शिरश्छेदः शिवभक्तिः प्रकीर्तिता ॥ २८ ॥
 भस्मसाधननिष्ठानां दूपकस्य मुनीश्वराः ॥
 छेदनं शिरसः साक्षाच्छिवभक्तिरुदीरिता ॥ २९ ॥
 विष्ण्वादीनां तु देवानां दूपकस्य दुरात्मनः ॥
 बाधनं शिवभक्तिस्तु प्रोक्ता वेदान्तवेदिभिः ॥ ३० ॥
 विष्ण्वादिदेवताभक्तस्येव दूपणकारिणः ॥
 बाधनं च महाप्राज्ञैः शिवभक्तिः प्रकीर्तिता ॥ ३१ ॥

॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥ २८ ॥ २९ ॥

॥ ३० ॥ ३१ ॥

देवद्रव्यस्य भोक्तुश्च ब्राह्मणद्रव्यहारिणः ॥

बाधनं च महाप्राज्ञैः शिवभक्तिः प्रकीर्तिता ॥ ३२ ॥

आतुराणां नृणां रक्षा रक्षकाणां च रक्षणम् ॥

भीतस्याभयदानं च शिवभक्तिः प्रकीर्तिता ॥ ३३ ॥

सर्वभूतेषु कारुण्यं प्रियभाषणमेव च ॥

सर्वभूतहिते श्रद्धा साक्षाद्भक्तिः शिवस्य तु ॥ ३४ ॥

॥ ३२ ॥ ३३ ॥ ३४ ॥

सर्वभूतेषु दोषस्यादर्शनं गुणदर्शनम् ॥

सर्वभूतेषु मैत्री च शिवभक्तिरुदीरिता ॥ ३५ ॥

महादेवेऽतिविश्वासो विश्वासः शिववेदने ॥

वेदान्तेषु च विश्वासः शिवभक्तिरुदीरिता ॥ ३६ ॥

गुरुक्तार्थेषु विश्वासो गुरुशुश्रूषणं तथा ॥

साऽपि भक्तिरिति प्रोक्ता वेदवेदान्तवेदिभिः ॥ ३७ ॥

भक्तिरेव परमार्थदायिनी

भक्तिरेव भवरोगनाशिनी ॥

भक्तिरेव परवेदनप्रदा

भक्तिरेव परमुक्तिकारिणी ॥ ३८ ॥

सर्वभूतेषु मैत्री चेति । तथाच पातञ्जलं सूत्रम्—“मैत्रीकरुणामुदितो-
पेक्षाणां सुखदुःखपुण्यापुण्यविषयाणां भावनात्थित्तप्रसादनम्” इति ॥३५॥

॥ ३६ ॥ ३७ ॥ ३८ ॥

भक्तियुक्तजनचित्तपङ्कजे

भुक्तिमुक्तिफलदः पुरातनः ॥

शक्तियुक्तपरविग्रहः शिवः

सत्यमेव सततं प्रकाशते ॥ ३९ ॥

भक्तियुक्तजनपरितुष्टः परमेशः

सत्यसुखबोधपरमं वपुरनन्तम् ॥

स्वस्य मुनयः परमकारुणिक ईशः

शक्तिसहितस्त्रिनयनः खलु ददाति ॥ ४० ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे शिवभक्तिविचारो नाम

षड्विंशोऽध्यायः ॥ २६ ॥

सत्यमेव सततं प्रकाशत इति । श्रूयते हि—

“यस्य देवे परा भक्तिर्पथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः” इति ॥३९॥४०॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे शिवभ-

क्तिविचारो नाम षड्विंशोऽध्यायः ॥ २६ ॥

अथ सप्तविंशोऽध्यायः ।

सूत उवाच—

अथातः संप्रवक्ष्यामि परात्परतरं पदम् ॥

यत्सत्तायोगतः सर्वं सत्यवद्भवति द्विजाः ॥ १ ॥

यस्यैव चित्प्रकाशेन सर्वं चेतयते जगत् ॥

यस्याऽऽनन्दाभिसंवन्धात्सर्वं प्रेमास्पदं भवेत् ॥ २ ॥

एवं परतत्त्वज्ञानोपायत्वेन शिवप्रसादतद्गुणैः परमेश्वरैकं परशिवस्वरूपमुप-
दिशति—परात्परतरमिति । प्रागुदीरितशक्तितत्त्वोपाधिकः परस्ततोऽपि
परः शिवतत्त्वोपाधिकस्ततोऽपि परं निरुपाधिकं साच्चिदानन्दलक्षणं स्वप्र-
तिष्ठं परशिवस्वरूपं तत्परात्परवरम् । अपास्य तत्त्वस्य सर्वप्रमाणाविषयत्वा-

१ घ. 'पञ्च्य प' । २ ग. घ. छ. ज. 'वर्षयय' । ३ द. 'वर्षय प' । ४ द. 'मुपादि' ।

५ ग. 'नन्दकल' ।

च्छशविषाणवदेवस्तुत्वमाशङ्क्य निरस्पति—पत्सत्तायोगत इत्यादिना ।
 यथैकस्मिन्नेव रज्ज्वा इदमंशे सर्पधारादयो बहव आकारा अविद्यावशादारो-
 प्यन्ते तथैवाद्वितीये सच्चिदानन्दरूपे परशिवस्वरूपे स्वमायावशेन भूतभौति-
 कात्मकं नानाविधं जगदारोप्यते यथा सर्पधारादिष्वारोप्येष्वयं सर्प इयं धारे-
 त्यधिष्ठान इदमाकारानुवृत्तिरेवमारोपिते जगत्पधिष्ठानसच्चिदानन्दरूपत्वमनु-
 वृत्तं भासते । तथा चायमर्थः । यस्याधिष्ठानभूतस्य परतत्त्वस्य स्वरूपभूतस-
 त्तासंबन्धवशात्तत्स्वरूपे परिकल्पितं सर्वं जगत्स्वतो मायामयत्वेन सदसद्धि-
 लक्षणमपि सन्घटः सन्घट इत्यादिव्यवहाररूपेण सत्यवदवभासते । तथा
 यस्यैवाधिष्ठानस्य ब्रह्मणः स्वरूपभूतचित्तप्रकाशेन तत्स्वरूपे परिकल्पितं सर्वं
 जडं जगच्चेतयते चैतन्यविशिष्टं भासते । तथा यस्यैवाधिष्ठानस्य स्वरूपभूता-
 नन्दसंबन्धवशादनानन्दमप्यानन्दरूप आरोपितं सर्वं जगत्प्रेमास्पदमनुकूल-
 वेदनीयं भवति । तथाविधं सच्चिदानन्दरूपं परतत्त्वं प्रवक्ष्यामीति संबन्धः
 ॥ १ ॥ २ ॥

प्रतीताद्भौतिकादस्माद्भूतानि मुनिपुङ्गवाः ॥

उत्कृष्टानि तथा तेभ्यो जीवात्मा चेतनः प्रभुः ॥ ३ ॥

अस्य च तत्त्वस्य परात्परतरत्वोपपादनाय निरतिशयोत्कर्षावधित्वं वक्तु-
 मारभते—प्रतीतादित्यादिना । भूतकार्यं जगद्भौतिकं तस्मात्तत्कारणान्याका-
 शादिभूतानुत्कृष्टानि । तदापत्तत्वाद्भौतिकस्वरूपलाभस्वेत्पर्यः । भूतेभ्योऽपि
 तदुपादानत्वेन तत्स्वरूपानुप्रविष्टमायासत्त्वगुणोपाधिकश्चेतनो जीवात्मोत्कृष्टः ।
 आविर्भूतचैतन्यत्वात् ॥ ३ ॥

समष्टिव्यष्टिभावेन सोऽपि भिन्नः परस्परम् ॥

व्यष्टयश्च तथा भिन्नाः स्वस्वभावानुरूपतः ॥ ४ ॥

देवतिर्यङ्मनुष्यादिशरीरं प्राप्नुवन्ति च ॥

आसां समष्टिभूतस्तु श्रेष्ठः सर्वात्मना बुधाः ॥ ५ ॥

समष्टिव्यष्टिभावेनेति । तत्र निर्मलैस्त्वोपाधेरप्रतिहतज्ञानत्वात्स्वात्मानं
 स्वेतरसकलं च समभ्युते व्याप्नोतीति समष्टिर्हैरण्यगर्भः । मलिनैस्त्वोपाधेः
 परिच्छिन्नज्ञानत्वान्मालिन्यतारतम्येन नानाविधत्वात्तदुपाधिका जीवा विभक्तं

१ द. घ. छ. 'द्वयकल' । २ छ. प्रकृतानि । ३ ग. 'प्रापित्वं' । ४ छ. 'मंलोपा' । ५ ग.
 घ. ग. ज. 'ल्लोपा' । ६ ग. 'नतलो' । घ. द. व. ज. 'नलोपा' । ७ घ. 'पितृकीर्ति' ।

स्वात्ममात्रमेवाश्रुवते व्याप्नुवन्तीति व्यष्टयः । स्वस्वभावानुद्धपत इति । उक्त्वा-
न्तिसमये परिपक्वपुण्यपापजनितो भाविजनमगोचरः संकल्पविशेषो भावस्त-
दनुसारेणेत्यर्थः । आसां समष्टिव्यष्टीनां मध्ये समष्टिभूतो हिरण्यगर्भः श्रेष्ठोऽ-
प्रतिहतज्ञानत्वात् ॥ ४ ॥ ५ ॥

ततो विशिष्टः सकला ब्रह्मणस्तु विभूतयः ॥

ताश्चान्योन्यं विशिष्टः स्युर्यथा जीवा मुनीश्वराः ॥६॥

ततो विशिष्ट इति । तस्माद्धिरण्यगर्भादपि रजोगुणोपाधिकस्य ब्रह्मणः
संकल्पमात्रसिद्धा या विभूतयोऽवतारविशेषास्ता विभूतय उक्तकृष्टाः । अन्योन्यं
विशिष्टाः स्युरिति । संकल्पस्योच्चावचत्वात्तन्मात्रसिद्धानां विभूतीनामपि पर-
स्परमुत्कर्षापकर्षो विचेते इत्यर्थः ॥ ६ ॥

तासां ब्रह्माऽधिकस्तस्माद्विष्णुर्मुख्यः प्रकीर्तितः ॥

सोऽपि स्वव्यष्टिभूतेभ्यो वरिष्ठः परिकीर्तितः ॥ ७ ॥

तासां ब्रह्माऽधिक इति । तथाविधसंकल्पाश्रयो ब्रह्मा स्वविभूतिभ्यः श्रेष्ठ
इत्यर्थः । तस्माद्विष्णुरिति । रजोगुणोपाधिकाद्ब्रह्मणोऽपि सत्त्वगुणोपाधि-
विष्णुः श्रेष्ठः । सत्त्वस्य सुखप्रकाशात्मकत्वेन रजोगुणाद्दुत्कृष्टत्वात् । स्वव्यष्टि-
भूतेभ्यो वरिष्ठ इति । तस्य विष्णोरपि संकल्पमात्रसिद्धा व्यष्टिभूता येऽव-
तारविशेषास्तेभ्योऽपि समष्टिभूतो विष्णुरुत्कृष्टः ॥ ७ ॥

ततो रुद्रोऽधिकः सोऽपि स्वव्यष्टिभ्योऽधिकः स्मृतः ॥

ब्रह्मा विष्णुश्च रुद्रश्च परतत्त्वविभूतयः ॥ ८ ॥

ततो रुद्रोऽधिक इति । विष्णोरुपाधिर्हि बहिःसत्त्वविशिष्टं तमः । रुद्रस्य
तु बहिस्तमोयुक्तं सत्त्वम् । एतच्चाग्रे स्वयमेव सूतगीतायां प्रतिपादयिष्यति ।
तथा च तस्माद्विष्णोरपि रुद्रोऽधिकः । तथा तस्य रुद्रस्यापि संकल्पमात्र-
सिद्धा या व्यष्टयस्ताम्भोऽपि स एवोत्कृष्टः । परतत्त्वविभूतय इति । पदद्वय-
माणं सच्चिदानन्दैकरसं निर्गुणं परं तत्त्वं तदेव स्वीकृतमायागुणोपाधिवशेन
ब्रह्मविष्णादिरूपेणावस्थितमिति भवन्ति ब्रह्माद्यास्तस्य विभूतय इत्यर्थः
॥ ८ ॥

एषां त्रयाणामधिकः सर्वकारणमीश्वरः ॥

शतगुणित आनन्दस्तत्सर्वस्य संग्रहायाऽऽदिशब्दं प्रयुङ्क्ते । मनुष्यगन्धर्वादी-
नामिति ॥ १० ॥

ब्रह्मानन्दशतं विष्णोरेक आनन्द उच्यते ॥ ११ ॥

तस्याऽऽनन्दशतं रुद्रस्यैक आनन्द एव हि ॥

रुद्रानन्दशतं सर्वकारणस्य शिवस्य तु ॥ १२ ॥

स एको ब्रह्मण आनन्द इति रजोगुणोपाधिकस्य ब्रह्मणो य आनन्द
आम्नातस्तमारभ्योत्तरोत्तरं शतगुणित आनन्दो विष्णुरुद्रजगत्कारणानामधि-
गन्तव्य इत्याह—ब्रह्मानन्दशतमित्यादिना ॥ ११ ॥ १२ ॥

कारणत्वोपलक्ष्यस्य शिवस्य परमात्मनः ॥

सत्यचिन्मात्ररूपस्य भूमाऽऽनन्द उदाहृतः ॥ १३ ॥

सत्यचिन्मात्ररूपस्येति । मात्रशब्देन सकलोपाधिक्विरहो विवक्षितः । सत्य-
चिन्मात्ररूपस्य कारणत्वोपलक्ष्यस्य परशिवस्वरूपत्वेन भूमाऽऽनन्द उदाहृतः
श्रुत्या दर्शितः । परिच्छेदकोपाध्यभावात्परशिवस्वरूपभूत आनन्दोऽनवच्छिन्नो
निरतिशय इत्यर्थः । सा च श्रुतिः—“भूमा त्वेव विजिज्ञासितव्यो यो वै भूमा
तत्सुखम्” इत्यादिका ॥ १३ ॥

एवं क्रमेण सर्वेषां ज्ञानाधिक्यमपीष्यते ॥

स्कन्धशाखादिभेदेन यथा वृक्षो व्यवस्थितः ॥ १४ ॥

तथा रुद्रादिभेदेन शिव एको व्यवस्थितः ॥

उत्कर्षश्चापकर्षश्च स्कन्धशाखादिवस्तुषु ॥ १५ ॥

तथोत्कर्षापकर्षश्च रुद्रविष्ण्वादिषु स्थितः ॥

तरङ्गबहुदादीनां यथा लोके व्यवस्थितः ॥

उत्कर्षश्चापकर्षश्च तथा रुद्रादिषु स्थितः ॥ १६ ॥

एवं परशिवस्वरूपानन्दस्य निरतिशयत्वमुपपाद्य तत्स्वरूपभूतज्ञानस्याप्य-
नेनैव न्यायेन निरतिशयत्वमवगन्तव्यमित्यादिदिशति—एवमिति । एकस्यैव
परशिवस्य रुद्रविष्ण्वादिनानाविघ्नजगदाकारेणावस्थानं सदृष्टान्तमुपपादयति—
स्कन्धशाखेति ॥ १४ ॥ १५ ॥ १६ ॥

विश्वाधिकत्वं रुद्रस्य कारणस्य शिवस्य च ॥

न वदन्ति जना ये ते राक्षसाः स्युर्न संशयः ॥ १७ ॥

विश्वाधिकत्वमिति । उक्तीत्या सर्वस्मादप्युत्कृष्टत्वात्परशिवो विश्वाधिकः ।
विश्वाधिको रुद्रो महापिरिति श्रुतेश्च शिवस्यैव विश्वाधिकत्वम् ॥ १७ ॥

व्यावहारिकदृष्ट्याऽयं विभागः परिकीर्तितः ॥ १८ ॥

प्रमाणदृष्ट्या वस्त्वैकमेव नित्यं न संशयः ॥

अनादृत्य महामोहात्प्रमाणं भुवि मानवाः ॥ १९ ॥

अयं परस्त्वयं नेति विवदन्ते परस्परम् ॥

महापापवतां नृणां रुद्राधिक्यं न भासते ॥ २० ॥

अनेकजन्मसिद्धानां श्रौतस्मार्तानुवर्तिनाम् ॥

रुद्राधिक्यं स्वतो भाति प्रमाणैरपि तर्कतः ॥ २१ ॥

सोपानक्रमतो देवा नृणां संसारमोचकाः ॥

रुद्रः संसारमग्नानां साक्षात्संसारमोचकः ॥ २२ ॥

अतः सर्वं परित्यज्य शिवादन्यत्तु दैवतम् ॥

शिव एकः सदा ध्येयः साक्षात्संसारमोचकः ॥ २३ ॥

वृक्षस्य मूलसेकेन शाखाः पुष्पन्ति वै यथा ॥

शिवध्यानेन देवाश्च तथा तृप्ता भवन्ति हि ॥ २४ ॥

ननु यथा वृक्षः स्कन्धशाखादिभेदेन नानाकारोऽवतिष्ठत एवं परशिवोऽपि
रुद्रविष्णवादिजगदाकारेणानतिष्ठते चेत्तर्ह्येतद्व्याकोप इत्यत आह—व्यावहा-
रिकदृष्ट्येति । निर्विकार एव परिशिवस्वरूपे मापावशाद्विचित्रं जगदारोप्यते न
परतत्त्वं स्कन्धशाखाद्यात्मना वृक्षवत्परिणमते । अतो नानाविधभावमात्रसाम्येनैव
दृष्टान्तोपादानमित्यर्थः ॥ १८ ॥ १९ ॥ २० ॥ २१ ॥ २२ ॥ २३ ॥ २४ ॥

विकल्परहितं तत्त्वं ज्ञानमानन्दमव्ययम् ॥

ये पश्यन्ति विमुक्तास्ते जीवन्तोऽपि न संशयः ॥ २५ ॥

विकल्परहितमिति । निर्विशेषे ब्रह्मणि विकल्पहेतूनां विशेषाणामभावात्त-
त्स्वरूपभूतं ज्ञानं विकल्परहितम् । अत्यन्तं निर्विकल्पकमित्यर्थः । सर्वदा वाच-

वैधुर्पात्तदेव तत्त्वं परमार्थम् । अपराधीनप्रकाशत्वाज्ज्ञानम् । अत्यन्तानुकूलवेदनीयत्वादानन्दम् । अव्ययम् । व्यपोऽपग्रमोऽन्तवचनं तद्रहितम् । देशकालवस्तुकृतपरिच्छेदरहितमित्यर्थः ॥ २५ ॥

निर्विकल्पं परं तत्त्वं तर्कतो यस्य भासते ॥

सोऽपि मुच्येत संसाराद्यथा स्वप्नप्रपञ्चतः ॥ २६ ॥

तर्कत इति । प्रतीतिवाधान्यथानुपपत्त्या दृश्यप्रपञ्चमिथ्यात्वेऽवगते प्रतीत्यधिष्ठानत्वेन च किञ्चित्पारमार्थिकं बस्त्वङ्गीकर्तव्यम् । इतरथा निरधिष्ठानभ्रमस्य निरवधिकवाधस्य च प्रसक्तेरित्यादिह्यपस्तर्कः । श्रुतिरपि तर्कं दर्शयति—“असन्नेव स भवति” “असद्ब्रह्मेति वेद चेत्” “को ह्येवान्पातकः प्राण्याद्यदेव आकाश आनन्दो न स्यात्” इति ॥ २६ ॥

निर्विकल्पं परं तत्त्वं प्रमाणेनैव केवलम् ॥

यस्य भाति स मुच्येत स्वसंसारमहोदधेः ॥ २७ ॥

प्रमाणेनैवेति । “सत्यं ज्ञानमनन्तं ब्रह्म” “अहं ब्रह्मास्मि” इत्यादिवेदान्तवाक्यं प्रमाणम् ॥ २७ ॥

न च नामानि रूपाणि शिवस्य परमात्मनः ॥

तथाऽपि मायया तस्य नामरूपे प्रकल्पिते ॥ २८ ॥

न च नामानीति । “यत्तदद्रेश्यमग्राह्यमगोत्रमवर्णम्” इति श्रुतेः परमार्थतो नामरूपे न स्त इत्यर्थः ॥ २८ ॥

शिवो रुद्रो महादेवः शंकरो ब्रह्म सत्परम् ॥

एवमादीनि नामानि विशिष्टानि परस्य तु ॥ २९ ॥

शिवो रुद्र इति । मापापरिकल्पितनाम्नां मध्ये शिवरुद्रादिनामानि परशिवस्वरूपे छद्मिती वर्णनान्मुल्पानि । शिवो रुद्र इत्यादि नामचतुष्टयं रुद्रमूर्तेरभिधायकम् । ब्रह्म सत्परमिति त्रितयं परशिवस्य साक्षाद्वाचकम् । परशिवमूर्त्या सह रुद्रमूर्तेस्तत्प्रायःपिण्डवदविभामापत्तिं स्वयमेवाप्रे वक्ष्यति । अतो मूर्तेद्वयस्येकीभूतत्वात्तथाविधे तान्युभयविधनामानि ह्येव वर्तन्ते इति मुरूपानि ॥ २९ ॥

विष्णुनारायणादीनि नामानि परमेश्वरे ॥

कथंचिद्योगवृत्त्या तु वर्तन्ते न तु मुख्यया ॥ ३० ॥

विष्णुनारायणादीनीति । विष्ण्वादिमूर्तीनां परशिवमूर्त्या वैलक्षण्याद्विविक्त-
त्वमपि वक्ष्यति । अतो विष्ण्वादिमूर्तिषु ह्रदा विष्ण्वादयः शब्दास्तस्मिन्परतत्त्वे
न ह्रद्या वर्तन्तेऽपि तु व्याप्नोतीति विष्णुरित्येवमाद्यवयवव्युत्पत्त्या
वर्तन्ते ॥ ३० ॥

अरूपस्य शिवस्यापि मूर्तिर्ध्येया ह्युपासकैः ॥

उमार्धविग्रहा शृक्ला त्रिनेत्रा चन्द्रशेखरा ॥ ३१ ॥

एवं मायापरिकल्पितनामानि दर्शयित्वा तत्परिकल्पितं मूर्त्यात्मकं रूपमपि
परशिवस्य ध्यानार्थं दर्शयति—अरूपस्येत्यादिना ॥ ३१ ॥

नीलग्रीवा परानन्दप्रमोदा ताण्डवप्रिया ॥

ब्रह्मविष्णुमहादेवैरुपास्या गुणमूर्तिभिः ॥ ३२ ॥

गुणमूर्तिभिरिति । सत्त्वरजस्तमोगुणोपाधिकैरित्यर्थः ॥ ३२ ॥

सर्वमूर्तिविहीनस्य सर्वमूर्तेः शिवस्य तु ॥

तथाऽप्येषा परा मूर्तिरित्येषा शाश्वती श्रुतिः ॥ ३३ ॥

सर्वमूर्तेरिति । परमार्थतः सर्वप्रकारमूर्तिरहितस्यापि मायापरिकल्पितं सर्वं
जगदप्यन्या मूर्तिरित्यर्थः । शाश्वती श्रुतिरिति । परमार्थतो विग्रहरहितस्य
शिवस्य तत्सद्भावं श्रुतिरपि दर्शयतीत्यर्थः । श्रुपते हि कैवल्योपनिषदि—
“उमासहायं परमेश्वरं प्रभुं त्रिलोचनं नीलकण्ठं प्रशान्तम् । ध्यात्वा मुनिर्ग-
च्छति भूतयोनिं समस्तसाक्षि तमसः परस्तात्” इति ॥ ३३ ॥

तन्नायःपिण्डवद्विप्रा रुद्रमूर्तिः परस्य तु ॥

मूर्त्या तुल्याऽन्यमूर्तिभ्यो लक्षणैर्मुनिसत्तमाः ॥ ३४ ॥

रुद्रमूर्तेः परशिवमूर्त्या सहैकत्वं वक्ष्यतीति पदवादिष्म तदाह—तन्नायः-
पिण्डवदित्यादिना । विशुद्धसत्त्वगुणो हि रुद्रस्पोपाधिस्तमस्तु संहरणाय तत्स्व-
रूपाद्बहिरेव वर्तते । अतो रुद्रमूर्तिर्विशुद्धसत्त्वात्मकत्वात्सत्त्वस्य च सुस्यप्रकाश-
स्वरूपत्वात्साक्षिचित्मकाशरूपया परशिवमूर्त्या प्रकाशसुखादिलक्षणेः सदृशी ।
अतो विष्ण्वादिमूर्तिभ्यो विलक्षणा च तन्नायःपिण्डवत्परशिवमूर्त्याऽविभागाप-
क्षेपेत्यर्थः ॥ ३४ ॥

विष्ण्वादीनां तु सर्वेषां मूर्तयो व्यवधानतः ॥

न तुल्याः परतत्त्वस्य मूर्त्या वेदान्तपारगाः ॥ ३५ ॥

न तुल्याः परतत्त्वस्येति । विष्ण्वादिमूर्तेषु रजस्तमसोः प्राचुर्यलक्षणेन व्यवधानेन सच्चिदानन्दरूपायाः परशिवमूर्तेः साकल्येन प्रतिफलनायोगात्परशिवमूर्त्या न तास्तुल्याः । अतस्तद्विचिक्ततयैव तासामुपलम्भात्तथाविधमूर्त्यभिधापकानि विष्ण्वादिनामानि परशिवस्वरूपमूर्ताववयवप्रसिद्धिसव्यपेक्षत्वेन विलम्बितप्रतीतिजनकत्वान्न मुख्यानि । शिवरुद्रादिनामानि तूक्तरीत्या परशिवरुद्रमूर्त्योरेकीभूतत्वात्तदुभयात्मिकायां मूर्त्यामवयवप्रसिद्धिप्रन्तरेण समुदायप्रसिद्ध्यैव वर्तन्त इति शीघ्रप्रतीतिजनकत्वान्मुख्यानीत्यभिप्रायः ॥ ३५ ॥

परतत्त्वस्य नामानि प्रत्यासत्त्या मुनीश्वराः ॥

त्रिमूर्तीनां तु रुद्रस्याव्यवधानानि सुव्रताः ॥ ३६ ॥

एवं रुद्रमूर्त्यभिधापकानां शिवरुद्रादिनाम्नां परतत्त्वविषये मुख्यत्वमुपपाद्य निरुपाधिकपरशिवस्वरूपप्रतिपादकानां ब्रह्म सत्परमित्यादिनाम्नामपि रुद्रमूर्तेः मुख्यत्वं प्रतिपादयति । परतत्त्वस्येत्यादिना । ब्रह्म सत्परमित्यादीनि यानि निरुपाधिकतत्त्वस्य नामानि तानि त्रिमूर्तीनां मध्ये रुद्रस्य प्रत्यासत्त्याऽव्यवधानानि नामानि निरुपाधिकस्वरूपप्रतिपादनेन सापेक्षिकाद्ब्रह्मत्परतत्त्वं व्यवधीपत एभिरिति करणव्युत्पत्त्या तानि नामानि व्यवधाननिमित्तानि रुद्रस्योपाधेर्निरतिशयसत्त्वोत्कर्षवत्कात्कार्ष्येण विम्बग्रहलक्षणा प्रत्यासत्तिरस्ति तथा प्रत्यासत्त्याऽव्यवधायकानि तानि नामानीदृगव्यवधानसद्भाववन्नादेव तयोर्मूर्त्योर्भेदेन व्यवहारः ॥ ३६ ॥

विष्ण्वादीनां च देवानां तानि नामानि सुव्रताः ॥

तत्त्वान्वयेन नामानि भवन्ति ब्रह्मवित्तमाः ॥ ३७ ॥

विष्ण्वादीनामिति । विष्णुब्रह्महिरण्यगर्भादीनां तानि परतत्त्वनामानि परतत्त्वान्वयसद्भावमात्रेण प्रतिपादकानि । अपमर्थः—सच्चिदानन्दैकलक्षणोऽद्वितीयः सर्वगतः परशिव एव नानाविधोपाधिसंघन्यवशाद्ब्रह्मविष्णुरुद्रादिरूपेण नानेवावभासते । तत्र ब्रह्मविष्णुरुद्रहिरण्यगर्भसूत्रात्मादीनां स्वस्वव्यापारविषयेष्वप्रतिद्वन्द्वज्ञानत्वात्तेषां सर्वेषामुपाधिषु सत्त्वस्य निरतिशयोत्कर्ष एष्टव्यः । इतरथाऽस्मदादिजीववर्तिकविज्ज्ञत्वमसङ्गेन सकलसृष्टिस्थित्यादिव्यवहारविलोपप्रसङ्गात् । ननुपधेयवदुपाधीनामप्येकरूप्ये ब्रह्मविष्ण्वादिभेदव्यवहारो नोपपद्यत इति चेत् । भैवम् । ब्रह्माद्युपाधिषु वस्तुतः सत्त्वोत्कर्षस्येकरूप्ये

सत्यपि रुद्रोपाधिष्यतिरिक्तेषु तेष्वआहार्यरजस्तमःप्रयुक्तो नानाविधोऽपकर्षोऽ-
प्यस्ति । अतस्तत्प्रयुक्तो ब्रह्मविष्णवादिभेदव्यपदेशो न सोऽपकर्षस्तेषां वास्तव
इति मन्तव्यम् । तथा सत्यस्मदादिवत्तेषामपि जीवत्वप्रसङ्गात् । एवं ब्रह्मवि-
ष्णवादिमूर्तिष्वआहार्यापकर्षसद्भावात्परतत्त्वप्रत्यासत्तिर्नास्तीति भवन्ति तानि
व्यवधापकान्यमुख्यानीत्यर्थः ॥ ३७ ॥

तथाऽपि रुद्रे तान्येव प्रत्यासत्त्या परेण तु ॥

मुख्यानि न तथाऽन्येषु व्यवधानात्परेण तु ॥ ३८ ॥

नन्वेवमुभयत्राप्युपाधिष्यवधानेन साम्ये सत्यपि परतत्त्वनाम्नां क्वचिन्मु-
ख्यत्वं क्वचिन्नेति वैलक्षण्यं कुत इत्यत आह—तथाऽपीति । यद्यप्युक्तीत्या
रुद्रमूर्त्तावपि परतत्त्वाद्ब्रह्मवधानमस्ति तथाऽपि परशिवस्वरूपेण रुद्रमूर्तेः पूर्वो-
क्ता या प्रत्यासत्तिस्तद्भावेन तत्र परतत्त्वनामानि मुख्यानीत्युच्यन्ते । अन्येषां
तु ब्रह्मविष्णवाद्युपाधीनां च न तथा प्रत्यासत्तिरस्ति । आहार्यापकर्षसद्भावात् ।
अतो व्यवधानात्परतत्त्वनामानि तेषां न मुख्यानीत्यर्थः ॥ ३८ ॥

परतत्त्वपरिज्ञानं तस्य मूर्तिप्रसादतः ॥

तत्प्रसादश्च तद्ब्रह्मचानपूजाभ्यामेव नान्यथा ॥ ३९ ॥

अन्नादिभोजनाच्चूणां यथा क्षुद्धिनिवर्तते ॥

तथा मूर्तिप्रसादेन तत्त्वं च प्रकाशते ॥ ४० ॥

परतत्त्वं तु सर्वेषां स्वरूपमपि सर्वदा ॥

तस्य मूर्तिप्रसादेन विना नैव प्रकाशते ॥ ४१ ॥

तस्मान्मूर्तिर्हि सर्वेषां भोगमोक्षफलप्रदा ॥

अतो मूर्तिं महाभक्त्या भजध्वं मुनिपुङ्गवाः ॥ ४२ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

परपदस्वरूपविचारो नाम सप्तविंशोऽध्यायः ॥२७॥

एवं विष्णवादिमूर्तिभ्यो विलक्षणा 'उमार्धविग्रहा' इत्यादिना या परतत्त्व-
मूर्तिरभिहिता तत्प्रसादादेव भोगमोक्षरूपफलमाप्तिरिति सा सर्वैः सर्वदा सेव्ये-
त्युपसंहरति । परतत्त्वपरिज्ञानमित्यादिना ॥ ३९ ॥ ४० ॥ ४१ ॥ ४२ ॥

इति श्रीस्कन्दपुराणे सूतसंहिताटीकायां यज्ञवैभवखण्डे चतुर्थे

परपदस्वरूपविचारो नाम सप्तविंशोऽध्यायः ॥ २७ ॥

अथाष्टाविंशोऽध्यायः ।

सूत उवाच —

अथातः संप्रवक्ष्यामि शिवलिङ्गं समासतः ॥

यस्य विज्ञानमात्रेण विमुक्तो मानवो भवेत् ॥ १ ॥

एवं परशिवस्य ध्यानपूजाद्यर्थं परिकल्पितां विशिष्टां मूर्तिं प्रतिपाद्य शिव-
लिङ्गस्वरूपमपि निर्णेतुं प्रतिजानीते—अथात इति ॥ १ ॥

शिव एव स्वयं लिङ्गं लिङ्गं गमकमेव हि ॥

शिवेन गम्यते सर्वं शिवो नान्येन गम्यते ॥ २ ॥

शिवस्य लिङ्गं शिवलिङ्गमिति भ्रमं व्युदसितुमाह—शिव एव स्वयं लिङ्ग-
मिति । तदुपपादयति—लिङ्गं गमकमित्यादिना । लोके हि बहूनादिलक्षण-
स्पर्यान्तरस्य यद्गमकं ज्ञापकं धूमादि लिङ्गमित्युच्यते । शिवोऽपि स्वम-
काशचिद्रूपत्वेन सर्वस्य जडवर्गस्य गमको न त्वन्येन गम्यः । अतो गमक-
त्वात्स्वपमेव लिङ्गम् ॥ २ ॥

जडं हि गम्यतेऽन्येन नाजडं मुनिपुङ्गवाः ॥

शिवो नैव जडः साक्षात्स्वप्रकाशकलक्षणः ॥ ३ ॥

एतदेव गमकत्वमुपपादयति—जडं हीत्पादिना । घटपटाद्यात्मकं जडं
जगदेव स्वव्यतिरिक्तेन चित्तप्रकाशेन ज्ञाप्यते । जडविलक्षणं चेतन्यं नान्येन
गम्यते किंतु स्वयं प्रकाशते । अतः स्वप्रकाशचिद्रूपः परशिवो नैव जडः ।
यतो न जडोऽतो न गम्यः । अपि तु स्वप्रकाशचिद्रूपत्वाद्गमकः । अतः स्वय-
मेव लिङ्गमित्यर्थः ॥ ३ ॥

अस्वप्रकाशश्चेत्साक्षाच्छिवो नैव शिवो भवेत् ॥

अस्वप्रकाशं कुड्यादि न शिवः संमतं खलु ॥ ४ ॥

भवेदेवं यदि शिवः स्वप्रकाशचिद्रूपः स्यात्तथात्वे तु सर्वदा सर्वथा भाव-
त्वेन तद्गोचरप्रमाणनिरपेक्षपादुपनिषदेकसमधिगम्यत्वभङ्गप्रसक्तेरस्वप्रकाश एव
स इत्यत आह—अस्वप्रकाशश्चेदिति । यदि शिवः स्वप्रकाशचिदात्मको न
स्यात्तर्हि तस्य शिवत्वमेव हीयेत । परार्थीनप्रकाशानां घटकुड्यादीनामशिव-

त्वदर्शनात् । विमतः शिवः स्वप्रकाशो भवितुमर्हति शिवत्वात् । यो न स्वप्रकाशो नासौ शिवो यथा घटपटादिः । शिवश्चायं तस्मात्स्वप्रकाश एवेत्यभिप्रायः ॥ ४ ॥

शिवेऽसति मुनिश्रेष्ठाः स्वप्रकाशैकलक्षणे ॥

अप्रतीतं भवेत्सर्वं ततः शून्यमशेषतः ॥ ५ ॥

विपक्षे बाधकमाह—शिव इति । जडं सर्वं जगत्तावच्छिवस्वरूपचैतन्यबलादेव प्रतीयते तदपि चैतन्यं प्रतीयमानमेवार्थं प्रत्यापयतीत्यङ्गीकार्यम् । दीपादौ तथा दृष्टत्वात् । तच्चैज्ज्ञानान्तरेण प्रतीयेत तदप्येवमिति तस्यापि स्वप्रकाश एष्टव्यः । तथाच तज्ज्ञानान्तरं स्वयं प्रकाशते चेत्प्रथमज्ञानमेव तथा भवतु परार्धीनप्रकाशं चेत्किं तत्परं प्रथमज्ञानमेव तदाऽन्योन्याश्रयादेकमपि न सिध्येत् । अथ तृतीयं ज्ञानान्तरं तस्यापि प्रकाशावश्यंभावाज्ज्ञानान्तरं वक्तव्यं स्यात्तथाऽप्येवमित्यनवस्था मूलक्षयकरी स्यात् । एवं च परशिवस्वरूपस्य स्वप्रकाशतानङ्गीकारे ज्ञानज्ञेयात्मकं सर्वमप्रतिभातं सच्छून्यमेव भवेदित्यर्थः ॥ ५ ॥

शून्यसिद्धिरपि श्रेष्ठाः शून्येनैव न सिध्यति ॥

खलु सर्वात्मना भानविहीनं शून्यलक्षणम् ॥ ६ ॥

सिद्धं नः समीहितमिति यदि शून्यवादी प्रत्यवतिष्ठेत तं प्रत्याह—शून्यसिद्धिरिति । शून्यवादिनाऽपि सर्वशून्यत्वं केनचित्प्रमाणज्ञानेनैव प्रतिपादनीयं न तु शून्येनैव । मेपसिद्धेर्मानार्धीनत्वात् । तथाच तज्ज्ञानस्य सत्त्वात्सर्वशून्यत्वं न सिध्येत् । सर्वप्रकारेणापि प्रतिभानराहित्यस्यैव शून्यलक्षणत्वादित्यर्थः ॥ ६ ॥

अतः साक्षी शिवः साम्बः स्वप्रकाशैकलक्षणः ॥

तेन सर्वमिदं गम्यं गम्यतेऽसौ न गम्यते ॥ ७ ॥

एवं सर्वशून्यमत्वेऽपि ज्ञानसद्भावावश्यंभावात्तस्य च परार्धीनप्रकाशत्वाङ्गीकारेऽनवस्थायां ज्ञानस्य स्वप्रकाशत्वाभावेन सर्वजगदान्ध्यप्रसङ्गात्स्वप्रकाशमेव तदित्यङ्गीकर्तव्यम् । घटज्ञानं पटज्ञानमिति नानात्वप्रतीतिरप्युपाधिकृतत्वादाद्वितीयं स्वप्रकाशचैतन्यमेव परशिवस्वरूपमिति निगमयति—अत इति । तेन स्वप्रकाशपरशिवस्वरूपचैतन्येन सर्वमिदं पराम्भूतं जगद्गम्यते । अतस्तत्स्वरूपं गमकम् । यतः स्वप्रकाशत्वादन्येन न गम्यतेऽतो न गम्यत इत्यर्थः । अय-

मभिप्रायः । यद्यपि परशिवस्वरूपचेतन्यं स्वप्रकाशं तथाऽप्यनाद्यविद्याविलासवशेनाऽऽवृत्तमिव भवति तच्चाऽऽवरणमुपनिषद्वाक्यजनितया परशिवस्वरूपविषयान्तःकरणवृत्त्याऽपनीयते । तस्मिंश्चापनीते तत्तत्त्वं स्वरूपप्रकाशेनैव प्रकाशते न तु घटादिवत्स्वातिरिक्तं चैतन्यमपेक्षते । अतः फलव्याप्यत्वाभावात्स्वयंप्रकाशत्वं वृत्तिव्याप्यत्वसद्भावाच्चोपनिषदेकसमाधिगम्यत्वं न च विरुध्यते ॥ ७ ॥

स्वयंज्योतिरिति प्राह श्रुतिः साध्वी महेश्वरम् ॥

तस्य भासा सर्वमिदं विभातीत्यपि चाऽऽह हि ॥ ८ ॥

इत्थं स्वप्रकाशत्वं तर्कतो निरूप्य तदनुग्राह्यं स्वप्रकाशत्वगमकं प्रमाणमप्युपन्यस्यति—स्वयंज्योतिरिति । “अत्रायं पुरुषः स्वयंज्योतिः” इत्येतद्वाक्यमित्यर्थः । तथा शिवस्वरूपातिरिक्तस्य सर्वस्य मायापरिकल्पितस्य तदधीनप्रकाशत्वमित्यत्रापि श्रुतिं प्रमाणयति—तस्य भासा सर्वमिति । श्रूयते हि—“न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः । तमेव भान्तमनुभाति सर्वं तस्य भासा सर्वमिदं विभाति” इति ॥ ८ ॥

अतः शिवः सर्वजगद्विभासकः

स्वयंप्रकाशः स्वयमेव केवलम् ॥

मयोदितं लिङ्गमिति द्विजर्षभा-

स्तदेव पूज्यं श्रुतिमस्तकस्थितम् ॥ ९ ॥

शिव एव लिङ्गमिति प्रतिज्ञातं सिद्धमिति निगमयति—अत इति । श्रुतिमस्तकस्थितमिति । वेदान्तैः प्रतिपादितं सच्चिदानन्दैकरसमद्वितीयं परशिवस्वरूपमित्यर्थः ॥ ९ ॥

शिवस्य लिङ्गं शिवलिङ्गमन्ये

मुनीश्वरा वेदविदो वदन्ति ॥

स्वयंप्रकाशस्य न युज्यते तत्त-

तश्च शंभुः स्वयमेव लिङ्गम् ॥१०॥

स्वयंप्रकाशस्य न युज्यत इति । स्वप्रकाशचेतन्यस्य गमकान्तरनैरेपेक्षेणावस्थितस्य लिङ्गं गमकमित्येतन्नोपपद्यत इत्यर्थः ॥ १० ॥

विवेकहीनमर्त्यस्य चित्तवृत्त्याद्यपेक्षया

शिवस्य लिङ्गमित्ययं स्वः समस्तजन्तुभिः ॥

निगद्यते शिवः स्वतः प्रसिद्ध एव सर्वदा

ततः शिवस्य लिङ्गमित्ययं स्वो न संगतः ॥ ११ ॥

ननु शिवस्य लिङ्गं शिवलिङ्गमिति लोके पूज्यत्वेन प्रसिद्धं तत्कथं शिव एव लिङ्गमित्यत आह—विवेकेति । परशिवस्वरूपं विविच्य ज्ञानुमशक्तस्य मर्त्यस्य चित्तवृत्तिमपेक्ष्य तदनुसारेणैव शिवस्य लिङ्गं शिवलिङ्गमिति लोकव्यपदेशः । विवेकदृष्ट्या तु स्वप्रकाशपरशिवस्वरूपस्य गमकाभावाच्चासौ न युक्त इत्यर्थः ॥ ११ ॥

स्वत एव प्रगमोऽपि शंकरो

न विभातीव विभाति मायया ॥

स्वत एव श्रुतिकोविदाः शिवः

स्वकलिङ्गेन निगम्यते स्फुटम् ॥१२॥

ननु विवेकरहितस्यापि परशिवः स्वप्रकाश एव । न हि वस्तु पुरुषविशेषमपेक्ष्यान्यथा भवति । अतस्तच्चित्तानुसारेणापि शिवस्य लिङ्गमित्येतन्न युज्यत इत्यत आह—स्वत एवेति । प्रगमयति प्रकर्षेण सर्वं प्रकाशयतीति प्रगमः । गमयतेः पचाद्यच् । सर्वस्य गमकत्वेन स्वयंप्रकाशमानोऽपि शिवो न विभाति न प्रकाशत इत्यज्ञानत्वेन मायावशादविवेकिनां न प्रकाशते । अतस्तैर्मायाबद्धदृष्टिभिरज्ञायमानः स्वयंप्रकाशमानः शिवः स्वरूपावगमकेनान्येन लिङ्गेन स्पष्टं तैर्ज्ञायत इति भवति । विवेकहीनचित्तवृत्त्यपेक्षयैव शिवस्य लिङ्गमित्यपि व्यवहार इत्यर्थः ॥ १२ ॥

शिवस्य लिङ्गं कथयन्ति केचि-

द्वहुप्रकारं व्यवहारदृष्ट्या ॥

न तत्त्वदृष्ट्या परमेश्वरस्य

स्वयंप्रभस्यास्य न चास्ति लिङ्गम् ॥१३॥

एवं स्वप्रकाशस्यापि शिवस्य मायावशादज्ञायमानस्य गमकानि लिङ्गानि

व्यवहारदशायां विद्वद्भिः प्रतिपाद्यन्त इति दर्शयति—शिवस्य लिङ्गमिति । तत्सर्वं व्यवहारदृष्टयैव लिङ्गं न तु परमार्थविषयया दृष्ट्या परशिवस्वरूपस्य स्वयं-प्रभत्वेन गमकान्तरनिरपेक्षत्वात्स्वयमेव सर्वस्य गमकत्वाच्छिवस्वरूपमेव लिङ्गं न तु शिवस्य लिङ्गं किंचिदित्यर्थः ॥ १३ ॥

वेदान्तवाक्योत्थपरात्मविद्यां

शिवस्य लिङ्गं कथयन्ति, केचिद् ॥

विचारजन्यामपि सत्यविद्यां

ब्रुवन्ति चान्ये परमस्य लिङ्गम् ॥ १४ ॥

स्मृतिजामितिहासजामिमां

परविद्यामपि लिङ्गमीशितुः ॥

जतिशुद्धामपि तां पुराणजां

प्रवदन्ति श्रुतिवित्तमोत्तमाः ॥ १५ ॥

तान्येव बहुविधानि लिङ्गानि क्रमेणाऽऽचष्टे—वेदान्तेत्यादिना । वेदान्तवाक्य-जनिता या परशिवस्वरूपविषया मनोवृत्तिः सा तत्स्वरूपावरणाविद्यापनपन-द्वारा स्वयंप्रकाशस्यापि तस्य व्यवहारदृष्ट्या गमकत्वाच्छिङ्गमित्यर्थः । एवमु-त्तरत्रापि योज्यम् । विचारजन्यामिति । विचारो मीमांसा सा चात्रोपनिषद्वाक्य-निर्णायकवेदान्तशास्त्रं तत्परिशीलनजन्यामित्यर्थः ॥ १४ ॥ १५ ॥

शिवस्य लिङ्गं कथयन्ति मायां

शिवस्य दृश्यां शिववस्तुनिष्ठाम् ॥

वदन्ति केचिज्जनचित्तमन्ये

त्वहं कृतिं चापि मनश्च बुद्धिम् ॥ १६ ॥

एवं शास्त्रस्मृतीतिहासपुराणजन्याद्वितीपपरशिवस्वरूपविषया मनोवृत्तयो लिङ्गत्वेनोक्ताः । अप तत्स्वरूपे परिकल्पितं मायातत्कार्यं सर्वमपि स्वाधिष्ठा-नस्य परशिवस्वरूपस्य गमकत्वाच्छिङ्गत्वेन व्यवहित्यत इति दर्शयति—शिव-स्येति । शिवस्य दृश्यामिति । शिवेन प्रकाशयाम् । शिववस्तुनिष्ठां वस्तुभूते परशिवस्वरूपे समाश्रितामित्यर्थः । ईदृशी माया हि मत्प्रगात्मनः कारणशरीरं तदुपाधिवशाद्गुपितं मत्प्रभृतं परशिवस्वरूपमवगम्यत इति मायाया न्निङ्गत्वम् ।

जनचित्तमिति । जनानां प्राणिनां मायासत्त्वपरिणामरूपमन्तःकरणं तद्दृत्तयोऽ-
दङ्कारादयः पूर्वोक्तस्वरूपाः ॥ १६ ॥

प्राणं च लिङ्गं प्रवदन्ति केचि-

च्छरीरमन्ये प्रवदन्ति लिङ्गम् ॥

त्वगादिखानि प्रवदन्ति केचि-

त्समूहमन्ये परमेश्वरस्य ॥ १७ ॥

प्राणस्य च लिङ्गत्वं श्रुतौ दर्शितम्—“ कस्मिन्नहमुत्क्रान्त उत्क्रान्तौ
भविष्यामि कस्मिन्प्रतिष्ठिते प्रतिष्ठास्यामि ” इति “ स प्राणमसृजत ” इति
श्रुतत्वात् । शरीरमन्य इति । मनोबुद्धिप्राणादिसमुदायरूपं यत्सूक्ष्मशरीरं
तदपि स्वोपहितस्य गमकत्वाल्लिङ्गमित्यर्थः । त्वगादिखानीति । त्वगसृङ्मां-
साद्या ये सप्त धातवस्तेऽपि प्रत्येकं चेतनस्य गमकत्वाल्लिङ्गम् । समूहमन्य
इति । त्वगादीनां समुदायरूपं स्थूलशरीरमित्यर्थः ॥ १७ ॥

शब्दादिभूतानि महेश्वरस्य

स्थूलानि भूतानि च संगिरन्ते ॥

पाताललोकादि समस्तमेत-

लिङ्गं महेशस्य वदन्ति केचित् ॥ १८ ॥

एवं शरीरत्रयात्मकस्य दृश्यस्य लिङ्गत्वमभिधाय भूतभौतिकस्वापि दृश्य-
वर्गस्य तल्लिङ्गत्वमाचष्टे—शब्दादीत्यादिना । शब्दतन्मात्राद्यात्मकानि सूक्ष्म-
भूतानि शब्दादिभूतानि । पाताललोकादीति । आदिशब्देनान्ये त्रयोदश
लोका गृह्यन्ते ॥ १८ ॥

यदस्ति यन्नास्ति महेश्वरस्य

समस्तमेतत्प्रवदन्ति लिङ्गम् ॥

विशुद्धविद्याः परयोगिनोऽस्य

स्वयंप्रभस्यैव न लिङ्गमूचुः ॥ १९ ॥

इत्थं व्यवहारदृष्टिमाश्रित्य वादिभिर्वहुधाऽभिधीयमानं लिङ्गजातमभिधाय
परमार्थदर्शिनां मतमाह—विशुद्धविद्या इति । विशुद्धा संशयविपर्ययासादि-

रहिता वेदान्तमहावाक्यजनिता प्रत्यग्रह्यैक्यविषया विद्या येषां ते तथोक्ताः ।
अत एव परयोगिनस्तेऽस्य परशिवस्य स्वरूपातिरिक्तं किमपि लिङ्गं न प्रति-
पादयन्ति । अपि तु स्वयमेव लिङ्गं भवतीति ब्रुवते ॥ १९ ॥

यद्यल्लिङ्गतया शिवस्य कथितं तत्तज्जडं वस्तुतो
लिङ्गं नैव भवेद्विशुद्धमतयो ज्ञानं हि लिङ्गं भवेत् ॥

तस्मादेव महेश्वरः परतरस्तत्तज्जडोपाधिक-

श्विरूपः प्रथितः प्रभोर्गमकमित्यर्थस्थितिः स्वस्य तु ॥२०॥

किंचोक्तेषु सर्वेष्वपि लिङ्गेषु स्वरूपेण ज्ञायमानस्यैव परशिवस्वरूपगमकत्वा-
त्प्राप्ताप्राप्तविवेकेन सोपाधिकश्विरूपः शिव एव निरुपाधिकस्य स्वस्य गमक
इति स्वयमेव लिङ्गमित्येतदेव युक्तमित्याह—यद्यल्लिङ्गतयेति । अतीतेन ग्रन्थ-
संदर्भेण यद्यज्जडं वस्तु शिवस्य लिङ्गत्वेनानुक्रान्तं तत्तद्वस्तुतः स्वसत्ता-
मात्रेण न लिङ्गम् । अपि तु ज्ञायमानमेव । पतः पण्डिता लोके ज्ञातमेव धूमादिकं
लिङ्गमिति ब्रुवते । तस्मात्कारणात्तत्तज्जडाधिष्ठानत्वेन तत्तद्भासकस्तदुपा-
धिपरिच्छिन्नश्विरूपः शिव एव प्रभोर्व्यापकस्यानवच्छिन्नस्य स्वस्वरूपस्य
गमकं लिङ्गं भवतीत्येवार्थोऽस्थितिर्वस्तुस्थितिः । अतः परशिवः स्वयमेव लिङ्गमि-
त्यस्मिन्नेवार्थे सर्वेषां पर्यवसानमित्यर्थः ॥ २० ॥

आलयं लिङ्गमित्याहुरपरे वेदवित्तमाः ॥

तदाऽपि शंकरः साक्षालिङ्गं नान्यन्मुनीश्वराः ॥२१॥

एवं गमकं लिङ्गमिति पते शिवस्वरूपस्यैव सर्वगमकत्वाल्लिङ्गत्वमुपपाद्य
मतान्तरेऽपि तथात्वमुपपादयितुमनुभापते—आलयमिति । स्वस्वरूपस्य शिवस्य
ध्यानपूजाद्यर्थं लिङ्गप्रतिमादिकं यदालम्बनं तल्लिङ्गमित्यर्थः । तस्मिन्नपि
मते शिव एव लिङ्गमित्येवार्थः पर्यवस्यतीत्याह—तदाऽपीति ॥ २१ ॥

आलयो नाम चाऽऽधारः सर्वाधारः शिवः खलु ॥

सदासत्यस्वभावत्वात्सत्य एव शिवः खलु ॥ २२ ॥

तदेवमुपपादयितुमालयशब्दार्थमाह—आलयो नामेति । आधारेऽधिकरणम-
धिष्ठानमिति यावत् । तच्चाऽऽधारत्वं निरूप्यमाणे परशिवस्यैव घटते नान्यस्ये-
त्युपपादयति—सर्वाधार इति । सच्चिदानन्दलक्षणेऽद्वितीये परशिवस्वरूपे हि

मायावशाद्भूतभौतिकात्मकं सर्वं जगत्परिकल्पितमित्याधारत्वं शिवस्यैव पार-
मार्थिकं न तु मायाकार्यस्यान्यस्येत्यर्थः । कुत इत्यत आह—सदेति । सत्यरूपे
हि वस्तुनि श्रुक्तिकाशकलादौ मायामयरजतादिकं परिकल्पितं दृष्टं शिवश्च
सत्यस्वभावः । अतस्तत्स्वरूपे मिथ्याभूतस्य दृश्यमपञ्चस्य परिकल्पितत्वमङ्गी-
कार्यमिति भवत्यस्य सर्वाधारत्वमित्यर्थः । भवेदेवं यद्यसौ शिवः सत्यः स्यात्स-
त्तायोगि हि सत्यं निर्धर्मकस्य सत्तासंबन्धलक्षणधर्माङ्गीकारानुपपत्तेरित्यत
आह—सत्य एवेति ॥ २२ ॥

चिद्रूपं हि सदा सत्यं नाचिद्रूपं कथंचन ॥

असत्यत्वस्य दृष्टत्वादचिद्रूपस्य वस्तुनः ॥ २३ ॥

यदि घटपटादेरपि सत्तायोगात्सत्त्वमङ्गीकुर्मस्तदा स्यादयमप्युपालम्भः
सद्रूपे ब्रह्मणि परिकल्पितत्वादधिष्ठानसत्त्वमेवाऽऽरोप्येषु प्रतीपते सर्पधारादौ
रज्ज्वा इदमंशवत् । अस्त्वेवमारोप्येषु सत्त्वमतीतिरधिष्ठानभूतस्य निर्धर्मकस्य
ब्रह्मणः कथं सत्यत्वं सर्वदाबाधवैधुर्पादिति ब्रूमः । तदपि कुत इत्यत आह—
चिद्रूपं हीति । नानाविधेषु चेत्यरूपेषु व्यावर्तमानेषु तद्भावाभावसाक्षितयाऽनुव-
र्तमानं चिद्रूपमेव सत्यं जडरूपं तु मायामयत्वाददृष्टमतश्चिद्रूपत्वाच्छिवः सत्यः ।
ननु जडस्यापि सत्यत्वं कस्मान्न भवतीत्यत आह—असत्यत्वस्येति ॥ २३ ॥

श्रुक्तिकारजतादीनामसत्यत्वं हि संमतम् ॥

अचेतनानामन्येषामसत्यत्वे निदर्शनम् ॥ २४ ॥

श्रुक्तिकारजतं विप्राः सत्य एव ततः शिवः ॥

अतः कल्पितरूपाणामाधारो भगवाञ्छिवः ॥ २५ ॥

जडस्यासत्यत्वं कुत्र दृष्टमित्यत आह—श्रुक्तिकेति । श्रुक्तिरज्ज्वाद्यधिष्ठानेषु
ये रजतसर्पादय आरोप्या जडास्तेषामसत्यत्वं तावदुभयवादिसंमतमित्यर्थः ।
अस्त्वेवमसत्येव प्रमातरि बाध्यमानत्वात्सति प्रमातर्येवाध्यमानानां घटपटादीनां
तु कुतोऽसत्यत्वमित्यत आह—अचेतनानामिति । अचेतनत्वाच्छ्रुक्तिरूप्यवदित्ये-
तद्दृष्टान्तवलेन सर्वस्याप्यसत्यत्वं सेतस्वतीत्यर्थः । एवं मायापरिकल्पितस्य दृश्य-
मपञ्चस्य व्यावहारिकसत्यत्वे सत्यपि “नेह नानाऽस्ति किंचन” इत्यादिका
श्रुतिरपि पारमार्थिकसत्यत्वं निवारयति । तस्मात्परशिव एव परमार्थतः सत्यः ।
इत्थं परशिवस्य सत्यत्वं तदतिरिक्तस्यासत्यत्वं चोपपाद्योक्तं सर्वाधारत्वं निग-
मयति—अत इति ॥ २४ ॥ २५ ॥

अनाधारो महादेवः सत्यचैतन्यलक्षणः ॥

सर्वाधारस्य नाऽऽधारो विद्यते हि द्विजोत्तमाः ॥

आकाशस्य यथा कश्चिन्नाऽऽधारो विद्यते द्विजाः ॥२६॥

ननु यथा रंजताद्यधिष्ठानस्य श्रुतिशकलादेरप्यन्यद्रूप्यादिकमधिकरणं दृश्यते एवं मायापरिकल्पितजगदधिष्ठानस्यापि शिवस्यान्यदधिष्ठानं किं न स्यादित्यत आह—अनाधार इति । “सत्यं ज्ञानमनन्तं ब्रह्म” इति हि परशिवस्य स्वरूप-लक्षणम् । प्रत्यस्तमितसकलविशेषं तत्स्वरूपं सर्वथा बाधरहितत्वात्सत्यमित्यु-च्यते स्वपरव्यवहारो तु प्रकाशत्वाज्ज्ञानम् । ईदृश्रूपो यः परशिवः स महादेवः । ब्रह्मविष्णवादीनां सोपाधिकानां परिच्छिन्नत्वादस्य च तथाविधोपाधिपरिच्छे-दाभावान्महत्त्वम् । ईदृग्विधस्य तस्याऽऽधारान्तरं नोपपद्यत इत्यर्थः । एतदेव सदृष्टान्तमुपपादयति—सर्वाधारस्येति । सर्वाधारो हि परशिवः स्वातिरिक्तस्य सर्वस्य मायया तत्स्वरूपे परिकल्पितत्वात्तस्य चाधिष्ठानादन्यत्रासंभवादधि-ष्ठानभूतस्य सर्वगतस्य परशिवस्याऽऽकाशस्येवाधिष्ठानान्तरं नोपपद्यत इत्यर्थः ॥ २६ ॥

व्यावर्तयति चाऽऽधारं शिवस्य परमात्मनः ॥ २७ ॥

स्वे महिम्नीति वेदान्तः सत्यवादी स्वतःप्रमा ॥

वेदान्तवाक्यं मानानामतिमानमिति स्थितिः ॥२८॥

एवं परशिवस्याऽऽधारान्तरराहित्यं प्रतिपाद्य तत्र श्रुतिं प्रमाणयति—व्यावर्त-यतीति । “स भगवः कस्मिन्प्रतिष्ठित इति स्वे महिम्नि” इत्यादिकः स वेदान्तस्तस्य चार्थान्यथात्वशङ्कां निवर्तयति—सत्यवादीति । सत्यमवाधितं तत्स्वरूपं वदितुं शीलमस्येति तथोक्तः । ननु श्रुतिजन्यज्ञानमपि स्वार्थनिश्चयाय प्रमाणान्तर-संवादमपेक्षतेऽतः सापेक्षत्वादप्रामाण्यमित्यत आह—स्वतःप्रमेति । श्रुतिजन्या धीः स्वत एव प्रमा । अपौरुषेये वेदे पुरुषत्रुद्धिमभवाणां दोषाणामसंभवेन तज्ज-न्यप्रमाया विज्ञानसामग्रीजन्यत्वे सति तदतिरिक्तहेत्वजन्यत्वलक्षणस्य स्वतः-प्रामाण्यस्य विद्यमानत्वात् । अबाधितार्थत्रिपपत्त्वादपि वेदान्तस्यैव तच्चा-वेदकलक्षणं प्रामाण्यमित्याह—वेदान्तेति ।

उक्तं हि—

“प्रत्यक्षादिप्रमाणानां प्रामाण्यं व्यावहारिकम् ।
आश्रित्यायं प्रपञ्चः स्यादलीकोऽपि प्रमाणवान् ॥
अद्वैतागमवाक्यं तु तत्त्वावेदनलक्षणम् ।
प्रमाणभावं भजतां वाधवैधुर्यहेतुतः” इति ॥ २७ ॥ २८ ॥

अतः सत्यचिदानन्दलक्षणः परमेश्वरः ॥

स्वयमेव सदा लिङ्गं न लिङ्गं तस्य विद्यते ॥ २९ ॥

शिवः स्वयमेव लिङ्गमिति परप्रतिज्ञातं तत्सुस्थमित्युपसंहरति—अत इति ।
उक्तरीत्या सदानन्दरूपः परशिव एव सर्वस्याऽऽधार इति स एव लिङ्ग-
मित्यर्थः ॥ २९ ॥

संसारार्णवमग्नानामज्ञानान्धीकृतात्मनाम् ॥

चित्तपाकानुगुण्येन भावनार्थं द्विजर्षभाः ॥ ३० ॥

अनाधारस्य देवस्य शिवस्य परमात्मनः ॥

आधारो मन्त्रसंस्कारात्कल्पितः सत्यवद्बुधाः ॥ ३१ ॥

नन्वेवं ध्यानपूजार्थं शिवस्याऽऽधारतया प्रतिष्ठादिसंस्कारैः संस्कृतं वाण-
लिङ्गादिकं न पूजनीयमेवेत्यत आह—संसारिति । अज्ञानान्धीकृतात्मनामिति ।
अज्ञानं मूलाविद्या तया कल्पितचित्तानामित्यर्थः । उक्तलक्षणाद्वितीय-
परशिवस्वरूपज्ञानरहितानां संसारिणां तच्चित्तपरिपाकानुसारेण प्रतिबन्धक-
पापक्षयार्थं ध्यानपूजादिकं कर्तव्यम् । अतस्तदर्थं निराधारस्यापि परशिवस्य
घाणलिङ्गादिलक्षण आधारैः प्रासादपञ्चब्रह्मादिमन्त्रयुक्तसंस्कारैः प्रतिष्ठाद्या-
त्मकैः परमार्थवदागमैः परिकल्पित इत्यर्थः । अतः पूर्वोक्तपरशिवस्वरूपज्ञान-
वतां शिवस्वरूपमेव लिङ्गं तदनुसंधानमेव तस्य यजनम् । तद्वहितानां तु
मृच्छलादिकृतं शिवस्याऽऽधारत्वेन परिकल्पितं बाह्यलिङ्गं पूजनीयमित्यर्थः ।
तदुक्तमागमिकैः—

“यतीनां योगिनां चैव बाह्योपरतिसक्तिषु ।

अन्तर्पांगस्तु विहितो बाह्यपूजापरेषु च ॥”

अन्वत्रापि ज्ञानमधिकृत्योक्तम्—

“सर्वमन्यत्परित्यज्य चित्तमत्र निवेशय ।

मृच्छेलघातुरत्नादिभवं लिङ्गं न पूजयेत्” इति ॥ ३० ॥ ३१ ॥

लयनाल्लिङ्गमित्याहुरपरे वेदवित्तमाः ॥

तदाऽपि लिङ्गं भगवान्स्वयमेव महेश्वरः ॥ ३२ ॥

एवं तावल्लिङ्गि गत्यर्थं इत्यस्माद्वातोर्णिजन्तात्पचाद्यच्चि लिङ्गपति गमय-
तीति लिङ्गमिति व्युत्पादयतां मते परशिवस्यैव लिङ्गतामुक्त्वा लीपतेऽस्मि-
ल्लिङ्गमिति लीङ् संश्लेषण इत्यस्माद्वातोर्व्युत्पादयतामपि मते तथात्वमाह—
लयनादिति ॥ ३२ ॥

लीयमानमिदं सर्वं ब्रह्मण्येव हि लीयते ॥

न लीयते परं ब्रह्म सदासत्यरवभावतः ॥ ३३ ॥

शुक्तिकारजतादीनामसत्यानां द्विजर्षभाः ॥

लयो दृष्टो न सत्यस्य शुक्तिकाशकलस्य च ॥ ३४ ॥

तत्र हेतुः । लीयमानमिति । “यत्प्रयन्त्यभिसंविशन्ति” इति श्रुतेः ।
यथाऽन्यद्ब्रह्मणि लीपत इति ब्रह्म लिङ्गमेव । ब्रह्म यत्र यत्र लीपते तदपि
कुतो न ताल्लिङ्गमिति भ्रमं वारयति—न लीयत इति ॥ ३३ ॥ ३४ ॥

लीयते हि शिवादन्यदशेषमशिवं शिवे ॥

अतो लिङ्गं द्विजश्रेष्ठा अविनाशी हेरः स्वयम् ॥ ३५ ॥

शुक्तिकाशकल इव लयो न दृष्टश्चेत्तोऽपि तर्हि ब्रह्मवदपरं लिङ्गमित्यत
आह—लीयते हीति । व्यवहारदशायां कालात् रजतं यथा ज्ञानेन शुक्तिका-
शकले लीयते नैवं शुक्तिकाशकलमन्यत्र तच्चदृष्ट्या तु शुक्त्यादिशकलं ब्रह्म-
ण्येव लीयते न ब्रह्मान्यत्रेति ब्रह्मैव लिङ्गमित्यर्थः ॥ ३५ ॥

अन्ये च योगिनो विप्रा आमनन्ति शिवस्य तु ॥

आधारेषु शरीरेऽस्मिँल्लिङ्गानि परमात्मनः ॥ ३६ ॥

विश्वमकाशकत्वेन विश्वाधिष्ठानत्वेन वा पराशिव एव मुख्यं लिङ्गमित्युक्तं
तस्य परशिवस्योपासनायैमौपाधिकानि रूपाणि श्रुत्यनुसारादागमानुसाराद्वा
लिङ्गतया व्यवहरतां मतमाह—अन्ये चेति । मूलाधारो मणिपूरकोऽनाहत
आत्मा द्वादशान्तः षोडशान्तश्चेत्पस्मिन्शरीरे पञ्चाधाराः शिवस्योपासनास्था-
नानि । अष्टविंशतिपरिमितस्य शरीरस्य वितस्तिचतुष्टयानन्तरं मूलाधारस्तत्र
गुणसामान्योपाधिकं परतत्त्वं लिङ्गमुपासनीयम् । नाभौ मणिपूरकस्तत्र तदेव

परतत्त्वं जगत्सर्गव्यापारं ब्रह्मसंज्ञितं लिङ्गमुपासनीयम् । हृदयेऽनाहतं तत्र सत्त्वगुणोपाधिकं तदेव तत्त्वं जगत्पालनव्यापारं विष्णुसंज्ञितम् । भ्रूमध्य आज्ञा तत्र तमोगुणोपाधिकं तदेव तत्त्वं संहारव्यापारं रुद्रसंज्ञितम् । ब्रह्मरन्ध्रे द्वादशान्ते तदेव तत्त्वं साक्षिरूपम् । ततः पश्चाच्चतुरङ्गलानन्तरं षोडशान्तं तदेव तत्त्वं स्वप्रतिष्ठं लिङ्गरूपमुपासनीयमिति । उक्तमुत्तरतापनीयोपनिषदि—‘ मूला-
ग्रावन्निरूपं प्रणवं संदध्यात् ’ इत्यादि ‘ लिङ्गरूपानेव च संपूज्य ’ इत्यन्तम् । अतस्तामुपनिषदमनुसरन्तस्तच्छायायानुसारिण आगमानुसरन्तश्च योगिनोऽस्मिन्शरीर उक्तेष्वधारेषु यथोदीरितालिङ्गान्यामनन्तीत्यर्थः ॥ ३६ ॥

अधोमुखमनाद्यन्तमपिण्डं पिण्डसंज्ञितम् ॥

ज्वलत्कालानलप्रख्यं स्वयंभु ब्रह्मसंज्ञितम् ॥ ३७ ॥

मणिपूरक उपासनीयस्य ब्रह्मलिङ्गस्य स्वरूपमाह—अधोमुखमिति । यदनाद्यन्तं स्वयंभु स्वप्रतिष्ठमपिण्डमशरीरं ब्रह्मसंज्ञितं परं तत्त्वं तदेव पिण्डसंज्ञितं पिण्डेन स्थूलशरीरेण समष्टिरूपेणोपाधिना संबन्धात्प्राप्तप्राजापत्यादिनामकम् । संज्ञा जाता अस्पेति संज्ञितम् । तारकादित्वादितच् । अत एवोपाधिसंबन्धाज्ज्वलत्कालानलप्रख्यं सुवर्णवर्णम् । अधोमुखं स्रष्टव्यजगत्क्षणाकार्याभिमुखम् । कारणकार्योच्छ्वाधःशब्दौ प्रसिद्धौ गीतासु—‘ उर्ध्वमूलमधःशास्त्रम् ’ इति ॥ ३७ ॥

मध्यमस्थं महामन्त्रैरर्चनीयं तु योगिभिः ॥

गुरूपदेशतो ज्ञेयं लिङ्गमेकं प्रकीर्तितम् ॥ ३८ ॥

मध्यमस्थमुदरमध्ये हि नाभिरथाने स्थितं मणिपूरकं चक्रं मध्यमं तत्र स्थितमित्यर्थः । महामन्त्रैः । प्रणवप्रथमावयवभूतोऽकार एको महामन्त्रः । स श्लोकाक्षरमात्रत्वेन परिमाणतोऽल्पोऽपि परापरपुरुषार्थप्राप्तिसाधनत्वेन फलतो महत्त्वान्महामन्त्रः । श्रूपते ह्यकारस्य महाफलत्वम् “ जागरितस्थानो वैश्वानरोऽकारः प्रथमा मात्रा । आग्नेरादिमत्त्वाद्वाऽऽप्नोति ह वै सर्वान्कामानादिश्च भवति य एवं वेद ” इति । प्रणवसमानार्थस्य हृल्लेखावयवस्य प्रथमावयवो हकारोऽप्यकारसमानरीत्या द्वितीयो महामन्त्रः । अपरे बहवो मन्त्रा उत्तरतापनीयोपनिषदाप्ये प्रपञ्चिताः । अकारादिमन्त्राणां ब्रह्मात्मकता च श्रुत्यैवोक्ता— “ अकारं ब्रह्माणं नाभौ । उकारं विष्णुं हृदये । मकारं रुद्रं भ्रूमध्य ओकारं सर्वेश्वरं द्वादशान्ते ” इति । वासोपकरणानिरपेक्षमनोमात्रसाधन उक्तलिङ्गार्चने योगिनामेशाधिकार इत्याशयेनोक्तं योगिभिरिति । ब्रह्मलिङ्गस्य सरस्वती-

शक्तिसाहित्यं परिवारान्महामन्त्रांश्च सांप्रदायिकानभिसंधायोक्तं गुरुपदेशत
इति ॥ ३८ ॥

कोटिसूर्यप्रतीकाशं कोमलं द्विजपुंगवाः ॥ ३९ ॥

अपदं पदमव्यक्तमवाणं वाणमद्भुतम् ॥

तृतीयस्थं सदैवोर्ध्वमुखं संसारनाशकम् ॥ ४० ॥

अर्चनीयं महामन्त्रैरात्मानिष्ठैस्तु योगिभिः ॥

गुरुपदेशतो ज्ञेयं द्वितीयं लिङ्गमीरितम् ॥ ४१ ॥

अथ हृदयस्थेऽनाहत उपास्यस्यापि द्वितीयस्य विष्णुलिङ्गस्य स्वरूप-
माह—कोटिसूर्येति । आत्मा नानापोनिषु कर्मफलभोगाय पद्यते गच्छत्यनेन
करणेनेति पदं लिङ्गशरीरम् । श्रूयते हि—

“ तदेव सक्तः सह कर्मणैति लिङ्गं मनो यत्र निपिक्तमस्य ।

प्राप्यान्तं कर्मणस्तस्य यत्किंचेह करोत्ययम् ।

तस्माल्लोकात्पुनरैत्यस्मै लोकाय कर्मणे ” इति ।

तेन पदेन रहितं परं तत्त्वम् । वाणमिति स्थूलशरीरम् । तथा हि
मश्रोपनिपदि वागादीन्प्रति गुरुपस्य प्राणस्य वाक्यम्—“ मा मोहमापद्यथा-
हमेवैतत्पञ्चधाऽऽत्मानं प्रविभज्यैतद्वाणमवष्टभ्य विधारयामि ” इति । तेन
स्थूलशरीरेण रहितमवाणम् । श्रूयते हि पदस्य शरीरद्वयराहित्यं
काठके—“ अशरीरं शरीरेष्वनवस्थेष्ववस्थितम् ” इति । अत एव
सकलकरणागोचरत्वादव्यक्तम् । तथाऽप्युपासनाय पदं वाणं सूक्ष्मस्थ-
ूलशरीरद्वयात्मकम् । अशरीरस्यैव शरीरद्वयात्मकत्वादद्भुतम् । कोटिसूर्यप्रती-
काशं कोमलम् । यतो रूपेणैवात्र सूर्यसादृश्यं न स्पर्शनातः कोमलता । तृती-
यमनाहतम् । यद्यप्युक्तमणिपूरकापेक्षया तदनाहतं द्वितीयं तथापि मूलाधारा-
पेक्षया तस्य तृतीयत्वमुक्तम् । मूलाधारेऽपि हि गुणसामान्योपाविशिशिष्टं
परं तत्त्वं लिङ्गमुपास्यत्वेनोक्तमुत्तरतापनीये । इह चानाहतस्य तृतीयत्वाभि-
धानेन मूलाधारलिङ्गस्यापि संग्रहः सूचितः । यद्यपि तदपेक्षया विष्णुलिङ्गं
तृतीयं तथाऽपि तस्येह साक्षादनुपन्यासादुपन्यस्तब्रह्मलिङ्गापेक्षया द्वितीय-
त्वमुक्तम् । एतच्च विष्णुलिङ्गमुपासकस्य मोक्षप्रदम् । यदाहुः—“ मोक्षमिच्छे-
ज्जनार्दनात् ” इति । तदुक्तं संसारनाशकमिति । तथात्वं च प्रागुक्तकारणा-

भिमुख्यात्तदाह—ऊर्ध्वमुखमिति । महामन्त्रैरिति । प्रणवद्वितीयमात्रोकारोऽत्र महामन्त्रः । अस्यापि हि महाफलत्वं श्रूयते “ स्वप्रस्थानस्तैजस उकारो द्वितीया मात्रोत्कर्षाद्भुवत्वाद्भोत्कर्षति ह वै ज्ञानसंतातिं समानश्च भवति नास्याब्रह्मवित्कुले भवति य एवं वेद ” इति । दृष्टेस्वा द्वितीयाक्षरं रेफो द्वितीयो महामन्त्रः । पूर्ववदन्ये महामन्त्राः । अत्र गुरूपदेशत इति लक्ष्मीसाहित्यं परिवारयोगश्च ॥ ३९ ॥ ॥ ४० ॥ ४१ ॥

चन्द्रकोटिप्रतीकाशं शांकरं शक्तिवल्लभम् ॥ ४२ ॥

अरूपं रूपमव्यक्तमपरं परमाद्भुतम् ॥

विसर्गाधिष्ठितं विश्वं विश्वविज्ञानसाधकम् ॥ ४३ ॥

अर्चनीयं महामन्त्रैरतिशुद्धैस्तु योगिभिः ॥

गुरूपदेशतो ज्ञेयं तृतीयं लिङ्गमीरितम् ॥ ४४ ॥

अथ भूमध्य आज्ञायामुपास्यस्य रुद्रलिङ्गस्य स्वरूपमाह—चन्द्रकोटीति । शिवस्य वास्तवस्वरूपं हि सर्वातिर्शायत्वात्परम् । “अशब्दमस्पर्शमरूपमव्ययम्” इति श्रुतत्वेन रूपादिविरहादरूपम् । अत एवाव्यक्तं सदपि रूपमुपासकानुग्रहेण स्वीकृतदिव्यावतारं सगुणं ब्रह्म । अरूपस्य परस्यैव रूपत्वापरत्वसत्त्वादद्भुतत्वम् । किंतुपासनीयं रूपमिति तदाह—चन्द्रकोटिप्रतीकाशमिति । आज्ञायामुपासनीयस्य रुद्रात्मकतामाह—शांकरमिति । उमाशक्तिसाहित्यं शक्तिवल्लभमिति । विसर्गाधिष्ठितमिति । सर्गः संसारश्च व्यपपात्यास्मन्स्थाने । आवमुक्तोपासनेन संसारनिर्वात्तजावालोपनिपदादिषु प्रसिद्धा तस्मान्त्वसर्गे भूमध्येऽर्धाद्युतम् । विश्वं सर्वात्मकम् “सर्वो वै रुद्रः” इति श्रुतेः । विश्वविज्ञानसाधकं तमेव विश्वात्मकं रुद्रं गोचरयति यज्ज्ञानं तद्विश्वविज्ञानं तत्साधयतीदं लिङ्गम् “ईश्वराज्ज्ञानमन्वच्छेत्” इति श्रुतेः । महामन्त्रैरिति । प्रणवस्य तृतीया मात्रा मकार एको महामन्त्रः । तस्यापि महाफलत्वं श्रूयते—“सुप्रस्थानः प्राज्ञो मकारस्तृतीया मात्रा मितेरपीतेर्वा मिनोति द वा इदं सर्वमपीतश्च भवति य एवं वेद” इति । दृष्टेस्वा तृतीयाक्षरं रेफीकारो द्वितीयो महामन्त्रः । अन्येऽपि चहवो महामन्त्राः पूर्ववत्तत्रैव द्रष्टव्याः । तृतीयस्य पदस्यचित्तस्य मूलाधारस्थस्य गुणसामान्योपाधिकलिङ्गस्य तु कृत्स्नः

प्रणव एको महामन्त्रः । तस्य च महाफलत्वम् । श्रूयते हि—“एवमोकार-
आत्मैव संविशत्यात्मनाऽऽत्मानं य एवं वेद” इति । द्वितीयः सर्वो हृल्लेखामन्त्रः ।
अन्ये तु पूर्ववत् ॥ ४२ ॥ ४३ ॥ ४४ ॥

एतेषु लिङ्गेषु शिवः पुराणः

स्वशक्तियुक्तः स्वजनप्रियाय ॥

प्रकाशते संततमात्मविद्या-

प्लुवाभिलाषैरभिपूजनीयः ॥ ४५ ॥

उक्तलिङ्गोपासनस्य फलमाह—एतेष्विति । उक्तरूपः शिव एतेषु प्रकाशत
इति कृत्वा संसारसागरोत्तरणायाऽऽत्मविद्यालक्षणं प्लुवमपेक्षमाणैः पूजनीय
इत्यर्थः ॥ ४५ ॥

अन्तर्लिङ्गं यो विजानाति शश्व-

द्वन्धच्छेदं शंकस्य प्रसादात् ॥

कुर्यादाशु ब्रह्मविद्वह्मनिष्ठाः

सत्यं प्रोक्तं सर्वलोकप्रियाय ॥ ४६ ॥

निस्तरङ्गशिवे परमात्मनि

प्रत्ययस्य लयः परयोगिनः ॥

मुख्यमर्चनमित्यभिपद्यते

पुष्पतोयफलप्रमुखाः कृशाः ॥ ४७ ॥

मन्त्रेण पूजा मतिमत्तमाना-

मबोधमूलस्य महाद्रुपस्य ॥

संसारसंज्ञस्य मुनीन्द्रमुख्या

नालं सदा मूलविमूलनाय ॥ ४८ ॥

उक्ततत्तलिङ्गपूजनाद्ब्रह्मविद्वत्त्वा चन्धच्छेदं करोत्यतस्तत्कर्तव्यमित्याह—
अन्तर्लिङ्गमिति ॥ ४६ ॥ ४७ ॥ ४८ ॥

ज्ञानमेव शिवार्चनमिष्यते

स्थूलमेव बहिर्भजनं नृणाम् ॥

वेद एव सदा मितिकारणं

बोध एव परमं पदमास्तिकाः ॥ ४९ ॥

गुह्यमेव तु वः कथितं मया

मह्यमाह महेश्वरवल्लभः ॥

व्यास आमरणान्तिकमास्तिकाः

पूजयध्वमसत्यनिवृत्तये ॥ ५० ॥

इति श्रीस्कन्दपुराणे सूतसंहितायां शिवलिङ्गस्वरूपकथनं

नामाष्टाविंशोऽध्यायः ॥ २८ ॥

ज्ञानमेवेति । मानसोपासनाज्ज्ञानरूपमर्चनं प्रशस्तम् । केवलविशुद्धसत्त्वस्य सकलवेदसारः प्रणवस्तत्साक्षात्कारलक्षणस्य बोधस्य हेतुरित्यर्थः ॥४९॥५०॥

इति श्रीस्कन्दपुराणे सूतसंहिताटीकायां शिवलिङ्गस्वरूपकथनं

नामाष्टाविंशोऽध्यायः ॥ २८ ॥

अथैकोनत्रिंशोऽध्यायः ।

सूत उवाच—

अथातः संप्रवक्ष्यामि शिवस्थानं समासतः ॥

यत्र संचिन्त्य देवेशं कैवल्यं लभते नरः ॥ १ ॥

उक्तलिङ्गोपासकानां प्रतिबन्धकंपापकलापनिरासने सत्त्वशोधने चोपकारकाणि स्थानानि वक्तुं प्रतिजानीते—अथात इति ॥ १ ॥

पुरा नारायणः श्रीमान्किरीटी गरुडध्वजः ॥

श्रीमत्कैलासपर्यन्ते तताप परमं तपः ॥ २ ॥

भस्मोद्भूलितसर्वाङ्गस्त्रिपुण्ड्राङ्कितमस्तकः ॥

रुद्राक्षमालाभरणो जटावल्कलसंयुतः ॥ ३ ॥

तपसा तस्य देवस्य केशवस्य महात्मनः ॥
 प्रादुरासीन्महादेवः शंकरः करुणाकरः ॥ ४ ॥
 तं दृष्ट्वा पुण्डरीकाक्षो महादेवं घृणानिधिम् ॥
 अम्बिकासहितं रुद्रं चन्द्रमौलिं सनातनम् ॥ ५ ॥
 प्रणम्य दण्डवद्भूमौ भक्त्या परमया सह ॥
 स्तोत्रमारभते विष्णुः सर्वभूतहितावहम् ॥ ६ ॥

महद्गिरापि महता प्रपासेन ज्ञातानीति कथ्यमानस्थानविशेषेष्वादरातिशयजननाय नारायणकथोपन्यासः ॥ २ ॥ ३ ॥ ४ ॥ ५ ॥ ६ ॥

अकाराय नमः साक्षादनन्तानन्दमूर्तये ॥
 आत्मभूताय सर्वेषामतिशुद्धाय शूलिने ॥ ७ ॥
 आकारायातिशुद्धाय साक्षिणे सर्ववस्तुनः ॥
 अम्बिकापतये तुभ्यमसङ्गाय नमो नमः ॥ ८ ॥

अकारापेत्पादिस्तन्त्रे मातृकापञ्चाशदक्षररूपमन्त्रतादात्म्येन शिवमनुसंधत्ते विष्णुः । शिवोऽनन्तानन्दमूर्तिशब्दार्थात्मकः । स चार्थः स्ववाचकशब्दानुवोधेनैव प्रतिभासनात्तद्विवर्ततया तच्छब्दात्मकः । यदाहुः—

“न सोऽस्ति प्रत्ययो लोके यः शब्दानुगमाहते ।

अनुविद्धमिव ज्ञानं सर्वं शब्देन गम्यते” इति ॥

आहुश्च शब्दाववर्तितत्वमर्थस्य—

“शब्दब्रह्म पदेकं षष्ठैतन्म्यं च सर्वभूतानाम् ।

पत्परिणामस्त्रिभुवनमखिलमिदं जपति सा वाणी” इति ।

हारिरप्याह वाक्यपदीपादौ—

“अनादिनिघनं ब्रह्म शब्दतत्त्वं पदक्षरम् ।

विवर्ततेऽर्थभावेन प्रक्रिया जगतो यतः” इति ॥

अत्रानन्तानन्दमूर्तिशब्दस्पावर्णः प्रथमावपव इति तदनुसंधानजनितसंस्कृतापां युद्धो भासमानः स शब्दः सर्वोऽप्यवर्णात्मकः । यदाहुः—

“नादेरादितत्रीजापामन्त्रेण ध्वनिना सह ।

आवृत्तपरिपाकायां युद्धो शब्दो व्यर्वास्थितः” इति ॥

इत्थमकारात्मकशब्दप्रतिपादितार्थात्मकतया शिवस्याकारमन्त्रात्मकत्वमिति तादात्म्यमनुसंधेयम् । यदाहुः—

“गुरुदेवतामनूनामैक्यं संभावयेत्समाहितधीः” इति ।

इत्थं मन्त्रस्तोत्रे सर्वेषु तत्तदक्षरादिशब्दान्प्रयुञ्जानस्य विष्णोरभिप्रायो द्रष्टव्यः । अकारवाच्यतया वाऽकारादिशब्दवाच्यतया वोऽपचारादकारमन्त्ररूपतयाऽभिधानमिह न भवति किंतु प्रागुक्तरीत्याऽकारमन्त्रतादात्म्यादेवेति विवक्षया साक्षादित्युक्तम् । शिवस्वभावभूतो हि परम आनन्दः । “विज्ञानमानन्दं ब्रह्म” इति श्रुतेः । स च शुभकर्मोपस्थापितविषयेन्द्रियसंभ्रमयोगजनितवृत्त्यवच्छेदादनेक इव तारतम्यवानिवोत्पन्न इवान्तवानिव च लक्ष्यते । सर्वोपाधिविरहात्तु निरतिशयो नित्यः शिवस्याऽऽनन्दः । स च तस्य न गुणः किंतु मूर्तिः स्वरूपमेवेति विवक्षयोक्तम् । अनन्तानन्दमूर्तेय इति । स चापि विशुद्धसत्त्वात्मकाविद्योपाधिसंबन्धादसंख्यजीवभावेन विशुद्धसत्त्वात्मकमाधोपाधिसंबन्धादीश्वररूपेण च भेदेन भासमानोऽपि मायाविद्योपाधिसंबन्धपरित्यागादतिशुद्धः । अतएव तदुपाधिकस्य भेदस्यापि प्रविलयात्सर्वेषामात्मेत्याह—अतिशुद्धायाऽऽत्मभूतायेति । उक्तरूपस्य शिवतत्त्वस्य मन्दाधिकारिबुद्धिगोचरत्वासंभवात्तदनुग्रहाय स्वीकृतानेकादव्याभरणं लीलावतारं सूचयति—शूलिन इति । शूलमिहानेकदिव्यायुधदिव्याभरणस्त्रक्चन्दनवाहनपरिवारादियोगोपलक्षणम् । इत्थं तत्र तत्र नामनि संभवदर्थजातमनुसंधेयमिति दिङ्मात्रं दाशितं विस्तरपरिहाराय तु संदिग्धपदविवरणमात्रमत्र क्रियत इति । आत्मभूतायेत्यकारमन्त्र आकार-उक्तः । आकारमन्त्रेऽप्यतिशुद्धायाम्बिकापतयेऽसद्भायेत्यकार उक्तः । तदभेदका गुणा इति मतमनुसृत्पावर्णस्पैकत्वाभिप्रायेण । उक्तं हि—कात्यायनेन “एकत्वादकारस्य सिद्धम्” इति । भेदका गुणा इतिमतसूचनाय तु ह्रस्वदीर्घमन्त्रयोः पृथगुदाहरणोपन्यास इति । साक्षिण इति तु विशेष्यस्वरूपोपन्यासो न त्वाकारमन्त्रोदाहरणत्वेनेति । इत्थमुत्तरत्र द्रष्टव्यम् ॥ ७ ॥ < ॥

इकारायेश्वराख्याय सर्वसिद्धिकराय च ॥

इन्द्रादिलोकपालानामियत्ताकारिणे नमः ॥ ९ ॥

ईकाराय वरिष्ठाय वाञ्छितार्थप्रदाय च ॥

वज्रकानामलभ्याय वसुदाय नमो नमः ॥ १० ॥

उकारायोम्रजन्तूनामुग्ररूपाय झूलिने ॥

उत्तमानां तु जन्तूनामुपास्याय नमो नमः ॥ ११ ॥

इयत्ताकारिण इति । तत्तत्कृतसुकृतपरिपाकानुरूपपरिमितपदप्रदायिन इत्यर्थः ॥ ९ ॥ १० ॥ ११ ॥

ऊकारायोपवीताय बूर्जितायोत्तमात्मने ॥

उत्तमज्ञानगम्याय नमस्ते परमात्मने ॥ १२ ॥

उपवीताय भोगभोक्षार्थिभिः सकललोकैरुपगताय ॥ १२ ॥

ऋकारायाऽऽदिभूताय रामपूर्वार्चिताय च ॥

ऋचामर्थस्वरूपाय नमः सत्यपरात्मने ॥ १३ ॥

ऋकारमन्त्रे रामपूर्वेति पदं रश्रुतिसामान्यादेकत्वाभिप्रायेण । सत्यपरात्मने इति विशेष्यस्वरूपोपन्यासेनेति द्रष्टव्यम् ॥ १३ ॥

ऋकाराय निसर्गाय नित्यतृप्ताय शंभवे ॥

रसादिभूतरूपाय नमः शुद्धचिदात्मने ॥ १४ ॥

निसर्गाय समस्तवस्तूनां स्वाभाविकरूपाय । रसादीतिर श्रुतिसामान्यं विशेष्यनिर्देशो वा द्रष्टव्यः ॥ १४ ॥

लृकाराय लसद्रण्डमण्डिताभरणाय च ॥

लिङ्गलिङ्ग्यादिहीनाय लिङ्गरूपाय ते नमः ॥ १५ ॥

लिङ्गरूपाय । लिङ्गित्यर्थः । गत्यर्था ज्ञानार्थाः । ज्ञानरूपाय तस्य स्वप्रकाशत्वेन मानमेयमानृविभागविरहमाह—लिङ्गलिङ्ग्यादिहीनायेति ॥ १५ ॥

लृकाराय लयस्थाय ध्वंसकायाऽऽदिहेतवे ॥

लाक्षारुणशरीराय लाभस्थानाय वै नमः ॥ १६ ॥

लयस्याय लये प्रलयसमयेऽपि स्थिताय । लभ्यते इति लाभः कर्मफलं तत्तिष्ठत्यस्मिन्निति लाभस्थानं तस्मै “ एष एव साधु कर्म कारयति तं पशु वं-मुनिनीपते ” इति वाजसनेयश्रुतिः । “ लभते च ततः कामान्मयैव विदितान्दि-तान् ” इति स्मृतिः । ‘फलमत उपपत्तेः’ इति वादरायणीयं सूत्रम् ॥ १६ ॥

एकाराय नमः शश्वदिदंतासाक्षिणे तथा ॥

अहंतासाक्षिणे साक्षात्प्रत्यगदयवस्तुने ॥ १७ ॥

एकारस्य फण्टताम्भवस्य संघ्यक्षरतयाऽवर्णवर्णात्मकत्वेनाहंतेदंतेति तद्-

भयोदाहरणम् । अन्तःकरणस्य स्वप्रतिविम्बतच्चैतन्याभिमुखा वृत्तिर्विषय
भिन्नाऽहंकारस्तद्रूपमात्रत्वाद्भस्तुत्वम् ॥ १७ ॥

ऐकारायामलज्ञानप्रभावपरिशीलिनाम् ॥

आत्मरूपतया नित्यं प्रतीताय नमो नमः ॥ १८ ॥

अकारैकारयोर्योगादैकारः । तत्राकारांशस्योदाहरणममलेति । अन्तर्वर्ति
एकारस्यावर्णवर्णात्मकत्वादात्मरूपतयेत्यवर्णस्वेतापेतीवर्णस्य । प्रतीति हि पृ
क्पदम् । “लक्षणेत्थंभूताख्यानभागवीप्सासु प्रतिपर्यन्वः” इति वीप्सायां क
प्रवचनीयः । तत्र तत्र वस्तुन्यात्मरूपतया स्वरूपतया वा प्रतीयत इत्यैकारोद
हरणम् ॥ १८ ॥

ओकाराय विरिञ्चाय विष्णवे रुद्रमूर्तये ॥

वाच्यवाचकहीनाय स्वयंभानाय वै नमः ॥ १९ ॥

‘अकारं ब्रह्माणं नाभौ’ इति श्रुतिः । विष्णोरुकारात्मकत्वाद्द्विष्ण
इत्युकारोदाहरणम् । ‘उकारं विष्णुं हृदये’ इति श्रुतिः । तयोश्च विष्णुब्रह
णोरिह न स्वातन्त्र्येण निर्देशस्तथा सति प्रकृताननुगुणत्वाद्बुद्धरूपत्वेनैवो
दर्शयितुमुक्तम् । रुद्रमूर्तये इति । रुद्रमूर्तये विरिञ्चाय रुद्रमूर्तये विष्णव इत्
भयत्र योज्यम् । विष्णुब्रह्मणावपि हि रुद्रात्मकौ ‘सर्वो वै रुद्रः’ इति तैत्तिर्
यकश्रुतिः । “यो वै रुद्रः स भगवान्यश्च ब्रह्मा तस्मै वै नमो नमः” “ यो
रुद्रः स भगवान्यश्च विष्णुस्तस्मै वै नमो नमः ” इति चाऽऽधर्वणी श्रुतिः
उक्तमुच्यमानं वक्ष्यमाणं च यन्मन्त्रतदर्यात्मकं शिवस्य न तत्स्वाभाविकं किं
लीलयोपासकानुग्रहेण स्वेच्छया स्वीकृतमेव । स्वाभाविकं तु निष्कलं स्वप्रकाश
मित्याह—वाच्येत्यादिना ॥ १९ ॥

औकाराय महेशाय महामन्त्रार्थरूपिणे ॥

महादेवाय मात्रादिप्रपञ्चाय नमो नमः ॥ २० ॥

शिवस्यौकारमन्त्रतादात्म्यप्रतिपत्तिदाढ्याय तयोः समानं धर्ममाह—महे
शाय महामन्त्रार्थरूपिणे इति । शिवस्तावन्निरतिशयैश्वर्यपोगाद्भजतां तत्प्रद
तृत्वाच्च महेशः । महतः प्रणवप्रासादरुद्राध्यायादेर्भन्त्रस्य योऽर्थस्तद्रूपी ते
मन्त्रेण प्रतिपाद्यत्वाद्वाचकस्य वाच्यादभेदान्महामन्त्ररूपी च पथैवमौकारोऽपि
सोऽपि हि स्वयं महामन्त्रत्वात्स्वार्थोभेदाच्च महामन्त्रार्थरूपी स्वात्मानं परिशी
लयतां निरतिशयज्ञानैश्वर्यप्रदानेन महेश्वर एवमौकारमन्त्रस्य शिवस्य च साध

प्यात्तन्मन्त्रात्मना शिवोऽनुसंधेयः । औकारस्य यथोक्तप्रभावोपेतत्वं लघुनाम्ना
स्वयंप्रकृते सरस्वतीस्तोत्रे विशदीकृतम्—

“पत्सद्यो वचसां प्रवृत्तिकरणे दृष्टप्रभावं बुधै-

स्तार्तीयं तदहं नमामि शिरसा त्वद्भीजमिन्दुप्रभम् ॥

अस्त्वौर्वोऽपि सरस्वतीमनुगतो जाड्याम्बुविच्छित्तये

गौःशब्दो गिरि वर्तते स नियतं यो गं विना सिद्धिदः” इति ।

जमदग्निना स्वकोपाग्निः सरस्वत्यां महानद्यां मुक्तः सन्सदा समुद्रं संहर-
त्येवगौरिति स्वर्गान्तस्थत्वादौकारमन्त्रोऽपि सरस्वतीप्रतिपादकतया वाऽनुगतो
जाड्याम्बुविच्छित्तये सकलसंसारकारणाविद्यासमुद्रसंहाराप्यास्तु गौरिति
यः शब्दो गिरि वाचि नित्यं वर्तते इत्यभिधानेषु प्रसिद्धं च स गकारं विनौ-
रित्येतावन्महामन्त्रात्मकः सिद्धिदो भवतीति । किंच शिवो मानभेयमहादेवादि-
प्रपञ्चात्मकः । ते च शब्दा मकारादित्वादकारादिन्यायेन मकारात्मकाः । अत-
स्तदर्थद्वारा शिवोऽपि मकारात्मकः । औकारोऽप्युक्तरीत्या महेशत्वान्मका-
रात्मक इति मकारस्य साम्यादप्यौकारमन्त्रस्य शिवतादात्म्यं द्रष्टव्यमि-
त्यर्थः ॥ २० ॥

विन्दुरूपाय बीजाय बीजाधिष्ठानरूपिणे ॥

बीजनाशकरज्ञानस्वरूपाय नमो नमः ॥ २१ ॥

विसर्जनीयरूपाय विस्मयाय महात्मने ॥

विसर्जनीयनिष्ठानां विशेषार्थाय वै नमः ॥ २२ ॥

चरमस्वरयोः केवलयोः स्वरूपेणोच्चारयितुमशक्यत्वात्तद्वाचकविन्दुविस-
र्जनीयशब्दाभ्यामेव तौ निर्दिश्य तदात्मकतामाह—विन्दुरूपायेति । शिवो
हि सर्गादौ स्वमापाशक्तो प्रान्तविन्दितस्तदवस्थया तथाऽवच्छेदाद्भिन्दुरिति
जगदङ्कुरयाऽवस्थया तथाऽवच्छेदाद्भीजमिति तस्या एवाग्र एत-
द्भीजाधिष्ठानमित्युपनिषज्जानतचरमसाक्षात्काररूपान्तःकरणवृत्तिप्रतिविम्ब-
तस्तन्नाशकतया बीजनाशकरज्ञानस्वरूप इति चोच्यते । विन्द्वादिशब्दचतु-
ष्टयस्य वकारादित्वेन वकारात्मकत्वात्तद्द्वारा तदर्थः शिवोऽपि वकारात्मक
एवमनुस्वारोऽपि विन्दुशब्दवाच्यतया वकारात्मक इति वकारमन्त्रतादात्म्येन
शिवोऽनुसंधेयः । विधिधत्वेन स्रष्टव्यतया विसर्जनीयं जगत्तद्रूपः शिवः ।

शिवः सर्वमिदं जगदित्याहुः । अखण्डैकरसो निष्कलः सन्नपि विविधजग-
दात्मको जात इत्याश्चर्यरूपत्वाद्विस्मयः । विसर्जनीयनिष्ठानामिति । “तयोरेव
कृत्यक्तखलर्थाः ” इत्यनीपप्रत्ययः । विसर्जनं परित्यागस्तन्निष्ठाः सकलसं-
सारपरित्यागनिष्ठा ये मुमुक्षवस्तेषाम् । कर्तरि षष्ठी । ऐश्वर्याधिभिरपि शिव
एव यथा प्रार्थनीयस्तथा मुमुक्षुभिरपि विशेषेणार्थनीय इत्यर्थः । अत्र विसर्ज-
नीयविस्मयविशेषार्थशब्दा वकारादित्वात्तदात्मकाः । तद्वारा तदर्थः शिवोऽपि
वकारात्मकः । चरमस्वरोऽपि विसर्जनीय इति प्रसिद्धेः स्ववाचकद्वारा वकारा-
त्मकः । तेन वकारात्मकत्वसाम्याद्विसर्जनीयमन्त्रात्मकतया शिवोऽनुसंधेय
इत्यर्थः ॥ २१ ॥ २२ ॥

ककाराय कपूर्वादिदेवतापूजिताय च ॥

करणग्रामसंहर्त्रे कालातीताय वै नमः ॥ २३ ॥

ककारायेति । को ब्रह्मा स पूर्वं एषां ते कपूर्वा इन्द्रादयस्तदादिदेवताभिः
पूजिताय । करणग्रामस्य जनकस्य कारणग्रामस्य शरीरस्य जन्मस्थं लिङ्गश-
रीरस्य तदाश्रयस्य स्थूलशरीरस्योपलक्षणं शरीरत्रयसंहर्त्रेऽशरीरत्वलक्षणमो-
क्षमदायेत्यर्थः । कालस्यापि स्रष्टृत्वेन तदनवच्छिन्नाय । अत्र कपूर्वादिशब्दत्रयं
ककारादित्वेन तदात्मकं तदर्थतया शिवोऽपि तदात्मकः । अतः ककारमन्त्रता-
दात्म्येनानुसंधेयः ॥ २३ ॥

खकाराय खपूर्वादिभूतपञ्चकहेतवे ॥

खमूर्ताय खलप्रज्ञागोचराय नमो नमः ॥ २४ ॥

खकारायेति । खमाकाशं पूर्वं यस्य तदादिभूतपञ्चकमपञ्चीकृतं सूक्ष्मभूत-
पञ्चकं तस्य हेतवे । खमूर्ताय । आकाशवन्निर्लेपं मूर्तं मूर्तिर्यस्य तस्मै ॥ २४ ॥

गकाराय गणेशाय गणवृन्दार्चिताय च ॥

गङ्गाधराय गुह्याय गुणातीताय ते नमः ॥ २५ ॥

गणाः प्रमथगणाः । गुह्याय गुहायां बुद्धौ भवाय “ यो वेद निहितं
गुहायाम् ” इति श्रुतेः ॥ २५ ॥

घकाराय घनाकारघातकाय घनात्मने ॥

घटादिजगदाकाररहिताय नमो नमः ॥ २६ ॥

घनो निविडः प्रपञ्चः सर्गसमये तदात्मने । प्रलयसमये तदाकारस्य
संहर्त्रे ॥ २६ ॥

डकाराय डमन्त्रार्थस्वरूपाय शिवात्मने ॥

डाढीडूसंज्ञितार्थानामगम्याय नमो नमः ॥ २७ ॥

डमन्त्रार्थः श्रीकण्ठादिषु मन्त्रशक्तिसहित एकरुद्र आर्द्राद्युपलक्षितः ।
डाढीडू इत्येते त्रयो वर्णा एतदुपलक्षिता वाऽन्येऽपि सर्वे वर्णाः कादिव्यञ्ज-
नपञ्चमिश्रित्येकैकेनान्तरिताः संज्ञा जाता एषामर्थानां पार्वतीमूर्तीनां ते तत्सं-
ज्ञितार्थाः । तारकादित्वादितच् । तेषामप्यगम्याय । तच्चतस्तदभेदेन गन्तृग-
न्तव्यभावाभावात् । लीलया पृथग्भावेऽप्यवाङ्मनसगोचरत्वात् “अविज्ञातं
विज्ञानतां विज्ञातमविज्ञानताम्” इति श्रुतेः ॥ २७ ॥

चकाराय चमन्त्रार्थस्वरूपायामितात्मने ॥

चमन्त्रार्थनिषण्णानाममृताय नमो नमः ॥ २८ ॥

चमन्त्रार्थ आत्मशक्तियुक्तः क्लेशः । उक्ते चमन्त्रार्थे निषण्णा निष्ठिता ये
तेषाममृताय । अशरीरत्वरूपापवर्गप्रदानेन शरीरधर्मजरामृत्युनिपूदनादमृतस्व-
भावापेत्यर्थः ॥ २८ ॥

छकाराय छलालस्यच्छादनादिविशेषतः ॥

छादनच्छन्दनच्छन्नविजागाय नमो नमः ॥ २९ ॥

छन्नश्छादितः “दस्तस्पष्टच्छन्नज्ञाः” इति निपातनात् । छन्नत्वं गुहानिहि-
तत्वात् “यो वेद निहितं गुहायाम्” इति श्रुतेः । छन्दनं निरस्तनिसिलो-
पप्लवनिरतिशयपरानन्दत्वेन विषयव्यावृत्तचक्षुषां धीराणां तच्चात्मनीच्छाज-
ननम् । छादनमिदं तस्य समस्तस्यापवरणम् । एतद्विभागत्रयात्मकापेत्यर्थः ।
किं तदित्यमनेनापवारणीयमित्यत आह—छलेति । छलं कौटिल्यं जिह्वमिति
पर्षायाः । तद्विद्याफलब्रह्मलोकविरोधित्वादहितम् । श्रूयते हि—

“येषां तपो ब्रह्मचर्यं येषु सत्यं प्रतिष्ठितम् ।

तेषामसौ विरजो ब्रह्मलोको न येषु जिह्वमनृतं न माया” इति ।

आनस्यं क्षुधपयनानुष्ठानविरोधित्वेन विषः प्रतिबन्धादहितम् । छादनश-
ब्दस्य प्रत्येकं संयन्धाच्छलत्वच्छादनमात्रस्यच्छादनं च । आदिशब्दा-

द्याध्याद्यहितान्तरं तेच्छादनभेदा गृह्यन्ते । विशेषशब्दो भेदपरः । व्याध्या-
द्यहितभेदाच्च च्छादनभेदा अपि बहवः सन्ति । विशेषत इति बहुवचनान्ता-
त्तसिः । अहितच्छादनविशेषैरित्यर्थः । अहितभेदा हि पठ्यन्ते—“व्याधि-
स्त्यानसंशयप्रमादालस्याविरतिभ्रान्तिदर्शनालब्धभूमिकत्वानवस्थितत्वानि
चित्तविक्षेपा योगान्तरायाः” इति । अकारात्मकत्ववच्छकारात्मकत्वम् ॥२९॥

जकाराय जगच्छक्तिस्वरूपाय जयार्थिनाम् ॥

जयप्रदाय देवाय जम्भमोहाय ते नमः ॥ ३० ॥

जगच्छक्तीति । जगत उत्पत्तिस्थितिसंहारविषया या शक्तिस्तदात्मकाय ।
शक्तिस्वरूपं तत्तादात्म्यं च वर्णितं प्राक् । जम्भयति पारवश्यमापादयति
जीवानिति जम्भस्तादृशो मोहो मूलाज्ञानं यस्मिंस्तद्धि परशिवाश्रितं प (शिवा-
धीनं चेति तस्मिन्नित्युच्यते ॥ ३० ॥

झकाराय झमन्त्रार्थस्वरूपायामृतात्मने ॥

झमध्यचन्द्रबिम्बाय नमः साम्बाय शंभवे ॥ ३१ ॥

झमन्त्रार्थः श्रीकण्ठादौ द्राविणीशक्तियुक्तः । अमृतात्मकतां समर्पयते ।
झमध्येति । झ इति निवृत्तिकलादशकमध्ये नवमी स्थितिरुच्यते ॥ चेह
कलाविशेषानुपादानान्नित्यैव गृह्यते । तस्याश्च हेतुरमृतमिति तद्भाविना
झकारेण तद्धेतुरमृतं लक्ष्यते । तच्च झकारलक्षितममृतं मध्यं यस्य चन्द्रस्यासौ
झमध्यचन्द्रः स बिम्ब मूर्तिर्यस्याष्टमूर्तेः शिवस्य तस्मै । अनेन च विशेषणेन
प्रकृतं झकारात्मकत्वमनन्तरोक्तप्रमृतात्मकत्वं च मन्त्रार्थस्त्रिातकारिणो सुधा-
मयचन्द्रात्मता प्राणधानकर्तव्यता चेत्यर्थत्रयं समर्थितम् ॥ ३१ ॥

ञकाराय जमन्त्रार्थस्वरूपाय ज्ञमूर्तये ॥

ज्ञप्तिमात्रैकनिष्ठानां मुक्तिदाय नमो नमः ॥ ३२ ॥

जमन्त्रार्थेति । नागरीशक्तिसंहतः शर्वो जमन्त्रार्थः । जानातीति ज्ञं मूर्तिः
स्वरूपं यस्य तस्मै । ज्ञप्तिमात्रं परशिवस्वरूपम् । एतच्च विशेषणं यद्यपि पद-
द्वयात्मकं तथाऽपि ज्ञप्तिमात्रञ्जकारादुत्तरो यो ञकारस्तद्द्विविशेषणावसान-
पर्यन्तमनुवर्तते एवेति द्रष्टव्यं विशेषणं ञकारात्मकं तद्द्वारा तदर्थः णिवोऽपि
तथेति ञकारात्मकत्वसमर्थनोपपत्तिः । नान्वह ञकारादपि प्रथमो ञकारः ।
अतस्तद्द्वन्द्वरूपमनुवर्तते । अनुवर्ततां नाम तथाऽपि अत्रुद्वैरनुवृत्त्या प्रकृतं प्रपो-

जनं न वर्णान्तरबुद्धेरनुवृत्तेरिति न कश्चिद्विरोधः । श्लोकान्तरेष्वप्यनेकपदात्म-
कत्वविशेषणेष्वित्यमेव विवक्षिताभरबुद्धचनुवृत्तिर्द्रष्टव्या ॥ ३२ ॥

टकाराय टटाटीट्टपूर्वकैस्तु महारवैः ॥

अर्चिताय सुरश्रेष्ठैरसुरैश्च नमो नमः ॥ ३३ ॥

टटाटीट्ट इति सुरजादिवाद्यध्वन्यनुकरणवर्णाः । एतैर्महारवैः करणैः सुरा-
सुरैः कर्तृभिरर्चितायेत्यर्थः ॥ ३३ ॥

ठकाराय ठमन्त्रार्थस्वरूपाय ठमन्त्रतः ॥

ठठादिगणपूज्याय ठमध्याय नमो नमः ॥ ३४ ॥

मञ्जरीशक्तिसहितो लाङ्गली ठमन्त्रार्थः । ठठाठ्ठीठुठू इत्यादयो वाद्य-
ध्वन्यनुकरणा वर्णास्तन्निष्पादका गणाष्टादिगणाः । ठमन्त्रतः । तृतीयार्थे
सार्वविभक्तिकस्तसिः । तेन मञ्जरीशक्तिसहितलाङ्गलीपमन्त्रेण साधनेन ठठा-
दिगणैः कर्तृभिः पूज्याय । ठमध्याय ठाञ्चन्दुनोपेतस्तथा ठमध्यः शिवः ।
ठकारवाच्यो योऽनुस्वारस्तेन समाननाम्ना “ विचिकीर्षुर्घनीभूतात्कचिदत्पेति
विन्दुताम् ” इत्यपरविन्दुरहितशब्देन लक्षितः ॥ ३४ ॥

डकाराय डडाडीडूडेडोडैश्च महारवैः ॥

डामरैरभिपूज्याय नमो नृत्यप्रियाय च ॥ ३५ ॥

डामरैर्भयंकरैर्महारवैः । यद्यपि सिंहव्याघ्रादिशब्दा भयजनकाः पूजाहेतव-
स्तथाऽपि ततोऽभेदेन ज्ञातास्तदनुकरणशब्दा भयानकाः सव्यञ्जनतया हर्ष-
हेतव इति तैः पूज्यायेत्युक्तम् ॥ ३५ ॥

ढकाराय ढमन्त्रार्थपरिज्ञानवतां नृणाम् ॥

ढसंज्ञितमहानन्दप्रदाय सततं नमः ॥ ३६ ॥

वीरिणीशक्तिसहितोऽर्धनारीश्वरो ढमन्त्रार्थः । ढकारैरनुक्रियमाणेनाट्टहामेन
कार्पेण व्यञ्जनीपतया लक्षणया ढसंज्ञितस्वत्कारणभूतो यो महानन्दस्तत्प्र-
दाय ॥ ३६ ॥

णकाराय णणाणीणूणेणोणोरवैः सदा ॥

णाकिंणीगणपूज्याय णसंज्ञाय नमो नमः ॥ ३७ ॥

णाकिंनीशब्दानुकार्यघण्टादिध्वनिकर्तृतया तच्छब्दलक्ष्या गणा णाकिं-
नीगणास्तैः कर्तृभिः । गणादिवर्णानुकार्यैर्गुरजादिभिर्ध्वनिभिः करणेः पूज्या-
येत्यर्थः । कोटरीशक्तिसहित उमाकान्तो णमन्त्रार्थस्तया णसंज्ञस्तद्रूपाय ॥३७॥

तकाराय तशब्दार्थस्वरूपाय तताय च ॥

तत्त्वमित्यभिपूज्याय तत्त्वभूताय वै नमः ॥ ३८ ॥

पूतनासहित आपाटीशस्तमन्त्रार्थस्तद्रूपाय । तताय परिपूर्णतया विस्तृ-
ताय । आत्मनो निष्कलपरशिवस्वरूपतामनुसंधाय तयाऽवस्थानमेव हि पूजे-
त्युक्तं प्राक्तदाह—तत्त्वमित्यभिपूज्यापेति ॥ ३८ ॥

थकाराय थमन्त्रार्थस्वरूपाय थसंज्ञितैः ॥

महागणेश्व पूज्याय थमध्याय नमो नमः ॥ ३९ ॥

दकाराय दयारूपमहाशक्तिमयाय च ॥

देशजातिविहीनाय दिवारात्राय वै नमः ॥ ४० ॥

भद्रकालीशक्तिसहितो दण्डी थमन्त्रार्थः । थमित्यादिशब्दानुक्तगुरजध्वनि-
कर्तारो महागणास्तैरनुकरणशब्दैर्लक्षणया संज्ञिताः । थकारो मध्ये यस्य प्रम-
थेश्वरशब्दः स थमध्यस्तद्वाच्यतया तद्रूपाय ॥ ३९ ॥ ४० ॥

धकाराय धरण्यादिमहाभूतस्वरूपिणे ॥

धराधरहृदिस्थाय धमध्याय नमो नमः ॥ ४१ ॥

नकाराय नगेन्द्राय नामजात्यादिहेतवे ॥

नमः शिवाय नम्याय नानारूपाय शूलिने ॥ ४२ ॥

पकाराय परानन्दस्वरूपाय परात्मने ॥

परापरविहीनाय पावनाय नमो नमः ॥ ४३ ॥

धराधरः कैलासस्तस्य हृदि मध्ये स्थिताय । मेधाप्रदशब्दो धमध्यस्तद्वा-
च्यतया तद्रूपाय ॥ ४१ ॥ ४२ ॥ ४३ ॥

फकाराय फलाख्याय फलाख्यगणयोनये ॥

फलाख्यगणपूज्याय नमः पूर्णस्वरूपिणे ॥ ४४ ॥

फलाख्याय । अष्टाङ्गयोगजन्यज्ञानेन प्राप्तव्यतया फलमित्याख्याय । बहु-
विधसत्कर्मसाध्यतया फलमित्याख्यायमानो यः प्रमथादिर्गणस्तस्य तदनुसूय-
फलमदानेन योनये कारणाय । तेन पूजनीयाय ॥ ४४ ॥

बकाराय बकाराख्यमहाबीजैकजापिनाम् ॥

बन्धनागारनाशैकहेतवे वेधसे नमः ॥ ४५ ॥

बकारस्य ब्रह्मपदप्रथमवर्णत्वादकारन्पायेन ब्रह्मपदात्मकत्वद्वारा तदर्थ-
परतत्त्वस्वरूपतया सकलजगदुपादानत्वान्महाबीजत्वम् । तज्जपश्च तदर्थप्रणि-
धानतत्साक्षात्कारद्वारा तदविद्यालक्षणस्य बन्धनागारस्य निवृत्तावुपकरणं
भवति ॥ ४५ ॥

भकाराय भवाब्धेस्तु तारकाय भवाय ते ॥

भवशब्दैकवेद्याय भवानीपतये नमः ॥ ४६ ॥

मकाराय महामायापाशनाशैकहेतवे ॥

ममकारविहीनानां महानन्दाय वै नमः ॥ ४७ ॥

भवशब्दः सद्रूपत्वमाह । तथात्वे च मुख्यं नामाऽऽत्पन्तिकवाधविरहः स च
परशिवस्वैवेति स एक एव भवशब्देन वेद्य इत्यर्थः ॥ ४६ ॥ ४७ ॥

यकाराय यथार्थाय यथार्थज्ञानिनां नृणाम् ॥

यथार्थप्रत्यगद्वैतब्रह्मणे सततं नमः ॥ ४८ ॥

जगद्येन जगदात्मना भासते न तत्सत्यं किंत्वधिष्ठानरूपेण । शिवस्तु येन
सच्चिदानन्दप्रकारेण भासते तेनैव भूतः सत्य इति यथाभूतः स चासावर्थश्चेति
यथार्थस्तस्मै मध्यमपदलोपी समासः । यथाशब्दश्च स तावत्यर्थे वृत्तावेव
वृद्धव्यवहारानुसंगतिक इति । प्रतीपमञ्चतीति प्रत्यक्सर्वान्तरम् “ अन्तः
प्रविष्टः शास्ता जनानां सर्वात्मा ” इति तैत्तिरीयकश्रुतिः । तच्च तदद्वैतं
ब्रह्म च ॥ ४८ ॥

रकाराय रतिप्रीतिप्रियाय रतिहेतवे ॥

रशब्दवपुषे रोगभवनाशाय वै नमः ॥ ४९ ॥

रकारायेति । क्रिपत इति कारः । रशासौ कारश्चेति रकारः । “ वर्णा-
त्कारः ” इति द्वि कारप्रत्ययः “ रादिफः ” इत्यपवादेन वाधितः । रतिप्री-

तीति । सर्वात्मको हि शिवो मन्मथरूपेणावतीर्णो रतिपतीतिनाम्ना योषितः प्रियो भर्ता लोकस्य रतिहेतुश्च भवति । रशब्देति । रविशब्दो हि रेफादित्वा-
दुक्तरीत्या स्वयं रशब्दस्तदर्थः सूर्योऽपि तथेति रशब्दवपुः स चाष्टमूर्तेः शिव-
स्यैका मूर्तिरिति शिवस्तदात्मना रशब्दवपुः सन्नरोगं संसारं च नाशय-
तीति ॥ ४९ ॥

लकाराय लतासोमस्वरूपाय लतात्मने ॥

लाभालाभविहीनाय लब्धरूपाय वै नमः ॥ ५० ॥

वकाराय वरिष्ठाय वासुदेवादिहेतवे ॥

वाञ्छावागुरविच्छित्तिहेतुभूताय वै नमः ॥ ५१ ॥

लतेति । अष्टमूर्तेः शिवस्य चन्द्र एका मूर्तिस्तस्य च प्रतिपदादिपौर्णमा-
स्यन्ततिथिषु नित्यमेकैककला वर्धते पुनः प्रतिपदादिदर्शान्तेष्वेकैक-
कला हीयते यथा तथा सोमलताया अपि पौर्णमासीपर्यन्तं नित्यमेकैक-
पत्रस्य वृद्धिः पुनर्दर्शपर्यन्तमेकैकपत्रस्य हानिः । अतः शिवोऽपि चन्द्रा-
त्मलतासोमस्वरूपः । चन्द्रकिरणार्थीनत्वात्सर्वलतानां वृद्धेश्चन्द्रो लता-
नामात्मा । अतश्चन्द्ररूपः शिवोऽपि लतात्मा तस्मै । लाभेति । अप्राप्तका-
मस्य प्राप्तिर्लाभः । अप्राप्तिरलाभः । शिवस्तु नित्यमाप्तकामत्वेनाव्या-
भावात्तदुभयहीनः । लब्धेति । अज्ञानेनाऽऽवृत्तत्वाज्जीवाः स्वमपि रूपं न
लभन्ते । शिवस्त्वनावृत्तचित्प्रकाशतया नित्यं लब्धरूपः ॥ ५० ॥ ५१ ॥

शकाराय शरण्याय शंभवे शरणार्थिनाम् ॥

शरणाय शरच्चन्द्रधवलाय नमो नमः ॥ ५२ ॥

शकारापेति । शरण्याय रक्षाशीलत्वेन । रक्षाशक्तत्वेन च रक्षकत्वाद्वाह
शरणाय रक्षकाय ॥ ५२ ॥

षकाराय पडाधारषट्चक्रादिस्वरूपिणे ॥

षडक्षरनिषण्णाय नमः षण्मुखहेतवे ॥ ५३ ॥

षकारापेति । आधारस्वाधिष्ठानमणिपूरकानाहतविशुद्धचाज्ञाः पडाधाराः ।
तत्रत्यानि चतुर्दलपञ्चादीनि षट्चक्राणि । आदिशब्दात्तेषु ब्रह्मरन्धादिपूपास्य-
माना गणेशादयः षड्देवताः । सप्रणवः षड्क्षरमन्त्रः षडक्षरस्तेन प्राप्यतया
तत्र निषण्णः ॥ ५३ ॥

सकाराय सशब्दार्थस्वरूपाय सदात्मने ॥

साक्षिणेऽसाक्षिरूपाणां नमः साधूपकारिणे ॥ ५४ ॥

सशब्देति । सहजाशक्तिसहितो ऋद्धीशः सशब्दस्य सकारस्वार्थः । साक्षिणेऽसङ्गाय । असाक्षिरूपाणां विषयसङ्घिनां संसारिणाम् । साधूपकारिणे भोग-मोक्षप्रदानेन सम्पगुणकर्त्रे ॥ ५४ ॥

हकारायाहमर्थाय सदाऽहंकारसाक्षिणे ॥

हाहाहूहूकगीताय हंसरूपाय वै नमः ॥ ५५ ॥

हकारापेति । अहंकारेण सह तादात्म्याध्यासात्स्वतो निष्कलहपत्वेऽपि जीवत्वं प्राप्य तद्गुणैः 'अनेन जीवेनाऽऽत्मनाऽनुभवविशय' इति श्रुतेः । अत एवाहंशब्देनाभिधेयाय । हाहेति गायन्देवानां गन्धर्वो हाहा हूहू इति गाय-न्हूहू हीहीति गायत्रेतेष्विविधैर्गोपते श्रूयत इति हाहाहूहूकः । के शब्द इत्यतः कर्मणि "घञर्थे कविधानम्" इति कप्रत्ययः । हंसरूपाय । अजपामन्न-प्रतिपाद्यतया तदात्मने ॥ ५५ ॥

लकाराय लकाराख्यमहामन्त्रप्रियाय च ॥

लोलाचञ्चलसंसारनाशनाय नमो नमः ॥ ५६ ॥

लकारापेति । व्यापिनीशक्तिसहितस्य शिवस्य प्रतिपादको मन्त्रो लकारा-ख्यस्तत्प्रतिपाद्यतया तत्प्रियः । लोलेति डलपोरभेदः । डोलावचञ्चलो षः संसारस्तन्नाशनाय ॥ ५६ ॥

क्षकाराय क्षमन्त्रार्थस्वरूपाय क्षमावताम् ॥

क्षेमदाय मम क्षेमस्वरूपाय नमो नमः ॥ ५७ ॥

क्षकारापेति । क्षकारार्थो मापाशक्तिरहितः सर्वत्रकेयः । क्षमावतामित्यादि । शिवो हि वाग्युपे प्रतीके क्षेमरूपेणोपास्यमानः क्षेमप्रद इत्युक्तं तैत्तिरीयके 'क्षेम इति वाचि' इति ॥ ५७ ॥

मातृकावपुषे मातृमानमेयादिसाक्षिणे ॥

मातृकामन्त्रलभ्याय महसे च नमो नमः ॥ ५८ ॥

एकैकवर्णात्मकत्वोक्तपैव सकलवर्णसमाहारस्वरूपमातृकामन्त्रात्मकत्वस्य

सिद्धस्यापि मानुकावपुष इति पुनः स्वशब्देनाभिधानं तेनापि प्रकारेण प्रणिधानाय । न केवलमैकैकवर्णात्मकत्वेन तत्समाष्टिमानुकामञ्चात्मकत्वम् । किंतु मकारादिभिरनेकैः शब्दैरभिधेयम् । एतेषां च प्रागुक्तवन्मकारात्मकत्वात्तद्वारा तदर्थः शिवोऽपि मकारात्मकः । मानुकामञ्चोऽपि तेनैव मकारादिशब्देनाभिहितत्वान्मकारात्मक इत्यपि मानुकामञ्चवशमिति दर्शयितुमाह—मानुमानेत्यादिना । मानानि प्रत्यक्षानुमानागमोपमानार्थापत्त्यभावरूपाणि षडन्तःकरणवृत्तिविशेषात्मकानि तैर्मेयं व्यावहारिकसत्यं जगन्माता च मानानि च मेयं च मानुमानमेयानि । आदिशब्देन प्रातीतिकसत्यमविद्या तद्बृत्तिसंशयविपर्ययास्तद्विषया स्मृतिश्च गृह्यते । तस्य सर्वस्य साक्षिणे प्रकाशकाय स्वप्रकाशाय परमार्थसत्याय । महसे चित्प्रकाशाय “ तस्य भासा सर्वमिदं विभाति ” इति श्रुतेः ॥ ५८ ॥

मातृकाधारभूताय मातृकामूलरूपिणे ॥

महामन्त्रैकवाच्याय महसे ब्रह्मणे नमः ॥ ५९ ॥

मातृकाधारेति । परशिवविवर्तरूपत्वान्मातृकायास्तां प्रति तस्य शिवस्याऽऽधारत्वम् । मातृकामूलेति । मातृकाया मूलं शब्दब्रह्म तदुपादानतया तद्गुणरूपिणे । महामन्त्रेति । मातृकामन्त्राः प्रणवहृल्लेखाष्टाक्षरादयो महामन्त्राः । तेषां पृथक्पृथक्वाच्यास्तत्तद्देवतामूर्तयस्तद्वारा चिदानन्दैकरसः शिव एक एव तात्पर्येण प्रतिपाद्यः ॥ ५९ ॥

द्विधाभूतमहामन्त्रस्वरव्यञ्जनरूपतः ॥

वाच्यायापदरूपाय पदाय महसे नमः ॥ ६० ॥

द्विधाभूतेति । द्विधा भूता हि महामन्त्रास्तेः स्वेन ध्वन्यात्मना तद्ब्रह्मत्वेन स्फोटोत्पन्ना च । उक्तं हि महाभाष्ये—अथ गौरित्यत्र कः शब्दः । येनोच्चारितेन साम्नालालङ्कुरककुद्विपाणाद्यर्थरूपं प्रतीयते स शब्दः । अथवा प्रतीतिपदार्यो लोके ध्वनिः शब्द इति । तत्र हुच्चारितेनेत्याभिव्यञ्जितेनेत्यर्थ इति व्याख्यातम् । तेन रूपेण स्फोटेन साक्षाद्वाच्यस्तद्वारा तद्ब्रह्मत्वेन स्वेन ध्वनिरूपेणेति । पदापदरूपत्वमुक्तं प्राक् ॥ ६० ॥

अष्टधा चाष्टवर्गैस्तु विभक्तायामलात्मने ॥

अशेषशब्दभूताय तत्तदर्थाय वै नमः ॥ ६१ ॥

अष्टधेति । प्रथमममलात्मने निष्कलाय ततो विन्दुशब्दपरापश्यन्तीमध्य-
मावैखरीवागात्मकमानृकारूपतां प्राप्य पुनरकचटतपपशादिभिरष्टाभिर्वर्गेरष्टधा
विभक्ताय । तत्तद्वर्णसमाहारात्मकपदवाक्यतत्तदर्थतां प्राप्तायेत्यर्थः ॥ ६१ ॥

शब्दान्वयविहीनाय शब्दलभ्याय साक्षिणे ॥

सर्वोपाधिविहीनाय स्वयंभानाय वै नमः ॥ ६२ ॥

शब्दान्वयेति । सर्वोपाधिविहीनाय निरस्तसमस्तोपाधिकस्वरूपप्रतिष्ठाप्य ।
अत एव सकलशब्दप्रवृत्तिनिमित्तजात्यादिविरहाद्वाचकशब्दहीनाय । स्वयंभा-
नाय स्वरूपप्रकाशेनैव भासमानाय । एवंरूपोऽपि यदा स्वमायातत्कार्यसाक्षी
भवति तदा “ साक्षी चेत्ता केवलः ” इत्यादिशब्दलभ्याय ॥ ६२ ॥

प्रत्यक्षादिप्रमाणानामगम्यायापरोक्षतः ॥

प्रतीताय स्वयं सर्वसाक्षिणे महसे नमः ॥ ६३ ॥

प्रत्यक्षेति । स्वयं परमार्थवस्तुतयाऽवस्तुगोचरैः प्रत्यक्षादिभिरगम्याय ।
प्रमाणानामिति कर्त्तरि पथी । तथाऽपि स्वयं स्वरूपप्रकाशेनैवापरोक्षतया प्रतीताय
स्फुरते । स्वातिरिक्तस्य सर्वस्यापरोक्षहेतवे । महसे प्रकाशाय ॥ ६३ ॥

स्वस्वरूपादिहीनाय वस्तुतोऽवस्तुतोऽपि च ॥

अर्थाय महते साक्षात्स्वयंभानाय वै नमः ॥ ६४ ॥

स्वस्वरूपेति । अत्र प्रथमः स्वशब्द आत्मनि द्वितीय आत्मीये वस्तुभूते-
नापि स्वेनाऽऽत्मना हीनाय स्वात्मनि वृत्तिविरोधात् । अवस्तुतोऽवस्तुभूतेन
स्वीयेन रूपाद्येन हीनाय तस्यावस्तुत्वादेव । महते देशकालवस्तुकृतपरिच्छे-
दविरहादपरिच्छिन्नाय । अर्थाय परमार्थाय साक्षादपरोक्षतया स्वयमेव मानं
यस्य तस्मै । अत्र स्तोत्रे महसे स्वयंभानापेत्यादयः शब्दा घद्यप्यसकृदावर्तन्ते
तथाऽपि न पौनरुक्त्यं शङ्कनीयम् । निरर्थकं हि पुनर्वचनं पुनरुक्तम् । इदं तु
स्तोत्रं न स्वरूपोपदेशपरम् । येन सकृदुक्तया प्रतिपन्नस्य पुनरुपदेशोऽनर्थकः
स्यात् । विष्णुना हि कृतश्रुपासने तस्य तथैवाऽऽनुपूर्व्या तथैव बुद्धौ विनिवेशाय
ग्रन्थनात्मकोपासने चाऽऽवृत्तिरलंकारो न दोषः । आवृत्त्येकशरीरत्वात्तस्येति
॥ ६४ ॥

प्रसादलभ्याय शिवाय सत्यचि-
न्महासुखायापरवर्जिताय ॥

अतीव शुद्धस्य हृदम्बुजालये
विभासमानाय नमो नमस्ते ॥ ६५ ॥

प्रसादलभ्यापेति । प्रसादति रजस्तमोभ्यामनभिमूतं भवति बुद्धिसत्त्वमने-
नेति प्रसाद ईश्वरस्यानुग्रहो निरतिशयभक्तिलभ्यः ॥ ६५ ॥

सूत उवाच—

एवं नारायणेनैव शंकरोऽभिष्टुतः पुनः ॥
प्राह गम्भीरया वाचा किमर्थं तप्तवांस्तपः ॥ ६६ ॥
इत्याकर्ण्य महाविष्णुः प्रणम्य परमेश्वरम् ॥
तव स्थानानि मे देव ब्रूहि साक्षात्कृपाकर ॥ ६७ ॥
इत्युक्तो विष्णुना शंभुः सर्वज्ञः करुणाकरः ॥
प्राह सर्वेश्वरेशानः स्थानानि स्वस्य विष्णवे ॥ ६८ ॥

ईश्वर उवाच—

मम स्थानानि वक्ष्यामि महामोहनिवृत्तये ॥
अतीव श्रद्धया सार्धं शृणुष्व पुरुषोत्तम ॥ ६९ ॥
अध्यात्मे चाधिभूते च स्थानानि सुबहूनि मे ॥
स्वर्गापवर्गासिद्धचर्थमुपास्यानि मनीषिभिः ॥ ७० ॥

॥ ६६ ॥ ६७ ॥ ६८ ॥ ६९ ॥ ७० ॥

ब्रह्मरन्ध्राभिधं स्थानं विशिष्टं योगिसेवितम् ॥
विमुक्तिसाधनं नृणामिति विद्धि विचक्षण ॥ ७१ ॥
सुखमण्डलमाश्रयं भुक्तिमुक्तिफलप्रदम् ॥
मोहनाशकरं साक्षात्स्थानं विद्धि जनार्दन ॥ ७२ ॥

चक्षुषी च तथा श्रोत्रे नासिके च जनार्दन ॥

गण्डोष्ठदन्तमूर्धा च स्थानान्यास्ये ममानघ ॥ ७३ ॥

स्थानविशेषेषु कृतस्योपासनस्य सकलपुरुषार्थसाधनत्वाद्गुणासनस्थानान्येव विष्णुना पृष्ठः शंभुस्तावदाध्यात्मिकानि स्थानान्याह—ब्रह्मरन्धाभिधमित्यादिना । ब्रह्मरन्धादीन्यास्यान्तानि षोडश क्रमेण स्वरूपोपासनस्थानानि ॥७१॥ ॥ ७२ ॥ ७३ ॥

हस्तपादगताः सर्वे संधयः पुरुषोत्तम ॥

स्थानानि मम कल्याण तथा पार्श्वद्वयं मम ॥ ७४ ॥

पृष्ठश्च नाभिदेशश्च हृद्देशश्च जनार्दन ॥

धातवः सप्त मे साक्षात्स्थानानि पुरुषोत्तम ॥ ७५ ॥

हस्तपादद्वयसंधयः साग्राः कचटतपवर्गेरुपासनस्थानानीत्याह—हस्तपादेति । संधिग्रहणं समग्रस्याप्युपलक्षणम् । पवर्गस्थानपञ्चकमाह—पार्श्वेति । नाभिग्रहणं कुक्षेरप्युपलक्षणम् । यादिदशकोपासनस्थानान्याह—हृद्देशश्चेति । आपादमस्तकं व्याप्तं त्वगादिधातुसप्तकं प्राणजीवांपानात्मलक्षणमर्धत्रयं च हृदयेऽपि व्याप्य वर्तत इति हृद्येव तत्र स्थानदशकं यादिभिरुपासनीयमित्यर्थः । धातुग्रहणं प्राणादित्रयस्याप्युपलक्षणम् ॥ ७४ ॥ ७५ ॥

मूलाधारमधिष्ठानं पूरकारव्यमनाहतम् ॥

विशुद्धाख्यं च मत्स्थानं विद्धि पङ्कजलोचन ॥७६॥

महाज्ञासिद्धिसंज्ञं च विष्णो वाराणसी पुरी ॥

प्रणवांशत्रयं विन्दुनादशक्तिसमाह्वयम् ॥ ७७ ॥

बीजस्थानं च मेढ्रं च रोमाणि विविधानि च ॥

मम स्थानानि कल्याण विद्धि पङ्कजलोचन ॥ ७८ ॥

बहिरुपासनस्थानान्यभिधायाऽऽन्तराण्यप्याह—मूलाधारमिति । देहमध्ये मूलाधारस्तत्र चतुर्दलपद्मे वर्णचतुष्टयेनोपास्य(सन)म् । त्रिङ्गुलं स्वाधिष्ठानं तत्र पद्मदलपङ्के वर्णपङ्केनोपासनम् । नाभौ मणिपूरकं तत्रत्यपवर्षदशके वर्णदशकेन । अनाहतं हृदि तत्रत्यपवर्षदलद्वादशके वर्णद्वादशकेन । कण्ठे विशुद्धं तत्र-

त्यपन्नदलषोडशके वर्णपोडशकेन । भूमध्य आत्मा तत्रत्यपन्नदलद्वये वर्णद्वयेन ।
सिद्धिसंज्ञं ब्रह्मरन्ध्रं तत्रत्यसहस्रदलपद्म एकेन वर्णेन । इत्येकपञ्चाशता मातृका-
वर्णैरन्तरूपासनस्थानानि । वाराणसी भूमध्यम् । श्रूयते हि—'भ्रुवोर्ग्राणस्य च
यः संधिः' इति । अकारोकारमकाराः । चकाराच्छान्तं च ॥७६॥७७॥७८॥

यथाऽध्यात्मे महाविष्णो स्थानानि सुबहूनि मे ॥
तथाऽधिभूते मे विष्णो स्थानानि सुबहूनि च ॥ ७९ ॥
कैलासपर्वतः साक्षात्स्थानं विष्णो ममानघ ॥
श्रीमदक्षिणकैलासपर्वतश्च तथैव च ॥ ८० ॥
वाराणसी पुरी पुण्या विमुक्तिफलदा नृणाम् ॥
मरणादेव सर्वेषां तच्च स्थानं ममानघ ॥ ८१ ॥
श्रीसोमनाथसंज्ञं च तथा केदारमद्भुतम् ॥
श्रीपर्वतं च मे स्थानं विद्धि पङ्कजलोचन ॥ ८२ ॥
श्रीमद्वृद्धाचलं पुण्यं तथा गोपर्वतं हरे ॥
तथा श्रीहरतीर्थं च विद्धि स्थानं ममाव्ययम् ॥ ८३ ॥
आधिग्रामसमाख्यं च श्वेतारण्यं महत्तरम् ॥
दन्तिस्थानं च मे विष्णो स्थानं विद्धि महत्तरम् ॥ ८४ ॥
त्रिकोटिहाख्यं गम्भीरं तथा गोपुटतीर्थकम् ॥
मध्यार्जुनं च मे स्थानं विद्धि पङ्कजलोचन ॥ ८५ ॥
श्रीमन्मङ्गलवंशाख्यं कुम्भकोणसमाह्वयम् ॥
तथा सव्येतरावर्तं विद्धि स्थानं ममानघ ॥ ८६ ॥
जप्येश्वरसमाख्यं च तथा वल्मीकमुत्तमम् ॥
गजारण्यसमाख्यं मे विद्धि स्थानं विचक्षण ॥ ८७ ॥
वेदारण्यसमाख्यं च तथा हालास्यसंज्ञितम् ॥
श्रीमद्रामेश्वराख्यं च स्थानं विद्धि ममाद्भुतम् ॥ ८८ ॥

पुण्डरीकपुरमुत्तमं मम

स्थानमग्निसदृशं विशोधनम् ॥

योगनिष्ठमुनिसंघसेवितं

भोगमुक्तिफलदं पुरातनम् ॥ ८९ ॥

इत्थमाध्यात्मिकान्पुक्त्वाऽऽधिभौतिकान्याह—यथेति ॥ ७२ ॥ ८० ॥
॥ ८१ ॥ ८२ ॥ ८३ ॥ ८४ ॥ ८५ ॥ ८६ ॥ ८७ ॥ ८८ ॥ ८९ ॥

त्वया मया वज्रधरेण नन्दिना

विनायकाद्यैरखिलैरतिप्रियात् ॥

निषेवितं संततमास्तिकैर्जनैः

स्वराट्समाख्यस्य हृदि स्थितं शुभम् ॥ ९० ॥

प्रकृतस्य पुण्डरीकपुरस्यात्यन्तवैशिष्ट्ये हेतुमाह—त्वयेति । स्वराट्समा-
ख्यस्येति । विराडात्मकं ब्रह्माण्डात्मकं समष्टिरूपस्य शिवस्य स्थूलशरीरं
तदन्तर्वाति स्वराट्समाख्यं यल्लिङ्गशरीरं तस्य हृदयस्थानं तदित्यर्थः ॥ ९० ॥

श्रुतिस्मृतिभ्यामपि सर्वशक्तिभि-

र्न गोचरीकर्तुमलं महत्तरम् ॥

प्रसादिभिर्लभ्यमतीव शोभनं

गुणाकरं गुह्यमेशोभनापहम् ॥ ९१ ॥

सदा परानन्दविकासकारणं

दिवाकराणामपि कोटिभिः समम् ॥

पुरातनानामपि पुण्यशीलिनां

विमोहनाशाय मयैव निर्मितम् ॥ ९२ ॥

स्थानमेतदतिप्रियमास्तिकै-

र्वेदविद्विरतिप्रियकारिभिः ॥

पूजितं पुरुषोत्तम मुक्तिदं

सेवितं च सततं मयैव तु ॥ ९३ ॥

सर्वशक्तिभिरिति । सर्वा शक्तिः समग्रं सामर्थ्यमेवामस्ति तेर्महापिभिः श्रुति-
स्मृतिभ्यामपि यद्वोचरीकतुमशक्यम् । किंतु शिवप्रसादवद्भिरेव लभ्यमि-
त्यर्थः ॥ ९१ ॥ ९२ ॥ ९३ ॥

अत्र नृत्तमतिशोभनं परं
सत्यबोधसुखवस्तुबोधकम् ॥
भक्तचित्तहृदयस्थितं हरे
व्यक्तमेव सततं करोम्यहम् ॥ ९४ ॥

सत्येति । सत्यमनवच्छिन्नमवाध्यं सुखं ज्ञानानन्दघनं यद्वस्तु तस्य साध-
कम् ॥ ९४ ॥

शंकरी च परमा विनायकः
षण्मुखश्च सुयशाः पतिः प्रभुः ॥
अन्तरङ्गजनमप्यतिप्रियं
नृत्तमत्र परिपश्यति स्वयम् ॥ ९५ ॥
त्वं च पद्मजनितः पुरंदरः
पङ्कजाऽपि परमा सरस्वती ॥
मत्प्रसादजनितेन चक्षुषा
नृत्यमत्र ददृशुः समञ्जसम् ॥ ९६ ॥
शब्दजालपरिमोहिता जना-
स्तर्कजालपरिमोहिता अपि ॥
अत्र नैव ददृशुश्च नर्तनं
भक्तिहीनजनताऽप्यघोक्षज ॥ ९७ ॥
वेदवाह्यसरणिस्थिता जनाः
केवलाश्च मनुजा अपि प्रियम् ॥
अत्र भक्तिसहिता अपि स्वतः
सत्यमेव ददृशुश्च नर्तनम् ॥ ९८ ॥

अत्र नृत्तमविलोक्य मानवः

स्वर्गलोकमपि नैति चेज्यया ॥

नित्यशुद्धसुखसत्यचिद्धनं

ब्रह्ममुक्तिमपि नैति विद्यया ॥ ९९ ॥

शंकरीति । उक्तशंकर्यादिरन्तरङ्गजनः । आपं नपुंसकत्वम् । निगदव्या-
ख्यानमन्यत् ॥ ९५ ॥ ९६ ॥ ९७ ॥ ९८ ॥ ९९ ॥

नृत्तदर्शनविवर्जितः पुमा-

नत्र कीटसदृशश्च केशव ॥

तस्य पुण्यमपि दुष्कृतं भवे-

त्सत्यमेव कथितं मयाऽच्युत ॥ १०० ॥

नृत्तदर्शनविहीनवाडवः

संत्यमत्र पुरुषोत्तमान्त्यजः ॥

तस्य जन्म विफलं ह्यहो हरे

कः स्वमोहमतिवर्तते नरः ॥ १०१ ॥

बहुप्रलापेन किमत्र लभ्यते

विचित्रमेतत्पुरमादृतं मया ॥

विमुक्तिभाजामपि पुण्यशीलिनां

विमुक्तिहेतुः सकलौत्तमोत्तमम् ॥ १०२ ॥

सूत उवाच—

एवमुक्त्वा महादेवः साम्बः संसारमोचकः ॥

सत्यज्ञानपरानन्दस्तत्रैवान्तरधीयत ॥ १०३ ॥

विष्णुर्विश्वजगन्नाथो विश्वलोकहिते रतः ॥

शिवस्थानानि चाऽऽकर्ष्य श्रीवैकुण्ठं गतोऽभवत् १०४

॥ १०० ॥ १०१ ॥ १०२ ॥ १०३ ॥ १०४ ॥

भवद्भिश्च महाभाग्याच्छिवस्थानानि सुव्रताः ॥

श्रुतानि तानि मोक्षार्थं भजध्वं श्रद्धया सह ॥ १०५ ॥

स्थानानि सर्वाणि मयोदितानि

द्विजेन्द्रवृन्दा अतिशोभनानि ॥

भजेदविद्याविनिवृत्तिकामः

प्रियेण चैकं परमेश्वरस्य ॥ १०६ ॥

इति श्रीस्कन्दपुराणे सूतसंहितायां चतुर्थे यज्ञवैभव-
खण्डे शिवस्थानविचारो नामैकोन-

त्रिंशोऽध्यायः ॥ २९ ॥

॥ १०५ ॥ १०६ ॥

इति श्रीसूतसंहिताटीकायां चतुर्थे यज्ञवैभवखण्डेशिवस्थानविचारो
नामैकोनत्रिंशोऽध्यायः ॥ २९ ॥

अथ त्रिंशोऽध्यायः ।

सूत उवाच—

अथातः संप्रवक्ष्यामि भस्मधारणवैभवम् ॥

यस्य विज्ञानमात्रेण नरो मुच्येत बन्धनात् ॥ १ ॥

भस्म नानाविधं प्रोक्तं धार्मिकैस्तत्त्वचिन्तकैः ॥

एकं विप्रा महाभस्म स्वल्पमन्यत्प्रकीर्तितम् ॥ २ ॥

शिवस्पोपासनस्थानान्युक्त्वा तत्रोपासकानां भस्मधारणविधानाय त्रिंशम-
ध्यायमारभते—अथात इति ॥ १ ॥ २ ॥

महाभस्म महादेवो महामायावभासकः ॥

भर्त्सनात्सर्वपापानां भांसनं तस्य विद्यया ॥ ३ ॥

द्विच्वाल्लपत्वाभ्यां द्विधा भस्माभिधाय महतः स्वपद्धमाह—महाभस्मेति ।

मापातत्कार्यसाक्षित्वेन तदवभासनात्तच्चज्ञानप्रदानेन सर्वपापक्षयकरतया तद्ग-
र्त्सनाद्वा महादेवो महाभस्म । तत्र भस्मेनं तस्य महादेवस्य । कर्मणि षष्ठी ।
तद्विषयया विद्यया भवति ॥ ३ ॥

विद्या वेदोद्भवा साक्षान्मुनयः संशितव्रताः ॥

अविद्या फलतश्चान्याः सत्यमेव मयोदितम् ॥ ४ ॥

विद्येति । अन्या औपनिषद्वा(दव्य)तिरिक्ताः कलाशास्त्रादिविद्याः । फलस्य
बन्धस्य हेतुत्वात्फलतोऽविद्या ॥ ४ ॥

यस्य साक्षान्महाभस्म भाति स्वात्मतया स्वतः ॥

न तस्य भस्मना कार्यं न जटाभिर्न चीवरैः ॥ ५ ॥

महाभस्मतत्त्वविद्यावतोऽग्निहोत्राद्यल्पभस्मानपेक्षामाह—यस्य साक्षादिति ।
तत्साहचर्येण प्राप्तोर्जटाचीवरयोरपि तद्भूदेवानपेक्षामाह—नेति ॥ ५ ॥

यस्य भस्म स्वतो भाति स्वात्मना मुनिपुङ्गवाः ॥

न तस्य वर्णधर्मेण कार्यं नाऽऽश्रमधर्मतः ॥ ६ ॥

अत्यल्पमिदमुच्यते वर्णाश्रमधर्मैरपि न तस्योपकार इत्याह—यस्य भस्मेति ।
स्वतो भासकप्रमाणानपेक्षत्वेन यस्य स्वात्मना स्वतादात्म्येन भासत
इत्यर्थः ॥ ६ ॥

यस्य भस्माऽऽत्मरूपेण विभाति परयोगिनः ॥

न तस्य तपसा कार्यं न दानेन न चैष्यया ॥ ७ ॥

सामान्येनोक्तस्य वर्णादिधर्मस्य वैफल्यं विशेषतोऽप्याह—यस्य भस्मेति ।
तपसेति वनस्थादिधर्मेण । इज्यपेति गृहस्थधर्मेण । दानेनेति साधारणधर्मेण ॥७॥

यस्य साक्षिस्वरूपेण भस्म भाति स्वयंप्रथम् ॥

न तस्य कार्यं वेदेन न च स्मृतिपुराणकैः ॥ ८ ॥

वेदशास्त्राद्यप्यनुरूपेण ब्रह्मचारिधर्मेणापि तस्य न प्रयोजनमित्याह—
यस्येति ॥ ८ ॥

यस्य भस्म द्विजा भाति प्रत्यग्रूपेण संततम् ॥

न तस्य कार्यं तीर्थेन नार्चनेन शिवस्य तु ॥ ९ ॥

स्नातकचतुर्दशधर्मेण तीर्थयात्रादिनाऽपि नार्थ इत्याह—यस्य भस्म द्विजा
इति । तद्ब्रह्म स्वयं तु प्रत्यगिति संज्ञामात्रेण भेदभानं न स्वरूपेणेत्यर्थः ॥ ९ ॥

भस्मविज्ञानसंपन्नो महायोगी महत्तरः ॥

कृतकृत्यश्च मेधावी का कथा शिव एव सः ॥ १० ॥

भस्मविज्ञानलाभाय खलु वेदाः सनातनाः ॥

प्रवृत्ताः स्मृतयः सर्वाः पुराणं भारतादि च ॥ ११ ॥

उक्ततत्तद्धर्मविरहेऽपि तत्तत्फलविरहोऽपि स्यादिति चेन्न । तस्य परशिवतया परमैश्वर्यत्वेनार्वाचीनेषु निःस्पृहता स्यादित्याह—भस्मविज्ञानेति ॥ १० ॥ ११ ॥

भस्मविज्ञाननिष्ठस्य न कर्तव्यं कथंचन ॥

केवलं देहयात्रैव कार्याऽऽदेहान्तमास्तिकाः ॥ १२ ॥

मागुक्तवैदार्थवैकल्यं कथमिति चेत्तस्य ज्ञानसाधनत्वाद्द्विदुपस्तत्साध्यज्ञानस्य सिद्धत्वादित्याह—भस्मविज्ञानेति । न केवलं वेदशास्त्रस्य व्यवहारो देहयात्रानुपयुक्तो लौकिकव्यवहारोऽपि तस्य निष्प्रयोजन इत्याह—केवलमिति । आदेहान्तमामरणम् ॥ १२ ॥

स्वल्पं भस्म द्विजश्रेष्ठा बहुधा परिकीर्तितम् ॥

श्रौतमेकं तथा स्मार्तमपरं पण्डितोत्तमाः ॥ १३ ॥

श्रौतं भस्म द्विजा मुख्यं स्मार्तं गौणं प्रकीर्तितम् ॥

अन्यच्चास्ति द्विजा भस्म लौकिकं केवलं परम् ॥ १४ ॥

महाभस्मोक्त्वा स्वल्पभस्मनो वैदिकस्मार्तलौकिकभेदेन विभागमाह—स्वल्पं भस्मेत्यादिना । श्रुतिविहितेनाऽऽधानेन संस्कृताग्नावग्निहोत्राद्यनुष्ठानेन यन्निष्पन्नं तच्छ्रौतं भस्म । तदेव हि लिङ्गपुराणे भस्मस्नानाङ्गत्वेनोक्तम्—

“भस्मस्नानं पुनः कुर्याद्विधिवद्देहशुद्धये ।

शोध्य भस्म यथान्यार्पं पुराणेनाग्निहोत्रजम् ॥

ईशानेन शिरोदेशं मुह्यं तत्पुरुषेण तु ।

उरोदेशमघोरेण गुह्यं वामेन सुव्रताः ॥

सद्येन पादौ सर्वाङ्गं प्रणवेनाभिपिञ्चयेत् ।

भस्मस्नानपरो विप्रो भस्मस्नापी जितेन्द्रियः ॥

सर्वपापविनिर्मुक्तः शिवसायुज्यमाप्नुयात् ।

पचकार्षसदस्त्राणि कृत्वा वै स्नाति भस्मना ॥

तत्सर्वं ददते भस्म यथाऽग्निस्तेजसा वनम्” इति ।

कल्पानुकल्पोपकल्पाकल्पभेदेन भस्मनश्चातुर्विध्यमभिधाय तस्य मुख्यं कल्पत्वमस्यैवोक्तं सिद्धान्तशेखरे—

“मूलेन शोधितं भस्म कल्पाख्यं परिकीर्तितम् ।

अग्निहोत्रसमुद्भूतमथवा भस्म कल्पकम्” इति ।

वौधापनादिस्मृतिपुराणोक्तविधानेन संस्कृतं भस्म स्मार्तम् । यदाह वौधा-
पनः—

“सद्येन गोशकृद्ग्राह्यं वामे पिण्डाभिमन्त्रणम् ।

अधोरेण दहेत्पिण्डं ग्राह्यं तत्पुरुषेण तु ॥

स्नानमीशानमन्त्रेण कुर्यान्मूर्धादिपादतः ।

आचम्य कूर्चं आसीनः शिवो भूत्वा शिवं यजेत्” इति ।

तथा शिवपुराणे—

भस्मस्नानं तु कृत्वा तु विधिना पञ्चभिः क्रमात् ।

मन्त्रस्नानं पुनः कुर्यात्कृत्वाऽऽदौ वारुणं मुने ॥

प्रणवेन तु संशोध्य ततो हस्ततलं क्रमात् ।

गन्धादिभिश्च संमृज्य जपेदित्यं षडक्षरम् ॥

रुद्राग्नेर्यत्परं वीर्यं तद्भस्म परिकीर्तितम् ।

तस्मात्सर्वेषु लोकेषु वीर्यवान्भस्मसंयुतः ॥

भासकं भसितं चोक्तं भस्म कल्पमभक्षणात् ।

भूतिर्भूतिकरं पुंसां रक्षा रक्षाकरं परम्” इति ।

तथा भविष्यपुराणे—

“यः स्नानमारभेन्नित्यमाग्नेयं संपत्वेन्द्रियः ।

कुलैकविंशमुत्तार्य स गच्छेत्परमां गतिम् ॥

महापातकयुक्तो वा युक्तो वा सर्वपातकैः ।

भस्मस्नाननिषेवेण मुच्यते सर्वपातकैः” इति ।

श्रीमहाभारते—

“आयुष्कामो नरो राजन्भूतिकामोऽथवा नरः ।

नित्यं वै धारयेद्भस्म मोक्षकामी च वै द्विजः” इति ।

कर्मपुराणे—

“ब्रह्मचारी मिताहारो भस्मनिष्ठः समाहितः ।

जपेदामरणं रुद्रं स याति परमां गतिम्” इति ।

शिवधर्मे—

“भस्मस्नानं जलस्नानादसंख्येयगुणाधिकम् ।
तस्माद्धारुणमुत्सृज्य स्नानमाग्नेयमाचरेत् ॥
योऽश्रीपादत्रयमस्नातः पापमत्ति च केवलम् ।
तस्मात्स्नात्वेव भुञ्जीत भस्मना सलिलेन च ॥

मातः स्नात्वाऽम्भसा गच्छेद्भस्मना च शिवं पदम् ।

पापकञ्चुकमुत्सृज्य कुलसप्तकमुद्धरेत् ॥

दुःशीलः शीलयुक्तो वा यो वा को वाऽथ लक्षितः ।

भूतिशासनसंयोगात्स पूज्यो राजपुत्रवत् ॥

वनस्पतिगते सोमे भस्मोद्भूलितदेहभृत् ।

अर्चितं शंकरं दृष्ट्वा सर्वपापैः प्रमुच्यते ” इति ॥ १३ ॥ १४ ॥

श्रौतं भस्म तथा स्मार्तं द्विजानामेव कीर्तितम् ॥

अन्येषामपि सर्वेषामपरं भस्म लौकिकम् ॥ १५ ॥

सर्वाङ्गोद्भूलनेनैव तथा तिर्यक्त्रिपुण्ड्रकैः ॥

भस्म धार्यमिति प्रोक्तं द्विजानां मुनिपुङ्गवैः ॥ १६ ॥

धारणं मन्त्रतः प्रोक्तं द्विजानां मुनिपुङ्गवैः ॥

केवलं धारणं विप्रा अन्येषामपि कीर्तितम् ॥ १७ ॥

उक्तभस्मनोऽधिकारिविभागमाह—श्रौतं भस्म तथेति । श्रौतस्मार्तभस्म-
द्वयस्य वेदमन्त्रैककरणकत्वेन तत्र शूद्रादेरनधिकारात् ॥ १५ ॥ १६ ॥ १७ ॥

अग्निरित्यादिभिर्मन्त्रैर्जावालोपनिपद्रतैः ॥

सप्तभिर्धूलनं कार्यं भस्मना सजलेन च ॥ १८ ॥

अग्निरित्यादिभिरिति । “अग्निरिति भस्म । वायुरिति भस्म । जलमिति
भस्म । स्थलमिति भस्म । व्योमेति भस्म । सर्वं ह वा इदं भस्म । मन एतानि
चक्षुषि भस्मानि” इत्येते च सप्त मन्त्रा यद्यप्यथर्वशिरस्यधीपन्ते तत्र विनियु-
ज्यन्ते तथाऽपि जावालोपनिपद्यपि विनियोग एतेषामस्तीति जावालोपनि-
पद्रतैरित्युक्तम् । श्रूयते हि तत्रापि—“अग्निरित्यादिना भस्म ग्रहीत्वा निमृ-
ज्याङ्गानि संस्पृशेत् ” इति ॥ १८ ॥

त्रियायुषेण मन्त्रेण द्विजास्तिर्यक्त्रिपुण्ड्रकम् ॥

धार्यं प्रोक्तं द्विजश्रेष्ठा धार्मिकैर्वेदपारगैः ॥ १९ ॥

भस्मस्नानानन्तरं त्रिपुण्ड्रधारणमाह—त्रियायुषेणेति । स च मन्त्र एवम्—
 “त्रियायुषं जमदग्नेः कश्यपस्य त्रियायुषम् । अगस्त्यस्य त्रियायुषं यद्देवानां
 त्रियायुषम् । तन्मे अस्तु त्रियायुषम्” इति । त्रिपुण्ड्रधारणं बृहज्जावालश्रुतिः ।
 “तथोपरि तिर्यक्त्रिपुण्ड्रं धारयेत्” इति ।

तथा लौगाक्षिः—

“मध्यमानामिकाङ्कुष्ठैर्ललाटे भस्मना कृतः ।
 स त्रिपुण्ड्रो भवेच्छस्तो महापातकनाशनः ॥
 त्रिपुण्ड्रं धारयेद्यस्तु शिवप्रणतमानसः ।
 भूर्भुवः स्वह्यपो लोका धृतास्तेन महांत्मना ॥
 त्रिपुण्ड्रघृग्विप्रवरो यो रुद्राक्षधरः शुचिः ।
 स हन्ति रोगदुरितव्याधिदुर्मिक्षतस्करान् ॥
 स प्राप्नोति परं ब्रह्म यस्मान्नाऽऽवर्तते पुनः ।
 स पङ्क्तिपावनः श्राद्धे पूज्यो विप्रैः सुरैरपि ॥
 श्राद्धे यज्ञे जपे होमे वैश्वदेवे सुरार्चने ।
 धृतत्रिपुण्ड्रः पूतात्मा मृत्युं जयति मानवः” इति ॥

भविष्यत्पुराणे—

“शिवाश्रिकार्यं यः कृत्वा कुर्यात्त्रियायुषाऽऽत्मवित् ।
 मुच्यते सर्वपापैस्तु सृष्ट्रेण भवभस्मना ॥
 सितेन भस्मना कुर्यात्त्रिसंघं यस्त्रिपुण्ड्रकम् ।
 सर्वपापविनिर्मुक्तः शिवेन सह मोदते” इति ॥

कूर्मपुराणे—

सितेन भस्मना कुर्याल्ललाटे तु त्रिपुण्ड्रकम् ।
 योऽसावनादिर्भूतादिर्लोकात्मा स धृतो भवेत् ।
 उपर्यधोभागयोगात्त्रिपुण्ड्रस्य तु धारणम्” इति ।

स्कन्दपुराणेऽपि—

“शिरोललाटश्रुतिकण्ठयाहुरेमाभियुक्तानि षडङ्गुलानि ।
 स्थानेषु चैतेषु चतुर्ध्वर्षाद् नक्षत्ररूपाणि सितानि विद्धि ॥
 त्रियायुषं जमदग्नेरिति कुर्यात्त्रिपुण्ड्रकम् ॥

अथर्वसूत्रमन्त्रेण कुर्यात्तत्पुरुषेण वा ।
 वर्तुलेन भवेद्द्याधिर्दीर्घेणैव तपःक्षयः ॥
 नेत्रयुग्मप्रमाणेन त्रिपुण्ड्रं धारयेद्बुधः" इति ।

शिवपुराणे—

अकृत्वा भस्मना स्नानं न जपेद्वै पङ्क्षरम् ।
 त्रिपुण्ड्रं च लिखित्वा तु विधिना भस्मना जपेत् ।
 अन्त्यजो वाऽधमो वाऽपि मूर्खो वा पतितोऽपि वा ॥
 यस्मिन्देशे वसेन्नित्यं भूतिशासनसंयुतः ।
 तस्मिन्सदाशिवः सोमः सर्वभूतगणावृतः ॥
 सर्वतीर्थैश्च तीर्थज्ञैः सानिध्यं कुरुते सदा ।
 सर्वाङ्गोद्भूलनं चैव न तु कल्पं त्रिपुण्ड्रकैः ॥
 त्रिपुण्ड्रसहितो विप्रः पूज्यः सर्वैः सुरासुरैः ।
 यस्मिन्देशे शिवज्ञानी भूतिशासनसंयुतः ॥
 गतो पदच्छया वाऽपि तस्मिन्स्तीर्थाः समागताः ।
 बहुनाऽत्र किमुक्तेन संपूज्याः शिवयोगिनः ॥
 लिङ्गार्चनं सदा कार्यं जप्यो मन्त्रः पङ्क्षरः" इति ॥ १९ ॥

मेधावीत्यादिना वाऽपि ब्रह्मचारी दिने दिने ॥
 भस्मना सजलेनैव धारयेच्च त्रिपुण्ड्रकम् ॥ २० ॥
 त्रैयम्बकेण मन्त्रेण प्रणवेन शिवेन वा ॥
 गृहस्थश्च वनस्थश्च धारयेच्च त्रिपुण्ड्रकम् ॥ २१ ॥
 ओंकारेण त्रिरुक्तेन सहंसेन त्रिपुण्ड्रकम् ॥
 धारयेद्विधुको नित्यमिति जावालिकी श्रुतिः ॥ २२ ॥
 ललाटे चैव दोर्द्वे तथैवोरसि बुद्धिमान् ॥
 त्रिपुण्ड्रं धारयेन्नित्यं भुक्तिमुक्तिफलप्रदम् ॥ २३ ॥
 वर्णानामाश्रमाणां च मन्त्रतोऽमन्त्रतोऽपि च ॥
 त्रिपुण्ड्रोद्भूलनं प्रोक्तं जावालैरादरेण च ॥ २४ ॥

उद्धूलनं त्रिपुडं च ज्ञानाङ्गत्वेन सादरम् ॥

आमनन्ति मुनिश्रेष्ठाः श्वेताश्वतरशाखिनः ॥ २५ ॥

आश्रमभेदेन विकल्पितान्मन्त्रभेदानाह—मेधावीत्यादिनेति ॥ २० ॥ २१ ॥
२२ ॥ २३ ॥ २४ ॥ २५ ॥

अयमत्याश्रमो धर्मो यैः समाचरितो मुदा ॥

तेषामेव शिवज्ञानं संसारच्छेदकारणम् ॥ २६ ॥

श्वेताश्वतरशाखिन आमनन्तीत्युक्तं ते यदामनन्ति तदाह—अयमत्याश्रम
इति ॥ २६ ॥

उद्धूलनं त्रिपुडं च मायापाशनिवृत्तये ॥

आमनन्ति मुनिश्रेष्ठा अथर्वशिरसि स्थिताः ॥ २७ ॥

श्रुत्यन्तरेऽपि संवादमाह—उद्धूलनमिति ॥ २७ ॥

तथाऽपि मायाविच्छेदो ज्ञानादेव तु केवलात् ॥

अज्ञानस्य तु विज्ञानं बाधकं खलु नेतरत् ॥ २८ ॥

पाशनिवृत्तये चेदामनन्ति तर्हि ज्ञानाङ्गत्वेनाऽऽमनद्भिः सह विरोध इत्यत
आह—तथाऽपीति । तत्र हेतुमाह—ज्ञानादेवैत । केवलादिति । न भस्मस्नानसहि-
तादित्यर्थः । तत्रोपपत्तिमाह—अज्ञानस्येति । “तमेवं विद्वानमृत इह भवति ।
नान्यः पन्था विद्यतेऽपनाय” इति श्रुत्या मायानिवृत्तिरूपेऽमृतत्वे ज्ञानाति-
रिक्तसाधनानरासादित्यर्थः ॥ २८ ॥

व्रतं पाशुपतं येन सम्यगाचरितं बुधाः ॥

तस्य ज्ञानं विजायेत तेन पाशविमोचनम् ॥ २९ ॥

तर्हि व्रतवैषम्यमित्यत आह—व्रतं पाशुपतमिति । व्रतक्षापतकल्मषस्यैवोप-
निषज्ज्ञानान्मायापाशस्य निवृत्तारति व्रतात्तान्नवृत्तारत्युच्यते । एवं हि
श्रूयते “व्रतमेतत्पाशुपतं पशुपाशाविमोक्षाय” इति । अथर्वशिरसि साक्षान्माया-
पाशनिवृत्तिहेतुत्वेन श्रुतमापि व्रतमोर्षानर्पदज्ञानद्वारणैव न साक्षादितिन्याया-
दुक्तम् ॥ २९ ॥

उद्धूलनं त्रिपुण्ड्रं च ज्ञानाङ्गत्वेन केवलम् ॥

आमनन्ति मुनिश्रेष्ठाः साक्षात्कैवल्यशाखिनः ॥३०॥

न केवलं न्यायात्प्रत्यक्षश्रुतावप्येवमात्रायत इत्याह—साक्षात्कैवल्यशा-
खिन इति ॥ ३० ॥

अतोऽपि पाशविच्छेदलाभाय ज्ञानसिद्धये ॥

उद्धूलनं त्रिपुण्ड्रं च मुमुक्षुः सम्यगाचरेत् ॥ ३१ ॥

ज्ञानद्वारेण साधनतामुक्तामुपसंहरति—अतोऽपीति । अस्मिन्परंपरासाध-
नत्वेऽपीत्यर्थः ॥ ३१ ॥

अग्न्यादिभ्यः परा भूतिस्तया तिर्यक्त्रिपुण्ड्रकम् ॥

धूलनं चाऽऽचरेदेव मुमुक्षुर्ज्ञानसिद्धये ॥ ३२ ॥

उद्धूलनत्रिपुण्ड्रयोरुक्ते ज्ञानसाधनत्व उपपत्तिमाह—अग्न्यादिभ्य इति ।
अग्न्यम्बुपृथिवीलक्षणात्तत्त्वज्ञानसाधनाद्भूतत्रयाद्दुत्पन्ना भूतिः । अतस्तया
कृतमुद्धूलनं त्रिपुण्ड्रं च ज्ञानसाधनमित्यर्थः । भूतत्रयस्य च ज्ञानसाधनतोक्ता
छन्दोगोपनिषदि—“अग्नेन सोम्य शुद्धेनापो मूलमन्विच्छाद्भिः सोम्य शुद्धेन
तेजोमूलमन्विच्छ तेजसा सोम्य शुद्धेन सन्मूलमन्विच्छ” इति ॥ ३२ ॥

भस्मनोद्धूलनं चैव तथा तिर्यक्त्रिपुण्ड्रकम् ॥

प्रमादादपि मोक्षार्थी न त्यजेदिति हि श्रुतिः ॥ ३३ ॥

उद्धूलनत्रिपुण्ड्रयोः कैवल्यसिद्धये कर्तव्यतोक्ता । अकरणे तदसिद्धिमाह—
भस्मनोद्धूलनमिति । मुमुक्षोस्त्वामनिषेधादेव त्याग इष्यमाणमुक्तेरसिद्धिर्ज्ञायते ।
इत आरभ्याध्यापशेषेण भस्मोद्धूलनस्य त्रिपुण्ड्रधारणस्य च करणे
याः सिद्धय उक्ता अकरणे च प्रत्यवायास्तत्सर्वं प्रपञ्चितं कालाग्निरुद्रोपनि-
षदि । अतः सा सर्वैवोदाहृत्यते—“अथ कालाग्निरुद्रं भगवन्तं सनत्कुमारः पप्र-
च्छाधीहि भगवंस्त्रिपुण्ड्रावधिं तत्त्वं किं द्रव्यं क्विपत्स्थानं कति प्रमाणं का
रेखाः के मन्त्राः का शक्तिः किं दैवतं कः कर्ता किं फलमिति । तं होवाच
भगवान्पद्रव्यं तदाग्नेयं भस्म सद्योजातादिपञ्चब्रह्ममन्त्रैः परिशुद्धाग्निरिति
भस्मेत्येनेन मन्त्रेणाभिमन्त्रय मानस्तोक इति समुद्धृत्य जलेन संसिच्य त्रिया”

१ घ. 'मुक्त्वोप' । २ ग. 'पि कि त' । ३ ड. च. छ. ज. 'मेयमामेय' । ४ छ. 'लाभि' ।
५ घ. ट. 'नेन चाभि' । ६ ख. ग. घ. छ. 'त्य नि' ।

युपमिति शिरोललाटवक्षस्कन्धेष्विति त्रिभिन्नियायुर्ष्वेन्द्रियम्बकैस्तिर्यक्तिस्रो
 रेखाः प्रकुर्वीत व्रतमेतच्छांभवं सर्वेषु वेदेषु वेदवादिभिरुक्तं तत्समाचरेन्मुमुक्षु-
 पुनर्भवाय । अथ सनत्कुमारः प्रमाणमस्य त्रिधा चाऽऽललाटादा चक्षुषश्चाऽऽ
 श्रुत्वोर्मध्यतो याऽस्य प्रथमा रेखा गार्हपत्यश्वाकारो रजो भूर्लोकश्चाऽऽत्मा
 क्रियाशक्तिऋग्वेदः प्रातःसवनं महेश्वरो देवतेति । याऽस्य द्वितीया रेखा सा
 दक्षिणाग्निरुकारः सत्त्वमन्तरिक्षमन्तरात्मेच्छाशक्तिर्यजुर्वेदो माध्यंदिनं सवनं
 सदाशिवो देवतेति । याऽस्य तृतीया रेखा साऽऽहवनीयो मकारस्तमो द्यौः
 परमात्मा ज्ञानशक्तिः सामवेदः सायंदिनं सवनं महादेवो देवतेति । पश्चिपुण्ड्रं
 भस्मना करोति यो विद्वान्ब्रह्मचारी गृही वानप्रस्थो यतिर्वा स समस्तमहापा-
 तकोपपातकेम्पः पृतो भवति स सर्वेषु तीर्थेषु स्नातो भवति स संततं सर्वरुद्र-
 जापी भवति स सर्वान्वेदानधीतो भवति स सकलभोगभुग्देहं त्यक्त्वा शिवसा-
 युज्यमेति न स पुनरावर्तते न स पुनरावर्तत इत्याह भगवान्कालाग्निरुद्रः ।
 यस्त्वेतदधीते सोऽप्येवमेव भवतीत्यो सत्यमित्युपनिषत् ” इति ॥ ३३ ॥

भस्मनोद्भूलनं चैव तथा तिर्यक्त्रिपुण्ड्रकम् ॥

महापापविनाशाय विधत्ते वैदिकी श्रुतिः ॥ ३४ ॥

भस्मनोद्भूलनं चैव तथा तिर्यक्त्रिपुण्ड्रकम् ॥

रक्षार्थं सर्वजन्तूनां विधत्ते वैदिकी श्रुतिः ॥ ३५ ॥

भस्मनोद्भूलनं चैव तथा तिर्यक्त्रिपुण्ड्रकम् ॥

मङ्गलार्थं च सर्वेषां विधत्ते वैदिकी श्रुतिः ॥ ३६ ॥

भस्मनोद्भूलनं चैव तथा तिर्यक्त्रिपुण्ड्रकम् ॥

पवित्रार्थं च सर्वेषां विधत्ते वैदिकी श्रुतिः ॥ ३७ ॥

भस्मनोद्भूलनं चैव तथा तिर्यक्त्रिपुण्ड्रकम् ॥

माहेश्वराणां लिङ्गार्थं विधत्ते वैदिकी श्रुतिः ॥ ३८ ॥

भस्मनोद्भूलनं चैव तथा तिर्यक्त्रिपुण्ड्रकम् ॥

लिङ्गार्थं चैव सर्वेषां विधत्ते वैदिकी श्रुतिः ॥ ३९ ॥

॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥

भस्मनोद्भूलनं चैव तथा तिर्यक्त्रिपुण्ड्रकम् ॥
 स्नानत्वेनैव सर्वेषां विधत्ते वैदिकी श्रुतिः ॥ ४० ॥
 भस्मनोद्भूलनं चैव तथा तिर्यक्त्रिपुण्ड्रकम् ॥
 व्रतत्वेनैव सर्वेषां विधत्ते वैदिकी श्रुतिः ॥ ४१ ॥
 भस्मनोद्भूलनं चैव तथा तिर्यक्त्रिपुण्ड्रकम् ॥
 दानत्वेनैव सर्वेषां विधत्ते वैदिकी श्रुतिः ॥ ४२ ॥
 भस्मनोद्भूलनं चैव तथा तिर्यक्त्रिपुण्ड्रकम् ॥
 तपस्त्वेनैव सर्वेषां विधत्ते वैदिकी श्रुतिः ॥ ४३ ॥
 भस्मनोद्भूलनं चैव तथा तिर्यक्त्रिपुण्ड्रकम् ॥
 यज्ञत्वेनैव सर्वेषां विधत्ते वैदिकी श्रुतिः ॥ ४४ ॥
 भस्मनोद्भूलनं चैव तथा तिर्यक्त्रिपुण्ड्रकम् ॥
 सर्वधर्मतया पुंसां विधत्ते वैदिकी श्रुतिः* ॥ ४५ ॥
 शिवेन विष्णुना चैव ब्रह्मणा वज्रिणा तथा ॥
 देवताभिर्धृतं भस्म त्रिपुण्ड्रोद्भूलनात्मना ॥ ४६ ॥
 उमादेव्या च लक्ष्म्या च वाचा चान्याभिरास्तिकाः ॥
 सर्वस्त्रीभिर्धृतं भस्म त्रिपुण्ड्रोद्भूलनात्मना ॥ ४७ ॥
 यक्षराक्षसगन्धर्वसिद्धविद्याधरादिभिः ॥
 मुनिभिश्च धृतं भस्म त्रिपुण्ड्रोद्भूलनात्मना ॥ ४८ ॥
 ब्राह्मणैः क्षत्रियैर्वैश्यैः शूद्रैरपि च संकरैः ॥
 अपभ्रंशैर्धृतं भस्म त्रिपुण्ड्रोद्भूलनात्मना ॥ ४९ ॥
 उद्भूलनं त्रिपुण्ड्रं च यैः समाचरितं मुदा ॥
 त एव शिष्टा विद्वांसो नेतरे मुनिपुङ्गवाः ॥ ५० ॥

॥ ४० ॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥ ४७ ॥ ४८ ॥ ४९ ॥ ५० ॥

* एतदमे छपुस्तके, “भस्मनोद्भूलनं चैव तथा तिर्यक्त्रिपुण्ड्रकम् । मोक्षधर्मतया पुंसां विधत्ते वैदिकी श्रुतिः” इत्यधिकं दृश्यते ।

उद्धूलनं त्रिपुण्ड्रं च श्रद्धया नाऽऽचरन्ति ये ॥
 तेषां नास्ति विनिर्मोक्षः संसाराज्जन्मकोटिभिः ॥ ५१ ॥
 उद्धूलनं त्रिपुण्ड्रं च श्रद्धया नाऽऽचरन्ति ये ॥
 तेषां नास्ति शिवज्ञानं कल्पकोटिशतैरपि ॥ ५२ ॥
 उद्धूलनं त्रिपुण्ड्रं च श्रद्धया नाऽऽचरन्ति ये ॥
 तेषां नास्ति समाचारो वर्णाश्रमसमन्वितः ॥ ५३ ॥
 उद्धूलनं त्रिपुण्ड्रं च श्रद्धया नाऽऽचरन्ति ये ॥
 ते महापातकैर्युक्ता इति शास्त्रस्य निर्णयः ॥ ५४ ॥
 उद्धूलनं त्रिपुण्ड्रं च श्रद्धया नाऽऽचरन्ति ये ॥
 तैः समाचरितं सर्वं विपरीतफलाय हि ॥ ५५ ॥
 महापातकयुक्तानां जन्तूनां पूर्वजन्मसु ॥
 त्रिपुण्ड्रोद्धूलनद्वेषो जायते सुदृढं बुधाः ॥ ५६ ॥
 त्रिपुण्ड्रोद्धूलने श्रद्धा येषां नैवोपजायते ॥
 उपपातकदोषेण दुष्टास्ते नात्र संशयः ॥ ५७ ॥
 त्रिपुण्ड्रोद्धूलनादौ च दर्शने श्रवणेऽपि च ॥
 वाञ्छा न जायते येषां ते महापापसंयुताः ॥ ५८ ॥
 येषां क्रोधो भवेद्भस्मधारणे तत्प्रमाणके ॥
 ते महापातकैर्युक्ता इति मे निश्चिता मतिः ॥ ५९ ॥
 भस्मधारणमाहात्म्यं मया वक्तुं न शक्यते ॥
 गुरुणा चापि मे विप्राः कल्पकोटिशतैरपि ॥ ६० ॥
 ब्रह्मणा विष्णुना चापि रुद्रेणापि मुनीश्वराः ॥
 भस्मधारणमाहात्म्यं न शक्यं परिभाषितुम् ॥ ६१ ॥

॥ ५१ ॥ ५२ ॥ ५३ ॥ ५४ ॥ ५५ ॥ ५६ ॥ ५७ ॥ ५८ ॥ ५९ ॥

॥ ६० ॥ ६१ ॥

अंहो मोहस्य माहात्म्यं मुनीन्द्रा ब्रह्मवादिनः ॥

ये नरा भस्म संत्यज्य कुर्वन्त्यन्यत्समीहितम् ॥ ६२ ॥

अतिरहस्यमिदं मुनिपुङ्गवाः

कथितमेव समस्तजगद्धितम् ॥

यदि समाचरितं मनुजैर्मुदा

सफलमेव हि जन्म न संशयः ॥ ६३ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

भस्मधारणवैभवं नाम त्रिंशोऽध्यायः ॥ ३० ॥

॥ ६२ ॥ ६३ ॥

इति श्रीस्कन्दपुराणे सूतसंहितातात्पर्यदीपिकायां चतुर्थे यज्ञवैभवखण्डे

भस्मधारणवैभवं नाम त्रिंशोऽध्यायः ॥ ३० ॥

अथैकत्रिंशोऽध्यायः ।

सूत उवाच—

अथातः संप्रवक्ष्यामि शिवप्रीतिकरं मुदा ॥

श्रद्धया सह विप्रेन्द्राः शृणुतातीव शोभनम् ॥ १ ॥

भस्मोद्धूलनत्रिपुण्ड्रधारणवचदन्यच्छिवप्रीतिकरं तद्वक्तुं प्रतिजानीते—
अथात इति ॥ १ ॥

जीवब्रह्मैक्यविज्ञानं विशुद्धं वेदसंभवम् ॥

देवदेवस्य विप्रेन्द्रा महाप्रीतिकरं सदा ॥ २ ॥

जीवब्रह्मेति । तद्वि शिवपूजाभेदानां मध्य उत्तमा निराधारा पूजेति पूर्वमु-
क्तम् । निगदव्याख्यानमन्यत् ॥ २ ॥

सर्वं ब्रह्मेति विज्ञानं यत्तद्वेदान्तवाक्यजम् ॥

देवदेवस्य विप्रेन्द्रा महाप्रीतिकरं सदा ॥ ३ ॥

साम्बमूर्तिधरस्यास्य शिवस्य ध्यानमास्तिकाः ॥
 देवदेवस्य विप्रेन्द्रा महाप्रीतिकरं सदा ॥ ४ ॥
 नृत्यमानस्य देवस्य ध्यानं यत्तद्विजोत्तमाः ॥
 देवदेवस्य विप्रेन्द्रा महाप्रीतिकरं सदा ॥ ५ ॥
 शिवशंकररुद्रादिशब्दाभ्यासश्च सादरम् ॥
 देवदेवस्य विप्रेन्द्रा महाप्रीतिकरः सदा ॥ ६ ॥
 शिवभक्तिश्च विप्रेन्द्रा गुरुभक्तिस्तथैव च ॥
 देवदेवस्य विप्रेन्द्रा महाप्रीतिकरी सदा ॥ ७ ॥
 श्रुतिस्मृतिपुराणेषु विश्वासो यः स आस्तिकाः ॥
 देवदेवस्य विप्रेन्द्रा महाप्रीतिकरः सदा ॥ ८ ॥
 अध्यापनं चाध्ययनं वेदवेदान्तयोरपि ॥
 देवदेवस्य विप्रेन्द्रा महाप्रीतिकरं सदा ॥ ९ ॥
 वेदवेदान्तवाक्यानां तात्पर्यस्य निरूपणम् ॥
 देवदेवस्य विप्रेन्द्रा महाप्रीतिकरं सदा ॥ १० ॥
 त्रिपुण्ड्रोद्भूलनाचारो जाबालेक्तेन वर्त्मना ॥
 देवदेवस्य विप्रेन्द्रा महाप्रीतिकरः सदा ॥ ११ ॥
 कण्ठे शिरसि वा हस्ते रुद्राक्षाणां च धारणम् ॥
 देवदेवस्य विप्रेन्द्रा महाप्रीतिकरं सदा ॥ १२ ॥
 लिङ्गे शिवार्चनं नित्यं वेदोक्तेनैव वर्त्मना ॥
 देवदेवस्य विप्रेन्द्रा महाप्रीतिकरं सदा ॥ १३ ॥
 वाराणस्यादिके स्थाने यात्राकरणमादरात् ॥
 देवदेवस्य विप्रेन्द्रा महाप्रीतिकरं सदा ॥ १४ ॥

॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥

॥ १४ ॥

ज्ञान्तिदान्त्यादिसंपत्तिर्मुमुक्षुत्वं मुनीश्वराः ॥

देवदेवस्य विप्रेन्द्रा महाप्रीतिकरं सदा ॥ १५ ॥

नित्यानित्यार्थविज्ञानं वैराग्यं सुदृढं तथा ॥

देवदेवस्य विप्रेन्द्रा महाप्रीतिकरं सदा ॥ १६ ॥

यज्ञदानतपःकर्मनिष्ठा चाऽऽश्रमरक्षणम् ॥

देवदेवस्य विप्रेन्द्रा महाप्रीतिकरं सदा ॥ १७ ॥

स्वजातिविहिताचारस्तथाऽन्याचारवर्जनम् ॥

देवदेवस्य विप्रेन्द्रा महाप्रीतिकरं सदा ॥ १८ ॥

निषिद्धकर्मणां त्यागो दुर्वृत्तानामुपेक्षणम् ॥

देवदेवस्य विप्रेन्द्रा महाप्रीतिकरं सदा ॥ १९ ॥

दया सर्वेषु भूतेषु मार्गदूषणवर्जनम् ॥

देवदेवस्य विप्रेन्द्रा महाप्रीतिकरं सदा ॥ २० ॥

द्विजानामपि शुश्रूषा ज्ञानिनां च विशेषतः ॥

देवदेवस्य विप्रेन्द्रा महाप्रीतिकरी सदा ॥ २१ ॥

शिवज्ञानैकनिष्ठस्य गुरोः शुश्रूषणं सदा ॥

शिवप्रीतिकराणां तु विशिष्टं नात्र संशयः ॥ २२ ॥

पुरा काचित्कुलालस्त्री बभूवातीव सुन्दरी ॥

सा सहस्रत्रयं हत्वा विप्राणामर्थवाञ्छया ॥ २३ ॥

महाधनवती भूत्वा मायया परिमोहिता ॥

यथेष्टं भूतले विप्राश्चचार परिगर्विता ॥ २४ ॥

कश्चिद्विज्ञानसंपन्नो महायोगी सुनिश्चलः ॥

श्रीमदक्षिणकैलासं शिवस्थानोत्तमोत्तमम् ॥ २५ ॥

॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥ २३ ॥
॥ २४ ॥ २५ ॥

वर्तितुं श्रद्धयाऽगच्छद्विदित्वा देशवैभवम् ॥
 तं दृष्ट्वा सा स्वभोगार्थं प्रणिपत्य तपस्विनम् ॥ २६ ॥
 परिगृह्यातिसंतुष्टा गृहे स्वीये विचक्षणा ॥
 स्नाप्य वस्त्रादिकं दत्त्वा भोजयित्वाऽनुमोदितः ॥ २७ ॥
 चन्दनाद्यैरलंकृत्य दत्त्वा ताम्बूलपूर्वकम् ॥
 समाश्वास्य महात्मानं प्रियं भुक्तवती द्विजाः ॥ २८ ॥
 सोऽपि विज्ञानसंपन्नो महायोगी निराकुलः ॥
 अतीव प्रीतिमापन्नस्तया सह मुनीश्वराः ॥ २९ ॥
 श्रीमदक्षिणकैलासे शिवस्थानोत्तमोत्तमे ॥
 अवर्तत चिरं कालमतीव प्रीतिसंयुतः ॥ ३० ॥
 देवदेवो महाप्रीतस्तया शुश्रूषया द्विजाः ॥
 तस्यै परमकैवल्यं ददौ विज्ञानपूर्वकम् ॥ ३१ ॥
 बहवो ज्ञाननिष्ठस्य शुश्रूषावलतो द्विजाः ॥
 शिवप्रीतिमवाप्याऽऽशु विमुक्ता भवबन्धनात् ॥ ३२ ॥
 अत उक्तेषु सर्वेषु शुश्रूषा शिवयोगिनः ॥
 शिवप्रीतिकरी साक्षादिति वेदार्थसंग्रहः ॥ ३३ ॥
 अतः शिवप्रीतिकरं विचार्य द्विजोत्तमा वेदविदां वरिष्ठाः ॥
 मदुक्तमार्गेण शिवप्रियेण सदाशिवप्रीतिकरंकुरुध्वम् ॥ ३४ ॥
 इति श्रीस्कन्दपुराणे सूतसंहितायां चतुर्थे यज्ञवैभवखण्डे
 जीवन्नह्यैक्यनिरूपणं नामैकत्रिंशोऽध्यायः ॥ ३१ ॥
 ॥ २६ ॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥ ३४ ॥
 इति श्रीसूतसंहिताटीकायां चतुर्थे यज्ञवैभवखण्डे, जीवन्नह्यैक्यनिरूपणं
 नामैकत्रिंशोऽध्यायः ॥ ३१ ॥

अथ द्वात्रिंशोऽध्यायः ।

सूत उवाच—

अथ वक्ष्ये महादेवश्रद्धाभावस्य कारणम् ॥

मनुष्याणां मुनिश्रेष्ठा शृणुत श्रद्धया सह ॥ १ ॥

श्रद्धाविरोधिनस्तदभावस्य कारणं हेयतया ज्ञातव्यमिति तद्वक्तुं प्रतिजानीते—अथ वक्ष्य इति ॥ १ ॥

पुरा कालविपाकेन प्राणिकर्मवशेन च ॥

पञ्च सप्त च वर्षाणि न ववर्ष शतक्रतुः ॥ २ ॥

श्रेयोर्थिनामपि पुरुषाणां सकलश्रेयोहेतुभूतायाः श्रद्धाया अभावे गौतमशापः कारणमिति वक्तुमितिहासमारभते—पुरा कालेति ॥ २ ॥

अनावृष्ट्या द्विजा भूमिर्दुर्भिक्षाऽभवदास्तिकाः ॥

क्षुत्पीडा च महातीव्रा विजाता सर्वदेहिनाम् ॥ ३ ॥

मनुष्याश्वासमाचारा अभवन्ननवाञ्छया ॥

हत्वा केचिन्मनुष्यांश्च भुक्तवन्तो विमोहिताः ॥ ४ ॥

हत्वा केचित्पशून्मोहादजान्केचन मोहिताः ॥

तुरंगांश्च गजान्केचिद्भुक्तवन्तो यथाबलम् ॥ ५ ॥

ब्राह्मणाः केचिदालोच्य विशिष्टा मुनिसत्तमाः ॥

गौतमस्याऽऽश्रमं पुण्यं ययुः सर्वे महत्तरम् ॥ ६ ॥

गौतमस्य तपोयोगात्प्रसादाच्छंकरस्य च ॥

आश्रमस्तस्य विप्रेन्द्राः सुभिक्षस्त्वभवद्दृशम् ॥ ७ ॥

ते संभूय मुनिश्रेष्ठं गौतमं प्राणिपत्य च ॥

प्रोचुः क्लेशेन संयुक्ता द्विजाः कारुणिकं प्रति ॥ ८ ॥

वयं क्षुत्पीडिताः सर्वे भगवन्भववल्लभ ॥

केवलं कृपयैवास्मान् रक्ष रक्ष हिते रत ॥ ९ ॥

॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥

इति विज्ञापितः श्रीमान्महाकारुणिकोत्तमः ॥
 गौतमः सर्वविप्राणामभयं दत्तवान्प्रभुः ॥ १० ॥
 पुत्रभार्यादियुक्तानां विप्राणां गौतमो मुनिः ॥
 ददौ धान्यं धनं वस्त्रं तिलं तैलं च गामपि ॥ ११ ॥
 अन्यानि यानि जन्तूनामिष्टानि सकलानि तु ॥
 तानि तेषां मुनिः श्रीमान्ददौ कारुणिकोत्तमः ॥ १२ ॥
 आधिव्याध्यस्त्रशस्त्रादिपीडाश्च विविधा द्विजाः ॥
 निवारिता मुनीन्द्रेण गौतमेन द्विजन्मनाम् ॥ १३ ॥
 श्रौतस्मार्तसमाचारा उपदिष्टा द्विजन्मनाम् ॥
 गौतमेन मुनीन्द्रेण मुनीन्द्राः करुणाबलात् ॥ १४ ॥
 एवं चिरगते काले गौतमस्य महात्मनः ॥
 तपसा केवलं भूमिः सुभिक्षाऽभवदास्तिकाः ॥ १५ ॥
 ब्राह्मणैश्च पुनः सर्वैर्गौतमेन सुरक्षितैः ॥
 विचार्य कार्यं संभूय स्वदेशगमनाय वै ॥ १६ ॥
 गौर्हता गौतमेनेति निर्घृणैः पुरुषाधमैः ॥
 कृतो मिथ्याभिशापस्तु महामोहवशेन तु ॥ १७ ॥
 तज्ज्ञात्वा मुनिभिः श्रीमान्गौतमो मुनिसत्तमः ॥
 महाक्रोधेन संयुक्तः शशाप ब्राह्मणाधमान् ॥ १८ ॥

गौतम उवाच—

महादेवंस्वरूपे च महादेवस्य विग्रहे ॥

महादेवस्य भक्तौ च महादेवस्य नाम्नि च ॥ १९ ॥

महादेवस्य विज्ञाने महादेवपरिग्रहे ॥

महादेवस्य च स्थाने महादेवस्य कीर्तिषु ॥ २० ॥

॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥

महादेवाय दाने च महादेवाश्रयेषु च ॥
 महादेवस्य चोत्कर्षे त्रिपुण्ड्रोद्भूलनादिषु ॥ २१ ॥
 रुद्राक्षधारणे रुद्रलिङ्गस्यैव तु पूजने ॥
 रुद्रालयदिदृक्षायां रुद्रयात्रादिकर्मसु ॥ २२ ॥
 यद्यत्तु रुद्रसंबन्धि तत्र तत्रापि दुर्जनाः ॥
 भवतानुन्मुखा यूयं सर्वदा ब्राह्मणाधमाः ॥ २३ ॥
 नित्यकर्माद्यनुष्ठाने तथा काम्यविवर्जने ॥
 भवतानुन्मुखा यूयं सर्वदा ब्राह्मणाधमाः ॥ २४ ॥
 शान्तिदान्त्यादिविज्ञानसाधनेषु द्विजाधमाः ॥
 भवतानुन्मुखा यूयं सर्वदा ब्राह्मणाधमाः ॥ २५ ॥
 स्वाध्याये च जपे चैव तथा प्रवचनेऽपि च ॥
 भवतानुन्मुखा यूयं सर्वदा ब्राह्मणाधमाः ॥ २६ ॥
 नानाविधेषु दानेषु यज्ञेषु विविधेषु च ॥
 भवतानुन्मुखा यूयं सर्वदा ब्राह्मणाधमाः ॥ २७ ॥
 कृच्छ्रचान्द्रायणादौ च तथा मासोपवासके ॥
 भवतानुन्मुखा यूयं सर्वदा ब्राह्मणाधमाः ॥ २८ ॥
 वेदभक्तौ तथाऽऽस्तिक्ये योगाङ्गेषु यमादिषु ॥
 भवतानुन्मुखा यूयं सर्वदा ब्राह्मणाधमाः ॥ २९ ॥
 श्रुतिस्मृतिपुराणोक्तैष्वर्थेषु सकलेषु च ॥
 भवतानुन्मुखा यूयं सर्वदा ब्राह्मणाधमाः ॥ ३० ॥
 स्वदारगमने चैव परदारविवर्जने ॥
 भवतानुन्मुखा यूयं सर्वदा ब्राह्मणाधमाः ॥ ३१ ॥
 विष्ण्वादिदेवताः सर्वा विशिष्टाः शंकरादिति ॥
 भ्रान्तिविज्ञानसंपन्ना भवत ब्राह्मणाधमाः ॥ ३२ ॥

॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥ २८ ॥ २९ ॥ ३० ॥

॥ ३१ ॥ ३२ ॥

शङ्खचक्रगदापद्मदण्डपाशांकुशादिभिः ॥
 अङ्किताः श्रद्धया यूयं भवत ब्राह्मणाधमाः ॥ ३३ ॥
 विहीनजातिनाम्ना तु रूपेण च तथैव च ॥
 अङ्किताः श्रद्धया यूयं भवत ब्राह्मणाधमाः ॥ ३४ ॥
 वर्तुलाश्वत्थपत्रार्थचन्द्रदीपादिलिङ्गिनः ॥
 भवत श्रद्धया सार्धं ललाटे ब्राह्मणाधमाः ॥ ३५ ॥
 पितृमातृसुतभातृभार्याविक्रयिणः सदा ॥
 बन्धुविक्रयिणस्तद्वद्रवत ब्राह्मणाधमाः ॥ ३६ ॥
 वेदविक्रयिणस्तद्वत्तीर्थविक्रयिणस्तथा ॥
 धर्मविक्रयिणस्तद्वद्रवत ब्राह्मणाधमाः ॥ ३७ ॥
 सुराविक्रयिणस्तद्वन्मांसविक्रयिणस्तथा ॥
 मत्स्यविक्रयिणस्तद्वद्रवत ब्राह्मणाधमाः ॥ ३८ ॥
 पाञ्चरात्रे च कापाले तथा कालामुखेऽपि च ॥
 शाके च दीक्षिता यूयं भवत ब्राह्मणाधमाः ॥ ३९ ॥
 वौद्धे चार्हन्मते चैव तथा पाशुपतेऽपि च ॥
 शांभवे दीक्षिता यूयं भवत ब्राह्मणाधमाः ॥ ४० ॥
 पापण्डेषु तथाऽन्येषु मार्गेष्वश्रौतकेषु च ॥
 श्रद्धया दीक्षिता यूयं भवत ब्राह्मणाधमाः ॥ ४१ ॥
 युष्माकं वंशजाताश्च सर्वे स्त्रीभिः सह द्विजाः ॥
 मदुक्तार्थप्रकारेण भवन्तु ब्राह्मणाधमाः ॥ ४२ ॥
 बहुनोक्तेन किं साक्षाच्छिवे संसारमोचके ॥
 तत्संवन्धिषु सर्वेषु श्रुतिस्मृत्यादिकेषु च ॥ ४३ ॥
 युष्माकं वंशजातानां युष्माकं च तथैव च ॥
 श्रद्धाभावः सदेवास्तु शापस्तीव्रः कृतो मया ॥ ४४ ॥

॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ ४० ॥ ४१ ॥ ४२ ॥
 ॥ ४३ ॥ ४४ ॥

सूत उवाच—

एवं मुनीन्द्रेण कृते च शापे
 द्विजाधमाश्चापि तदाज्ञयैव ॥
 तथाऽभवंस्तत्कुलजाश्च सर्वे
 स्वभावजो ह्येष मुनेः प्रभावः ॥ ४५ ॥
 श्रद्धाभावस्तेन जातो नराणां
 साक्षाद्बुद्धे तस्य धर्मे च विप्राः ॥
 तस्माद्विद्वांस्तद्विनाशाय साक्षा-
 द्बुद्धं नियं पूजयेच्छूद्रयैव ॥ ४६ ॥
 त्रिपुण्ड्रमुद्गूलनमास्तिकोत्तमाः
 समाचरेन्नित्यमतन्द्रितस्तथा ॥
 विशेषतः शांकरवेदने रतो
 भवेदशेषं कथितं मयाऽनघाः ॥ ४७ ॥
 इति श्रीस्कन्दपुराणे सूतसंहितायां चतुर्थे यज्ञवै-
 भवखण्डे भक्त्यभावकारणनिरूपणं नाम
 द्वात्रिंशोऽध्यायः ॥ ३२ ॥

॥ ४५ ॥ ४६ ॥ ४७ ॥

इति श्रीसूतसंहितातात्पर्यदीपिकायां द्वात्रिंशोऽध्यायः ॥ ३२ ॥

अथ त्रयस्त्रिंशोऽध्यायः ।

सूत उवाच—

अथ नामानि वक्ष्यामि परतत्त्वस्य सुव्रताः ॥
 यानि संकीर्तयन्मर्त्यो विमुक्तिफलभागभवेत् ॥ १ ॥

अथ श्रद्धावतोऽपि विवेकज्ञानहेतुश्रवणाद्यधिकारविरहे किं कर्तव्यमित्या-
शङ्क्य तस्य परतत्त्वनामकीर्तनादेव श्रवणाधिकारविवेकज्ञानमज्ञाननिवृत्तिरूपा
मुक्तिश्च सिध्दयेदित्यभिप्रेत्य तानि नामानि वक्तुं प्रतिजानीते—अथ नामा-
नीति ॥ १ ॥

शिवो रुद्रो महादेवः शंकरो ब्रह्म सत्परम् ॥

शंभुरीशान ईशश्च शूली चन्द्रकलाधरः ॥ २ ॥

शर्वः पशुपतिः साक्षी हरः श्रीकण्ठ* अद्भुतः ॥

उग्रः कपर्दी गिरिशो भवः सर्वज्ञ ईश्वरः ॥ ३ ॥

तान्यनुक्रामति—शिवो रुद्र इति । ब्रह्म सत्परमिति । “सदेव सोम्येदमग्र
आसीत्” “ब्रह्मविदामोति परम्” इत्यादिश्रुतिप्रसिद्धेरित्यर्थः ॥ २ ॥ ३ ॥

उमापतिः कपर्दी च भूतेशस्त्रिपुरान्तकः ॥

अन्तकारिस्त्रिनेत्रश्च दक्षयज्ञविनाशनः ॥ ४ ॥

धूर्जटिर्वामदेवश्च स्थाणुः सर्वविनाशकः ॥

स्रष्टा च पालकश्चैव ततस्तत्पुरुषः प्रभुः ॥५॥

वामदेवः कपाली च सद्योजातः समः सुखी ॥

अघोरश्च सुघोरश्च प्रशान्तः पौपनाशकः ॥ ६ ॥

अन्तकारिरिति । मनुजपशुपतिमृगादेः संहर्ता वैवस्वतोऽन्तकस्तस्यापि
संहर्ता परमेश्वरः । श्रूयते हि—“यस्य ब्रह्म च क्षत्रं च उभे भवत ओदनः ।
मृत्युर्यस्योपसेचनं क इत्या वेद यत्र सः” इति ॥ ४ ॥ ५ ॥ ६ ॥

भवारिर्भोगदः पुण्यः कामध्वंसी कपिञ्जरः ॥

व्योमकेशो विशालाक्षो वह्निरेता वरप्रदः ॥ ७ ॥

भीमो भर्गः पिनाकी च वृषाङ्गः कालकूटधृक् ॥

कृत्तिवासाः किरातश्च भिक्षुको मूलकारणम् ॥ ८ ॥

कपिञ्जर इति । कं शिरस्तत्र पिङ्गलवर्णाभिर्जटाभिर्युक्त इत्यर्थः । पास्क-

* आर्षत्वादुत्वाभावे यत्ने यलोपे च सिद्धम् ।

स्त्वाह—“कपिञ्जरः कपिवरवंत्कीर्णः । ईपत्पिञ्जरो वा कमनीयशब्दं पिञ्जर-
यतीति च” इति ॥ ७ ॥ ८ ॥

अहिर्बुध्न्यो विरूपाक्षो विरूपो विश्ववेषधृक् ॥

शिपिविष्टो महादेवो गणेशः पार्वतीपतिः ॥ ९ ॥

मृडो मेरुधरो मेधा महामायी महेश्वरः ॥

सर्वाधिष्ठानमाधारः सर्वाधिकरणः स्वराट् ॥ १० ॥

सर्वेश्वरः सर्वनिधिः सर्वात्मा सर्वसाधकः ॥

सेतुः सीमा समुद्रश्च विशिष्टश्च विधारकः ॥ ११ ॥

अहिर्बुध्न्य इति । “अहि गती” अंहति गच्छतीत्यहिः । बुध्नमन्तरिक्षं तत्र
भवो बुध्न्यः । यदाह यास्कः—“अहिरयनादेत्यन्तरिक्षं योऽहिः स
बुध्न्यो बुध्नमन्तरिक्षं तन्निवासात्” इति । शिपिविष्ट इति । शिपयो रश्मय-
स्तैराविष्टः शिपिविष्टः । ‘शिपयोऽन्न रश्मय उच्यन्ते तैराविष्टो भवति’ इति
यास्कः ॥ ९ ॥ १० ॥ ११ ॥

जन्मादिकारणं हेतुः शास्त्रयोनिः सुखासनः ॥

तत्समो वाऽधिकोऽसङ्ग आत्मा चामलसाधनम् ॥१२॥

जन्मादिकारणमिति । जायतेऽस्ति वर्धते विपरिणमत इत्यादिभाववि-
कारपट्टकस्य कारणमित्यर्थः । शास्त्रयोनिरिति । प्रवृत्तिनिवृत्तिप्रतिपादकं
विधिनियेधात्मकं वेदवाक्यं शास्त्रं तस्य योनिः कारणम् । यद्वा प्रत्यगात्मनः
परशिवस्वरूपप्रतिपादकमुपनिषद्वाक्यं शास्त्रं तद्योनिर्ज्ञप्तिकारणमस्येति शास्त्र-
योनिः । अत एव भगवान्वादरायणोऽपि सूत्रयामास—“शास्त्रयोनित्वात्”
इति । तत्सम इति । तस्य प्रसिद्धस्य परमेश्वरस्य सदृशोऽपि परमेश्वरः
स्वयमेव नान्यो विद्यते । श्रूयते हि—“न तत्समश्चाभ्यधिकश्च दृश्यते”
इति । तथाच परशिवस्योपमानान्तरनिरासाय तस्यैवोपमानोपमेयभावे सति
तत्सम इति नाम संपन्नम् ॥ १२ ॥

पुराणः पुरुषः पूर्णोऽनन्तरूपः पुरातनः ॥

सत्यं ज्ञानं सुखं साक्षादाकाशः प्राण आस्तिकाः ॥ १३ ॥

१ घ. कपिर* । छ. कपेवरिविवत्कीर्ण* । २ घ. *पिरिव कीर्णः । ३ ट. घ. *वरिकीर्णः ।
४ *वंधारकः । ५ ग. ट. *राणु* ।

ज्योतिःप्रकाशः प्रथितः स्वयंभानः स्वयंप्रभुः ॥

स्वप्रकाशः स्वतन्त्रश्च स्वस्थः स्वानुभवोऽगमः ॥ १४ ॥

आकाश इति । आसमन्तात्काशते स्वरूपमकाशतद्रूपतया सर्वाधिष्ठानत्वेन स्फुरतीत्याकाशः परशिवः । “ आकाशो वै नाम नामरूपयोर्निर्वहिता ” “आकाश इति होवाच” इत्यादिश्रुतिष्वप्याकाशशब्दः परशिवप्रतिपादक इति वादरायणेन निरणापि “आकाशस्तल्लिङ्गात्” इत्यादिना । प्राण इति । प्रकरणेण चेष्टते नित्यं वर्तते इति प्राणः । “ आनीदवातं स्वधया तदेकम् ” । “प्राणोऽस्मि प्रज्ञात्मा तं मामायुरमृतमुपास्व” इति श्रुतिः ॥ १३ ॥ १४ ॥

अत्ता चानशनः शङ्कुः परमात्मा परात्परः ॥

देवदेवश्च देवश्च जगन्नाथो निरञ्जनः ॥ १५ ॥

अत्ता चानशन इति । ‘यस्य ब्रह्म च’ इति प्रागुदाहृतश्रुतेः । ब्रह्मक्षत्रादिसकलजगत्संहर्तृत्वमेवाचृत्वम् । तथाच वैयासिकं सूत्रम्—“अत्ता चराचरग्रहणात्” इति । “अनश्नन्नन्यो अभिचाकशीति” इतिश्रुतेरनशनः ॥ १५ ॥

निर्भयो निर्गुणो नित्यो नित्यानन्दो निरामयः ॥

विदो विदाधिर्वेदान्तो देवता परदेवता ॥ १६ ॥

पतिः पाशहरः पारः पारशून्यः प्रजापतिः ॥

धाता धारयिता धृष्टो धाम धामविवर्जितः ॥ १७ ॥

भुवनेशः सभानाथः सभापतिरतिप्रभुः ॥

सभ्यः स्तुत्यः समस्तात्मा साम्बः संसारवर्जितः ॥ १८ ॥

संसारवैद्यः सत्यार्थः सारः संसारभेषजम् ॥

संसारमोचको मोच्यो मुक्तो मूलधनं मुनिः ॥ १९ ॥

महर्षिश्च महाग्रासो महात्मा मधुरः सुरः ॥

सुरज्येष्ठो विरूपाक्षो विश्वरूपो विनायकः ॥ २० ॥

विश्वाधिकश्च वेद्यश्च वेदार्थो विगतस्पृहः ॥

अहमर्थोऽप्रमेयश्च तत्त्वं निर्वाणमुत्तमम् ॥ २१ ॥

विदो विदाधिरिति । वेत्तीति विदः । इगुपधलक्षणः कप्रत्ययः । विज्ञानमतिशयात्सर्वगोचरमाधीयतेऽस्मिन्निति विदाधिः । “कर्मण्यधिकरणे च” इति कप्रत्ययः । तथाच पातञ्जलं सूत्रम्—“तत्र निरतिशयं सर्वज्ञबीजम्” इति ॥ १६ ॥ १७ ॥ १८ ॥ १९ ॥ २० ॥ २१ ॥

कैवल्यं पदमव्यक्तं कालकालश्च कोमलः ॥

अन्तर्यामी समाहारः सोमः सौख्यं सुहृत्सुधा ॥२२॥

अदृश्यो दृश्यनेता च नेत्रं दृष्टिश्च दर्शनम् ॥

दृग्दृष्टिः पवमानश्च वशी वैश्वानरो नरः ॥ २३ ॥

कालोत्पादकत्वं चान्यत्र स्पष्टमात्रायते—“सर्वे निमेषा जङ्गिरे विद्युतः पुरुषादधि” इति । समाहार इति । समाह्वयन्ते संक्षिप्यन्त उपह्वयन्तेऽस्मिन्निति समाहारः । “यत्प्रयन्त्यभिसंविशन्ति” इति श्रुतेः ॥ २२ ॥ २३ ॥

मूलाचार्यो मुकुन्देशो मूलमायतनं महान् ॥

दहरो दिव्य अद्वैतमनाख्यं वस्तु वास्तवम् ॥ २४ ॥

दहर इति । उपलब्धिस्थानस्य दहराकाशस्याल्पपरिमाणत्वात्तदवच्छिन्नत्वेनोपलभ्यमानः शिवोऽपि दहरः । श्रूयते हि—अथ यदिदमस्मिन्ब्रह्मपुरे दहरं पुण्डरीकं वेश्म दहरोऽस्मिन्नन्तराकाशस्तस्मिन्वदन्तस्तदन्वेष्यम्” इति ॥ २४ ॥

भूमा भोजयिता भोक्ता रुचिर्भस्मानुभू रसः ॥

हकारो हुं फडग्रस्ती हार्दी हृत्पावनोऽवधिः ॥ २५ ॥

भूमेति । “भूमा त्वेव विजिज्ञासितव्यो भूमानं भगवो विजिज्ञासे” इति वाक्यस्य “भूमा संप्रसादादध्युपदेशात्” इति बादरायणेन ब्रह्मपरतया निर्णीतत्वाद्भूमेति परशिवस्य मुख्यं नाम । अनुभूः । अनुभवज्ञानात्मक इत्यर्थः । श्रुतिश्च—“अथमात्मा ब्रह्म सर्वानुभूरित्यनुशासनम्” इति । रस इति । निरतिशयानन्दरूपतया सर्वैरास्वादनीय इत्यर्थः । श्रूयते हि—“रसो वै सः” “रसं ह्येवायं लब्ध्वाऽऽनन्दी भवति” । हकार इति । भुवनेश्वर्यजपाप्रासादादिषु मन्त्रेषु हकारस्य प्रथमाक्षरत्वादाचार्यैरपि प्रकृतिः सा हसंज्ञा भवेद्याप्य विश्वमिति जगन्मूलकारणस्य हकारवाच्यत्वाभिधानाद्धकारः परशिवस्य नाम । हुं फडिति । हुंशब्दस्तेजोवाची “हुं तेजस्तेजसा देहो दृष्टते कवचं ततः”

इत्याचार्यैरुक्तत्वात् । अतस्तेजोरूपत्वात्परशिवो हुंकारवाच्यः । मन्त्रानुष्ठानप्रति-
बन्धकभौमान्तरिक्षरक्षःपिशाचादिनिवारकमाग्नेयं तेजः फट्शब्दार्थः । उक्तं
ह्याचार्यैः—

“ताभ्यामनिष्टमाक्षिप्य चालयेत्फट्पदाग्निना” इति ।

तादृग्वधतेजोमयस्य परशिवस्य फटिति नाम । हार्दं इति । हृदये वर्तमानो
हार्दः “हृदि ह्येव आत्मा” इति श्रुतेः । अवधिरिति । निरधिष्ठानभ्रमस्य
निरवधिकवाधस्य चानुपपत्तेः । “अथात आदेशो नेति नेति नेह नानाऽस्ति
किंचन” इत्यादिना बाधमानस्याऽऽरोपितसकलप्रपञ्चस्य बाधावधित्वेन
परमार्थस्य परशिवस्यावस्थानात्तस्यावधिरिति व्यपदेशः ॥ २५ ॥

रुद्धैवैतानि नामान्यनिशमतितरामादितत्त्वे महेशे
वर्तन्ते नैव नारायणहरिमुरजिद्वासुदेवादिशब्दाः ॥

योगादास्मिन्कथंचित्परममुनिवरा वासुदेवादिशब्दा-

स्तस्मात्पूर्वोक्तनामान्यमलमतिरवश्यं सदा कीर्तयेच्च २६

रुद्धैवैतानीति । अवयवप्रसिद्धिनैरपेक्षेण समुदायप्रसिद्धैवैतानि नामानि
परशिवे वर्तन्ते । अवयवव्युत्पत्तिसापेक्षत्वे नामोच्चारणसमनन्तरं तद्व्युत्पत्त्यनु-
संधानव्याजेन विलम्बिता प्रतीतिः स्यात् । रुद्धौ तु नायं दोषः । अत
एवोच्यते—“अवयवप्रसिद्धेः समुदायप्रसिद्धिर्बलीयसी” इति । यद्येवं महादेवः
कपर्दी वामदेवो विरूपाक्ष इत्यादीनि नामानि पुनरुच्यन्ते तेषामानर्थक्यं
स्यात् । भवेदेवं यदि केवला रुद्धिरश्वकर्णादिशब्दवदाश्रियेत । अत्र तु पङ्कजा-
दिवद्योगरुद्धिर्विवक्षिता । अतोऽवयवव्युत्पत्तेरपि विवक्षितत्वान्नानात्वप्रतिपाद-
नेन प्रागुक्तदोषः परिहर्तुं शक्यते । तथा हि महच्छब्दस्य तावत्पूजितवचनत्व-
मधिकपरिमाणवाचित्वं चोभयं प्रसिद्धम् । तथाच पूजितो देवो महादेव
इत्येकत्रार्थः । अन्यत्र तु सर्वव्यापी देवो महादेव इति । तथा—“भूमनि-
न्दाप्रशंसासु नित्ययोगेऽतिशायने” इति स्मरणात्कपर्दशब्दादेकत्र प्रशंसार्थ
‘इत्यपरत्र नित्ययोग इत्यपौनरुक्त्यम् । तथा वामो वननीयो देवो वामदेव इत्ये-
कत्रार्थः । श्रूयते ह्यैतरेयके—“तं देवा अब्रुवन्नयं वै नः सर्वेषां वामपति
तस्माद्द्वामदेव’ इति । अपरत्र तु वामेन भागेन दीव्यतीत्यर्धनारीश्वरप्रतिपादको
वामदेवशब्दः । विपुलं ललाटमक्षि यस्येति विरूपाक्ष इत्येकत्र व्युत्पत्तिः ।
अपरत्र तु विशिष्टरूपवाण्यक्षाणीन्द्रियाणि यस्येति । ऐन्द्रियकदेहस्येश्वरो-

१ ग. ज. 'ति । वैन्द्रवदे' । ग. छ. 'ति । वैन्द्रवदे' । द. 'ति । वैद्रयदे' । घ. 'ति । वैद्र-
वदे' । च. 'ति । वैन्द्रवदे' ।

पाधेर्विशुद्धसत्त्वपरिणामात्मकत्वादित्येषां द्विक् । योगादिति । विष्णुमूर्तो
रूढा अपि नारायणादिशब्दा रुद्रमूर्तो महता प्रयासेनावयवव्युत्पत्तिवलादेव कथं
चिद्वर्तन्त इति विलम्बितप्रतीतिजनकत्वाच्छिवरुद्रादिशब्दवन्न मुख्याः ॥२६॥

शिवादिशब्दं परिवर्ज्य मर्त्या
वदन्ति नारायणविष्णुपूर्वम् ॥
मुनीश्वरा नास्ति विमुक्तिरेषां
विभूतिरेव क्रमशो विमुक्तिः ॥ २७ ॥

विभूतिरेवेति । ऐश्वर्यमेवेत्यर्थः ॥ २७ ॥

सद्य एव परमं पदं ययुः
सद्य एव सकलं सुखं ययुः ॥
मुख्यशब्दपरिकीर्तनेन ते
सत्यमेव पठितं मयैव तु ॥ २८ ॥
नामानि सर्वाणि च कल्पितानि
स्वमायया नित्यसुखात्मरूपे ॥
तथाऽपि मुख्यास्तु शिवादिशब्दा
भवन्ति संकल्पनया शिवस्य ॥ २९ ॥

मुख्यशब्दजपतो मुनीश्वराः
सत्यमेव परमेश्वरो भवेत् ॥
तस्य वक्त्रकमले सदाशिवो
नृत्यति स्म परमेशया सह ॥ ३० ॥

पापवह्निपरिदग्धमानसो
देवरुद्रशिवशंकरादिषु ॥
क्रोधमेति मुनयस्त्वहो नरः
कीटपूर्वजनिरेव तस्य हि ॥ ३१ ॥

॥ २८ ॥ २९ ॥ ३० ॥ ३१ ॥

बहुप्रलापेन किमास्तिकोत्तमाः

शिवादिनामानि परात्परस्य तु ॥

अधोक्षजादेस्तु विशेषतः स्वतो

भवन्ति नामानि परस्य चाऽऽज्ञया ॥ ३२ ॥

अतो महादेवशिवादिशब्दं

द्विजो मुदा नित्यमतन्द्रितो यः ॥

विहाय नारायणपूर्वशब्दं

जपेदशेषाशुभनाशनाय ॥ ३३ ॥

इति श्रीस्कन्दपुराणे सूतसंहितायां यज्ञवैभवखण्डे पर-
तत्त्वनामविचारो नाम त्रयस्त्रिंशोऽध्यायः ॥ ३३ ॥

॥ ३२ ॥ ३३ ॥

इति श्रीसूतसंहितातात्पर्यदीपिकायां परतत्त्वनामविचारो
नाम त्रयस्त्रिंशोऽध्यायः ॥ ३३ ॥

अथ चतुस्त्रिंशोऽध्यायः ।

सूत उवाच—

अथातः संप्रवक्ष्यामि संप्रदायसमन्वयम् ॥

महादेवप्रसादस्य कारणं झटिति द्विजाः ॥ १ ॥

सत्यास्तेयदयापूर्वैः सर्वधर्मैः समन्वितः ॥

कामक्रोधमहालोभपैशुन्यादिविवर्जितः ॥ २ ॥

आचार्यं सत्यसंपन्नं साक्षात्कारुणिकोत्तमम् ॥

अभिगम्य महात्मानं प्रणम्य भुवि दण्डवत् ॥ ३ ॥

प्रागुक्तशिवस्वरूपसाक्षात्कारस्य परमपुरुषार्थत्वेन गुरुपसदनव्यतिरेकेणासं-
भवात्तत्प्रकारं वक्तुं प्रतिजानीते—अथात इति ॥ १ ॥ २ ॥ ३ ॥

चन्दनागरुकर्पूरप्रमुखैः पूज्य देशिकम् ॥
 त्रिसहस्रं सहस्रं वा द्विसहस्रमथापि वा ॥ ४ ॥
 उत्तमं काञ्चनं दत्त्वा यथाशक्ति धनं तु वा ॥
 बहुशो दण्डवद्भूमौ प्रणम्य श्रद्धया सह ॥ ५ ॥
 तस्य पादाम्बुजं मूर्ध्नि निधाय परयोगिनः ॥
 अधीहि भगवो ब्रह्मत्येवं विज्ञापयेत्सुधीः ॥ ६ ॥
 सोऽपि कारुणिकः श्रीमान्गुरुः सर्वार्थवित्तमः ॥
 सुसमे सुप्रदेशे तु निर्जने निर्भये शुभे ॥ ७ ॥
 गोमयेनोपलिप्ते तु पुष्पैरभ्यर्चिते तथा ॥
 पूर्णकुम्भैश्च संयुक्ते दीपैर्दिक्षु समन्विते ॥ ८ ॥
 वितानतोरणैर्युक्ते धूपदीपादिवासिते ॥
 अपक्वैस्तण्डुलैः शुद्धैः शुद्धैर्वा शालितण्डुलैः ॥ ९ ॥

॥ ४ ॥ ५ ॥ ६ ॥ ७ ॥ ८ ॥ ९ ॥

विलिख्य मण्डलं साक्षाद्गुरुक्तेनैव वर्त्मना ॥
 एतन्मन्त्रेण संपूज्य कुसुमैश्चन्दनादिभिः ॥ १० ॥
 पारंपर्यक्रमं बुद्ध्या संचिन्त्य श्रद्धया सह ॥
 स्थापयित्वा गुरुः शिष्यं मण्डलस्य तु मध्यमे ॥ ११ ॥
 कृताञ्जलिपुटं पूर्णप्रकाशनिकरात्मके ॥
 शिवानन्दे समासीनमेवं भावनया युतम् ॥ १२ ॥

विलिरूप मण्डलमिति । अधिकारानुसूत्रेण कुण्डमण्डपादिनिरपेक्षा चाक्षुषी
 दीक्षा प्रागुक्ता । अधुना तु तत्सापेक्षा क्रियावती दीक्षा प्रतिपाद्यते । अतो मण्ड-
 पादिकं निर्माणं तत्र दीक्षामण्डलं सर्वतोभद्रादिकं विलिखेदित्यर्थः । गुरुक्ते-
 नेति । आचार्यैः प्रपञ्चसारादिपूक्तमार्गेण । “ततो मण्डपमध्ये तु स्थण्डिलं
 गोमयाम्बुना” इत्यादिनेत्यर्थः ॥ १० ॥ ११ ॥ १२ ॥

देशिकः स्वात्मनाऽऽत्मानमवलोक्य सुनिश्चलः ॥
 शिष्यं चाऽऽत्मतया साक्षाद्दृढं संचिन्त्य साक्षिणः ॥१३॥
 स्वात्मनोऽन्यतया भातं स्वात्ममात्रतया स्वयम् ॥
 चिन्तयेन्निश्चलो मन्त्रं जपित्वा पूर्वमेव तु ॥
 ग्रन्थिच्छेदं पुनः कुर्याद्गुरुक्तेनैव वर्त्मना ॥१४॥

स्वात्मनाऽऽत्मानमिति । स्वात्मभावेन परमात्मानं साक्षात्कृत्येत्यर्थः ।
 साक्षिण इति । साक्षिरूपेणावस्थितात्स्वात्मनोऽन्यत्वेनावगतं शिष्यं स्वात्म-
 मात्रत्वेन गुरुश्चिन्तयेत् । उभयत्रानुगतस्य साक्षिचैतन्यस्यैकत्वादित्यर्थः ।
 ग्रन्थिच्छेदमिति । उक्तं ह्यागमिकैर्निर्वाणदीक्षामधिकृत्य—

“सूत्रं मूलेन वध्नीपान्मुमुक्षोस्तु शैखाग्रके ।
 तत्सूत्रं दक्षिणे भागे पादाङ्गुष्ठान्तमानयेत् ॥
 मुमुक्षोर्विपरीतेन नारीणां वामभागके ।
 मलाद्यन्तस्थपाशस्य निवृत्तिस्थानगस्य च ॥
 गुल्फान्तं वाञ्छितस्यास्य कुर्यात्पाशस्य च्छेदनम्” इति ।

ईहग्विधेन गुरुरूपदिष्टमार्गेण पट्टत्रिंशत्तत्त्वात्मकस्य पाशस्य यो ग्रन्थिस्तस्य
 च्छेदनं कुर्यादित्यर्थः ॥ १३ ॥ १४ ॥

कृते कारुणिकेनैवमाचार्येण द्विजोत्तमाः ॥ १५ ॥
 महादेवो महानन्दो महाकारुणिकोत्तमः ॥
 स्वात्मभूतां परां शक्तिं प्रेरयत्येव सुव्रताः ॥ १६ ॥
 प्रसन्ना सा महादेवी महाकारुणिकोत्तमा ॥
 शिष्यस्याऽऽत्मनि चिद्रूपे स्वयं पतति निर्मला ॥ १७ ॥
 शक्तिपाते तु संजाते शिष्यस्याऽऽत्मनि संस्थिता ॥
 माया दग्धा भवेत्किञ्चिन्नात्र संदेहकारणम् ॥ १८ ॥
 सर्वसाधनसंयुक्तः साक्षादास्तिक्यसंयुतः ॥
 महादेवस्य भक्तश्चेच्छिष्यः सद्गुरुभक्तिमान् ॥ १९ ॥

स्वात्मभूतां परामिति । सच्चिदानन्दरूपस्य स्वप्रतिष्ठस्य परशिवस्वरूपस्यैव

शक्यप्रतियोगिकमायापरिणामरूपजगदङ्कुरात्मकशक्तपाकारानुप्रवेशेन शक्ति-
त्वात्परा शक्तिः परशिवस्वरूपान्न व्यतिरिक्तेत्यर्थः । तदेतदुक्तं प्राक्—

“चिन्मात्राश्रयमायायाः शक्तपाकारे द्विजोत्तमाः ।

अनुप्रविष्टा या संविन्निर्विकल्पा स्वयंप्रभा ॥

सदाकारा परानन्दा संसारोच्छेदकारिणी ।

सा शिवा परमा देवी शिवाभिन्ना शिवंकरी ” इति ॥ १५ ॥

॥ १६ ॥ १७ ॥ १८ ॥ १९ ॥

तस्य शिष्यस्य विप्रेन्द्राः कर्मसाम्ये सति द्विजाः ॥

शांभवी शक्तिरत्यर्थं तस्मिन्पतति चिद्घने ॥ २० ॥

कर्मसाम्ये सतीति । परमेश्वरानुग्रहवशादीक्षासंस्कारेण भाविजन्मापादक-
कर्मक्षयाद्भर्तमानजन्मनि च सुखदुःखहेतुभूतयोः पुण्यपापयोरुपभोगेन क्षीण-
स्वादारब्धफलयोः संचितवर्तमानकर्मणोः । तदुक्तम्—

“जन्तोरपश्चिमतनोः सति कर्मसाम्ये

निःशेषपाशपटलच्छिदुरा निमेपात् ।

कल्याणदेशिककटाक्षसमाश्रयेण

कारुण्यतो भवति शांभववेधदीक्षा” इति ॥

आगमिका अप्याहुः—

“अधर्मधर्मयोः साम्ये जाते शक्तिः पतत्यसौ ।

ज्ञानात्मिका परा शक्तिः शंभोर्यस्मिन्निपातिता” इति ॥ २० ॥

तदा शिष्यस्य चिद्रूपे कल्पिता मोहरूपिणी ॥

माया दग्धा भवेत्किञ्चित्तदा पतति विग्रहः ॥ २१ ॥

शिष्यस्य देहे विप्रेन्द्रा धरण्यां पतिते सति ॥

प्रसादः शांकरस्तस्य द्विजाः संजात एव हि ॥ २२ ॥

यस्य प्रसादः संजातो देहपातावसानकः ॥

कृतार्थ एव विप्रेन्द्रा न स भूयोऽभिजायते ॥ २३ ॥

तस्य प्रसादयुक्तस्य विद्या वेदान्तवाक्यजा ॥

दैहत्यविद्यामखिलां तमः सूर्योदयो यथा ॥ २४ ॥

शक्तिपातविहीनोऽपि सत्यवाग्गुरुभक्तिमान् ॥

आचार्याच्छ्रुतवेदान्तः क्रमान्मुच्येत बन्धनात् ॥ २५ ॥

शक्तिपातेन संयुक्ता विद्या वेदान्तवाक्यजा ॥

यदा यस्य तदा तस्य विमुक्तिर्नात्र संशयः ॥ २६ ॥

मोहरूपिणीति । शिष्यस्य चिद्रूपे स्वात्मनि चिच्छक्तितरोधायिका हेयोपादेयविवेकज्ञानमावृण्वती मोहारिमिका या मायाऽऽश्रिता सा सच्चिद्रूपिण्याः शिष्यस्य स्वात्मन्यभिव्यक्तायाः परशक्तेः प्रसादेन किञ्चिदपसरतीत्यर्थः । तदा पतति विग्रह इति । मायासंबन्धनिबन्धनो ह्यात्मनः कर्तृत्वभोक्तृत्वासंबन्धस्तथाविधस्याऽऽत्मनः स्वोपभोक्तव्यसुखदुःखहेतुभूतपुण्यपापात्मककर्मनिबन्धनो भोगायतनभूतदेहेन संबन्धस्तथा च शक्तिपातेन मायाया अपसरणादात्मनः कर्तृत्वभोक्तृत्वासंबन्धशैथिल्ये पुण्यपापनिमित्तस्य देहसंबन्धस्यापि गलितत्वात्तदभिमानाभावेन तत्पात इत्यर्थः । तदुक्तमागमे—

“देहपातस्तथा कम्पः परमानन्दहर्षणे ॥

स्वेदो रोमाश्च इत्येतच्छक्तिपातस्य लक्षणम् ” इति ॥

॥ २१ ॥ २२ ॥ २३ ॥ २४ ॥ २५ ॥ २६ ॥

शक्तिपातप्रकारस्य रहस्यांशश्च कश्चन ॥

मया नोक्तो रहस्यत्वादाज्ञाभङ्गभयादपि ॥ २७ ॥

प्रसादकामी विप्रेन्द्राः प्रसन्नो गुरुभक्तिमान् ॥

दिने दिने गुरोः पूजां कुर्यादर्थीदिभिर्नरः ॥ २८ ॥

संप्रदायसमन्वयमुत्तमं गुह्यमेतदिदं कथितं मया ॥

शंकरेण पुरा कथितं गुरोः शंकरः खलु सर्वहिते रतः ॥ २९ ॥

इति श्रीस्कन्दपुराणे सूतसंहितायां चतुर्थे यज्ञवैभ-

वखण्डे महादेवप्रसादकारणकथनं नाम

चतुस्त्रिंशोऽध्यायः ॥ ३४ ॥

रहस्यांशश्च कश्चनेति । अपमत्र रहस्यांशः । परमेश्वरस्वरूपभूतेन सर्वगतोपाः संविद्रूपिण्याः परशक्तेः पतनासंभवाच्छिष्यस्याऽऽत्मनि प्रागेवावस्थिता सा पाशजालावृत्तत्वेन तिरोहिता सती पश्चाद्दीक्षासंस्कारेणाऽऽवर्णनापनये सत्य-

भिव्यक्तिमासादयन्ती पतितेत्युपचर्यते । ऊर्ध्वदेशादधोदेशप्राप्तिर्हि पतनं न खलु
तादृशमस्याः संभवतीति । आगमेऽप्युक्तम्—

“व्यापिनी परमा शक्तिः पतितेत्युच्यते कथम् ।
ऊर्ध्वादधोगतिः पातो मूर्तस्यासर्वगस्य च ॥
सत्यं सा व्यापिनी नित्या सहजा शिववत्स्थिता ।
किं त्वियं मलकर्मादिपाशबन्धेषु संवृता ॥

पङ्कपाकेषु सुव्यक्ता पतितेत्युपचर्यते” इति ॥ २७ ॥ २८ ॥ २९ ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे
महादेवप्रसादकारणकथनं नाम चतुर्विंशोऽध्यायः ॥ ३४ ॥

अथ पञ्चत्रिंशोऽध्यायः ।

सूत उवाच—

अथातः संप्रवक्ष्यामि संप्रदायपरंपराम् ॥
यज्ज्ञानेन द्विजश्रेष्ठो गुरुर्भवति सुव्रताः ॥ १ ॥
यः शिवः सर्वभूतानामीश्वरः स्वत एव तु ॥
ईशानः सर्वविद्यानां स एवाऽऽदिगुरुर्बुधाः ॥ २ ॥
तस्य शिष्यो महाविष्णुः सर्वज्ञानमहोदधिः ॥
तस्मादात्तपरिज्ञानो ब्रह्मा सर्वजगत्प्रभुः ॥ ३ ॥
सनत्कुमारो भगवान्ब्रह्मणा श्रुतवेदनः ॥
सनत्कुमारात्सर्वज्ञात्कृष्णद्वैपायनो मुनिः ॥ ४ ॥
अवाप्ताखिलविज्ञानस्तस्मादेव श्रुतं मया ॥
मत्तो लब्धपरिज्ञाना यूयं सत्यपरायणाः ॥ ५ ॥

गुरूपसत्तिवद्गुरुपरंपराज्ञानमपि विद्याहेतुरिति तद्वक्तुं प्रतिजानीते—अथात
इति ॥ १ ॥ २ ॥ ३ ॥ ४ ॥ ५ ॥

एवं बुद्ध्वा मुनिश्रेष्ठाः संप्रदायपरंपराम् ॥
 तत्तन्नाम्ना नमस्कृत्य श्रद्धया देशिकानिमान् ॥ ६ ॥
 पूर्वोक्तेनैव मार्गेण कुर्यादज्ञाननाशनम् ॥
 आचार्याच्छ्रुतवेदान्तः सत्यवाग्गुरुभक्तिमान् ॥ ७ ॥

॥ ६ ॥ ७ ॥

यो विद्यासंततिज्ञानविहीनो देशिको भवेत् ॥
 स घोरं याति नरकं नास्ति संदेहकारणम् ॥ ८ ॥
 यो विद्यासंततिज्ञानविहीनो देशिको भवेत् ॥
 स नभोभक्षणेनैव शुद्ध्यार्थं विनिवर्तयेत् ॥ ९ ॥
 यो विद्यासंततिज्ञानविहीनो देशिको भवेत् ॥
 स विनैव तिलांस्तैलं लभते सिकतासु च ॥ १० ॥
 यो विद्यासंततिज्ञानसहितो देशिको भवेत् ॥
 सोऽनायासेन संसारानृणामुत्तारको भवेत् ॥ ११ ॥
 स्वगोत्रिणिं नमस्कृत्य गुरुक्तेनैव वर्त्मना ॥
 स्वगुरुं च नमस्कृत्य श्रद्धया च गुरोर्गुरुम् ॥ १२ ॥
 विघ्नेशं षण्मुखं चापि शिवां विद्यास्वरूपिणीम् ॥
 अन्यांश्च सकलान्देवान्ब्रह्मविष्णुपुरोगमान् ॥ १३ ॥
 पुनः शिष्यस्य मेधावी चित्तपाकं परिक्ष्य च ॥
 आविद्यापाशाविच्छेदं कुर्यात्प्राज्ञस्तु देशिकः ॥ १४ ॥

गुरुपरंपराऽवश्यं ज्ञातव्येत्यमुमर्थं व्यतिरेकमुखेन द्रढयति—यो विद्यासंत-
 तिज्ञानविहीन इति ॥ ८ ॥ ९ ॥ १० ॥ ११ ॥ १२ ॥ १३ ॥ १४ ॥

विदित्वा शिष्यचित्तस्य विपाकं पुनरास्तिकाः ॥
 दद्यात्पाकानुरूपेण विद्यामेतां महेश्वरीम् ॥ १५ ॥
 मूर्खशिष्योपदेशेन विद्यागर्वेण सुव्रताः ॥
 गुरुद्रोहेण सर्वज्ञोऽप्यन्धकूपे पतत्यधः ॥ १६ ॥

दद्यात्पाकानुरूपेणेति । शिष्यस्य चित्तं बुद्ध्वा परीक्ष्य तद्गतमलकर्मदिपा-
शजालपाकानुसारेण विद्यामुपदिशेदित्यर्थः । उक्तं हि तत्त्वप्रकाशे—

“परिपक्वमला ये तानुत्सादनहेतुशक्तिपातेन ।

योजयति परे तच्चे स दीक्षयाऽऽचार्यमूर्तिस्थः” इति ॥ १५ ॥ १६ ॥

तस्मात्संवत्सरं शिष्यं परीक्षयाकृत्रिमं पुनः ॥

प्रदद्याद्द्वैदिकीं विद्यां गुरुर्विद्याभिवृद्धये ॥ १७ ॥

विद्यासंततिविज्ञानं शिष्यचित्तपरीक्षणम् ॥

अवश्यंभावि विप्रेन्द्रा देशिकस्येश्वराज्ञया ॥ १८ ॥

संप्रदायविहीना या विद्या वेदान्तपारगाः ॥

साऽविद्या नैव विद्या स्यादिति तत्त्वविदां स्थितिः ॥ १९ ॥

पारंपर्यपरिज्ञानं परविद्याप्रवर्तकम् ॥

पारंपर्यावबोधेन विद्या सा वीर्यवत्तरा ॥ २० ॥

तस्मात्संवत्सरमिति । “भूय एव तपसा ब्रह्मचर्येण श्रद्धया संवत्सरं संव-
त्स्यथ नासंवत्सरवासिने प्रभूयात्” इति हि श्रुतिः ॥ १७ ॥ १८ ॥ १९ ॥
॥ २० ॥

पारंपर्यपरिज्ञानादेव पाशानिकृन्तनम् ॥

तस्मात्प्राज्ञः स्वविद्यायाः संततिज्ञानवान्भवेत् ॥ २१ ॥

यथा गोत्रपरिज्ञानं विवाहस्योपकारकम् ॥

पारंपर्यपरिज्ञानं तथा ज्ञानोपकारकम् ॥ २२ ॥

अतः स्वगुरुपरंपराज्ञानस्य विद्याहेतुत्वेन श्रुत्यादिप्रतिपादितत्वात्तत्त्व-
कीयगुरुपरंपराज्ञानमवश्यमेष्टव्यमित्युपसंहरति—तस्मात्प्राज्ञ इत्यादिना ॥ २१ ॥
॥ २२ ॥

विद्यासंततयो विप्रा बहुरूपाः श्रुतौ श्रुताः ॥

तत्त्वसंततिविज्ञानं विद्यासिद्धेस्तु कारणम् ॥ २३ ॥

बहुरूपाः श्रुतौ श्रुता इति । बृहदारण्यकादिश्रुतिषु “अथ वंशः पौतिमा-
प्यः” इत्यारभ्य “ब्रह्मणो ब्रह्म स्वयंभु ब्रह्मणे नमः” इत्यन्तेन बहुधा गुरुपरं-
परा समाम्नातेत्यर्थः ॥ २३ ॥

यो गुरुर्भवति यस्य सुव्रताः
 सोऽपि तस्य परवेदनाय तु ॥
 स्वस्य देशिकपरंपरामिमां
 तस्य भक्तिसहितस्य बोधयेत् ॥ २४ ॥
 शक्तिरस्य महती विजृम्भते
 यस्य देशिकपरंपरा धृता ॥
 मुक्तिसिद्धिरपि चास्ति सद्गुरोः
 शुद्धवंशपरवेदनेन तु ॥ २५ ॥
 संतानविज्ञानविहीनदेशिकः
 पिशाचपूर्वैरतिपीडितो भवेत् ॥
 संतानविज्ञानवतः सदाशिवः
 स्वकं वपुस्तस्य ददाति चित्सुखम् ॥ २६ ॥
 शृणुध्वमन्यत्प्रवदामि संतति-
 प्रबोधहीनस्य नरस्य बाधनम् ॥
 न मुक्तिसिद्धिर्न च तस्य वेदनं
 न देशिकत्वं न सुखित्वमास्तिकाः ॥ २७ ॥
 शिष्यस्तु मुक्तिं परवेदनं सुखं
 चित्तस्य शुद्धिं न च याति सुव्रताः ॥
 बद्धश्च कष्टश्च विमोहितश्च
 भ्रष्टश्च सत्यं परिभाषितं मया ॥ २८ ॥
 किमिह बहुभिरुक्तैः संततिज्ञानहीनाः
 सकलदुरितराशिं सत्यमुक्तं विशान्ति ॥
 परमपदसमाख्यं ब्रह्मरूपं न यान्ति
 स्फुरणसुखमनन्तं संततिज्ञानहीनाः ॥ २९ ॥

इति श्रीसूतसंहितायां चतुर्थे यज्ञवैभवखण्डे संप्रदाय-
परंपराविचारो नाम पञ्चत्रिंशोऽध्यायः ॥ ३५ ॥

॥ २४ ॥ २५ ॥ २६ ॥ २७ ॥ २८ ॥ २९ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे संप्रदाय-
परंपराविचारो नाम पञ्चत्रिंशोऽध्यायः ॥ ३५ ॥

अथ पट्टत्रिंशोऽध्यायः ।

सूत उवाच—

अथातः संप्रवक्ष्यामि सद्योमुक्तिकरं परम् ॥

आम्नायान्तैकसंसिद्धं सुकरं सर्वदेहिनाम् ॥ १ ॥

पुरा भगवती देवी भोगमोक्षफलप्रदा ॥

पुराणी पूर्णविज्ञानस्वरूपा परमा शिवा ॥ २ ॥

गुरुपरंपराज्ञानवत्कालहस्त्याख्यक्षेत्रविशेषे व्रतविशेषानुष्ठानमप्यनायासेन
मुक्तिहेतुरिति तद्वक्तुं प्रतिजानीते । अथात इति ॥ १ ॥ २ ॥

देवदेवं जगन्नाथं देवेषु च नरेषु च ॥

क्रिमिकीटपतंगेषु समं सर्वेषु संस्थितम् ॥ ३ ॥

समं सर्वेषु संस्थितमिति । “ तत्सृष्ट्वा तदेवानुप्राविशत् ” “ एतमेव
सीमानं विदार्यैतया द्वारा प्रापद्यत् ” “ अनेन जीवेनाऽऽत्मनाऽनुप्रविश्य नामरूपे
व्याकरवाणि ” इत्यादिश्रुतेः । देवतिर्यङ्मनुष्यादिषु क्रिमिकीटकादिषु तद्वि चेत-
न्यरूपेण साम्येनावस्थितमित्यर्थः । यद्वा प्राणरूपेण सर्वजन्तुषु साम्येनाव-
स्थितम् । तथाच बृहदारण्यके समाप्नापते “ र्यैदेवसमः लुपिणा समो मशकेन
समो नागेन सम एभिस्त्रिभिर्लोकैः समोऽनेन सर्वेण ” इति ।

गीतासु च स्मर्यते—

“ समं सर्वेषु भुतेषु तिष्ठन्तं परमेश्वरम् ॥

समं पश्यन् हि सर्वत्र समवस्थितमीश्वरम् ॥

विद्याविनयसंपन्ने ब्राह्मणे गवि हस्तिनि ॥

शुनि चैव श्वपाके च पण्डिताः समदर्शिनः ” इति ॥ ३ ॥

१ ख. 'त' । स एतमे' । २ ग. 'पु सिद्धिर्दे' । घ. 'पु सहिचि' । ज. 'पु सहचि' । ३ ख. ग. घ.
सामान्येना' । ४ ख. ग. घ. द. च. छ. यदेव ।

सत्यविज्ञानसंपूर्णं सुखलक्षणमव्ययम् ॥

स्वप्रकाशैकसंसिद्धं स्वविलक्षणवर्जितम् ॥ ४ ॥

स्वविलक्षणवर्जितमिति । स्वस्मात्स्वप्रकाशचिद्रूपाद्विलक्षणो जडमपञ्च-
स्तस्य मायामयत्वेनापरमार्थत्वात्तद्रहितमित्यर्थः ॥ ४ ॥

घृतकाठिन्यवद्विप्राः केवलं कृपयैव तु ॥

आविर्भूतमहानन्दताण्डवं करुणालयम् ॥ ५ ॥

अत्र दृष्टान्तो घृतकाठिन्यवदित्यर्थः । यथा घृतस्य काठिन्यमग्निप्रसंयोगा-
द्विलीनावस्थायां घृतस्वरूपातिरेकेण नोपलभ्यत एवमेवाद्वितीयपरशिवस्व-
रूपसाक्षात्कारेण तदाश्रितायां मायायां विलापितायां तन्मयस्तत्स्वरूपे परिक-
ल्पितः प्रपञ्चोऽपि तत्रैवं लीयत इत्यर्थः ॥ ५ ॥

गुणातीतं गुरुं गुह्यमुपास्यं गुणमूर्तिभिः ॥

प्रणम्य दण्डवद्देवी शिवाऽपृच्छदिदं बुधाः ॥ ६ ॥

गुणातीतमिति । प्रकृत्यवयवाः सत्त्वाद्या गुणास्तानतिक्रम्य वर्तमान-
मित्यर्थः । गुणमूर्तिभिरिति । सृष्टिस्थितिसंहतव्यापारा ब्रह्मविष्णुरुद्रा गुणमू-
र्तय इत्यर्थः ॥ ६ ॥

श्रीदेव्युवाच—

देवदेव जगन्नाथ जगतामार्तिभञ्जन ॥

सद्योमुक्तिकरं पुंसां सुकरं ब्रूहि मे शिव ॥ ७ ॥

सूत उवाच—

एवं पृष्ठो महादेवो महादेव्या वृषध्वजः ॥

हिताय जगतां तस्यै वभाषे तन्महेश्वरः ॥ ८ ॥

महेश्वर उवाच—

साधु साधु महादेवि त्वया पृष्ठं जगद्वितम् ॥

इतः पूर्वं मया नोक्तं वदामि तव तच्छृणु ॥ ९ ॥

॥ ७ ॥ ८ ॥ ९ ॥

ब्राह्मणो वाऽन्यजो वाऽपि स्त्री पाखण्डोऽथवा बुधः॥
 दरिद्रो वा समृद्धो वा मूर्खो वा पण्डितोऽथ वा ॥१०॥
 समर्थो वाऽसमर्थो वा बालो वा स्थविरोऽपि वा ॥
 आस्तिको वा महादेवि नास्तिक्येन युतोऽथवा ॥११॥
 भूमौ दक्षिणकैलासे सर्वस्थानवरे शुभे ॥
 सुवर्णमुखरीतीरे सुस्थिते सर्वसेविते ॥ १२ ॥
 त्वया मया च पुत्राभ्यां नन्दिना वृषभेण च ॥
 मम भक्तैरशेषैश्च ब्रह्मणा विष्णुनाऽपि च ॥ १३ ॥
 इन्द्रादिलोकपालैश्च सोमसूर्यादिभिस्तथा ॥
 देवताभिश्च सर्वाभिर्यक्षराक्षसपूर्वकैः ॥ १४ ॥
 सर्वदा सेविते शुद्धे सर्वकामार्थसाधके ॥
 संवत्सरत्रतं कुर्यात्सद्योमुक्तिकरं तु तत् ॥ १५ ॥
 आदित्ये मेषसंयुक्ते चित्रानक्षत्रके नरः ॥
 सुवर्णमुखरीतोये पवित्रे पापनाशने ॥ १६ ॥
 प्रातः स्नात्वा यथाशक्ति धनं दत्त्वा प्रियेण तु ॥
 श्रीकालहस्थिनाथाख्यं देवि मामादरेण तु ॥ १७ ॥
 प्रदक्षिणं यथाशक्ति कृत्वा भूमौ तु दण्डवत् ॥
 प्रणम्य दृष्ट्वा देवेशि नक्तभोजनमाचरेत् ॥ १८ ॥
 आदित्ये वृषभं प्राप्ते विशाखर्क्षे समाहितः ॥
 सुवर्णमुखरीतोये प्रातः स्नात्वा यथाबलम् ॥ १९ ॥
 दत्त्वा प्रदक्षिणं कृत्वा देवं दृष्ट्वाऽभिवन्द्य च ॥
 समाहितमना भूत्वा नक्तभोजनमाचरेत् ॥ २० ॥
 आदित्ये मिथुनं प्राप्ते मूलाख्ये तारके बुधः ॥
 सुवर्णमुखरीस्नानं कृत्वा प्रातः समाहितः ॥ २१ ॥

॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥ १९ ॥
॥ २० ॥ २१ ॥

प्रदत्त्वा धनमन्यद्वा यथाशक्ति महर्षयः ॥

देवं प्रदक्षिणीकृत्य प्रणम्य भुवि दण्डवत् ॥

दृष्ट्वा तथैव मां देवि नक्तभोजनमाचरेत् ॥ २२ ॥

प्रदत्त्वेति । छान्दसो लपवभावः । यद्वा भोपसर्गो व्यस्तनिर्दिष्ट इति समा-
साभावाद्दृष्टव्यो न प्रसक्तिः । महर्षय इति चतुर्थ्यन्तः पाठः ॥ २२ ॥

आदित्ये कर्कटं प्राप्ते गर्भक्षे सुसमाहितः ॥ २३ ॥

सुवर्णमुखरीस्नानं कृत्वा प्रातर्द्विजोत्तमाः ॥

दृष्ट्वा तत्रैव मां देवि देवं भक्तिपुरःसरम् ॥ २४ ॥

प्रदक्षिणं यथाशक्ति कृत्वा दृष्ट्वाऽभिवन्द्य च ॥

त्यक्त्वाऽहर्भोजनं धीमान्रात्रौ भोजनमाचरेत् ॥ २५ ॥

गर्भक्षे इति । गर्भक्षे पूर्वापाढारूपं नक्षत्रम् । तथा उपोतिर्विदः—

“पूर्वापाढागते भानौ जीमूतैः परिवेष्टिते ।

आर्द्रादीनि प्रवर्ष्यन्ते(?) त्येकैकस्य त्रयोदश” इति

॥ २३ ॥ २४ ॥ २५ ॥

सिंहराशौ स्थिते सूर्ये वैष्णवे तारके नरः ॥

प्रातरेव महानद्यामस्यां स्नात्वा यथाबलम् ॥ २६ ॥

दत्त्वा प्रदक्षिणं कृत्वा स्तुत्वा मामभिवन्द्य च ॥

त्यक्त्वाऽहर्भोजनं मर्त्यो रात्रौ भोजनमाचरेत् ॥ २७ ॥

वैष्णवं श्रवणनक्षत्रम् । ‘विष्णुर्देवता’ इति श्रुतेर्वैष्णवं श्रवणारूपम् ॥

॥ २६ ॥ २७ ॥

आदित्ये कन्यकायुक्ते तथाऽजैकपदे दिने ॥

स्नात्वा चास्यां नरः प्रातर्दत्त्वा विप्राय भोजनम् ॥ २८ ॥

श्रीकालहस्तिनाथारूपं देवं पूर्वोक्तवर्त्मना ॥

दृष्ट्वाऽहर्भोजनं त्यक्त्वा रात्रौ भोजनमाचरेत् ॥ २९ ॥

तुलां प्राप्ते तु मार्तण्डे चाश्विन्यां प्रातरेव च ॥

नद्याभस्यां नरः स्नात्वा दत्त्वा विप्राय भोजनम् ॥३०॥

प्रदक्षिणप्रणामादि कृत्वा नक्तं समाचरेत् ॥

सूर्ये वृश्चिकसंयुक्ते कृत्तिकायां द्विजर्षभाः ॥ ३१ ॥

पूर्वाक्तेनैव मार्गेण नरः कृत्वा समाहितः ॥

त्यक्त्वाऽहर्भोजनं मर्यां रात्रौ भोजनमाचरेत् ॥ ३२ ॥

अजैकपद इति । 'अज एकपादेवता प्रोष्ठपदा नक्षत्रम्' इति श्रुतेः पूर्वप्रो-
ष्ठपदारूपमजैकपदम् ॥ २८ ॥ २९ ॥ ३० ॥ ३१ ॥ ३२ ॥

आदित्ये चापसंयुक्ते चान्द्रनक्षत्रके नरः ॥

कृत्वा तु पूर्ववदेवि नक्तभोजनमाचरेत् ॥ ३३ ॥

चान्द्रेति । मृगशीर्षं नक्षत्रम् । 'सोमो देवता' इति श्रुतेश्चान्द्रं मृगशीर्षारूपम् ।
पूर्ववदिति । सुवर्णमुखरीक्षानादिकं कृत्वेत्यर्थः ॥ ३३ ॥

सूर्ये मकरसंयुक्ते पुष्यनक्षत्रके नरः ॥

पूर्ववत्सकलं कृत्वा नक्तभोजनमाचरेत् ॥ ३४ ॥

माघे मासि मघर्क्षे तु कृत्वा पूर्ववदास्तिकाः ॥

त्यक्त्वाऽहर्भोजनं विप्रो नक्तभोजनमाचरेत् ॥ ३५ ॥

मार्तण्डे कुम्भराशिस्थे मघानक्षत्रके नरः ॥

पूर्ववत्सकलं कृत्वा नक्तभोजनमाचरेत् ॥ ३६ ॥

आदित्ये मीनराशिस्थे फल्गुन्यां देवि मानवः ॥

पूर्ववत्सकलं कृत्वा रात्रौ भोजनमाचरेत् ॥ ३७ ॥

॥ ३४ ॥ ३५ ॥ ३६ ॥ ३७ ॥

मासि मासि मनुजः समाचरे-

देवमेव परया मुदा सह ॥

देहनाशमवलोक्य तत्क्षणे

ज्ञानमस्य परमं ददाम्यहम् ॥ ३८ ॥

अत्र द्वादशस्वपि मासेषु तिथिविशेषस्यानुपादानात्पौर्णमासीषोभाभावेऽपि
चित्रादित्तत्रक्षत्रमेव प्राधान्यात्तद्ब्रह्मताङ्गत्वेन विवक्षितम् ॥ ३८ ॥

व्रतसमाचरणेन महेश्वरि

ध्रुवमवाप पदं मम मानवः ॥

इति समीरितमीश्वरि ते मया

सुकरमेतदशेषजनस्य तु ॥ ३९ ॥

अत्र दत्तमणुमात्रमप्युमे

मेरुतुल्यमिति शास्त्रनिश्चयः ॥

नित्यमत्र मनुजस्य वर्तनं

मुक्तिसिद्धिकरमित्यसंशयः ॥ ४० ॥

स्थानमेतदमरेन्द्रवन्दिते

दोषतूलनिकरस्य पावकः ॥

भोगहेतुरपि कामिनां नृणां

भागधेयसहितस्य सिध्यति ॥ ४१ ॥

अस्य वैभवमशेषनायिके

नैव वेद परिमोहितो जनः ॥

मत्प्रसादमवलम्ब्य केवलं

देवि वेद न च कारणान्तरैः ॥ ४२ ॥

पापराशिसहितोऽपि नास्तिक-

श्चाविवेकसहितोऽपि मानवः ॥

कालहस्तिमवलम्ब्य केवलं

देवि याति परमं पदं मम ॥ ४३ ॥

॥ ३९ ॥ ४० ॥ ४१ ॥ ४२ ॥ ४३ ॥

सद्योमुक्तिकरं परं सकलदं सम्यक्परिज्ञानदं

भक्त्या लभ्यमिदं मयाऽपि हरिणा धात्राऽपि देवैरपि ॥

स्थानं नित्यमतन्द्रितो मतिमतामग्रेसरश्चाऽऽश्रये

त्यक्त्वा सर्वमशङ्कितः परतरा साध्वी श्रुतिश्चाऽऽह हि ४४

परमेश्वरादन्यस्य परित्यागेन तस्यैव मुक्त्युपापत्वेनाऽऽश्रयणे श्रुतिं संवा-
चयति—साध्वीति । सा च “तेन त्यक्तेन भुञ्जीयाः” “ज्ञात्वा देवं मुच्यते
सर्वपाशैः” इत्यादिका ॥ ४४ ॥

सूत उवाच—

एवमुक्त्वा महादेव्यै महाताण्डवयण्डितः ॥

आलिल्लिङ्गे शिवां शंभुः स्मरन्नैक्यं तथाऽऽत्मनः ॥ ४५ ॥

स्मरन्नैक्यमिति । परशिवस्वरूपस्यैव शक्यप्रतिपोगिशक्त्यनुप्रवेशेन शक्ति-
त्वाद्गुणाधिकृतं शिवशक्त्योर्भेदं परित्यज्य पारमार्थिकमेकत्वमनुसंधान इत्यर्थः ।
प्रागप्युक्तम्—

“न शिवेन विना शक्तिर्न शक्तिरहितः शिवः ।

उमाशंकरयोरैक्यं यः पश्यति स पश्यति ॥ ४५ ॥

देवदेवी जगन्माता दयार्द्रहृदयाम्बुजा ॥

प्रणम्य पूजयामास भवं भवहरं परम् ॥ ४६ ॥

यदुक्तं देवदेवेन देव्यै रहसि तद्द्विजाः ॥

मयोक्तं परमप्रीत्या युष्माकं ब्रह्मवादिनाम् ॥ ४७ ॥

भवन्तोऽपि परित्यज्य समस्तं परया मुदा ॥

सद्योमुक्तिकरं स्थानं भजध्वमिदमुत्तमम् ॥ ४८ ॥

सर्वमुक्तं समासेन सादरं मुनिपुङ्गवाः ॥

एतदन्यन्मनुष्याणां कालक्षेपस्य कारणम् ॥ ४९ ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे सद्योमुक्तिकरक्षेत्रमहिमकथनं नाम

षट्त्रिंशोऽध्यायः ॥ ३६ ॥

॥ ४६ ॥ ४७ ॥ ४८ ॥ ४९ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे सद्योमुक्ति-
करक्षेत्रमहिमकथनं नाम षट्त्रिंशोऽध्यायः ॥ ३६ ॥

अथ सप्तत्रिंशोऽध्यायः ।

सूत उवाच—

अथातः संप्रवक्ष्यामि मुनयः संशितव्रताः ॥
 मुक्त्युपायमयत्नेन मया नोक्तमितः पुरा ॥ १ ॥
 पुरा जैमिनिरत्यन्तश्रद्धया सह सुव्रताः ॥
 स्वगुरुं वेदवेदान्तविशारदमनुत्तमम् ॥ २ ॥
 तपसा दीप्तसर्वाङ्गं पराशरस्रुतं प्रभुम् ॥
 प्रणम्य परया प्रीत्या दण्डवत्पृथिवीतले ॥ ३ ॥
 निधाय मूर्ध्नि तत्पादपङ्कजं भवभेषजम् ॥
 अष्टच्छ्लोकरक्षार्थमतिगुह्यमनुत्तमम् ॥ ४ ॥

जैमिनिरुवाच—

भगवन्सर्वजन्तूनामयत्नेन विमुक्तिदम् ॥
 वद कारुण्यतो नाथ मम मायाविषापहम् ॥ ५ ॥

श्रीकालहस्तिस्थानवद्व्याघ्रपुरादिस्थानविशेषेष्वनुष्ठितव्रतस्यापि मुक्त्युपाय-
 त्वमीश्वरभोक्तमिति तद्वक्तुं प्रातेजानीते—अथात इति ॥ १ ॥ २ ॥ ३ ॥ ४ ॥
 ॥ ५ ॥

व्यास उवाच—

साधु साधु मुनिश्रेष्ठ त्वया पृष्टं जगद्धितम् ॥
 पुरा पुराणं ब्रह्माणमिदं पृष्टं मयाऽपि च ॥ ६ ॥
 ब्रह्मणा च महाविष्णुः पृष्टस्तेनापि शंकरः ॥
 स पुनः शंकरः श्रीमानम्बिकापतिरुत्तमः ॥ ७ ॥
 स्वस्वरूपमहानन्दप्रमोदजलयिस्थितः ॥
 विष्णवे लोकरक्षार्थं यभापे करुणानिविः ॥ ८ ॥

ब्रह्माणमिदं पृष्टमिति । षष्ठ्युपायस्य सामान्यावगतत्वेन साध्यान्व्यादिप्रस-
 नाद्ब्रह्मणश्चोपदेष्टृत्वेन गुरुत्वात्साध्यान्वं विवक्षितमिति पृष्टेरेवधाने कर्माण

निष्ठा । प्रधानकर्मणि त्वनभिहिताधिकारविहिता द्वितीयैव । स्मर्यते हि—

“प्रधानकर्मण्यारूपेये लादीनाहुर्द्विकर्मणाम् ॥

अप्रधाने दुहादीनां ष्यन्ते कर्तुंश्च कर्मणः” इति ॥ ६ ॥ ७ ॥ ८ ॥

ईश्वर उवाच—

स्थाने पृष्टं त्वया विष्णो जगतः पालने रतः ॥

वदामि संग्रहेणाहं मुक्त्युपायमयत्नतः ॥ ९ ॥

श्रीमद्ब्राह्मपुरं नाम स्थानमस्ति महीतले ॥

सर्वदा परमप्रीत्या यत्र नृत्यं करोम्यहम् ॥ १० ॥

तत्र मामादरेणैव नृत्यमानं दिने दिने ॥

दृष्ट्वा पञ्चाक्षरं मन्त्रं सतारं सर्वसिद्धिदम् ॥ ११ ॥

यस्तु द्वादशसाहस्रं जपति श्रद्धया सह ॥

तस्य सिद्धा परा मुक्तिर्विना विज्ञानमुत्तमम् ॥ १२ ॥

श्रीमदक्षिणकैलासे तथा वृद्धाचलाभिधे ॥

तथा गोपर्वते शुद्धे तथा वल्मीकसंज्ञिते ॥ १३ ॥

आधिग्रामसमारुख्ये च स्थाने सर्वफलप्रदे ॥

सोमनाथे तु गोकर्णे तथा भीमेश्वराभिधे ॥ १४ ॥

वेदारण्ये विशिष्टे तु श्वेतारण्ये तु शोभने ॥

हस्तिकाननसंज्ञे च तथा जप्येश्वराभिधे ॥ १५ ॥

कुम्भकोणे महास्थाने तथा मध्यार्जुनाभिधे ॥

वाराणस्यां तु केदारे तथा रामेश्वराभिधे ॥ १६ ॥

हांलास्ये च हरे नित्यं दृष्ट्वा मामादरेण च ॥

जपित्वा पूर्ववन्मन्त्रं मुच्यते भवबन्धनात् ॥ १७ ॥

स्थाने पृष्टमिति । सतारं सप्तणवमित्यर्थः ॥ ९ ॥ १० ॥ ११ ॥ १२ ॥

॥ १३ ॥ १४ ॥ १५ ॥ १६ ॥ १७ ॥

पुरा कश्चिन्महापापी द्विजः पुण्यविवर्जितः ॥

महामोहावृतः साक्षान्मातरं तु पतिव्रताम् ॥ १८ ॥

महापातकदूषितस्यापि स्थानविशेषमहिम्ना मुक्तिसिद्धिरितीतिहासमुखेन दर्शयति—पुरा कश्चिदित्यादिना ॥ १८ ॥

गत्वा संवत्सरं हत्वा पितरं वृत्तसंयुतम् ॥

निर्वृणो निर्भयो नित्यं चचार वसुधातले ॥ १९ ॥

चरतस्तस्य मूर्खस्य सदा तीव्रभयंकरः ॥

मुसलोद्यतपाणिस्तु विभाति ब्रह्मराक्षसः ॥ २० ॥

तं दृष्ट्वा भीतिसंयुक्तः पूर्वपुण्यबलेन तु ॥

हालास्याख्यं महास्थानमगमत्पुरुषोत्तम ॥ २१ ॥

अदृष्टस्तत्क्षणादेव तेनैव ब्रह्मराक्षसः ॥

सोऽपि विस्मयमापन्नो विचार्य कमलेक्षण ॥ २२ ॥

अहो माहात्म्यमस्यैव स्थानस्यातिभयंकरः ॥

अस्मिन्देहे न दृष्टस्तु मया स ब्रह्मराक्षसः ॥ २३ ॥

अतो देहविनाशान्तं मयैवात्रैव वर्तनम् ॥

कार्यमित्याभिसंधिं च हरे कृत्वा सुनिश्चलः ॥ २४ ॥

अवर्तत महास्थाने सेवनेनैव तस्य तु ॥

समस्तानि च पापानि विनष्टानि जनार्दन ॥ २५ ॥

मत्प्रसादेन विप्रस्य कस्यचिद्वचनं हरे ॥

श्रुत्वा दृष्ट्वा तु मां नित्यं हालास्याख्येऽतिशोभने ॥ २६ ॥

जपित्वा पूर्ववन्मन्त्रं षडक्षरसमाह्वयम् ॥

अयत्नेन विमुक्तोऽभूत्संसारजलधेस्तु सः ॥ २७ ॥

॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥

अत्र दत्तं महादानं भवेत्स्थाने मम प्रिये ॥
 हुतामिष्टं तपश्चाल्पमप्यत्र सुमहद्भवेत् ॥ २८ ॥
 अतो विशिष्टे मत्स्थाने चात्रैवान्यत्र वा नरः ॥
 दृष्ट्वा मामादरेणैव जपेन्मन्त्रं षडक्षरम् ॥ २९ ॥
 एवमाचरतस्तस्य प्रसादादेव मे हरे ॥
 मुक्तिसिद्धिरयत्नेन भवत्येव न संशयः ॥ ३० ॥
 इतोऽन्यत्सकलं विष्णो नराणां पापकर्मणाम् ॥
 अशक्यं कर्तुमत्यर्थं तस्मादुक्तं समाचरेत् ॥ ३१ ॥

सूत उवाच—

एवं शिवेनैव समस्तदेहिनां
 विमुक्तिसिद्धयर्थमयत्नतः पुरा ॥
 सुभाषितं कारुणिकेन तन्मया
 प्रभाषितं वो मुनयः सुसाधनम् ॥ ३२ ॥
 इति श्रीसूतसंहितायां चतुर्थे यज्ञवैभवखण्डे मुक्त्यु-
 पायविचारो नाम सप्तत्रिंशोऽध्यायः ॥ ३७ ॥
 ॥ २८ ॥ २९ ॥ ३० ॥ ३१ ॥ ३२ ॥

इति श्रीसूतसंहिताटीकायां चतुर्थे यज्ञवैभवखण्डे मुक्त्युपायविचारो नाम
 सप्तत्रिंशोऽध्यायः ॥ ३७ ॥

अथाष्टात्रिंशोऽध्यायः ।

सूत उवाच—

अथातः संप्रवक्ष्यामि सर्वसाधनमुत्तमम् ॥
 शृणुतातिप्रियेणैव द्विजाः सारतरोत्तमम् ॥ १ ॥
 पुरा सत्यवतीसूनुः सर्वविज्ञानसागरः ॥
 सर्ववेदोदधेः पारो गुरुर्मै करुणानिधिः ॥ २ ॥

सर्वलोकोपकाराय साम्बं संसारभेषजम् ॥
 ध्यायमानो महाभक्त्या तताप परमं तपः ॥ ३ ॥
 पुनः पुष्पादिभिर्देवं समाराध्य यथाबलम् ॥
 षडक्षरेण मन्त्रेण तुष्टावं च महेश्वरम् ॥ ४ ॥

व्याघ्रपुरादिशिवक्षेत्रानुष्ठितव्रतवच्छिवोपदिष्टं भुक्तिमुक्तयोरसाधारणं वक्तुं प्रतिजानीते—अथात इति । सर्वसाधनमिति । ऐहिकामुष्मिकभोगात्मिकाया भुक्तेः परापरमुक्तयोश्चापमसाधारण उपाय इत्यर्थः । सारतरोत्तममिति । सांख्यादिभिः श्रेयःसाधनतया प्रतिपादितोऽर्थः सारः । तदपेक्षया स्वतःप्रमाणत्वेन निर्दुष्टवेदवाक्यप्रतिपादितानि ज्ञानकर्माणि सारतराणि तेषूत्तममिति पुरुषोत्तमपदवत्सप्तमीसमासः । पष्ठीसमासस्तु न शक्यः “ न निर्धारणे ” इति तन्निषेधात् । न च “ सन्महत्परमोत्तम ” इति प्रथमासमासोऽपि । सारतरशब्दस्य पूज्यमानवचनत्वाभावात् ॥ १ ॥ २ ॥ ३ ॥ ४ ॥

परतत्त्वाय तत्त्वानां तत्त्वभूताय वस्तुतः ॥
 स्वस्मादन्यविहीनाय नमस्तस्मै स्वयंभुवे ॥ ५ ॥

सच्चिदानन्दस्वप्रतिष्ठाद्वितीयसायुज्यरूपाया भुक्तेः साधनस्य प्राधान्येन बुभुक्षितत्वात्तदनुगुणैर्विशेषणैः परमेश्वरं स्तोतुमारभते—परतत्त्वापेत्यादिना । पट्टत्रिंशत्तत्त्वातीतत्त्वेन परतत्त्वात्परमार्थत्वाच्च सच्चिदानन्दैकरसं स्वप्रतिष्ठमद्वितीयं परशिवस्वरूपं परं तत्त्वम् । तस्य परतत्त्वत्वमुपपादयति—तत्त्वानां तत्त्वभूतायेति । आमल्यस्थापीनि शिवतत्त्वशक्तितत्त्वादीनि प्रथिव्यन्तानि शृङ्गमिश्राविश्वद्वादिभेदेनावस्थितानि पट्टत्रिंशत्तत्त्वानि । तदुक्तम्—

“आमलयं यत्तिष्ठति सर्वेषां भोगदापि भूतानाम् ।

तत्त्वमिति प्रोक्तं न शरीरघटादितत्त्वमतः” इति ॥

पथा रज्ज्वामारोपितस्य मायामयस्य स्रक्सर्पादेर्वाधोत्तरकालं तत्रैव लपादधिष्ठानभूता रज्जुरेव तत्त्वम् । एवमुक्तानां तत्त्वानामपि प्रागुक्तपरशिवस्वरूपे परिकल्पितत्वात्तेषां वास्तवं रूपं सच्चिदानन्दात्मकं सर्वाधिष्ठानं परशिवस्वरूपमेवेत्यर्थः । स्वस्मादिति । यतस्तत्परशिवस्वरूपं तत्त्वानामपि तत्त्वमतः परशिवः स्वस्मादन्यविहीनः । ननु विपदादिभूतभौतिकप्रपञ्चः परमेश्वररूपादन्यतयाऽनुभूयत एवेत्यत आह—वस्तुत इति । अनुभूयमानस्य सर्वस्य माया-

परिकल्पितस्यावस्तुत्वात्परमार्थतोऽन्यस्य विरहादन्यविहीनत्वम् । नमस्कारस्य नन्तूनन्तव्यसापेक्षत्वान्नन्तव्यात्परशिवस्वरूपादन्यो नन्ताऽवश्यमङ्गीकर्तव्यः । तथा च कथमन्यविहीनतेति तत्राऽऽह—स्वस्मादिति । “अनेन जीवेनाऽऽत्मनाऽनुपविश्य नामरूपे व्याकरवाणि” इति श्रुतेः । जीवभावेनानुप्रविश्य परशिवस्वरूपस्यैवावस्थानान्नन्तुः स्वात्माऽपि न ततोऽतिरिक्त इत्यर्थः । स्वयंभुव इति । स्वयमेव भवति सत्तां लभत इति स्वयंभुः स्वात्मनैव लब्धसत्ताको न वस्त्वन्तरवदन्याधीनसत्ताक इत्यर्थः । “नेह नानाऽस्ति किञ्चन” “अथात आदेशो नेति” “अतोऽन्यदार्तम्” “नान्योऽतोऽस्ति द्रष्टा” “स्वयंभु ब्रह्म परमं तपो यद्ब्रह्म स्वयंभु ब्रह्मणे नमः” इत्यादिश्रुतिषु परशिवस्वरूपस्यान्यविहीनत्वं स्वयंभुत्वं च बहुश आम्नातम् ॥ ५ ॥

चिच्छक्तिजडशक्तिश्च तद्भेदाश्च तथैव च ॥

यदेव तत्त्वतो नित्यं तस्मै सर्वात्मने नमः ॥ ६ ॥

एतदेवान्यविहीनत्वमुपपादयति—चिच्छक्तिरित्यादिना । स्रष्टव्यजगदात्मकशक्यप्रतियोगिको मायापरिणामविशेषो जडशक्तिस्तदवच्छिन्ना परशिवस्वरूपभूता चिदेव चिच्छक्तिः । तद्भेदा इति । तयोः शक्त्योर्भेदा इच्छाज्ञानक्रियाद्याः । अखिलजगत्स्रष्टुः परमेश्वरस्योपकरणभूतं चिच्छक्त्यादिकं सर्वं तत्त्वतः परमार्थतो निरूपणे तदेव वस्तु भवति । अयमभिप्रायः । येयं परमेश्वरस्य जडशक्तिर्ये च तद्भेदास्तस्य सर्वस्य मायामयत्वेन स्वरूपतोऽपि परतत्त्वेऽध्यासाद्यदिदं रजतं न तद्रजतं किंतु शक्तिरिति तद्भाषायां सामानाधिकरण्यं यदिदं जडशक्त्यादिकं नेतदपि तु परतत्त्वमेवेति । अत एव पञ्चपादिकायां जडमप्यस्य स्वरूपतोऽप्यध्यस्तत्त्वेन मिथ्यात्वं सत्यानृते मिथुनीकृत्येतिभाष्यव्याख्यानावसरेऽभिहितम् । सत्यमनिदं चैतन्यमनृतं युष्मदर्थस्तस्य स्वरूपतोऽप्यध्यस्तत्त्वादिति । चिच्छक्तेस्तु परशिवस्वरूपत्वेन यथार्थत्वात् । द्वौ चन्द्रमसावित्यादौ भेद एव केवलं मायामयत्वेनाध्यस्तः । अतस्तन्निवृत्तये संसर्गसामानाधिकरण्यम् । येयं परशिवस्वरूपभूता चिदा च चिच्छक्तिर्न ते भिन्ने अपि त्वेकैव चिदिति । एवमुत्तरत्रापि सामानाधिकरण्यविशेषो द्रष्टव्यः ॥ ६ ॥

ब्रह्मा विष्णुश्च रुद्रश्च ईश्वरश्च सदाशिवः ॥

विराडाद्याश्च देवाश्च यन्मात्रं तं नुमः शिवम् ॥ ७ ॥

ब्रह्मेति । छष्टिस्थितितिरोधानानुग्रहनिग्रहव्यापाराः सद्योजातादिपञ्चब्रह्ममूर्तेषो

ब्रह्माद्या विराडाद्या इत्याद्यपदेन स्वरात्सत्राजोः संग्रहः । ते च शिवमाहात्म्य-
खण्डे पूर्वमेवोक्ताः—

“ द्विधा कृत्य मुनिश्रेष्ठा अर्धेन पुरुषो भवेत् ।

अर्धेन नारी तस्यां तु विराजमद्यजत्पुनः ” इति ॥

आदिशब्देनोक्तव्यतिरिक्ता इन्द्राद्या इत्यर्थः । यन्मात्रमिति । रज्ज्वा इद-
मंशे स्वक्सर्पादिवत्सर्वाधिष्ठानभूते सच्चिदानन्दात्मके परशिवस्वरूपे तदाश्रित-
मायावशेन ब्रह्मादीनां परिकल्पितत्वाद्वास्तवमेतेषामधिष्ठानादनन्यत्वं तन्मा-
त्रमवधार्यते ॥ ७ ॥

महासत्त्वाश्च ये जीवा मध्यसत्त्वाश्च चेतनाः ॥

विहीनाश्चैव यन्मात्रं तं नमामि महौजसम् ॥ ८ ॥

यस्य सत्ता जगत्सत्तारूपेणैवावभासते ॥

यं विना न जगत्तस्मै सदा साक्षात्सते नमः ॥ ९ ॥

महासत्त्वा इति । गजाद्या महासत्त्वाः । मध्यमसत्त्वा मनुष्याद्याः ।
विहीनाः क्रिमिकीटादयः । एवं प्रतीपमानस्य ब्रह्मादिस्तम्बान्तस्य मायामय-
प्रपञ्चाधिष्ठानपाथात्म्यज्ञानेनापोह्यमानस्य चाधावधित्वेन परशिवस्वरूपं तादृ-
स्थेन लक्षितम् । अथ “सत्यं ज्ञानमनन्तं ब्रह्म” “विज्ञानमानन्दं ब्रह्म” इत्यादि-
श्रुतिप्रसिद्धं तत्स्वरूपं लक्षयन्नग्रतः पूर्वोक्तमधिष्ठानमात्रत्वं समर्थयते—यस्य
सत्तेत्यादिना ॥ ८ ॥ ९ ॥

यस्य भानं जगद्भानस्वरूपेण विभासते ॥

यमृते न जगद्भानं तस्मै भानात्मने नमः ॥ १० ॥

यदानन्दोऽखिलानन्दो विभाति स्वयमेव तु ॥

तं नुमः परमानन्दं परापरविवर्जितम् ॥ ११ ॥

यद्देशकालदिग्भागेर्न भिन्नं सर्वदाऽद्वयम् ॥

यदेव विश्वं तद्ब्रह्म यथार्थं प्रणमाम्यहम् ॥ १२ ॥

अनन्तमद्वयं पूर्णमेकमित्यामनन्ति यत् ॥

आगमा जखिला नित्यं वन्दे तद्ब्रह्मसंज्ञितम् ॥ १३ ॥

॥ १० ॥ ११ ॥ १२ ॥ १३ ॥

यत्स्वरूपमविज्ञाय सांख्ययोगौ विनिर्गता ॥
 तं तदज्ञानचित्रस्य भित्तिभूतं नुमः शिवम् ॥ १४ ॥
 यत्स्वरूपमविज्ञाय शब्दशास्त्रं समुद्भूतौ ॥
 तं तदज्ञानचित्रस्य भित्तिभूतं नुमः शिवम् ॥ १५ ॥
 यत्स्वरूपमविज्ञाय कारणं परमाणवः ॥
 कल्पिता जगतो विप्रास्तं नुमः परमेश्वरम् ॥ १६ ॥

॥ १४ ॥ १५ ॥ १६ ॥

यत्स्वरूपमविज्ञाय क्रियां सर्वफलप्रदाम् ॥
 कल्पयन्ति विना देवं तं वन्दे सकलप्रदम् ॥ १७ ॥
 यत्स्वरूपमविज्ञाय देहमात्मेति मन्वते ॥
 तर्काभासैस्तमीशानं वन्दे देहविलक्षणम् ॥ १८ ॥
 यत्स्वरूपमविज्ञाय देहजानीन्द्रियाणि तु ॥
 आत्मेति मन्वते वन्दे तमिन्द्रियविलक्षणम् ॥ १९ ॥
 यत्स्वरूपमविज्ञाय प्राणमात्मेति मन्वते ॥
 वन्दे तं प्राणवेत्तारं प्राणं प्राणस्य सर्वदा ॥ २० ॥
 यत्स्वरूपमविज्ञाय मनः संकल्पलक्षणम् ॥
 आत्मेति मन्वते भक्त्या वन्दे तं मनसः परम् ॥ २१ ॥
 यत्स्वरूपमविज्ञाय बुद्धिमात्मेति मन्वते ॥
 तं वन्दे बुद्धिवोद्धारं बोधरूपमविक्रियम् ॥ २२ ॥

॥ १७ ॥ १८ ॥ १९ ॥ २० ॥ २१ ॥ २२ ॥

यत्स्वरूपमविज्ञाय सर्वप्रत्ययकारणम् ॥
 अन्तःकरणमात्मेति मन्वते तं नुमः शिवम् ॥ २३ ॥
 यस्मिन्नाग्रदवस्थेषा भातीव भवतीव च ॥
 तं तद्भ्रान्तेरधिष्ठानं वन्दे साक्षिणमीश्वरम् ॥ २४ ॥
 ॥ २३ ॥ २४ ॥

यस्मिन्स्वप्नप्रपञ्चोऽयं भातीव भवतीव च ॥
 तं तद्भ्रान्तेरधिष्ठानं वन्दे साक्षिणमीश्वरम् ॥ २५ ॥
 यस्मिन्सुषुप्त्यवस्थेयं भातीव भवतीव च ॥
 तं तद्भ्रान्तेरधिष्ठानं वन्दे साक्षिणमीश्वरम् ॥ २६ ॥
 यस्मिन्कृष्णं तुरीयत्वं त्रिधामापेक्षयैव तु ॥
 तं तुरीयत्वनिर्मुक्तं वन्दे चिद्धनमीश्वरम् ॥ २७ ॥
 यस्मिन्स्तुरीयातीतत्वमध्यस्तं तदभावतः ॥
 तं वन्दे केवलं शुद्धं निर्विशेषं महेश्वरम् ॥ २८ ॥
 एकत्वं च तथा द्वित्वं त्रित्वं यस्मिन्प्रकल्पितम् ॥
 बहुत्वं च तमीशानमसंख्येयं नुमः शिवम् ॥ २९ ॥
 अभिन्नं च तथा भिन्नं भिन्नाभिन्नं वदन्ति यम् ॥
 तं सदा केवलं वन्दे केषांचिल्लभ्यमीश्वरम् ॥ ३० ॥
 यस्य विज्ञानसंपन्ना ब्रह्मविष्णुमहेश्वराः ॥
 यथार्थं ब्रह्म जानन्ति तं नुमः परमाह्वयम् ॥ ३१ ॥
 यस्य विज्ञानसंपन्नाः सदेश्वरसदाशिवौ ॥
 यथार्थं ब्रह्म जानीतस्तं नुमः परमाह्वयम् ॥ ३२ ॥
 यस्य विज्ञानसंपन्नाः सर्वदेवानशङ्किताः ॥
 यथार्थं ब्रह्म जानन्ति तं नुमः परमाह्वयम् ॥ ३३ ॥
 यस्य विज्ञानसंपन्ना विभिन्नाञ्जीवचेतनान् ॥
 यथार्थं ब्रह्म जानन्ति तं नुमः परमाह्वयम् ॥ ३४ ॥
 यस्य विज्ञानसंपन्नाः सर्ववेदानशङ्किताः ॥
 यथार्थं ब्रह्म जानन्ति तं नुमः परमाह्वयम् ॥ ३५ ॥
 यस्य विज्ञानसंपन्नाः स्मृतीः सर्वा अशङ्किताः ॥
 यथार्थं ब्रह्म जानन्ति तं नुमः परमाह्वयम् ॥ ३६ ॥

॥ २५ ॥ २६ ॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥ ३४ ॥

॥ ३५ ॥ ३६ ॥

यस्य विज्ञानसंपन्नाः पुराणानि च भारतम् ॥
 यथार्थं ब्रह्म जानन्ति तं नुमः परमाद्वयम् ॥ ३७ ॥
 यस्य विज्ञानसंपन्नाः सर्वाञ्छैवागमानपि ॥
 यथार्थं ब्रह्म जानन्ति तं नुमः परमाद्वयम् ॥ ३८ ॥
 यस्य विज्ञानसंपन्ना विविधान्वैष्णवागमान् ॥
 यथार्थं ब्रह्म जानन्ति तं नुमः परमाद्वयम् ॥ ३९ ॥
 यस्य विज्ञानसंपन्ना ब्राह्मणान्तांस्तथाऽऽगमान् ॥
 यथार्थं ब्रह्म जानन्ति तं नुमः परमाद्वयम् ॥ ४० ॥
 यस्य विज्ञानसंपन्ना बुद्धार्हतागमानिमान् ॥
 यथार्थं ब्रह्म जानन्ति तं नुमः परमाद्वयम् ॥ ४१ ॥
 यस्य विज्ञानसंपन्नाः शब्दान्सत्येतरादिकान् ॥
 यथार्थं ब्रह्म जानन्ति तं नुमः परमाद्वयम् ॥ ४२ ॥
 यस्य विज्ञानसंपन्ना विद्याः सर्वा अशङ्किताः ॥
 यथार्थं ब्रह्म जानन्ति तं नुमः परमाद्वयम् ॥ ४३ ॥
 यस्य विज्ञानसंपन्नास्तर्कानन्योन्यबाधकान् ॥
 यथार्थं ब्रह्म जानन्ति तं नुमः परमाद्वयम् ॥ ४४ ॥
 यस्य विज्ञानसंपन्ना मानमध्यक्षपूर्वकम् ॥
 यथार्थं ब्रह्म जानन्ति तं नुमः परमाद्वयम् ॥ ४५ ॥
 यस्य विज्ञानसंपन्ना ब्राह्मणान्क्षत्रियान्विशः ॥
 यथार्थं ब्रह्म जानन्ति तं नुमः परमाद्वयम् ॥ ४६ ॥
 यस्य विज्ञानसंपन्नाः शूद्रानपि च संकरान् ॥
 यथार्थं ब्रह्म जानन्ति तं नुमः परमाद्वयम् ॥ ४७ ॥
 यस्य विज्ञानसंपन्ना आश्रमानखिलानपि ॥
 यथार्थं ब्रह्म जानन्ति तं नुमः परमाद्वयम् ॥ ४८ ॥

॥ ३७ ॥ ३८ ॥ ३९ ॥ ४० ॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥

॥ ४७ ॥ ४८ ॥

यस्य विज्ञानसंपन्ना धर्माधर्मानशङ्किताः ॥
 यथार्थं ब्रह्म जानन्ति तं नुमः परमाह्वयम् ॥ ४९ ॥
 यस्य विज्ञानसंपन्ना वज्र्यविज्यनिशङ्किताः ॥
 यथार्थं ब्रह्म जानन्ति तं नुमः परमाह्वयम् ॥ ५० ॥
 यस्य विज्ञानसंपन्ना विद्याविद्या अशङ्किताः ॥
 यथार्थं ब्रह्म जानन्ति तं नुमः परमाह्वयम् ॥ ५१ ॥
 यस्य विज्ञानसंपन्ना देहादीनखिलानिमान् ॥
 यथार्थं ब्रह्म जानन्ति तं नुमः परमाह्वयम् ॥ ५२ ॥
 यस्य विज्ञानसंपन्ना जाग्रदादित्रयं सदा ॥
 यथार्थं ब्रह्म जानन्ति तं नुमः परमाह्वयम् ॥ ५३ ॥
 यस्य विज्ञानसंपन्नास्तुरीयत्वादिकल्पनाम् ॥
 यथार्थं ब्रह्म जानन्ति तं नुमः परमाह्वयम् ॥ ५४ ॥
 यस्य विज्ञानसंपन्ना भूमिं तद्भेदमास्तिकाः ॥
 यथार्थं ब्रह्म जानन्ति तं नुमः परमाह्वयम् ॥ ५५ ॥
 यस्य विज्ञानसंपन्ना जलं तद्भेदमास्तिकाः ॥
 यथार्थं ब्रह्म जानन्ति तं नुमः परमाह्वयम् ॥ ५६ ॥
 यस्य विज्ञानसंपन्ना अग्निं तद्भेदमास्तिकाः ॥
 यथार्थं ब्रह्म जानन्ति तं नुमः परमाह्वयम् ॥ ५७ ॥
 यस्य विज्ञानसंपन्ना वायुं तद्भेदमास्तिकाः ॥
 यथार्थं ब्रह्म जानन्ति तं नुमः परमाह्वयम् ॥ ५८ ॥
 यस्य विज्ञानसंपन्ना आकाशं तत्र कल्पितम् ॥
 यथार्थं ब्रह्म जानन्ति तं नुमः परमाह्वयम् ॥ ५९ ॥
 यस्य विज्ञानसंपन्नाः शब्दस्पर्शादिकानिमान् ॥
 यथार्थं ब्रह्म जानन्ति तं नुमः परमाह्वयम् ॥ ६० ॥

यस्य विज्ञानसंपन्ना महदाद्यखिलं जगत् ॥
 यथार्थं ब्रह्म जानन्ति तं नुमः परमाद्वयम् ॥ ६१ ॥
 यस्य विज्ञानसंपन्नाः सर्वमेतदशङ्किताः ॥
 यथार्थं ब्रह्म जानन्ति तं नुमः परमाद्वयम् ॥ ६२ ॥
 यस्य विज्ञानसंपन्ना महामायामशङ्किताः ॥
 यथार्थं ब्रह्म जानन्ति तं नुमः परमाद्वयम् ॥ ६३ ॥
 यस्य विज्ञानसंपन्नाश्चिच्छक्तिं विमलामिमाम् ॥
 यथार्थं ब्रह्म जानन्ति तं नुमः परमाद्वयम् ॥ ६४ ॥
 यस्य विज्ञानसंपन्नाः प्रतीतमखिलं जगत् ॥
 यथार्थं ब्रह्म जानन्ति तं नुमः परमाद्वयम् ॥ ६५ ॥
 यस्य विज्ञानसंपन्नाः फलावाप्त्यै कदाचन ॥
 न किञ्चिदपि कुर्वन्ति तं नुमः परमाद्वयम् ॥ ६६ ॥
 यस्य विज्ञानसंपन्नाः प्रत्यग्ज्योतिषि संस्थिताः ॥
 तमेव प्रत्यगात्मानं वन्देऽहंतादिवर्जितम् ॥ ६७ ॥
 इदंरूपमहंरूपं यस्य भाति तमीश्वरम् ॥
 वन्दे लक्षणमहंद्रमनिर्देश्यं स्वयंप्रथम् ॥ ६८ ॥
 स्तुतिमतिनिवहस्य नैव गोचरं
 भवभयजलधेः सदैव तारकम् ॥
 अहमहमिति सततोदितप्रभं
 निखिलजगद्रहितं नमामि शश्वत् ॥ ६९ ॥

सूत उवाच—

एवं व्यासेन सर्वज्ञः साम्बः सर्वफलप्रदः ॥

अभिष्टुतो महादेवः प्रत्यक्षमभवन्मुने ॥ ७० ॥

॥ ६१ ॥ ६२ ॥ ६३ ॥ ६४ ॥ ६५ ॥ ६६ ॥ ६७ ॥ ६८ ॥ ६९ ॥ ७० ॥

तं दृष्ट्वा देवदेवेशं देव्या सहितमव्ययम् ॥

प्रणम्य प्रार्थयामास सर्वसाधनवेदनम् ॥ ७१ ॥

देवदेवोऽपि सर्वज्ञः प्रसन्नः सर्वसाधनम् ॥

प्राह गम्भीरया वाचा मुनये मुनिसत्तमाः ॥ ७२ ॥

॥ ७१ ॥ ७२ ॥

ईश्वर उवाच—

वक्ष्ये विप्र समासेन सर्वसाधनमुत्तमम् ॥

शृणुष्व श्रद्धया सार्धं मया नोक्तमितः पुरा ॥ ७३ ॥

अपेक्षितार्थः सर्वेषां भुक्तिर्भुक्तिश्च सुव्रताः ॥

मुक्तिर्नानाविधा प्रोक्ता मया वेदानुसारतः ॥ ७४ ॥

तत्र सायुज्यरूपाया मुक्तेः साक्षात्तु साधनम् ॥

सम्यग्ज्ञानं न कर्मोक्तं न तयोश्च समुच्चयः ॥ ७५ ॥

नित्यसिद्धाऽथवा मुक्तिः साध्यरूपाऽद्वयी गतिः ॥

नित्यसिद्धा तु सर्वेषामात्मरूपाऽथवाऽपरा ॥ ७६ ॥

आत्मरूपैव चेन्मुक्तिर्नित्यप्राप्ता हि साऽऽत्मनः ॥

नित्यप्राप्तस्य चाप्राप्तिर्विभ्रमः खलु देहिनाम् ॥ ७७ ॥

विभ्रमस्य निवृत्त्या सा प्राप्तेति व्यपदिश्यते ॥

विभ्रमस्य निवृत्तिस्तु सिध्यत्यज्ञाननाशतः ॥ ७८ ॥

॥ ७३ ॥ ७४ ॥ ७५ ॥ ७६ ॥ ७७ ॥ ७८ ॥

अज्ञानस्य विनाशस्तु ज्ञानादेव न चान्यतः ॥

ज्ञानादज्ञाननाशस्तु प्रसिद्धः सर्वदेहिनाम् ॥ ७९ ॥

प्राणुदीर्घितस्य सर्वजगदधिष्ठानस्य परशिवस्वरूपभूतं सत्त्वमेव तस्मिन्मा-
पयाऽऽरोपिते जगति स्वक्सर्पादिषु रज्ज्वा इदं तानुगतिरिव लौकिकविभ्रमे
प्रेसिद्धेति दर्शयति—ज्ञानादिति ॥ ७९ ॥

अपरा सा परा मुक्तिर्नाऽऽत्मरूपैव चेन्मतम् ॥

तदाऽपि मुक्तिः प्राप्या वा न प्राप्या वाऽऽत्मनो भवेत् ॥ ८०

एवं सिद्धान्तमभिधाय पूर्वपक्षं द्रूपयित्तुमाद्यपक्षस्य द्वितीयं विकल्पमाशङ्कते—अपरेति । सा नित्यसिद्धा मुक्तिर्नाऽऽत्मरूपाऽपि त्वपराऽऽत्मनोऽन्यैव चेन्मतमित्यर्थः । विकल्पासहत्वेनेमं पक्षं द्रूपयितुं विकल्पयति । तदेति ॥८०॥

प्राप्या चेदात्मना मुक्तिरप्राप्तप्राप्तिरेव सा ॥

अप्राप्तप्राप्तिरप्यस्य संबन्धो वैक्यमेव वा ॥ ८१ ॥

संबन्धश्चेत्स साध्यो वा नित्यो वा साध्य एव चेत् ॥

अनित्यः स तु संबन्धो भवेन्नित्यो न सर्वथा ॥ ८२ ॥

आत्मव्यतिरिक्ता किंवा प्राप्या न प्राप्या वाऽऽद्यं पुनर्विकल्पं द्रूपयितुं फलितमर्थमाह—प्राप्या चेदिति । अथ तमाद्यं पक्षं विकल्पयति—अप्राप्तप्राप्तिरिति । अप्राप्तप्राप्तिरूपा प्राप्या मुक्तिः किं संबन्धिद्वयघटितसंबन्धात्मिकोत्त संबन्धिस्तदादात्म्यरूपा । प्रथमेऽपि किमसौ संबन्धः साध्यो नित्यो वेति विकल्प्याऽऽद्यं प्रत्याह—साध्य एव चेदिति । साध्यसंबन्धात्मिका मुक्तिः सर्वप्रकारेणानित्या स्यान्न च नित्यत्वमासादयेत् । तथा च मुक्तानामपि पुनः संसारप्रसङ्गः ॥ ८१ ॥ ८२ ॥

साध्यानामपि भावानामनित्यत्वं व्यवस्थितम् ॥

अभावस्य न साध्यत्वं प्रध्वंसाख्यस्य सर्वदा ॥ ८३ ॥

साध्यत्वाख्यस्तु धर्मश्च नैवाभावाश्रयो भवेत् ॥

नित्यो यदि स संबन्धस्तर्हि संबन्धसंज्ञिता ॥ ८४ ॥

मुक्तिश्च नित्यसिद्धैव सुमुक्षोरात्मनो भवेत् ॥

तदाऽपि नित्यप्राप्ताया मुक्तेः प्राप्तिस्तु पूर्ववत् ॥

विज्ञानेनैव नान्येन सत्यमुक्तं द्विजोत्तम ॥ ८५ ॥

व्याप्तिं दर्शयति—साध्यानामिति । चक्रचीवरतुरीवेमादिसाध्यानां घटपटादीनां भावानामनित्यत्वं दृश्यते । अतः साध्यत्वमनित्यत्वेन व्याप्तमित्यर्थः । अनेकान्तिकत्वं परिहरति—अभावस्येति । प्रध्वंसाभावस्य भावरूपसाध्यत्वधर्मयोगो न घटते । तथाविधधर्मयोगे तस्य घटादिवद्भावत्वमेव स्यात् । केनचिदपि धर्मेण निरुपाख्यस्यैवाभावत्वात् । अङ्गीकृत्येदं प्रध्वंसाभावस्य नित्यत्वमनेकान्तिकत्वं परिहृतम् । सोऽप्यनित्य इत्युपरिष्ठात्प्रतिपादयिष्यते । अथाप्राप्त-

प्राप्तिर्नित्यः संबन्ध इति प्रथमस्य द्वितीयं कल्पं दूषयति—नित्यो यदीति ।
नित्यसंबन्धात्मिका मुक्तिरपि नित्यसिद्धैव न केनचित्साधनेन निष्पाद्या ।
तथाच नित्यप्राप्तैव सेति पूर्वोक्तं ज्ञानमात्रसाध्यत्वमावर्तत इत्यर्थः ॥ ८३ ॥
॥ ८४ ॥ ८५ ॥

अप्राप्तप्राप्तिरूपाया मुक्तेरैक्यं भवेद्यादि ॥ ८६ ॥

तत्र युक्तं द्वयोरैक्यं न सिध्यति कदाचन ॥

भिन्नयोर्भेदनाशे वा मुक्तिर्भेदे स्थितेऽथवा ॥ ८७ ॥

अप्राप्तप्राप्तिस्तादात्म्यमिति द्वितीयं दूषयितुमनुभाषते—अप्राप्तेति । तं दूष-
यति—तत्रेति ॥ ८६ ॥ ८७ ॥

भेदनाशे तयोरैक्यं घटते वेदवित्तम ॥

भेदे सति तयोरैक्यमिति चेतन्न संगतम् ॥ ८८ ॥

तत्र वक्तव्यं किं भिन्नयोर्जोविश्वरयोर्भेदनाशे तादात्म्यमुक्त भेदे सत्पेव
तत्राऽऽद्यो भवद्भिर्भेदस्यान्योन्याभावरूपत्वाङ्गीकारात्तस्य चानाद्यनन्तत्वादन-
ङ्गीकारः परास्त इत्याह—भेदनाश इति । नापि द्वितीय इत्याह—भेदे सतीति
॥ ८८ ॥

भेदस्य संनिधावैक्यं विरोधान्नैव सिध्यति ॥

न प्राप्या ह्यात्मना मुक्तिरिति चेतन्न संगतम् ॥ ८९ ॥

अप्राप्यायास्तु मुक्तेश्च नास्त्यपेक्षा हि साधने ॥

साधने सति सा मुक्तिरप्राप्यैव सदा खलु ॥ ९० ॥

कुत इत्यत आह—भेदस्येति । अभेदैकार्यसमवायिन एकत्वस्य भेदेन सहाव-
स्यानानुपपत्तेरित्यर्थः । एवमात्मस्वरूपव्यतिरिक्ताया मुक्तेः प्राप्पत्वपक्षं दूष-
यित्वाऽप्राप्येति द्वितीयपक्षमनूच दूषयति—न प्राप्येति । अप्राप्यस्वभावाया
मुक्तेः साधनशतेऽप्यनुमितेऽप्यप्राप्यत्वमेव स्वभावस्यानपायात् । अतः
साधनापेक्षाभावादपत्नेन सर्वे मुच्येरन्नित्यर्थः ॥ ८९ ॥ ९० ॥

न नित्यसिद्धा सा मुक्तिः साध्यरूपैव चेन्मतम् ॥

साध्यत्वे सत्यनित्यत्वं पूर्वमेवाभिभाषितम् ॥ ९१ ॥

एवं सायुज्यरूपा मुक्तिः किं नित्यसिद्धोत् साध्यरूपेति विकल्प्याऽऽद्य-
क्षसंभवच्छङ्कानिरासेन कर्मनैरपेक्ष्येण सम्यग्ज्ञानस्य मुक्तिसाधनत्वमुपपाद्यो-
क्तदोषानुवृत्तेर्द्वितीयो न युक्त इत्याह—न नित्यसिद्धेति । मुक्तेः साध्यत्वे
घटादिवदनित्यत्वं स्यादिति पूर्वमेवोक्तमित्यर्थः ॥ ९१ ॥

प्रध्वंसस्य तु नित्यत्वं सर्वथा न भविष्यति ॥

अचिद्रूपस्य सर्वस्य विनाशो गम्यते यतः ॥ ९२ ॥

ननु साध्यत्वेऽपि प्रध्वंसाभाववन्मुक्तोर्नित्यत्वं किं न स्यादित्यत आह—प्रध्वं-
सस्येति । चिदात्मव्यतिरिक्तस्य सकलस्य चेत्यप्रपञ्चस्य नेह नानाऽस्तीत्यादि-
निषेधकश्रुत्या बाधितत्वादनित्यत्वमवश्यमेष्टव्यमित्यर्थः ॥ ९२ ॥

भावत्वे सति साध्यत्वाद्दिनाशोऽचेतनस्य तु ॥

प्रध्वंसस्य तु साध्यत्वेऽप्यभावत्वेन हेतुना ॥ ९३ ॥

ननु संगतिग्रहणादौ प्रत्यक्षानुमानादिप्रमाणान्तरसापेक्षशब्दस्य तद्विरोधे
प्रामाण्यानुपपत्तेर्भावत्वे सति साध्यत्वमनित्यत्वसाधनम् । तथा च न प्रध्वंसे
व्यभिचारः । तस्य साध्यत्वेऽपि भावत्वाभावादिति शङ्कते—भावत्वे सतीति
॥ ९३ ॥

न सिध्यति विनाशस्तु तच्च नैव सुसंगतम् ॥

प्रागभावसमारब्धस्याप्यनित्यत्वस्य दर्शनात् ॥ ९४ ॥

प्रागभावस्य साध्यत्वाभावे सत्यप्यभावतः ॥

अनित्यत्वं यदीष्येत प्रध्वंसस्यापि तत्समम् ॥ ९५ ॥

तदेतदव्याप्त्या दूषयति—तच्च नैवेति । भवतु भावत्वे सति साध्यत्वाद-
नित्यत्वं घटादिषु प्रागभावस्यानित्यत्वेऽवश्यं कारणान्तरं वक्तव्यमुक्तहेत्व-
भावात् । तच्चाभावत्वमेव धर्मान्तरसमवायस्य प्रागेव निरस्तत्वात् । तद्वत्प्रध्वं-
सस्यापि समानमिति तस्याप्यनित्यत्वमभ्युपगन्तव्यमित्यर्थः ॥ ९४ ॥ ९५ ॥

भावानामप्यभावानां साध्यानां मुनिसत्तम ॥

असाध्यानां च सर्वेषामनित्यत्वे प्रयोजकम् ॥ ९६ ॥

एवं च भावत्वे सति साध्यत्वं घटादीनां भावानामनित्यत्वे प्रयोजकं प्रागभा-
वस्यानित्यत्वेऽभावत्वमिति प्रयोजकद्वयाङ्गीकारकल्पनागौरवं स्यात्तस्माद्-

भयत्रानुगतं जडत्वमेवानित्यत्वप्रयोजकमङ्गीकार्यमित्याह—भावानामिति । असा-
ध्यानामिति । परमाष्वाकाशकालदिगादीनि परैर्नित्यतयाऽङ्गीकारादसाध्यत्वे-
नाभिमितानि तेषामपीत्यर्थः ॥ ९६ ॥

अचेतनत्वमेवोक्तं नेतरद्व्यभिचारतः ॥

चेतनस्य तु नित्यत्वं श्रुतिराह सनातनी ॥ ९७ ॥

तस्मादुक्तप्रकारेण मुक्तिः सायुज्यरूपिणी ॥

ज्ञानलभ्या क्रियामात्रान्न लभ्या न समुच्चयात् ॥ ९८ ॥

नेतरदिति । इतरत्कृतकत्वादिकमिति यावत् । कुत इत्यत आह—व्यभिचारत
इति । प्रागभावादावनित्यत्वे सत्यपि तदव्याप्त्याऽननुगमादित्यर्थः । श्रुतिराहेति ।
सा च “नित्यो नित्यानां चेतनश्चेतनानाम्” इत्यादिका । प्रतिपादितमर्थं निग-
मयति—तस्मादिति ॥ ९७ ॥ ९८ ॥

ज्ञानं नामाखिलं चेदं सद्रूपेणावभासनम् ॥

क्रिया तु कारकापेक्षा न ज्ञानालम्बिनी सदा ॥ ९९ ॥

अतः क्रियाया ज्ञानेन विरोधादेव सर्वदा ॥

समुच्चयो न युज्येत कुतस्तेन परा गतिः ॥ १०० ॥

किं तज्ज्ञानमित्यत आह—ज्ञानं नामेति । अखिलस्य भोक्तृभोग्यात्मकस्य
प्रपञ्चस्य योऽयं सच्चिदानन्दाद्वितीयब्रह्मात्मत्वसाक्षात्कारस्तत्सायुज्यमुक्तिसा-
धनमित्यर्थः । श्रूयते हि—“सर्वं सत्त्विदं ब्रह्म” “इदं सर्वं यदयमात्मा” इत्यादि ।
ज्ञानकर्मणोः समुच्चयस्य प्रतिज्ञातं परमुक्त्यसाधनत्वमुपपादयति । क्रिया
त्विति । अग्निहोत्रक्रिया हि कर्तृकरणकर्मादिभेदभिन्नकारकसापेक्षा सती
तद्गोचरं द्रव्यदेवतादिविषयं शास्त्रजनितं विज्ञानमेव केवलमवलम्बते न तु कर्तृ-
कारणादिसकलभेदोपमर्देन जायमानं प्रतीचः परमात्मतत्त्वसाक्षात्कारात्मकं
ज्ञानम् । तेन सह विरोधात् । उक्तं हि भगवद्गायत्रिकारैः—“अनुपयोगादधिका-
रिविरोधाच्च” इति । अतो विरोधित्वे समसमपवर्तित्वाभावादद्वैतज्ञानक-
र्मणोः समुच्चय एव न संभवति । कुतस्तेन मुक्त्यपाराद्धेत्यर्थः ॥ ९९ ॥ १०० ॥

सारूप्याख्या तु या मुक्तिः सामीप्याख्या च याऽपरा ॥

सालोक्याख्या च या तासां केवलं कर्म साधनम् ॥ १०१ ॥

ऐहिकामुष्मिकाकारा मुक्तयः सर्वदेहिनाम् ॥

कर्मणैव हि सिध्यन्ति न ज्ञानेन विरोधतः ॥ १०२ ॥

ज्ञानं कर्म च वेदोक्तमेव नान्योदितं भवेत् ॥

अन्योदितं तु विप्रेन्द्र व्यवहारेऽविवेकिनाम् ॥ १०३ ॥

केवलं कर्मेति । उक्ताद्वितीपप्रज्ञात्मत्वज्ञानरहितं द्रव्यदेवतादिज्ञानसहकृतं चरमभावेनावस्थितमग्निहोत्रादिकं हिरण्यगर्भादिसगुणब्रह्मोपासनरूपं च कर्मैव साहचर्याद्यपरमुक्तेः साधनमित्यर्थः ॥ १०१ ॥ १०२ ॥ १०३ ॥

अपेक्ष्य बुद्धिं विज्ञानं कर्म चेति विधीयते ॥

तथाऽपि व्यवहारे ते व्यावहारिकसिद्धिदे ॥ १०४ ॥

तस्मात्सर्वत्र नास्तिक्यं न कुर्यान्मतिमत्तमः ॥

नास्तिक्यादेव सर्वेषां संसारे परिवर्तनम् ॥ १०५ ॥

अपेक्ष्य बुद्धिमिति । उत्तममध्यमाधमभावेनावस्थितानामधिकारिणां बुद्धि-
तारतम्यमपेक्ष्य हिरण्यगर्भादिसगुणब्रह्मविज्ञानमग्निहोत्रादिकर्म चोभयं समुच्चि-
त्याभिधीयते—“विद्यां चाविद्यां च यस्तद्वेदोभयसह” इत्यादिना । एते च
ज्ञानकर्मेणी व्यवहारदशायां व्यावहारिकफलप्रयोजने इत्यर्थः ॥ १०४ ॥
॥ १०५ ॥

सर्वमुक्तं समासेन साधनं मुनिसत्तम ॥

गोपनीयमिदं तस्मादास्तिकस्य सदाऽद्भुतम् ॥ १०६ ॥

सूत उवाच—

एवमुक्त्वा महादेवः साम्बः सर्वावभासकः ॥

प्रनृत्य संनिधौ तस्य तत्रैवान्तर्हितोऽभवत् ॥ १०७ ॥

साधनं तु सकलं परिभाषितं

केवलं कृपयैव तु वो मया ॥

नेतरत्कथितव्यमिह द्विजा

मोह एव हि समस्तमितोऽन्यथा ॥ १०८ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे
मुक्तिसाधनविचारो नामाष्टात्रिंशोऽध्यायः ॥ ३८ ॥

॥ १०६ ॥ १०७ ॥ १०८ ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे मुक्ति-
साधनविचारो नामाष्टात्रिंशोऽध्यायः ॥ ३८ ॥

अथेकोनचत्वारिंशोऽध्यायः ।

सूत उवाच—

अथातः संप्रवक्ष्यामि समासेन न विस्तरात् ॥

अविरोधं तु वेदानामशेषाणां मुनीश्वराः ॥ १ ॥

अद्वैतवत्कर्तृकरणफलादिभेदभिन्नस्य द्वैतस्यापि श्रुतत्वाद्वैताद्वैतश्रुत्योर्मैत्री
विरोधेनाप्रामाण्यमाशङ्क्य तयोर्विरोधं प्रतिपादयितुमारभते—अथात
इति ॥ १ ॥

द्विविधो वेदराशिस्तु मुनयः संशितव्रताः ॥

सत्याद्वैतपरः कश्चिद्वेदभागः समासतः ॥ २ ॥

कल्पितद्वैतनिष्ठस्तु वेदभागोऽपरस्तथा ॥

सत्यमेव सदाऽद्वैतमसत्यं द्वैतमास्तिकाः ॥ ३ ॥

कर्मज्ञानकाण्डयोरविरोधं दर्शयितुं तावद्विषयभेदमाह—सत्याद्वैतेति । कश्चि-
दुपनिषद्भणो यो वेदभागः स सर्वदा चायविधुरमद्वितीयं परशिवस्वरूपं तात्प-
र्येण प्रतिपादयति । अपरस्तु कर्मकाण्डात्मको वेदभागस्तत्स्वरूपे परिकल्पितं
द्वैतप्रपञ्चमुपजीव्य स्वर्गादिकलाप पागहोमादिकं तात्पर्येण विद्यते । अतो
विषयभेदादविरोध इत्यभिप्रायः । विपरीतं न कुत इत्यत आह—सत्यमेवेति
॥ २ ॥ ॥ ३ ॥

द्वैतस्यापि च सत्यत्वं वर्णयन्तीह केचन ॥

तदसंगतमध्यस्तं द्वैतं यस्मात्परात्मनि ॥ ४ ॥

नन्वद्वैतात्मतत्त्वद्वैतस्य जडमपञ्चस्याप्यविमर्शादिष्ववहारदर्शनेनाऽऽरोपि-
तरजतादिष्वैलक्षण्यत्वारमाप्येकत्वं किं न स्यादिति पराभिमतं शङ्कामनुमायते—
द्वैतस्यापीति । परिहरति—तदिति । विमतमसत्यमध्यस्तत्वाच्छ्रुतिगोचर-
दिति भावः ॥ ४ ॥

अध्यस्तं हि सदा द्वैतं दृश्यत्वाच्छुक्तिरूप्यवत् ॥
दृश्यत्वं द्वैतजातस्य संमतं सर्वदेहिनाम् ॥ ५ ॥

हेत्वसिद्धिं परिहरति—अध्यस्तं हीति । अविस्वादिष्यवहारदर्शनेऽपि दृश्य-
त्वहेतुना श्रुतौ रूप्यवद्वैतमप्यस्यापि दृग्रूपेऽद्वितीये परमात्मन्यध्यस्तत्वमङ्गी-
कार्यं तेन चासत्यत्वमित्यर्थः । हेतोः पक्षधर्मतामाह—दृश्यत्वमिति । द्वैतप्र-
पञ्चस्य स्वतो जडत्वेन भानासंभवादृग्रूपेण स्वप्रकाशपरशिवस्वरूपवैतन्येनैव
भारपत्वादृश्यत्वहेतुः कृत्स्नं पक्षं व्याप्य वर्तत इत्येतत्सर्वसंमतमित्यर्थः ।
॥ ५ ॥

तस्माद्द्वैतपरो भागः कल्पितद्वैतगोचरः ॥
अद्वैतं सर्वदा सत्यं भेदाभावात्कथंचन ॥ ६ ॥

एतद्वैतजालस्य परिकल्पिततत्त्वप्रतिपादनात्तद्गोचरस्य कर्मकाण्डस्य कल्पि-
तविषयत्वं सिद्धमित्युपसंहरति—तस्मादिति । नन्वेवमद्वितीयस्याऽऽत्मनोऽप्य-
सत्यत्वं कस्मान्न स्यादित्यत आह—भेदाभावादिति । ईदृग्रूपदृश्यभावस्य भेदसा-
पेक्षत्वान्निर्भेदे परमात्मनि तस्याभावादृश्यत्वाभावेनाध्यस्तत्वासंभवादद्वैतस्य
सर्वदा बाधवैधुर्यात्सत्यत्वमित्यर्थः ॥ ६ ॥

अद्वैतमपि चाध्यस्तं यदि वेदविदां वराः ॥
कुत्रैवाद्वैतमध्यस्तं नाद्वैते तदभावतः ॥ ७ ॥

एतदेवोपपादयितुं विकल्पयति—अद्वैतमिति । अद्वैतमपि द्वैतवच्यध्यस्तं
स्यात्तर्हि तस्य केनचिदधिष्ठानेन भवितव्यम् । निरधिष्ठानभ्रमानुपपत्तेः । किं
तदधिष्ठानमद्वैतमेवोत द्वैतमिति विकल्प्याऽऽद्यं प्रत्याह—नाद्वैत इति । तद-
भावत इति । तस्याऽऽरोप्यादद्वैतादन्यस्याद्वैतान्तरस्याभावादित्यर्थः ॥ ७ ॥

केवलं कल्पिते द्वैते नाद्वैताध्याससंभवः ॥
व्यवहारदशायां तु सत्येऽध्यासस्य दर्शनात् ॥ ८ ॥

न द्वितीय इत्याह—केवलिमिति । अद्वैतस्याऽऽरोपेऽन्यस्याधिष्ठानस्यासंभवा-
त्केवलं कल्पिते द्वैते तदध्यासो वक्तव्यः सोऽपि न युक्त इत्याह—व्यवहा-
रेति । परमार्थभूते श्रुतिशकलादौ रजताद्यध्यासस्य लोके दृष्टत्वात्तदनुसारेणा-
द्वैताध्यासस्याप्यधिष्ठानत्वेन सत्यभूतमेव किंचिद्वक्तव्यं न परिकल्पितमित्यर्थः
॥ ८ ॥

द्वैते चाद्वैतमध्यस्तमिति वक्तुं न शक्यते ॥

तस्याध्यासस्वरूपत्वाद्द्वैतस्य ब्रह्मवित्तमाः ॥ ९ ॥

भवतु लोके सत्याधिष्ठानत्वमद्वैताध्यासे त्वन्यस्यासंभवात्कल्पितस्पैवाधिष्ठानत्वमिति नियमः कस्मान्न भवतीत्यत आह—द्वैते चेति । द्वैतस्याध्यस्तैकशरीरत्वादध्यस्तस्य चाधिष्ठानात्परमात्मस्वरूपादनतिरेकादेकस्पैवाधिष्ठानत्वमारोपित्वं चेति व्याहृतमित्यर्थः ॥ ९ ॥

द्वैतं चापि तथाऽद्वैतमुभयं कल्पितं न हि ॥

द्वैताद्वैतातिरेकेण नास्तित्वादेव वस्तुनः ॥ १० ॥

किंच द्वैतवदद्वैतस्यापि परिकल्पितत्वे निरधिष्ठानभ्रमप्रसङ्गादद्वैतस्य सत्पत्वमेष्टव्यमित्याह—द्वैतं चेति । यदि द्वैताद्वैते उभे अप्यारोपिते स्पातां तर्हि तद्व्यतिरिक्तस्य वस्त्वन्तरस्याभावान्निरधिष्ठानभ्रमप्रसङ्ग इत्यर्थः ॥ १० ॥

शून्यमात्रे न चाध्यस्तमुभयं वेदवित्तमाः ॥

निरुपाख्यस्य चाध्यासाधिष्ठानत्वाद्यसंभवात् ॥ ११ ॥

ननु शून्यमेवाधिष्ठानमस्त्वित्यत आह—शून्येति । तत्र हेतुमाह—निरुपाख्यस्येति । केनचिदप्याकारेण निर्वक्तुमशक्यस्य शून्यस्याध्यासाधिष्ठानत्ववाधावधित्वलक्षणधर्मयोगासंभवादित्यर्थः ॥ ११ ॥

अतो द्वैतं समध्यस्तमद्वितीये परात्मनि ॥

तस्माद्भुक्तेन मार्गेण कश्चिदंशः श्रुतेर्बुधाः ॥ १२ ॥

सत्याद्वैतपरः प्रोक्तः सर्वशास्त्रार्थवेदिभिः ॥

तथैव वेदराशेस्तु कश्चिदंशस्तपोधनाः ॥

कल्पितद्वैतनिष्ठस्तु कथितः सत्यवादिभिः ॥ १३ ॥

एवमद्वैतस्याध्यासासंभवात्प्रातिपादितं द्वैतस्पैवाध्यस्तत्वं निगमयति—अत इति । कर्मज्ञानकाण्डयोः प्रतिज्ञातं विषयभेदेनाविरोधं निगमयति—तस्मादिति ॥ १२ ॥ १३ ॥

द्वैताद्वैतश्रुतीनां तु विरोधोऽपि प्रतीतितः ॥

उक्तेनैव प्रकारेण विरोधाभाव एव हि ॥ १४ ॥

प्रत्यक्षादेरगम्यत्वादद्वैतस्य तु सर्वदा ॥

तत्रैवार्थवती साक्षादद्वैतश्रुतिरास्तिकाः ॥ १५ ॥

मा भूत्कर्मज्ञानकाण्डयोर्विरोधः । ज्ञानकाण्ड एव द्वा सुपर्णेत्यादिवाक्यात्क-
चिद्भेदोऽवगम्यते । क्वचित्पुनस्तच्चमस्यादिवाक्यैस्तदभेद इति द्वैताद्वैतश्रु-
त्योर्विरोधादप्रामाण्यं स्यादित्याशङ्क्याऽऽह—द्वैताद्वैतेति । विरोधस्य प्राती-
तिकत्वमुपपादयति—उक्तेनेति । उक्तरात्या कल्पितद्वैतपरैव भेदश्रुतिः पर-
मार्थाद्वैतपरा त्वभेदश्रुतिरिति तयोरविरोध इत्यर्थः । ननु भेदाभेदयो-
रुभयोरपि श्रुत्यर्थत्वे समानेऽप्यभेदस्यैव परमार्थत्वं भेदस्य तु परिकल्पित-
त्वमित्येतत्कुतो लभ्यत इत्यत आह—प्रत्यक्षादेरिति । अनधिगतार्थगन्तृ
प्रमाणमिति गीमांसकाः । अतः प्रमाणभूता श्रुतिः प्रत्यक्षादिप्रमाणान्तरा-
विषयमर्थं प्रतिपादयन्ती प्रामाण्यं भजते । अद्वैतं च प्रत्यक्षाद्यगम्यमतस्तदेव
श्रुत्या तात्पर्येण प्रतिपाद्यते ॥ १४ ॥ १५ ॥

अन्तरेण श्रुतिं भेदो लोकसिद्धः सदैव तु ॥१६ ॥

तेन नार्थवती तत्र श्रुतिर्मानातिगामिनी ॥

प्रमाणान्तरसंवादापेक्षा नास्ति श्रुतेः सदा ॥ १७ ॥

अन्तरेणेति । घटपटादिभेदस्य प्रत्यक्षादिप्रमाणाधिगतत्वाच्छ्रुतेस्तत्र
तात्पर्यं न युक्तम् । तथाच ह्यनुवादकत्वादप्रामाण्यं स्यादित्यर्थः । ननु प्रत्यक्षा-
दिप्रमाणाविषयं शशविषाणकल्पमद्वैतं श्रुतिः कथं तात्पर्येण प्रतिपादयितुं
शक्नुयादित्यत आह—मानातिगामिनीति । प्रत्यक्षादिप्रमाणान्वयतीत्य तदवि-
षयं स्वर्गोपवर्गादिकं यथाऽवगमयति तद्वदद्वैतमपि बोधयितुं शक्तेत्यर्थः । ननु
श्रुत्यर्थस्य प्रमाणान्तराविषयत्वे संवादज्ञानाभावाच्छ्रुतेरप्रामाण्यं स्यादित्यत
आह—प्रमाणान्तरेति । सर्वज्ञानानां स्वतःप्रामाण्याङ्गीकाराच्छ्रुतेर्न संवादज्ञा-
नापेक्षेत्यर्थः ॥ १६ ॥ १७ ॥

स्वतश्च परतो दोषो नास्ति तस्याः श्रुतेरपि ॥

प्रत्यक्षादिप्रमाणानां दोषवद्भावता सदा ॥

अस्त्यतः श्रुतिरेतेषां प्रमाणानां वलीयसी ॥ १८ ॥

ननु मा भूत्संवादज्ञानापेक्षा वाद्यादन्यथात्वं कस्मान्न भवतीत्यत आह—स्वत-

श्रेति । दुष्टप्रमाणजनितस्य हि वाध्यत्वं श्रुतेस्तावत्स्वतो दोषो नास्ति । अर्थप्रत्यायनसमर्थत्वात् । परतोऽपि दोषो नास्ति । अपौरुषेयत्वात् । एवं निर्दुष्टप्रमाणत्वेन वाद्यशङ्काया अप्यभावाच्छ्रुतेः स्वतःसिद्धं प्रामाण्यमप्रत्यूहमित्यर्थः । एवं श्रुतेर्निर्दोषत्वमभिधाय तस्याः प्रबलतरप्रामाण्यं प्रतिपादयितुं प्रत्यक्षादीनां दोषसद्भावमाह—प्रत्यक्षादीति । दोषवद्भावतेति । दोषसाहित्येनोत्पन्नतेत्यर्थः ॥ १८ ॥

कल्पितद्वैतमात्रे तु नैव मानमियं श्रुतिः ॥

तत्र प्रयोजनाभावात्परमार्थनिरूपणे ॥ १९ ॥

अद्वैतं परमानन्दं ब्रह्मवस्तु न चापरम् ॥

तत्र प्रयोजनं विप्रा अस्त्येव हि न संशयः ॥ २० ॥

एवमनधिगतार्थगन्तु प्रमाणमितिलक्षणपर्यालोचनया प्रत्यक्षाद्यनधिगतेऽद्वैते श्रुतेः प्रामाण्यं प्रतिपादितम् । अथ प्रयोजनमद्भावादपि तत्रैव तत्प्रामाण्यं समर्थयितुं द्वैतपरन्वे प्रयोजनराहित्यमाह—कल्पितेति । प्रयोजनाभावादिति । कल्पितस्य द्वैतस्य मायामयत्वेनावस्तुत्वात्तत्प्रतिपादनश्रुतेः प्रेक्षावत्प्रवृत्तिहेतुभूतस्य कस्यचिदपि फलस्याभावादित्यर्थः । अद्वैतप्रतिपादने तु प्रयोजनसद्भावं दर्शयति—अद्वैतामिति । यस्मादद्वैतं ब्रह्मवस्तु निरतिशयानन्दरूपं तस्मात्तत्प्रतिपादनेन तत्स्वरूपावाप्तिर्लक्षणं सर्वोत्कृष्टं प्रयोजनं विद्यत इत्यर्थः ॥ १९ ॥ २० ॥

यत्र प्रयोजनं तत्र श्रुतिर्मानमिति स्थितिः ॥ २१ ॥

अतः प्रयोजनाभावाद्द्वैतं न प्रतिपाद्यते ॥

अनूद्य द्वैतमद्वैतं प्रतिपादयति श्रुतिः ॥ २२ ॥

ननु प्रयोजनवशात्प्रामाण्यव्यवस्था न युक्ता प्रमाणानुवर्तित्वात्प्रयोजनस्येत्यत आह—यत्र प्रयोजनमिति । सत्यं प्रत्यक्षादिषु प्रमाणानुवर्तिं प्रयोजनम् । श्रुतिस्तु प्रयोजनवशादेव पुरुषं स्वार्थं प्रवर्तयतीति तत्प्रामाण्यं प्रयोजनाधीननिरूपणम् । अतो यस्मिन्नर्थे प्रयोजनमस्ति तत्रैव श्रुतेः प्रामाण्यमिति प्रामाणिकानां स्थितिरित्यर्थः । ननु तर्हि ह्या सुषर्णेत्वादिश्रुत्या निष्प्रयोजनो भेदः कस्मात्प्रतिपाद्यत इत्यत आह—अनूद्येति । द्वैतं प्रत्यक्षादिप्रमाणैर्लोकसिद्धं जीवेश्वरभेदमनूद्य समाने वृक्षे पुरुषो निमग्न इत्यादिना जीवभावस्याज्ञानमूलत्वप्र-

तिपादनपुरःसरमद्वैतमेव तात्पर्येण प्रतिपादयतीत्यर्थः । एवं सर्वत्र भेदश्रुति-
लोकसिद्धभेदानुवादार्था । अभेदश्रुतिस्तु तात्पर्येण परमार्थाद्वितीयप्रतिपादना-
र्थेति द्रष्टव्यम् ॥ २१ ॥ २२ ॥

स्मृतीनां च पुराणानां भारतादेस्तथैव च ॥

तथा शैवागमादीनां तर्काणां च द्विजोत्तमाः ॥

अद्वैतनिष्ठतैवोक्ता न द्वैतपरता सदा ॥ २३ ॥

स्मृतिपुराणादीनामप्येवमेवाद्वैतपरत्वं न्यायतोऽवगन्तव्यमित्याह—स्मृतीना-
मित्यादिना । अद्वैतपरत्वं च स्मृत्यादीनां सर्वेषां पदक्षरमन्त्रार्थकथनप्रस्तावे
प्रागेव प्रतिपादितम् ॥ २३ ॥

अध्यस्ताज्ञानतत्कार्यनिवृत्तिद्वारतोऽद्वयम् ॥

बोधयन्ति मुदा काश्चिच्छ्रुतयः पण्डितोत्तमाः ॥२४॥

ननु जातिगुणक्रियापदच्छाभेदेन चतुष्टयी हि सकलशब्दानां प्रवृत्तिस्त-
त्कथं जात्यादिसकलधर्मरहितमद्वयं परशिवस्वरूपं श्रुतिस्तात्पर्येण प्रति-
पादयितुं शक्नुयादित्यत आह—अध्यस्तेति । समस्तप्रपञ्चकल्पनामूलं माया-
विद्यापरपर्यायं भावरूपमज्ञानं तत्कार्यं भूतभौतिकदेहेन्द्रियादिकमेतत्सर्वं परमा-
र्थतो निरवद्ये परशिवस्वरूपेऽनादिवासनयाऽध्यस्पते तस्य च निवृत्तिस्तद-
धिष्ठानपाथात्म्यज्ञानात् । एवं च तां मायां तत्कार्यनिवृत्तिं प्रतिपादयन्त्यः
काश्चिच्छ्रुतयस्तद्द्वारोक्तविधिमखण्डैकरसं परशिवस्वरूपं तात्पर्येण प्रतिपाद-
यन्ति । ताश्च श्रुतयः “यत्तदद्रेश्यमग्राह्यम्” “अशब्दमस्पर्शमव्ययम्”
“अस्थूलमनण्वहस्वम्” इत्यादिकाः ॥ २४ ॥

साक्षाद्विधिमुखेनैव ब्रह्म सत्यादिलक्षणम् ॥

बोधयन्ति मुदा काश्चिच्छ्रुतयः पण्डितोत्तमाः ॥२५॥

विधिपुरोनेति । “सत्यं ज्ञानमनन्तं ब्रह्म” इत्यादिकाः काश्चिच्छ्रुतयो न
पूर्वविधिमुखेनापि तु यत्सत्यज्ञानादिलक्षणं तद्ब्रह्मेति विधिमुखेनैव प्रतिपाद-
यन्ति । अस्थूलमनण्वहस्वमित्यादिनिषेधश्रुतिष्वपि यत्स्थूलत्वादज्ञानकार्य-
निवृत्त्यविभूतं पारमार्थिकं वस्तु तद्ब्रह्मेत्यर्थाद्विधानमस्ति ततो विशिनष्टि—
साक्षादिति । अपमभिप्रायः । लोके तावत्सत्यत्वादिप्रवृत्तिनिमित्तकत्वेन सत्य-

ज्ञानादिशब्दा व्युत्पन्नाः । अखण्डैकरसेऽद्वितीये परमात्मनि तथाविधधर्मयोगो न संभवति । अतः सत्पादिशब्दा लौकिकमेव सत्यत्वादिकं प्रवृत्तिनिमित्तत्वेनोपादायाखण्डं वस्तु सर्वदा व्यभिचाररहितत्वाभिप्रायेण सत्यमिति लक्षयन्ति । स्वपरव्यवहारप्रकाशत्वाभिप्रायेण ज्ञानमिति । अत्यन्तानुकूलवेदनीयत्वेनाऽऽनन्दमिति । तथाच सत्पादिशब्दा लौकिकमेव सत्यत्वादिकमादाय साक्षाद्विधिमुखेनैवाखण्डं वस्तु लक्षणया प्रतिपादयन्तीत्यर्थः । उक्तं हि—“लौकिकान्येव सत्पादीन्यखण्डं लक्षयन्ति” इति । एवमतद्यावृत्तिरूपेण साक्षाद्विधिमुखेन च श्रुतिस्तात्पर्येणाद्वैतं प्रतिपादयितुं शक्तेत्यर्थः ॥ २५ ॥

साधकस्यैव जीवस्य स्वाभाविकशिवात्मताम् ॥

बोधयन्ती श्रुतिभ्रान्तजीवत्वं बाधते खलु ॥ २६ ॥

एवं श्रुतेरद्वितीयपरशिवस्वरूपप्रतिपादनप्रकारमभिधाय तत्त्वमस्यादिभिर्महावाक्यैर्जीवेश्वरतादात्म्यप्रतिपादनप्रकारं दर्शयति—साधकस्यैवेति । “तत्त्वष्टा तदेवानुप्राविशत्” “अनेन जीवेनाऽऽत्मनाऽनुप्रविश्य नामरूपे व्याकरवाणि” इत्यादिश्रुतेः परमेश्वर एव हि साक्षाज्जीवः । अतो जीवभावापन्नस्य यत्स्वाभाविकमद्वितीयपरशिवात्मत्वं तत्प्रतिपादयन्ती तत्त्वमस्यादिका श्रुतिर्मलिनसत्त्वप्रधानमायोपाधिकं परमार्थवत्प्रतीयमानमात्मनो यद्धान्तं जीवत्वं तन्निवारयति । जगत्कारणोपाधिकं यत्सत्यज्ञानादिलक्षणं यच्चाज्ञानतत्कार्योपाधिकं सर्वप्रत्यग्भूतं चैतन्यं तदुभयमेकमेवेति सोऽयं देवदत्त इतिवद्विरुद्धांशपरिहारेण वाक्यं बोधयतीत्यर्थः ॥ २६ ॥

जीवत्वं चेतनस्यास्य स्वाभाविकमिति द्विजाः ॥

केचिद्बदन्ति वार्तिपा न तत्स्वाभाविकं सदा ॥ २७ ॥

यदि स्वाभाविकं तर्हि जीवत्वं सर्वदा भवेत् ॥

नास्ति तस्य निवृत्तिर्हि स्वतःसिद्धं न नश्यति ॥२८॥

अथ पराभिमतमात्मस्वाभाविकजीवत्वपक्षमनुभाष्य दूषयति—जीवत्वं चेतनस्येत्यादिना । यद्यात्मनो जीवत्वं स्वाभाविकं स्यात्तर्हि तस्य मुक्तावस्थायामपि निवृत्तिर्न स्यात्स्वभावस्यानपायात् । अतो मुक्तानामपि सुखदुःखानुवृत्तिः स्यादित्यर्थः ॥ २७ ॥ २८ ॥

यथा भेषजसंपर्कात्ताम्रस्य मलनाशनम् ॥

तथा जीवस्य दुःखादिनिवृत्तिः केनचिद्भवेत् ॥ २९ ॥

जीवत्वस्य स्वाभाविकत्वेऽपि मुक्तिसंभवमाशङ्कते—यथेति । यथाऽम्लसंपर्कात्ताम्रस्य स्वभावभूतं मलं निवर्तते । एवं केनचित्परमेश्वरसमाराधनादिना साधनेन जीवस्य सुखदुःखादिसंसारभावात्मकजीवत्वनिवृत्तौ सत्यां परशिवसायुज्यरूपा मुक्तिः किं न स्यादित्यर्थः ॥ २९ ॥

रसविद्धमयः स्वर्णं यथा भवति सर्वदा ॥

केनचित्साधनेनैव तथा जीवः शिवो भवेत् ॥

इति केचित्स्वमोहेन प्रवदन्ति तु वादिनः ॥ ३० ॥

अम्लेन निर्वातितस्यापि ताम्रमलस्य कालान्तरे पुनरुद्भवदर्शनात्तद्भवे मुक्तानामपि जीवत्वस्य पुनरुद्भवमाशङ्क्य निदर्शनान्तरेण ताम्राशङ्कां निरस्यति—रसविद्धमिति । अपसौ यथा रसवेधेन स्वाभाविकमयस्त्वं निवर्तते स्वर्णत्वमेव सर्वदा भवति न पुनः कालान्तरेऽप्ययस्त्वस्यानुवृत्तिस्तथैव स्वाभाविकजीवत्वस्याप्यात्पान्तकनिवृत्त्या हि शिवसायुज्यमित्यर्थः ॥ ३० ॥

तत्र संप्रतिपन्नं हि स्वतःसिद्धं न नश्यति ॥ ३१ ॥

यथा स्वाभाविकं वह्नेरौष्ण्यं नैव विनश्यति ॥

प्रकाशो वा तथाऽस्यापि न दुःखादिर्विनश्यति ॥ ३२ ॥

तदेतन्निराकरोति—तत्रेति । यथा स्वाभाविकमिति । अग्निस्वभावभूतस्य दाहप्रकाशादेर्विनाशाभावात्स्वाभाविकजीवत्वस्यापि विनाशो दुर्घट इत्यर्थः ॥ ३१ ॥ ३२ ॥

मणिमन्त्रौपधादीनां शक्तिवैचित्र्यमात्रतः ॥

नष्टवत्प्रतिबद्धं तु न नष्टं संमतं हि तत् ॥ ३३ ॥

ननु मणिमन्त्रादिसामर्थ्यादग्नेरौष्ण्यप्रकाशयोर्निवृत्तिमुपलभामहे तद्वत्साधनवैचित्र्यात्स्वाभाविकजीवत्वस्यापि निवृत्तिरित्यत आह—मणीति । अस्मिन्स्वभावभूतमौष्ण्यादिकं मणिमन्त्रादिसामर्थ्यात्प्रतिबद्धमेव केवलं न तु नष्टम् ॥ ३३ ॥

यथा ताम्रमलं नैव केनचित्प्रविनश्यति ॥

नष्टवत्प्रतिबद्धं हि विनष्टं मन्वतेऽनुयाः ॥ ३४ ॥

एवमेव ताम्रमलस्यापि स्वभावसिद्धस्य नाशासंभवमाह—यथेति । अनुधा
अज्ञानाः । प्रतिबद्धमित्येतदज्ञानाना विनष्टमिति मन्वत इत्यर्थः ॥ ३४ ॥

जीवत्वं च तथाऽस्यापि सुखदुःखादिलक्षणम् ॥

नष्टत्वप्रतिबद्धं स्यान्नैव नश्यति केनचित् ॥ ३५ ॥

उक्तमर्थं दार्ष्टान्तिके योजयति—जीवत्वमिति । सुखदुःखादिलक्षणस्य
स्वाभाविकस्य जीवत्वस्य केनचित्साधनेन प्रतिबन्ध एव केवलं स्यान्न तु नाशः
संभवतीत्यर्थः ॥ ३५ ॥

पयसा वेष्टितं तोयं पय इत्यभिधीयते ॥ ३६ ॥

रजतं काञ्चनग्रस्तं हेम इत्यभिधीयते ॥

तथैव रसवीर्येण वह्निसंपर्कतोऽपि च ॥ ३७ ॥

अयसो हेमवर्णत्वं न हेमत्वं कदाचन ॥

रसवीर्याविनाशे तु वर्णस्तस्य विनश्यति ॥ ३८ ॥

ननुक्तं रसवेधदृष्टान्तेन स्वाभाविकस्याप्यत्यन्तनिवृत्तिरिति तत्राऽऽह—पय-
सेत्यादिना । यथा पयसा मिश्रितं नीरं पयोवर्णमेव यथा वा काञ्चनेन मिश्रितं
रजतं काञ्चनवर्णमेव तथैव ह्यपो रसवीर्येण संपर्कात्केवलं हेमवर्णं स्यान्न
त्वपसः कदाचिदपि हेमत्वमिति संबन्धः ॥ ३६ ॥ ३७ ॥ ३८ ॥

कृतकस्य न नित्यत्वमिति वार्ता भुवि स्थिरा ॥

तथाऽपि मानवा भ्रान्ताः काञ्चनं मन्यते ह्ययः ॥ ३९ ॥

ननु रसवीर्यस्यामोघत्वेन विनाशाभावात्तत्कृतो वर्णनाशः कथं स्यादित्यत
आह—कृतकस्येति । परकृतकं तदनित्यमिति व्याप्तेः सर्वत्र निरद्भकुशत्वादि-
त्यर्थः ॥ ३९ ॥

सूक्ष्मदर्शनहीनानां सुलभः खलु विभ्रमः ॥

तथा शिवत्वं जीवस्य भ्रान्त्या सिद्धं भविष्यति ॥ ४० ॥

तथा शिवत्वमिति । यथा सूक्ष्मदर्शनराहित्येन वर्णमात्रदर्शनादपसि
काञ्चनत्वभ्रमस्तथा स्वभावतो जीवस्य शिवात्मकत्वं भ्रान्त्येव भवेन्न तु परमा-
र्थतः संभवतीत्यर्थः ॥ ४० ॥

साधनेन स्वतो जीवो न शिवः सर्वथा भवेत् ॥

ततो जीवः शिवः साक्षान्न भवेत्तु कदाचन ॥

शिव एव स्वतः साक्षाच्छिवो भवति नान्यथा ॥ ४१ ॥

कुत इत्यत आह—साधनेनेति । यदि परमार्थतो जीवः शिवादन्यः स्यात्साधनशतेनापि तस्य शिवत्वं न घटते । अन्योन्याभावस्यानाद्यनन्तत्वेन निवृत्त्यनुपपत्तेरित्यर्थः । तस्माच्छिवस्य शिवत्वं न तु तद्व्यतिरिक्तस्य जीवस्य कदाचिदपि शिवत्वमिति प्रतिपादितमर्थमुपसंहरति—तत इति ॥ ४१ ॥

यथैव वह्निसंपर्कात्तोयं वह्निर्न वस्तुतः ॥

उष्णं तोयमिति प्राज्ञाः प्रतीतावपि देहिनाम् ॥४२॥

तथाऽशिवः स्वतो जीवः कदाचित्पण्डितोत्तमाः ॥

शिवत्वेन प्रतीतोऽपि स्वतो नैव शिवो भवेत् ॥४३॥

ननु “ मुक्तात्मानोऽपि शिवाः किं त्वेते तत्प्रसादतो मुक्ताः ।

सोऽनादिमुक्त एको विज्ञेयः पञ्चमन्नतनुः ”

इत्यादिवचनप्रामाण्यात्स्वतो भिन्नानामपि जीवानां परमेश्वरानुग्रहवशाच्छिवत्वं किं न स्यादित्यत आह—यथैवेत्यादिना । अग्निधर्मस्यौष्ण्यस्य तत्संपर्कवशाज्जले प्रतीतावपि जलं नाग्निर्भवति किंतूष्णं जलमित्येव निर्दिश्यते । एवं स्वभावतो भिन्नस्य जीवस्य शिवस्वभावभूतधर्माश्रयत्वे सत्यपि न शिवात्मत्वमित्यर्थः ॥ ४२ ॥ ४३ ॥

स्वतोऽशिवस्तु जीवोऽयं सर्वथा न शिवो भवेत् ॥४४॥

केनचित्साधनेनैव मुक्तौ शिवसमो भवेत् ॥

इत्येवं केचिदिच्छन्ति वादिनो मुनिपुङ्गवाः ॥ ४५ ॥

ननु न वयं जीवस्य शिवतादात्म्यलक्षणां मुक्तिं ब्रूमः । अपि तर्हि तत्तात्म्यमिति केषांचिन्मतं दूषयितुमुपन्यस्यति—स्वतोऽशिव इति ॥ ४४ ॥ ४५ ॥

वार्तामात्रमिदं प्रोक्तं सर्वथा न तदर्थवत् ॥

एकदेशेन वा जीवाः किंवा सर्वात्मना समः ॥ ४६ ॥

तान्निराचष्टे—वार्तेत्यादिना ॥ ४६ ॥

एकदेशेन चेत्सर्वे शिवाः संसारवर्तिनः ॥

एकदेशेन सर्वेषामस्ति साम्यं शिवेन हि ॥ ४७ ॥

जीवस्य किमेकदेशेन शिवसाम्यं विवक्षितमुत सर्वात्मनेति विकल्प्याऽऽद्यं

प्रत्याह—एकदेशेनेति । संसारिणामपि जीवानां चेतनत्वादिनैकदेशेन शिव-
साम्यं विद्यत एवेति तेऽपि मुक्ताः स्युरित्यर्थः ॥ ४७ ॥

सर्वात्मना चेत्साम्यं तत्सर्वथा शिव एव सः ॥

भेदकारणशून्यत्वाद्भेदाभावाच्च वस्तुतः ॥ ४८ ॥

नापि द्वितीय इत्याह—सर्वात्मनेति । यदि सर्वेषुवाऽऽकारेण शिवसाम्यं
विवक्षितं स्यात्तर्हि तत्साम्यं न युज्यते केनचिदाकारेण व्यावृत्तयोरेव हि समा-
नधर्मयोगादुपमानोपमेयभाव इत्यभिप्रेत्याऽऽह—भेदेति । सर्वात्मना समयोर्जीवे-
श्वरयोर्भेदजनकव्यावृत्ताकारविरहादत एव भेदाभावाज्जीवः शिव एव स्यान्न तु
शिवसम इत्यर्थः ॥ ४८ ॥

किंच मुक्तौ शिवेनैव समो जीवो भवेद्यदि ॥

कंचित्कालं हि तत्साम्यमागतं खलु गच्छति ॥४९॥

किंचास्मिन्पक्षे मुक्तेरप्यनित्यत्वमापादयति—किंचेति ॥ ४९ ॥

तस्माज्जीवः स्वतः साक्षाच्छिवः सत्यादिलक्षणः ॥

अप्रच्युतात्मभावेन स्थितः सन्परविद्यया ॥ ५० ॥

स्वाज्ञानं तत्प्रसूतं च संसारं स्वात्मना ग्रसन् ॥

स्वपूर्णशिवरूपेण स्वयमेवावशिष्यते ॥ ५१ ॥

एवं पराभिमतमुक्तिस्वरूपं निराकृत्य सिद्धान्तं निगमयति—तस्मादिति ।
सत्यज्ञानादिलक्षणः साक्षाच्छिव एव सत्त्वपरिणामरूपनानाविधतत्तदन्तः-
करणोपहितः सन्नैनपक्रान्तात्मभावेन नानाविधजीवभावं भजते । स च जीव-
भावापन्नः परविद्यया स्वात्मनः परशिवात्मत्वज्ञानेन स्वस्वरूपस्याऽऽच्छादकं
भावरूपमज्ञानं तत्कार्यं संसारं चाऽऽत्ममात्रतया विनापयन्स्वात्मनो यत्परि-
पूर्णशिवरूपत्वं तेन स्वयमेवावशिष्यते न तु भावाभावात्मकं किमपीत्यर्थः
॥ ५० ॥ ५१ ॥

शुक्तिकाकलयौतं तु शुक्तिकावेदनेन तु ॥

शुक्तिकामात्ररूपेण यथा लोकेऽवशिष्यते ॥ ५२ ॥

अमुमर्थं दृष्टान्तेन प्रतिपादयति—शुक्तिकेति । यथा शुक्तावारोपितस्य
रजतस्याधिष्ठानशुक्तियाथात्मज्ञानेन निवृत्तौ सत्यामधिष्ठानमूता शुक्तिरेव

केवलमवशिष्यते न त्वन्यद्रजतं तदभावलक्षणं किमपि । तद्भवेव सकलजग-
दधिष्ठानपरशिवस्वरूपयाथात्म्यज्ञानेन समारोपितजगन्निवृत्तावधिष्ठानमात्रावशे-
योऽवगन्तव्य इत्यर्थः ॥ ५२ ॥

शिवात्मना जगद्वाधो न चैवं संभविष्यति ॥

अभाव एव मुक्तौ तु जगतो हि भविष्यति ॥ ५३ ॥

ननु मुक्तावस्थायां जगतः प्रतीत्यभावात्तदभावो विद्यत इति कथमधिष्ठान-
मात्रावशेषतेति केषांचिच्छङ्कामनुभापते—शिवात्मनेति । मुक्तावस्थायामधिष्ठा-
नशिवरूपेणैव जगदवतिष्ठते न तु तद्व्यतिरिक्तभावाभावात्मना रूपेणेत्येतन्न
संभवति । भावाभावयोरन्यतरनिषेधस्येतरविधिनान्तरीयकत्वेन जगत्सद्भावाभावे
तदभावनियमावश्यंभावात् । अतो मुक्तौ जगतोऽभाव एव न तु शिवात्मनाऽ-
वस्थानमिति कथमधिष्ठानमात्रावशेषतेत्यभिप्रायः ॥ ५३ ॥

इत्येवं केचिदिच्छन्ति स च मन्दमातिभ्रमः ॥

भावरूपं तु वस्त्वेव ह्यभावि भवति द्विजाः ॥ ५४ ॥

जगन्न भावो नाभावो भावाभावविलक्षणम् ॥

तस्मादध्यस्तवाधस्तु न भावोऽभाव एव न ॥ ५५ ॥

अधिष्ठानावशेषो हि केवलं पण्डितोत्तमाः ॥

जगद्भ्रमस्याधिष्ठानं शिवः सत्यस्वभावतः ॥ ५६ ॥

तदेतन्निराकरोति—स चेत्यादिना । यदेतदभावप्रतियोगित्वं जगतोऽभिमर्तं
तन्न युज्यते । यतो भावरूपमेव घटपटाद्यभावप्रतियोगि भवति न तावज्जगद्भाव-
रूपम् । तथात्र आत्मवत्सर्वदावस्थाननियमेनावध्यत्वप्रसङ्गात् । नाप्यभावात्म-
कम् । नरविपाणवत्कदाचिदप्यप्रतिभासप्रसक्तेः । अतः प्रतीतिवाधान्यथानुप-
पत्त्या भावाभावविलक्षणं तदिति जगतो भावरूपत्वाभावादभावप्रतियोगित्वं न
युक्तमित्यर्थः । अतोऽध्यस्तवाधो नामाधिष्ठानमात्रावशेषो नान्यद्भावाभावात्मकं
किमपीति निगमयति—तस्मादिति । शुक्तिकादावध्यस्तस्य मायामपरजतादेर्भा-
वरूपत्वाभावेनाभावप्रतियोगित्वानुपपत्त्या तद्वाध्यस्यावश्यमधिष्ठानमात्रावशेषत्वं
स्वीकर्तव्यम् । तद्दध्यस्तजगद्वाधोऽप्यधिष्ठानमात्रावशेषो नाभावप्रतियोगित्व-
मित्यर्थः । भवेदेवं यदि जगच्छुक्तौ रजतमिव क्वचिदध्यस्तं स्यात्तन्न नाध्यस्तं
योग्याधिष्ठानानुपपत्तेरित्यत आह—जगद्भ्रमस्येति । सत्यस्वभावत इति ।

सत्यस्यैव शक्तिशकलादिकस्य रजताद्यधिष्ठानत्वं दृष्टमिति तदनुसारात्सत्यस्व-
भावः परमात्मैव जगद्विभ्रमस्याधिष्ठानमित्यर्थः ॥ ५४ ॥ ५५ ॥ ५६ ॥

तदन्यदखिलं भ्रान्तं युक्तितश्च प्रमाणतः ॥

तस्मात्सर्वजगद्वाधे शिव एवावशिष्यते ॥ ५७ ॥

ननु भवत्त्वधिष्ठानम् । शक्तिरजतादिवैलक्षण्ययाज्जगतोऽध्यस्तत्वमयुक्तमित्यत
आह—तदन्यदिति । युक्तितश्च प्रमाणत इति । यदि जगदध्यस्तं न स्यात्तर्हि-
त्ववज्ज्ञाननिवर्त्यत्वमपि न स्यादित्याद्यनुकूलतर्को युक्तिः । प्रमाणं तु विमत-
मध्यस्तं दृश्यत्वाच्छुक्तिरूप्यवदित्याद्यनुमानम् । “ सदेव सोम्येदमग्र आसीदे-
कमेवाद्वितीयम् ” “ नेह नानाऽस्ति किंचन ” इत्यद्वैतश्रुतिश्च । एवं प्रमाण-
तर्काभ्यां जगतोऽध्यस्तत्वप्रतिपत्तेस्तत्रैशोऽधिष्ठानपरशिवस्वरूपमात्रमेव न
त्वभाव इत्युपसंहरति—तस्मादिति ॥ ५७ ॥

शिवावशेषं सर्वस्य जगतः श्रुतिरादरात् ॥

वक्ति तत्र न संदेहस्त्रिर्वः शपथयाम्यहम् ॥ ५८ ॥

तस्मात्सत्यपरानन्दप्रकाशाद्वैतमीश्वरम् ॥

बोधयन्त्यादरेणैव श्रुतयः स्मृतिभिः सह ॥ ५९ ॥

श्रुतिरादरादिति । ‘ यस्मिन्सर्वाणि भूतान्यात्मैवाभूद्विज्ञानतः ’ इति सक-
लैर्भौतिकप्रपञ्चस्याधिष्ठानात्मसाधारण्यविज्ञानेनाऽऽत्ममात्रावशेषतां तात्पर्येण
प्रतिपादयतीत्यर्थः ॥ ५८ ॥ ५९ ॥

एकत्वबोधकस्यास्य वेदवाक्यस्य सुव्रताः ॥

वाक्यान्तराणि सर्वाणि शेषभूतानि संततम् ॥ ६० ॥

वेदो नान्यस्य शेषस्तु यथा देवो महेश्वरः ॥

शिवस्य शेषं सकलं श्रुतेर्मानानि सर्वज्ञः ॥ ६१ ॥

एकत्वबोधकस्येति । जीवेश्वरयोर्भेदज्ञमनिरासेन पारमार्थिकमैक्यं बोधयत-
स्तत्त्वमस्यादिवाक्यस्य निरतिशयानन्दावाम्लक्षणफलवदर्थप्रतिपादकत्वात्
‘ फलवत्संनिधावफलं तदङ्गम् ’ इति न्यायेन ‘ सदेव सोम्येदमग्र आसीदेकमे-
वाद्वितीयम् ’ इत्यादीनि सर्वोप्युपानपद्वाक्यानि तावत्तदपेक्षिततत्त्वंपदार्थप्र-

तिपादनद्वाराऽङ्गभूतानि तदनुसारिस्मृतिपुराणागमवाक्यान्यपि वेदवाक्यस्यो-
क्तीत्या शेषभूतान्येवेत्यर्थः ॥ ६० ॥ ६१ ॥

यथा माता स्वपुत्रस्य सत्यमेवाभिभापते ॥

तथा सर्वजनस्यापि सत्यं वदति हि श्रुतिः ॥ ६२ ॥

श्रुतौ चापि महादेवे त्रिपुण्ड्रे भस्मगुण्ठने ॥

श्रद्धां न कुरुते मर्त्यः पुण्यलेशविवर्जितः ॥ ६३ ॥

पापिष्ठानां मनुष्याणां त्रिपुण्ड्रोद्भूलने श्रुतौ ॥

महादेवे च विद्वेषः स्वत एव विजायते ॥ ६४ ॥

वेदोत्कर्षे शिवोत्कर्षे विद्योत्कर्षे तथैव च ॥

त्रिपुण्ड्रोद्भूलनोत्कर्षे श्रद्धा पुण्यवतां भवेत् ॥ ६५ ॥

अविरोधे तु वेदानां पुरोक्तेनैव वर्त्मना ॥

वेदानुसारिस्मृत्यादौ पापिष्ठस्य न हि स्पृहा ॥ ६६ ॥

विष्ण्वादेः शिवसाम्यत्वे वेदसाम्ये परस्य च ॥

कुर्वन्तीच्छामविद्वांसः पापमेवात्र कारणम् ॥ ६७ ॥

वेदानामपकर्षे तु त्रिपुण्ड्रादेस्तथैव च ॥

तथा शिवापकर्षे च यतन्ते पापयोनयः ॥ ६८ ॥

महादेवश्च वेदश्च तथा तिर्यक्त्रिपुण्ड्रकम् ॥

व्यर्थमित्याहुस्त्यर्थं पापण्डाः पापयोनयः ॥ ६९ ॥

महादेवस्य माहात्म्यं वेदानामपि वैभवम् ॥

त्रिपुण्ड्रस्य च माहात्म्यं न शक्यं वर्णितुं मया ॥ ७० ॥

॥ ६२ ॥ ६३ ॥ ६४ ॥ ६५ ॥ ६६ ॥ ६७ ॥ ६८ ॥ ६९ ॥ ७० ॥

कर्मशेषत्वमायासाद्वृत्तकाण्डस्य केचन ॥

वर्णयन्ति न ते सन्तः किंतु ते विप्रलम्भकाः ॥ ७१ ॥

कर्मशेषत्वमिति । स्वर्गाद्यामुष्मिकफलसाधनस्य ज्योतिष्टोमादिकर्मणोऽ-
नुष्ठाने तत्फलभोगादेहातिरिक्तः कश्चिदात्मा विद्यत इत्यवश्यमधिगन्तव्यम् ।

तथाच कर्मापेक्षितदेहव्यतिरिक्तात्मप्रतिपादनद्वारा ज्ञानकाण्डस्य कर्मकाण्डशेष-
पत्वं केचिन्मन्यन्ते । न चैतद्युक्तं ज्ञानकाण्डस्य कर्मोपयुक्तकर्तृत्वभोक्तृत्वादिसक-
लसंसारधर्मरहितात्मस्वरूपप्रतिपादनपरत्वादित्याशङ्क्याऽऽह—आयासादिति ।
उक्तविधात्मस्वरूपप्रतिपादकवाक्यसंदर्भस्योपासनाविषयत्वसमर्थनलक्षणमाया-
सात्मा(सं प्रा)प्येत्यर्थः । तदेतन्निराकरोति—न त इति । विप्रलम्भका इति । ‘ब्रह्म-
विदाप्रोति परम्’ ब्रह्म वेद ब्रह्मैव भवति’ यत्तदद्वैश्यमग्राहम्’” “स पर्यगाच्छुक्रम-
कायमन्नम्” “अन्यत्र धर्मादन्यत्राधर्मादन्यत्रास्मात्कृताकृतात्” इत्यादिनामु-
पासनाविधिगन्धेनाप्यसंस्पृष्टानां तात्पर्येणासंसार्यात्मबोधकानां वाक्यानामन्य-
थाभिप्रायकल्पनात्तेषां विप्रलम्भकत्वमित्यर्थः ॥ ७१ ॥

कर्तृत्वं चैव भोक्तृत्वं नियोज्यत्वं क्रियाफलम् ॥

ग्रसते ब्रह्मविज्ञानं ततस्तच्छेषताऽस्य न ॥ ७२ ॥

ज्ञानकर्मणोः स्वरूपफलादिपर्यालोचनयाऽङ्गाङ्गिभावानुपपत्तेरिति हेतुमाह—
कर्तृत्वं चेत्पादिना । देहातिरिक्तस्य कर्तृत्वभोक्तृत्वादिविशिष्टस्याऽऽत्मनो
ज्ञानं हि कर्मापेक्षितम् । ज्ञानकाण्डस्तु कर्तृत्वभोक्तृत्वादिसकलसंसारधर्मा-
संस्पृष्टमद्वितीयमात्मतत्त्वं तात्पर्यतोऽवगमयति न तु देहातिरिक्तकर्त्रात्मस्वरूप-
मात्रम् । तथा चौपनिपदमद्वितीयात्मविज्ञानं प्रत्यगात्मन्युपाधिवशाद्गासमानं
कर्मापेक्षितं कर्तृत्वभोक्तृत्वादिसकलधर्मं विलापयत्कथं कर्मणः शेषभूतं स्याद्वि-
रोधादित्यभिप्रायः । नियोगो नाम यद्यभिवेषमपूर्वं तद्वोद्धृत्वेन पुरुषस्य
नियोज्यत्वं तन्निष्पादकत्वं कर्तृत्वम् । एतच्च द्वादशेऽध्याये—“नियोज्यत्वं च
कर्तृत्वं भोक्तृत्वं च तथैव च” इत्यत्र विस्तरेण प्राक्प्रतिपादितमित्युपरम्पते
॥ ७२ ॥

अल्पलाभप्रदं कर्म ज्ञानं पूर्णफलप्रदम् ॥

तथा सति मुनिश्रेष्ठास्तच्छेषत्वं कथं भवेत् ॥ ७३ ॥

अल्पलाभप्रदमिति । स्वर्गपशुपुत्रादिकं स्वल्पमेव फलं कर्म प्रयच्छति ।
विज्ञानं तु परमानन्दागणिलक्षणं परिपूर्णं फलं प्रयच्छति । अल्पं हि लोकेऽ-
धिकं प्रत्यङ्गत्वेन दृष्टं स्वामिभृत्यादौ । तस्मादाधिकफलं ज्ञानं न्यूनफलस्य
कर्मणोऽङ्गमित्येतन्न युक्तमित्यर्थः ॥ ७३ ॥

फलवत्कर्मशेषत्वमफलस्य हि सिध्यति ॥

फलवाद्धि परं ज्ञानं ततस्तच्छेषताऽस्य न ॥ ७४ ॥

फलवदिति । अफलस्य हि प्रयाजादेः कैमर्थक्यवशात् “फलवत्संनिधाव-
फलं तदङ्गम्” इति न्यायेन फलवदाग्नेयादियागशेषत्वं दृश्यते । ज्ञानस्य
तु पृथक्फलसद्भावस्य श्रुतत्वेन फलाकाङ्क्षाया अभावान्नान्यशेषत्वमित्यर्थः
॥ ७४ ॥

कर्मप्रकरणस्थं हि ज्ञानं कर्माङ्गमिष्यते ॥

भिन्नप्रकरणं ज्ञानं ततस्तच्छेषताऽस्य न ॥ ७५ ॥

ननु यथा प्रयाजविधवाक्यशेषेण “वर्म वा एतच्चज्ञस्य क्रियते” इत्यादिना
श्रुतस्य फलस्य “अङ्गे फलश्रुतिरर्थवादः” इति न्यायेनार्थवादत्वं तथा ज्ञान-
फलस्याप्यर्थवादत्वात्प्रयाजवदङ्गत्वं किं न स्यादित्यत आह—कर्मप्रकरणेति ।
प्रयाजादेर्हि दर्शपूर्णमासप्रकरणपठितत्वेनाङ्गाङ्गिभावस्य निर्णीतत्वाद्युक्तं तदी-
यफलश्रवणस्यार्थवादत्वम् । न तथा ज्ञानं कस्यचित्कर्मणः प्रकरणे स्थितं
येन फलश्रुतिरर्थवादता कल्पयेत । अतः प्रकरणभेदादपि ज्ञानस्य न कर्माङ्ग-
त्वम् ॥ ७५ ॥

कर्म साध्यफलं ब्रह्मज्ञानं सिद्धफलं बुधाः ॥

तथा सति मुनिश्रेष्ठास्तच्छेषत्वं कथं भवेत् ॥ ७६ ॥

कर्म साध्यफलमिति । यागहोमादिक्रियानिष्पाद्यत्वात्स्वर्गादेः । सिद्धफल-
मिति । ज्ञानप्राप्त्यस्य फलस्य नित्यशुद्धबुद्धमुक्तात्मस्वरूपत्वादित्यर्थः ॥ ७६ ॥

आधिकारिविभेदेन प्रवृत्तं मुनिपुङ्गवाः ॥

काण्डद्वयमतोऽन्यस्य कथमन्यद्गुणो भवेत् ॥ ७७ ॥

अधिकारिविभेदेनेति । कर्मकाण्डे स्वर्गपुत्रादिफलरागपुक्तोऽधिकारी वैरा-
ग्यादियुक्तस्तु ज्ञानकाण्डस्तेत्यधिकारिविशेषमुपादाय प्रवृत्तत्वेनेत्यर्थः ॥ ७७ ॥

कर्माज्ञानस्य सद्भावे न तथा ब्रह्मवेदनम् ॥

तथा सति कथं विप्रा ज्ञानकर्मसमुच्चयः ॥ ७८ ॥

ज्ञानकर्मणोः सद्भावस्थानासंभवादप्यङ्गाङ्गिभावो न युक्त इत्याह—कर्माज्ञान-
रूपेति । सर्वानर्थप्रपञ्चस्य मूलभूतं प्रत्यगात्मनः, पारमाथिकपरशिवस्वरूपत्वा-
च्छादकमज्ञानं सविलासे तस्मिन्सत्त्वेव कर्म तत्प्रसादेन स्वात्मानं लभते ।

अद्वैतज्ञानं तु तदज्ञानं निवर्तयदाविर्भवति । तथाच ज्ञानकर्मणोः सहावस्थान-
विरोधाद्ब्रह्माङ्गिभावेन न समुच्चयो घटत इत्यर्थः ॥ ७८ ॥

अप्रकाशात्मकं कर्म स्वप्रकाशं तु वेदनम् ॥

तथा सति कथं विप्रा ज्ञानकर्मसमुच्चयः ॥ ७९ ॥

अप्रकाशात्मकमिति । अज्ञानकार्यत्वात्कर्मप्रकाशात्मकम् । प्रकाशब्रह्मात्म-
कत्वाज्ज्ञानं प्रकाशात्मकम् । तथाच तमःप्रकाशयोरिवानयोः सहावस्थानानुप-
पत्त्या कथमङ्गिभावेन समुच्चय इत्यर्थः ॥ ७९ ॥

तस्माद्वेदान्तभागस्तु ब्रह्मकाण्डसमाह्वयः ॥

सर्वथा कर्मकाण्डस्य नैव शेषः कदाचन ॥ ८० ॥

एवं ज्ञानस्य कर्मशेषत्वानुपपत्तेस्तत्प्रतिपादको वेदान्तभागो न कर्मकाण्ड-
शेष इत्युपसंहरति—तस्मादिति ॥ ८० ॥

तथैव कर्मभागश्च ब्रह्मकाण्डस्य सर्वथा ॥

न साक्षादेव शेषः स्याज्ज्ञानं वेदान्तवाक्यजम् ॥ ८१ ॥

ननु तर्हि कर्मकाण्ड एव ज्ञानकाण्डस्य शेषो भवत्वित्यत आह—तथैवेति ।
परंपरया शेषत्वस्योपरिष्ठाद्ब्रह्मकाण्डत्वात्तद्व्यावृत्तये विशिनष्टि—न साक्षादिति ।
ननु तदद्वितीयपरशिवस्वरूपज्ञानं केन प्रमाणेन ज्ञेयत कानि पुनस्तदुत्पत्त्य-
नुकूलव्यापारनिष्पादनेनाङ्गभावं भजन्ते किंवा तदुत्पत्तौ करणं फलोपकार्यङ्गं च
किमित्येतत्सर्वं क्रमेणाऽऽह—ज्ञानं वेदान्तवाक्यजमित्पादिना ॥ ८१ ॥

शान्तिदान्त्यादयः सर्वे गुणा एव मुनीश्वराः ॥

अज्ञानि ब्रह्मविद्यायाः श्रवणं करणं बुधाः ॥ ८२ ॥

शान्तिदान्त्यादय इति । “ शान्तो दान्त उपरतस्तिष्ठुः ” इत्यादि-
श्रुत्युक्तमुपरत्पादिकमादिशब्दग्राह्यम् ॥ ८२ ॥

विद्याफलोपकारि स्यान्मननं चिन्तनं तथा ॥

ज्ञानमज्ञानविच्छिन्नौ न सहायमपेक्षते ॥ ८३ ॥

विद्याफलोपकारीति । करणभूतस्य वेदान्तवाक्यार्थविचारात्मकस्य श्रवणस्य
जीवब्रह्मतादात्म्यगोचरविद्याजननलक्षणं यत्फलं तदुपकारकमित्यर्थः । अत
एवाऽऽम्नायवे—‘ आत्मा वा अरे द्रष्टव्यः श्रोतव्यो मन्तव्यो निदिष्यासि-

तव्यः ' इति । सा च श्रुतिरेवमाचार्यैर्व्याख्याता—“ आत्मदर्शनमुद्दिश्य
मनननिदिध्यासनाभ्यां फलोपकार्यङ्गाभ्यां श्रवणं नामाङ्गि विधीयते” इति॥८३॥

तमोनिवृत्तौ सूर्यस्तु यथा नान्यदपेक्षते ॥

तथाऽज्ञाननिवृत्तौ तु ज्ञानं नान्यदपेक्षते ॥ ८४ ॥

विद्यायाः स्वोत्पत्तावेव करणोपकरणाद्यपेक्षा न तु स्वकार्येऽन्यदपेक्षत
इत्येवं दृष्टान्तेनोपपादयति—तमोनिवृत्ताविति ॥ ८४ ॥

क्षणध्वंसिक्रियायास्तु धर्माधर्मत्मिकं फलम् ॥

न ज्ञानं तेन विद्याया न साक्षात्कर्म साधनम् ॥ ८५ ॥

अधर्मस्य फलं साक्षान्नरकप्राप्तिरेव हि ॥

न ज्ञानं तेन विद्याया नाधर्मः साधनं भवेत् ॥ ८६ ॥

धर्मस्य पापविच्छित्तिद्वारा शुद्धिस्तु मानसी ॥

फलं न ब्रह्मविज्ञानं तेन धर्मो न साधनम् ॥ ८७ ॥

श्रवणादिवत्कर्मणोऽपि प्रसक्तं विद्योत्पत्तिसाधनत्वं निराकरोति—क्षणध्वंसी-
त्यादिना ॥ ८५ ॥ ८६ ॥ ८७ ॥

कर्मणा शुद्धचित्तस्य संसृतेर्दोषदर्शनम् ॥

पुनर्विरक्तिः संसारान्मोक्षेच्छा जायते तथा ॥ ८८ ॥

एवं साक्षाद्विद्यासाधनत्वं कर्मणो निराकृत्य “ तमेतं वेदानुवचनेन ब्राह्मणा
विविदिषन्ति यज्ञेन दानेन ” इत्यादिश्रुत्या विहितं परंपरया तत्साधनत्व-
माह—कर्मणा शुद्धचित्तस्येति ॥ ८८ ॥

तस्मात्कर्म प्रनाञ्चैव ज्ञानशेषं न चान्यथा ॥

अत एवोक्तमार्गेण तयोः समसमुच्चयः ॥ ८९ ॥

सुतरामेव नास्त्येव सम्यगुक्तं मयाऽनघाः ॥

अतश्चान्योन्यसंबन्धः काण्डयोनैव विद्यते ॥ ९० ॥

उक्तमार्गेणेति । विज्ञानस्य कर्मशेषत्वनिराकरणमस्तावे कर्माज्ञानस्य सद्भा-
व इति षडुक्तं तेनेत्यर्थः ॥ ८९ ॥ ९० ॥

न्यायाभासं महामोहादवलम्ब्य नराधमाः ॥

विप्लावयन्ति वेदार्थं नैतेषां मतिरुत्तमा ॥ ९१ ॥

प्रत्युत भ्रान्तिविज्ञानाद्वेदान्तार्थस्य बाधनात् ॥

सदा संसारवर्तित्वमेव तेषां न संशयः ॥ ९२ ॥

अहो मोहस्य माहात्म्यं सर्ववेदार्थवर्जिताः ॥

परिभ्रमन्ति वेदार्थादन्यत्रैव विचेष्टिताः ॥ ९३ ॥

वेदानशेषानवधार्य मर्त्यो मदुक्तवेदान्तविचारमार्गम् ॥

उपैति पुण्येन च शंभुभक्त्या शिवप्रसादेन न चेतरेण ॥ ९४ ॥

अविरोधः कथितो मया द्विजाः कृपयैव श्रुतिगोचरस्तु वः ॥

मतिरेषा मनुजस्य मुक्तिदा विपरीता मतिरस्य नाशिनी ९५

इति श्रीस्कन्दपुराणे सूतसंहितायां चतुर्थे यज्ञवैभवखण्डे वेदानामविरोधनिरूपणं नामैकोनचत्वारिंशोऽध्यायः ॥ ३९ ॥

॥ ९१ ॥ ९२ ॥ ९३ ॥ ९४ ॥ ९५ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे वेदानामविरोधनिरूपणं नामैकोनचत्वारिंशोऽध्यायः ॥ ३९ ॥

अथ चत्वारिंशोऽध्यायः ।

सूत उवाच—

अथातः संप्रवक्ष्यामि सर्वसिद्धिकरं नृणाम् ॥

मया नोक्तमितः पूर्वमतिगुह्यमनुत्तमम् ॥ १ ॥

कायिकं वाचिकं चैव मानसं च तथैव च ॥

त्रिविधं कर्म कर्तव्यं सर्वसिद्ध्यर्थमास्तिकैः ॥ २ ॥

एवं कर्मणां चित्तशुद्धिद्वारा परंपरया ज्ञानशेषत्वमुक्तम् । अथ किं तत्कर्मिति तद्वक्तुं मतिजानीते—अथात इति ॥ १ ॥ २ ॥

सर्वसिद्धिकरं कर्म कार्याकं बहुधा स्मृतम् ॥
 लिङ्गे शिवार्चनं चैव रुद्राक्षाणां च धारणम् ॥ ३ ॥
 अग्निरित्यादिभिर्मन्त्रैर्जावालोक्तैश्च सप्तभिः ॥
 त्रियायुषेण मन्त्रेण भस्मना सजलेन च ॥ ४ ॥
 सर्वाङ्गोद्भूलनं चैव त्रिपुण्ड्रस्य च धारणम् ॥
 शिवस्योत्सवसेवा च शिवक्षेत्रेषु वर्तनम् ॥ ५ ॥

॥ ३ ॥ ४ ॥ ५ ॥

वाचिकं कर्म विप्रेन्द्राः सर्वसिद्धिकरं नृणाम् ॥
 चिन्मन्त्रस्य जपस्तद्वत्पदाख्यस्य जपस्तथा ॥ ६ ॥
 प्रणवस्य जपस्तद्वद्वंसाख्यस्य मनोर्जपः ॥
 षडक्षरस्य मन्त्रस्य सावित्र्याश्च जपस्तथा ॥ ७ ॥
 वेदपारायणं चैव वेदाङ्गानां च कीर्तनम् ॥
 मानसं कर्म विप्रेन्द्राः सर्वसिद्धिकरं नृणाम् ॥ ८ ॥
 महादेवस्मृतिः साक्षान्महादेव्याः स्मृतिस्तथा ॥
 वेदान्तार्थविचारश्च वेदादन्यत्र विस्मृतिः ॥ ९ ॥
 विरक्तिः सर्वलोकेभ्यो वेदार्थे निश्चयोऽचलः ॥
 स्मार्ते पौराणिकेऽप्यर्थे निश्चयश्च तथैव च ॥ १० ॥
 शिवस्योत्कर्षतावुद्धिः शिवोऽहमिति भावना ॥
 एते धर्मा विशिष्टाः स्युः सर्वसिद्धिकरा अपि ॥ ११ ॥

चिन्मन्त्रस्येति । संविद्धपिण्याः परशक्तेर्वाचको दृष्टेस्वामन्नधिन्मन्त्रः । पदा-
 रूपस्येति । मानुकोत्पत्तावपदं पदमापन्नमित्यादिना चतुर्थेऽध्याये प्रतिपादित-
 त्वात्पदाख्योऽयं मानुकामन्त्रः ॥ ६ ॥ ७ ॥ ८ ॥ ९ ॥ १० ॥ ११ ॥

एभ्योऽतिरिक्ता ये धर्माः श्रौतस्मार्तास्तथाऽपरे ॥
 ते तु वेदविदां मुख्याः सर्वसिद्धिकरा न हि ॥ १२ ॥
 महादेवस्तु सर्वात्मा सर्ववस्त्ववभासकः ॥
 सर्वानन्दकरः पूर्णः सर्वदेवोत्तमोत्तमः ॥ १३ ॥

यद्यपि शिवार्चनभस्मोद्गलनचिन्मन्त्रपदमन्त्रजपादिकमात्मविद्याहेतुत्वेन
 प्रागेव प्रतिपादितं तथाऽपि सर्वसिद्धिकरत्वमेतस्पैव नान्येषां श्रौतस्मार्तानां
 कर्मणामित्येतददर्शयितुं पुनः प्रतिपादनम् । तदाह—एभ्योऽतिरिक्ता इत्या-
 दिना ॥ १२ ॥ १३ ॥

तस्यासाधारणा धर्मा एत एव न चापरे ॥
 तस्मादेते हि सर्वेषां सर्वसिद्धिकरा नृणाम् ॥ १४ ॥
 सत्ता सिद्धिश्च सर्वेषां महादेवप्रसादतः ॥
 विष्ण्वादीनामतो धर्माः पूर्वोक्ताः सर्वसिद्धिदाः ॥ १५ ॥
 मुखतो मोक्षदा ह्येते पृथगतः सर्वसिद्धिदाः ॥
 शीघ्रसिद्धिकराश्चैव शिवासाधारणत्वतः ॥ १६ ॥
 शिवेन सदृशो देवो यथा विप्रा न विद्यते ॥
 तथैवैभिः समा धर्मा न विद्यन्ते श्रुतौ स्मृतौ ॥ १७ ॥
 शिवज्ञानसमं ज्ञानं यथा नास्ति द्विजर्षभाः ॥
 तथैवैभिः समा धर्मा न विद्यन्ते श्रुतौ स्मृतौ ॥ १८ ॥
 वेदमानसमं मानं यथा नास्ति द्विजर्षभाः ॥
 तथैवैभिः समा धर्मा न विद्यन्ते श्रुतौ स्मृतौ ॥ १९ ॥
 भूमिदेवसमो मर्यो यथा नास्ति द्विजर्षभाः ॥
 तथैवैभिः समा धर्मा न विद्यन्ते श्रुतौ स्मृतौ ॥ २० ॥
 मेरुणा पर्वतस्तुल्यो यथा लोके न विद्यते ॥
 तथैवैभिः समा धर्मा न विद्यन्ते श्रुतौ स्मृतौ ॥ २१ ॥
 अन्नपानसमं किञ्चिन्न हि देहस्थितौ यथा ॥
 तथैवैभिः समा धर्मा न विद्यन्ते श्रुतौ स्मृतौ ॥ २२ ॥
 यथा आगीरथीतुल्या नदी लोके न विद्यते ॥
 तथैवैभिः समा धर्मा न विद्यन्ते श्रुतौ स्मृतौ ॥ २३ ॥
 ॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥ २३ ॥

शिवस्थानसमं स्थानं यथा लोके न विद्यते ॥

तथैवैभिः समा धर्मा न विद्यन्ते श्रुतौ स्मृतौ ॥ २४ ॥

सर्वसिद्धिकरा मुनिपुङ्गवा

एत एव सदैव न चापरे ॥

चोदितेषु न संशयकारणं

केवलं कृपयैव मयोदितम् ॥ २५ ॥

इति श्रीसूतसंहितायां चतुर्थे यज्ञवैभवखण्डे सर्वसि-
द्धिकरधर्मविचारो नाम चत्वारिंशोऽध्यायः ॥४०॥

॥ २४ ॥ २५ ॥

इति श्रीसूतसंहिताटीकायां सर्वसिद्धिकरधर्मविचारो नाम
चत्वारिंशोऽध्यायः ॥ ४० ॥

अथैकचत्वारिंशोऽध्यायः ।

सूत उवाच—

अथातः संप्रवक्ष्यामि पातकानि समासतः ॥

शृणुत श्रद्धया सार्धं परिहाराय सुव्रताः ॥ १ ॥

पातकानि समासेन दश प्रोक्तानि सूरिभिः ॥

तारतम्यक्रमेणैव तेषामस्त्येव लाघवम् ॥ २ ॥

एवं विद्योत्पत्त्यनुकूलं कापिकवाचिकमानसभेदेन त्रिधाऽवस्थितं कर्म
प्रतिपाद्य तद्गुत्पत्तिप्रतिबन्धकानां पापानामनिर्ज्ञातस्वरूपानां परिहारासंभवा-
त्तत्परिहाराय तत्स्वरूपं वक्तुमारभते—अथात इति । परिहारायेति परित्या-
गार्थमित्यर्थः । अत एवोक्तं शाबरभाष्ये—“अधर्मोऽपि विजिज्ञास्यः परिहा-
राय” इति ॥ १ ॥ २ ॥

प्रथमं पातकं प्रोक्तं महापातकसंज्ञितम् ॥

द्वितीयमतिपापाख्यं ततः प्रासङ्गिकाभिधम् ॥ ३ ॥

चतुर्थं पातकं प्रोक्तं पञ्चमं चोपपातकम् ॥

जातिभ्रंशकरं षष्ठं संकीर्णकरणं ततः ॥ ४ ॥

अपात्रीकरणं पश्चान्नवमं तु मलावहम् ॥

प्रकीर्णकसमाख्यं तु दशमं पातकं द्विजाः ॥ ५ ॥

प्रतिपिद्धसुरापानं ब्रह्महत्या तथैव च ॥

ब्राह्मणानां सुवर्णस्य हरणं मुनिपुङ्गवाः ॥ ६ ॥

जननीगमनं चैव संयोगस्तैः सह द्विजाः ॥

महान्ति पातकान्याहुर्मुनयः सूक्ष्मदर्शिनः ॥ ७ ॥

असाक्षान्मातृगमनं स्वपुत्रीगमनं तथा ॥

स्नुपाया गमनं तद्ब्रह्मिणीगमनं तथा ॥ ८ ॥

शिवस्य मूर्तिचलनं विष्णोश्च ब्रह्मणस्तथा ॥

अतिपातकमित्याहुर्मुनयो वेदवित्तमाः ॥ ९ ॥

॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥

राजन्यवैश्ययोर्हिंसा यज्ञसंवन्धिनस्तथा ॥

रजस्वलाया गर्भिण्या आर्तायाश्च वधस्तथा ॥ १० ॥

यज्ञसंवन्धिन इति । प्रवृत्तयज्ञस्य दीक्षितस्येत्यर्थः ॥ १० ॥

अविज्ञातस्य गर्भस्य शरणागतदेहिनः ॥

कौटसाक्ष्यं सुहृद्द्विसा ब्राह्मणस्य तपोधनाः ॥ ११ ॥

पृथिवीहरणं तद्वत्पितृव्यस्य तथैव च ॥

मातामहस्य विप्रेन्द्रा मातुलस्य नृपस्य च ॥ १२ ॥

भार्याभिगमनं तद्वत्प्राहुः प्रासङ्गिकाभिधम् ॥

स्वमातुः सोदरायास्तु गमनं तद्वदेव तु ॥ १३ ॥

मातृष्वसुर्मातृसख्युर्दुहितुर्गमनं तथा ॥

मातुलानीस्तुपाश्वश्रूगमनं च तथैव च ॥ १४ ॥

॥ ११ ॥ १२ ॥ १३ ॥ १४ ॥

त्रिपुण्ड्रधारणाभावो भूत्याऽनुद्धूलनं तथा ॥

पुण्ड्रान्तरस्य विप्रेन्द्रा धारणं तद्वदेव तु ॥ १५ ॥

पाशाङ्कुशगदादण्डशङ्खचक्रादिभिर्द्विजाः ॥

अङ्कनं विग्रहे सन्तः पातकं प्राहुरास्तिकाः ॥ १६ ॥

मातापित्रोः स्वसुश्र्वैव गमनं श्रोत्रियस्य च ॥

ऋत्विगध्यापकस्यापि मित्रस्य च तथैव च ॥ १७ ॥

भार्याभिगमनं तद्वत्स्ववधूसख्युरास्तिकाः ॥

स्वगोत्रायास्तथा विप्रकन्यकायास्तथैव च ॥ १८ ॥

चतुर्थाश्रमनिष्ठाया निक्षिप्तायास्तथैव च ॥

पापण्डेषु च निष्ठानां संबन्धो द्विजपुङ्गवाः ॥ १९ ॥

स्वस्यैव शरणं प्राप्तस्त्रिया गमनमेव च ॥

दुर्गादित्यादिदेवानां चालनं विग्रहस्य च ॥ २० ॥

मुख्योपपातकं प्राहुर्महान्तो वेदवित्तमाः ॥

असत्यभाषणं तद्वत्पैशुन्यं राजगामि च ॥ २१ ॥

गुरोश्चालीकनिर्वन्धो वेदनिन्दा तथैव च ॥

अधीतायाः श्रुतेस्त्यागः स्वाग्नेस्त्यागस्तथैव च ॥ २२ ॥

पितृमातृस्वस्त्यागः स्वभार्यात्यागं एवं च ॥

अभक्ष्यभक्षणं तद्वत्परार्थग्रहणं तथा ॥ २३ ॥

परदारनिषेवा च तथाऽयाज्यस्य याजनम् ॥

भृतकाध्यापनं तद्वद्भृताध्ययनमेव च ॥ २४ ॥

॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥ २३ ॥ २४ ॥

सर्वोधिकारकरणं महायन्त्रप्रवर्तनम् ॥

द्रुमगुल्मलतादीनां हिंसया जीवनं तथा ॥ २५ ॥

महापन्नप्रवर्तनमिति । इक्षुयन्त्रादिप्रवर्तनमित्यर्थः ॥ २५ ॥

अभिचारक्रिया तद्वत्स्वस्यैव पचनं तथा ॥
 अनाहिताग्निना तद्वद्ब्रह्मचर्यविवर्जनम् ॥ २६ ॥
 यज्ञस्याकरणं तद्वत्पुत्रानुत्पादनं तथा ॥
 असच्छास्त्राभिगमनं नास्तिक्यं च कुशीलता ॥२७॥
 मद्यपस्त्रीनिषेवा च प्राहुर्गौणोपपातकम् ॥
 विप्राणां रोगकारित्वमग्नेयघ्नातिरेव च ॥ २८ ॥
 सुराघ्नातिं तथा जैह्वयं पशौ पुंसि च मैथुनम् ॥
 जातिश्रंशकरं प्राहुर्धार्मिका वेदपारगाः ॥ २९ ॥
 ग्राम्यारण्यपशूनां तु हिंसनं मुनिपुङ्गवाः ॥
 संकीर्णकरणं प्राहुः सर्वशास्त्रविशारदाः ॥ ३० ॥
 निन्दितेभ्यो धनादानमन्नदानं तथैव च ॥
 कुसीदजीवनं चैव वाणिज्यमनृतोक्ता ॥ ३१ ॥
 शूद्रस्य याजनं प्राहुरपात्रीकरणात्मकम् ॥
 पक्षिणां घातनं चापि जलस्थलनिवासिनाम् ॥ ३२ ॥
 मद्यस्पृष्टस्य भुक्तिं च प्राहुः सन्तो मलावहम् ॥
 अनुक्तानि समस्तानि प्रकीर्णकसमाह्वयम् ॥ ३३ ॥
 प्रवदन्ति हि विद्वांसः सत्यधर्मपरायणाः ॥
 अदण्डचदण्डनं चैव युद्धे भीत्या पलायनम् ॥ ३४ ॥
 क्षत्रियस्य विशेषेण महापातकमुच्यते ॥
 वञ्चनं च तुलामाने महापापं विशो भवेत् ॥ ३५ ॥
 मांसस्य विक्रयं चैव सुराविक्रयणं तथा ॥
 ब्राह्मणीगमनं चापि पयःपानं तु कापिलम् ॥ ३६ ॥

॥ २६ ॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥ ३४ ॥
 ॥ ३५ ॥ ३६ ॥

महापापं मया प्रोक्तं शूद्राणां च विशेषतः ॥
 संकराणां द्विजद्वेषो महापातकमुच्यते ॥ ३७ ॥
 पुरुषाणां तथा स्त्रीणां समानं पातकं स्मृतम् ॥
 नीचाभिगमनं गर्भपातनं भर्तृहिंसनम् ॥ ३८ ॥
 भर्तुः शिष्यस्य गमनं मत्या भर्तुर्गुरोरपि ॥
 विशेषेण स्त्रियाः सन्तः पातकं प्रवदन्ति हि ॥ ३९ ॥
 बहुनाऽत्र किमुक्तेन श्रुतिस्मृत्युदितं विना ॥
 यत्किंचिदपि कुर्वाणः पातकी स्यान्न संशयः ॥ ४० ॥
 वेदसारतरः कथितस्तु वः

शोकमोहसमुद्रनिवारकः ॥

पातकानि विहाय महामति-

देवदेवमनिशं शरणं ब्रजेत् ॥ ४१ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे पात-
 कविचारकथनं नामैकचत्वारिंशोऽध्यायः ॥ ४१ ॥

॥ ३७ ॥ ३८ ॥ ३९ ॥ ४० ॥ ४१ ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे पातक-
 विचारकथनं नामैकचत्वारिंशोऽध्यायः ॥ ४१ ॥

अथ द्विचत्वारिंशोऽध्यायः ।

सूत उवाच—

प्रायश्चित्तरहस्यं वः प्रवक्ष्यामि समासतः ॥

श्रद्धया संहिता यूयं शृणुत ब्रह्मवित्तमाः ॥ १ ॥

परिहरणीयत्वेनोक्तानां दशविधपातकानां द्वादशवार्षिकादिप्रायश्चित्तं वक्तु-
 मारभते—प्रायश्चित्तेति ॥ १ ॥

वेदान्तवाक्यजं ज्ञानं ब्रह्मात्मैकत्वगोचरम् ॥

बुद्धिपूर्वकृतं पापं कृत्स्नं दहति वह्निवत् ॥ २ ॥

ब्रह्मात्मैकत्वगोचरमिति । जीवब्रह्मणोरज्ञानकृतभेदभ्रमनिरासेन यत्पारमार्थिकमेकत्वं तद्गोचरं तत्त्वमस्यादिवेदान्तवाक्यजनितमपरोक्षज्ञानमित्यर्थः । बुद्धिपूर्वकृतमिति । अन्यद्भिः प्रापश्चित्तमबुद्धिपूर्वकृतकस्यैव निवर्तकम् । अद्वैतात्मविज्ञानं तु बुद्धिपूर्वकृतं प्रमादकृतं चोभयविधमपि पातकं निवर्तयतीत्यर्थः । असाहायस्यैव ज्ञानस्य बहुविधपापसंघनिवर्तकत्वं दृष्टान्तेन समर्थयते—वह्निवदिति । भगवता व्यासेनापि स्मर्यते—

“पथैर्धांसि समिद्धोऽग्निर्भस्मसात्कुरुतेऽर्जुन ॥

ज्ञानाग्निः सर्वकर्माणि भस्मसात्कुरुते तथा ” इति ॥ २ ॥

कर्तारं कर्म वध्नाति खलु वेदविदां वराः ॥

ज्ञानिनो नैव कर्तृत्वं कर्तृत्वस्य तु साक्षिणः ॥ ३ ॥

ज्ञानस्य प्रतिज्ञातं सर्वपातकनिवर्तकत्वमुपपादयति—कर्तारमित्यादिना । लोके तावत्कर्तुरेव हि यज्ञइत्यादेः स्वकृतकर्मतत्फलसंबन्धात्मको बन्धो नाकर्तुर्देवइत्यादेः । तथाचाऽऽत्मानात्मनोर्विवेकं जानानः साक्षिचिन्मात्रस्वरूप आत्माऽपि यदि कर्ता स्यात्तर्हि तस्य कर्तृत्वधर्मसंसर्गनिबन्धनपुण्यपापाश्रयत्व-लक्षणो बन्धः स्यात् । न च तस्य कर्तृत्वमस्ति । तत्साक्षितया ताटस्थ्याल्लौकिक-साक्षिवत्स हि विवदमानयोर्मध्यस्थः सन्केवलं जपपराजयलक्षणौ तद्व्यवहारौ साक्षात्करोति न तु ताभ्यां संसृज्यते । एवं कर्तृत्वस्य साक्षिणोऽपि न तत्संसर्ग इत्यर्थः । अपमभिप्रायः—कर्तृत्वं नाम क्रियाश्रयत्वम् । तच्च सर्वगतस्य नित्यस्याऽऽत्मनो न संभवति । तस्याऽऽकाशवन्निष्क्रियत्वात् । तदाश्रयत्वे “उपपन्नपपन्धर्मो विकरोति हि धर्मिणम्” इति न्यायेनानित्यत्वमसङ्गाच्च । नापि देहस्य कर्तृत्वम् । तस्य सत्पि क्रियाश्रयत्वेऽचेतनत्वेन तदनुपपत्तेः । चेतनो हि ममेदमिष्टसाधनमिति जानन्नानं कर्म क्रमेणानुतिष्ठन्कर्ता भवति । यदि देहस्यैव कर्तृत्वं स्यात्तदा पागादिक्रियाश्रयस्य तस्य भस्मीभूतत्वाद्देहातिरिक्तस्याकर्तुरात्मनो लोकान्तररोपभोग्यं स्वर्गनरकादिकलं निर्हेतुकं स्यात् “कर्तुरेव फलम्” इति नियमात् । तथाच पारम्यं सूत्रम् “शास्त्रफलं प्रयोक्तिर तल्लक्षणात्” इति । न च देहातिरिक्तस्य प्राणस्यैव कर्तृत्वमिति वाच्यम् । तस्य सुपु-ष्पवस्थायां सद्भावेऽपि विशेषज्ञानादर्शनादचेतनत्वेनोक्तदोषानुवृत्तेः । नापि चक्षु-

रादीन्द्रियाणामेव कर्तृत्वम् । तेषां करणत्वेन कर्तुरन्यत्वावश्यंभावात् । अत एवान्तःकरणस्यापि न कर्तृत्वम् । ननु न क्रियाश्रयत्वमात्रं कर्तृत्वं येन निष्क्रियस्याऽऽत्मनो . न स्वात्किं तु प्रयत्नगुणाश्रयत्वमपि तदिति चेतनस्याऽऽत्मनः कर्तृत्वं किं न स्वादिति चेत् । मैवम् । उपगमापगमयुक्तप्रयत्नलक्षणधर्माश्रयत्वे प्रागुक्तन्यायेनाऽऽत्मनो विकारित्वप्रसङ्गेनानित्यत्वं स्यात् । अतः परैरात्मनो गुणत्वेनाभिमता बुद्धिसुखदुःखेच्छाद्वेषप्रयत्नादय आन्तरत्वेन प्रतीयमानाः सर्वे धर्मा विकारिणोऽन्तःकरणस्यैव न त्वविक्रियस्याप्यात्मन इत्यनिच्छताऽप्यङ्गीकार्यम् । अत एव साक्षिभूतस्याऽऽत्मनो निर्गुणत्वमान्नापते—“ साक्षी चेता केवलो निर्गुणश्च ” इति । एवं च परेषामपि संसार्यात्मनि कर्तृत्वलक्षणधर्मसंसर्गप्रतीतिरयो दहतीत्यादिवत्क्रियाश्रयदेहादिधर्मितादात्म्याध्यासनिबन्धनैव न तु पारमार्थिकी । अत एव देहादिसंघातविशिष्टस्याऽऽत्मनो भोक्तृत्वमान्नापते—“ आत्मेन्द्रियमनोयुक्तं भोक्तेत्याहुर्मनीषिणः ” इति ।

- गीतासु च स्मर्यते—

“अधिष्ठानं तथा कर्ता करणं च पृथग्विधम् ।

विविधा च पृथक्चेष्टा देवं चैवात्र पञ्चमम् ॥

शरीरवाह्मनोभिर्यत्कर्म प्रारभते नरः ।

न्याय्यं वा विपरीतं वा पञ्चैते तस्य हेतवः” इति ।

एवं चाऽऽत्मानात्मविवेकज्ञानेन देहादिधर्मतादात्म्याध्यासनिवृत्त्या तद्धर्मभूतक्रियाश्रयत्वादिधर्मसंसर्गनिवृत्तिरिति सिद्धम् । साक्षिभूतस्य चिन्मात्रस्वरूपस्य केवलस्याऽऽत्मनोऽकर्तृत्वम् । स्मर्यते हि—

“तत्रैवं सति कर्तारिमात्मानं केवलं तु यः ॥

पश्यत्यकृतबुद्धित्वात् स पश्यति दुर्मतिः” इति ॥

एवं केवलस्याकर्तृतात्मनः कर्मसंबन्धाभावाद्देहादितदात्म्याध्यासेन कृतं पातकशतमपि न स्पृशतीति सिद्धमकर्त्रात्मज्ञानस्य सकलपापनिवर्तकत्वम् ॥ ३ ॥

कायिकं वाचिकं चैव मानसं कर्म नान्यथा ॥

तथा सति कथं कर्म भवेत्तत्साक्षिरूपिणः ॥ ४ ॥

एतदेव कर्तृत्वमुपपादयति—कापिकमित्यादिना । कापिकादिभेदेन त्रिधाऽवस्थितं कर्म देहादितादात्म्याध्यासवतः कर्त्रात्मन एव बन्धकं ननु विवेकज्ञानेन

निवर्तिततादोत्म्यस्य । देहादिसंबन्धिन एव त्रिविधं कर्म नान्यस्य चिन्मात्र-
स्वरूपस्य तत्कर्मसाक्षिण इत्यर्थः ॥ ४ ॥

घटवद्दृश्यभूतस्य शरीरस्य तु साक्षिणः ॥

चिद्रूपमात्मना पश्यन्कथं बध्येत कर्मणा ॥ ५ ॥

इन्द्रियाणां समस्तानां सदा साक्षिस्वरूपिणम् ॥

चिद्रूपमात्मना पश्यन्कथं बध्येत कर्मणा ॥ ६ ॥

प्राणापानादिभेदेन विभक्तस्य तु साक्षिणम् ॥

चिद्रूपमात्मना पश्यन्कथं बध्येत कर्मणा ॥ ७ ॥

ननु देहेन्द्रियप्राणमनोबुद्ध्यहंकारादिसाक्ष्यगतमेव कर्म तत्तत्साक्षिरूपेणा-
वस्थितस्याऽऽत्मनो बन्धकं किं न स्यादित्याशङ्क्य क्रमेण निरस्पति-घट-
वदित्यादिना । देह आत्मा न भवति दृश्यत्वाद्घटवदिति देहस्पानात्मत्वं
विवेकज्ञानेन निश्चित्य तद्विविक्तं तत्साक्षिणं चिन्मात्रस्वरूपिणमात्मानमात्मना
प्रकाशान्तरनिरपेक्षेण स्वरूपप्रकाशेनैव पश्यन्देहाद्याश्रितेन कर्मणा कथं बद्धः
स्पात् । घटगतरूपादिवच्छरीराश्रितकर्मणोऽपि विविक्तत्वेन तत्संबन्धविरहा-
दित्यर्थः । एवमुत्तरत्रापि दृश्यत्वहेतुना साक्ष्यस्येन्द्रियादेः साक्षिणः सका-
शाद्घटादिवदेव विविक्तत्वमिति तदाश्रितकर्मणा तत्साक्षिणो बन्धो न युक्त
इत्ययमर्थः सर्वत्र योजनीयः ॥ ५ ॥ ६ ॥ ७ ॥

संकल्पलक्षणस्यास्य मनसः साक्षिरूपिणम् ॥

चिद्रूपमात्मना पश्यन्कथं बध्येत कर्मणा ॥ ८ ॥

निश्चयात्मकविज्ञानसाक्षिणं ब्रह्मवित्तमाः ॥

चिद्रूपमात्मना पश्यन्कथं बध्येत कर्मणा ॥ ९ ॥

अहंकारस्य दुःखादिविशिष्टस्य तु साक्षिणम् ॥

चिद्रूपमात्मना पश्यन्कथं बध्येत कर्मणा ॥ १० ॥

चेतनालक्षणस्यास्य चित्तसंज्ञस्य साक्षिणम् ॥

चिद्रूपमात्मना पश्यन्कथं बध्येत कर्मणा ॥ ११ ॥

॥ ८ ॥ ९ ॥ १० ॥ ११ ॥

देहेन्द्रियादिसंघातसाक्षिणं निरुपद्रवम् ॥

चिद्रूपमात्मना पश्यन्कथं बध्येत कर्मणा ॥ १२ ॥

ननु देहेन्द्रियादीनां दृश्यत्वेन घटवद्विविक्तत्वात्प्रत्येकं तदाश्रितकर्मणा बन्धासंभवेऽपि तत्संघाताश्रितेन कर्मणा बन्धः किं न स्यादित्याशङ्क्याऽऽह—देहेन्द्रियादीति ॥ १२ ॥

जाग्रत्स्वप्नसुषुप्त्याख्यावस्थासाक्षिणमव्ययम् ॥

चिद्रूपमात्मना पश्यन्कथं बध्येत कर्मणा ॥ १३ ॥

देहादिविवेकप्रतिपादितेनैव जाग्रदाद्यवस्थानामपि दृश्यतयाऽतिविविक्तत्वात्तदाश्रितेनापि कर्मणा बन्धो न घटत इत्याह—जाग्रदिति ॥ १३ ॥

सच्चिदानन्दसंपूर्णलक्षणं तमसः परम् ॥

ब्रह्मात्मानं सदा पश्यन्कथं बध्येत कर्मणा ॥ १४ ॥

एवं साक्षित्वाकारेण साक्ष्याद्देहादेर्विविच्य साक्षित्वस्यापि साक्ष्यप्रतियोगित्वेनौपाधिकत्वात्तन्निर्मुक्तं प्रत्यगात्मनः पारमार्थिकं रूपं दर्शयति—सच्चिदिति । जीवात्मनोऽपि परशिववत्सच्चिदानन्दरूपत्वं हंसमन्त्रार्थकथनावसरे—“अहं चाव्यभिचारित्वात्स्वभावो न संशयः” इत्यादिना सप्तमेऽध्याये प्रागेव प्रतिपादितम् । तमसः परमिति । स्वस्वरूपस्याऽऽच्छादकाद्देहेन्द्रियाद्युपादानभूताद्भाव-रूपाज्ज्ञानात्परं विविक्तमित्यर्थः । स ईदृग्विधमात्मानमहं ब्रह्मास्मीति नित्य-शुद्धबुद्धमुक्तस्वभावब्रह्मस्वरूपतया जानन्कर्मणा कथं बध्येतेत्यर्थः ॥ १४ ॥

अविक्रियमसङ्गं च परिशुद्धं सदोदितम् ॥

आत्मानमात्मना पश्यन्कथं बध्येत कर्मणा ॥ १५ ॥

ननु दृशिक्रियया व्याप्यत्वाद्दुकस्य ब्रह्मात्मभावस्य कर्मत्वमवसीयते । पर-समेतक्रियाजन्यफलभाक्त्वात्तन्निमित्तो बन्धः किं न स्यादित्यत आह—अविक्रियमिति । क्रियाजन्यफलं हि चतुर्विधं कर्मकारकगतमुत्पत्तिविकृतिप्राप्तिसं-स्कृतिरूपम् । तच्चतुष्टयमत्र विशेषणैरनिरस्पते । एवंलक्षणस्याऽऽत्मनो नित्यत्वेन विफारासंभवाद्विक्रियाहेतोर्वस्वन्तराभावाच्चाविक्रिय एव स इति न तस्य विफार्यकर्मत्वम् । “असङ्गो ह्ययं पुरुषः” इति श्रुतेः केनचिदप्यसौ न संब-ध्यत इत्यसङ्गः । अतः प्राप्तिकर्मत्वमस्य न भवति । संस्कारश्च द्वेषा गुणाधा-

नलक्षणो मलापकर्षणलक्षणश्चेति । तत्रानाधेयातिशयत्वेनाऽऽत्मनस्तावदाद्यो न युक्तः । द्वितीयं प्रत्याह—परिशुद्धमिति । पूर्वोत्तरकालयोरिव जगद्भाव-
स्थायामप्यविधातत्कार्यसंस्पर्शकृतस्य मलस्य परमार्थतो विरहात्स्वत एव परि-
शुद्ध इति मलापकर्षणलक्षणसंस्कारोऽपि तत्र निष्प्रयोजन इत्यर्थः । नाप्यु-
त्पाद्यकर्मत्वम् । स्वप्रकाशसाक्षिरूपेण सर्वदाभावत्वेनोत्पाद्यत्वाभावादित्याह—
सदोदितमिति ॥ १५ ॥

सदाऽऽकाशादिभूतानां शब्दादीनां च साक्षिणम् ॥

आत्मानमात्मना पश्यन्कथं बध्येत कर्मणा ॥ १६ ॥

ननु मा भूद्भौतिकदेहादितादात्म्याध्यासनिबन्धनो बन्धः । विपदादिभूतता-
दात्म्यनिबन्धनस्तु किं न स्यादित्यत आह—सदेति ॥ १६ ॥

अनियोज्यमकर्तारिमञ्जकारं परामृतम् ॥

आत्मानमात्मना पश्यन्कथं बध्येत कर्मणा ॥ १७ ॥

अनियोज्यमिति । नियोज्यत्वधर्मविशिष्टस्यैव ज्ञात्मनः कर्मण्यधिकारस्त-
स्यैव कर्मनिबन्धननिमित्तको बन्धो न तु चिन्मात्रस्वरूपस्य केवलात्मन
इत्यर्थः ॥ १७ ॥

स्वयंभातं प्रमातीतं प्रमाणानां च साक्षिणम् ॥

आत्मानमात्मना पश्यन्कथं बध्येत कर्मणा ॥ १८ ॥

ननु मा भूदुक्तरीत्याऽऽत्मनः कर्तृत्वं क्रियाजन्यफलभागित्वं च प्रमाणमेकत्व-
लक्षणं प्रमातृत्वं स्वगोचरप्रमाविषयत्वं च किं न स्यादित्यत आह—प्रमातीतिमिति ।
चिदात्मनः प्रमाणसाक्षित्वमेव केवलं न तु तत्प्रेरकत्वमहंकारविशिष्टस्यैव तत्प्रेर-
कत्वात् । सम्यगर्थविषयाऽन्तःकरणवृत्तिः प्रमा साऽपि सोपाधिकमेव स्वरूपं
विषयी करोति न तूक्तविधं निरुपाधिकस्वरूपमिति प्रामातृत्ववर्तत इत्यर्थः ।
ननु स्वसत्ताबोधकप्रमाविषयत्वाभावे कथं तत्स्वरूपसिद्धिरिति तत्राऽऽह—
स्वयंभातमिति ॥ १८ ॥

आविर्भावतिरोभावसंकोचरहितं सदा ॥

आत्मानमात्मना पश्यन्कथं बध्येत कर्मणा ॥ १९ ॥

आविर्भावेति । अस्वप्रकाशस्य घटादेः स्वगोचरज्ञानेनाऽऽविर्भावस्तद्वाहित्ये

तु तिरोभाव इत्येवमनात्मनः संकोचो भवति न तु स्वयंप्रकाशस्य चिदात्मनः स्वसत्ताप्रकाशव्यतिरेकधिरहादित्यर्थः ॥ १९ ॥

सर्वसाक्षिणमात्मानं सर्वहीनं तु वस्तुतः ॥

आत्मानमीश्वरं पश्यन्कथं बध्येत कर्मणा ॥ २० ॥

ननु घटपटादिविभिन्नसाक्ष्यसत्त्वे घटसाक्षीति विशिष्टरूपेण साक्षिणोऽपि भेदः प्रतीयते तथा च यदा घटसाक्षी न तदा पटसाक्षीति घटादिवदेव साक्षिणोऽप्याविर्भावतिरोभावलक्षणः संकोचः किं न स्यादित्यत आह—सर्वसाक्षिणमिति । एक एव हि चिदात्मा सर्वस्य घटपटादेः साक्षी तस्य सर्वसाक्ष्यभासकत्वोपाधिना सर्वदा भानमस्तीति न संकोच इत्यर्थः । ननु तस्याऽऽत्मनः सर्वसाक्षित्वं सर्वकृतं चेत्तद्भेदेव साक्ष्यस्यापि सर्वस्य सर्वदाऽवस्थानप्रसङ्ग इत्यत आह—सर्वहीनमिति । नन्वेतत्सर्वसाक्षित्वं सर्वहीनत्वं चोभयं व्याहृतमित्यत आह—वस्तुत इति । परमार्थोपाधौ सर्वहीनत्वं मिथ्योपाधौ सर्वसाक्षित्वमिति वास्तवावास्तवभेदेनाविरोध इत्यर्थः । एवं साक्ष्युपलक्षितस्य चिन्मात्रस्वरूपस्याऽऽत्मनः प्राकृतादेहेन्द्रियाद्यनात्मनः सकाशाद्विवेकरूपातिरेव श्रेयःसाधनं तन्निरस्पति—आत्मानमीश्वरमिति ॥ २० ॥

स्वस्मिन्नध्यस्तरूपस्य प्रपञ्चस्य तु साक्षिणम् ॥

आत्मानमात्मना पश्यन्कथं बध्येत कर्मणा ॥ २१ ॥

नन्वात्मनः सर्वहीनत्वमयुक्तं प्रतिभासमानस्य प्रपञ्चस्यापलापासंभवादित्यत आह—स्वस्मिन्निति । श्रुत्पादौ रजतादिवत्स्वात्मनि मायापरिकल्पितः प्रपञ्चः स्वाधिष्ठानरूपेण साक्षिणा भास्यते तस्य च रजतादिवदेवाधिष्ठानयाथात्म्यज्ञानेन निवृत्तेः प्रतिपन्नोपाधावभावप्रतिपोगित्वेन मिथ्यात्वात्तत्प्रतीतिबाधसाक्षिण आत्मनो वस्तुतः सर्वहीनत्वमित्यर्थः ॥ २१ ॥

निर्लेपं निर्मलं सूक्ष्मं निरस्तसकलक्रियम् ॥

आत्मानमात्मना पश्यन्कथं बध्येत कर्मणा ॥ २२ ॥

भूमानन्दं बुभुत्सोस्तु स्वरूपं भोगवर्जितम् ॥

आत्मानमात्मना पश्यन्कथं बध्येत कर्मणा ॥ २३ ॥

प्रेरकत्वादिनिर्मुक्तं प्रियाप्रियविवर्जितम् ॥

आत्मानमात्मना पश्यन्कथं बध्येत कर्मणा ॥ २४ ॥

एवं कार्यप्रपञ्चस्य मिथ्यात्वं प्रसाध्य कारणभूतमज्ञानमपि तस्मिन्वस्तुतो नास्तीत्याह—निर्मलमिति । कार्यानुसृष्टं हि कारणं कल्पनीयं कार्यं च मिथ्याभूतं दृष्टमिति तत्कारणत्वेन कल्पितमज्ञानमपि तादृशमेवेति तदपि तस्मिन्वस्तुतः सर्वदा नास्तीत्यर्थः । एवमज्ञानसंबन्धाभावात्तद्विलासक्रियासंबन्धोऽपि नास्तीत्याह—निरस्तेति । निर्लेपमिति । उक्तरीत्या क्रियासंस्पर्शाभावात्तज्जनितपुण्यपापलेपरहितमित्यर्थः । अत एव भगवतोक्तम् “न मां कर्माणि लिम्पन्ति न मे कर्मफले स्पृहा ” इति । नन्वीदृशमात्मतत्त्वं कस्मात्सर्वैर्नानुभूयत इत्यत आह—सूक्ष्ममिति । प्रतिबन्धकपापजनितप्रत्यूहप्राचुर्यादसंस्कृतचित्तैः स्थूलदर्शिभिर्विकल्पहेत्वभावेनात्पन्तनिर्विकल्पकमात्मतत्त्वं तन्न द्रष्टुं शक्यमित्यर्थः ॥ २२ ॥ २३ ॥ २४ ॥

नेति नेतीति वेदान्तैर्निरस्तस्वविलक्षणम् ॥

आत्मानमात्मना पश्यन्कथं वध्येत कर्मणा ॥ २५ ॥

उक्तं सर्वविहीनत्वं श्रुतिसंवादेन प्रपञ्चयति—नेतीति । “द्वे वाव ब्रह्मणो रूपे मूर्तं चैवामूर्तं च” इति प्रक्रम्य “अथात आदेशो नेति नेति” इति मूर्ताभूतसकलानात्मप्रपञ्चनिषेधस्य श्रुतत्वादपि स्वात्मव्यतिरिक्तं नास्तीत्यर्थः ॥ २५ ॥

अनण्वह्रस्वमस्थूलमदीर्घं सत्यचिद्धनम् ॥

आत्मानमात्मना पश्यन्कथं वध्येत कर्मणा ॥ २६ ॥

उक्तपुण्यपापलेपादिसकलधर्मराहित्यमेव श्रुतिप्रमाणसिद्धमिति दर्शयति—अनण्वह्रस्वमिति । “एतद्वै तदक्षरं गार्गी ब्राह्मणा अभिवदन्त्यस्थूलमनण्वह्रस्वमदीर्घमलोहितम्” इत्यादिना स्थूलपादिसर्वधर्मनिषेधावधितपाऽतद्वावृत्तिमुखेन श्रुत्या प्रतिपादितमित्यर्थः । नन्वेवं सर्वधर्मनिषेधोऽन्ततः शून्यमेव पर्यवस्येन्न हि निर्धर्मकं किञ्चिदस्तीत्यत आह—सत्यचिद्धनमिति । पदनुवेधात्सर्वं जगदस्ति भातीति प्रतीयते तत्सच्चिन्मात्रं सर्वाधिष्ठानमवशिष्यत इति न शून्यपर्यवसानमित्यर्थः । न च सच्चित्तोर्भेदाशङ्का तयोरेकतरत्वादिति घनसद्दार्थः । अत एव सैन्धवंस्वल्पदृष्टान्तेनैकरसत्वमाप्नायते—“एवं वा अर इदं महद्भूतमनन्तमपारं विज्ञानघन एव” इति ॥ २६ ॥

अज्ञानजन्यकर्त्रादिकारकोत्पन्नकर्मणा ॥

श्रुत्युत्पन्नात्मविज्ञानप्रदीपो बंध्यते कथम् ॥ २७ ॥

अज्ञानजन्येति । क्रियानिष्पादकस्य कर्तृकरणकर्मादिकारकज्ञानस्य सर्व-
स्याज्ञानकार्यत्वाद्ज्ञानस्य चाधिष्ठानब्रह्मयाथात्म्यज्ञानेन निवृत्तेरुपादाननि-
वृत्त्या कार्यस्य कर्मणोऽपि निवृत्तिः सिद्धेति निःस्वरूपेण कर्मणा कथं निरव-
धब्रह्मात्मतया स्वात्मानमनुसंधानस्य बन्धाशङ्का न हि रज्जुपाथात्म्यज्ञानेन
निर्वर्तितः सर्पः पुरुषस्य भ्रान्तिं जनयति तद्वदित्यर्थः ॥ २७ ॥

अज्ञानान्धतमोरूपं कर्मधर्मादिलक्षणम् ॥

स्वप्रकाशकमात्मानं नैव संस्पृष्टमर्हति ॥ २८ ॥

एवं ज्ञानाज्ञानयोर्निवर्त्यनिवर्तकतामुपजीव्य ज्ञानिनां बन्धाभाव उक्तः । अथ
तत्स्वरूपपर्यालोचनया संस्पर्शोऽप्यज्ञानस्याऽऽत्मना सह दुर्घट इत्याह—
अज्ञानेति । अज्ञानं नाम तमोवदाच्छादकं चित्प्रकाशविरोधिभावरूपं न तु
ज्ञानाभावस्तथा सति कार्यरूपेण क्रियातत्साधनफलाद्यात्मना व्यवस्थितं
तत्कार्यं स्वविरोधिस्वप्रकाशचिदात्मानं स्पृशेदित्यर्थः ॥ २८ ॥

आदित्यं शार्वरं यद्वत्तमो न स्पृशति स्वतः ॥

चित्प्रकाशमहादित्यं तमोरूपक्रिया तथा ॥ २९ ॥

एतदेव दृष्टान्तमुखेनोपपादयति—आदित्यमिति । शार्वरस्य तमसोऽप्यालो-
काभावमात्रत्वं निवर्त्य भावत्वं प्रतिपादितम् ।

“तमः खलु खलं नीलं परावरविभागवत् ।

प्रसिद्धद्रव्यवैधर्म्यान्नवभ्यो भेत्तुमर्हति” इति ॥

तद्वदज्ञानतमसोऽपि भावरूपत्वमिति तमःशब्दमज्ञानं निर्दिशतोऽभिप्रायः
॥ २९ ॥

तमोरूपो रविं राहुः समाश्रित्य प्रतीयते ॥

यत्प्रकाशेन संबन्धस्तयोर्नास्ति तथाऽपि तु ॥ ३० ॥

तद्वदज्ञानतत्कार्यं समाश्रित्य स्वयंप्रभम् ॥

तद्भासा भाति संबन्धस्तयोर्नास्ति तथाऽपि तु ॥ ३१ ॥

१ ए. ट. काश्यते । २ ग. घ ट. च. छ. ज. 'ज्ञानेनास्या' । ३ ग. ज. 'सोऽपि नाऽऽलो' ।
४ ग. छ. ज. 'रवं तभिर्न्येतं च प्र' ।

नन्वज्ञानस्य स्वप्रकाशचिदात्मना संस्पर्शो न चेत्कथं तस्य संसारदशायां प्रतीतिरित्याशङ्क्य सदृष्टान्तमुपपादयति—तमोरूप इति । यत्प्रकाशेनेति । यस्याऽऽश्रयभूतस्य सूर्यस्य प्रकाशेन प्रतीयत इत्यन्वयः । यद्यप्येवं तथाऽपि तयोः परस्परं संबन्धो नास्ति । सूर्यलक्षान्तरे राहोर्विप्रकृष्टदेशवर्तित्वेन व्यवधानात् । पथैव हि संबन्धाभावेऽपि राहोः सूर्यप्रकाशेन प्रतीतिराश्रयवलात्तथैवाज्ञानकार्यमसङ्गोदासीनमपि स्वप्रकाशचिदात्मानमाश्रित्य तदीयप्रकाशेन भासते । तावन्मात्रेण तयोः संबन्धो वस्तुतो नास्तीत्यर्थः ॥ ३० ॥ ३१ ॥

कर्मसंबन्धमज्ञानादात्मनो मन्यते भ्रमात् ॥

विदुषो न भ्रमस्तस्मात्कर्मणा नास्ति संगतिः ॥३२॥

ननु “ एष ह्येव साधु कर्म कारयति तम् ” इत्यादिना प्रत्यगात्मनः कर्मसंबन्धः श्रुत्यैव प्रतिपादित इत्यत्र आह—कर्मैति । अज्ञाननिमित्तकादेहादितादात्म्यभ्रमादेवाऽऽत्मनः कर्मसंबन्धो न वास्तवः । उदाहृतश्रुतेः स्वभ्रमसिद्धमेव तमुपजीव्येश्वरस्य फलप्रदानत्वप्रतिपादने तात्पर्यम् । ज्ञानिनस्तु परविद्यया भ्रममूलस्याज्ञानस्य निवर्तनात्कर्मसंबन्धो नास्तीत्यर्थः ॥३२॥

तस्माद्देहादिसंघातेऽहंमतिं कुरुते तु यः ॥

तस्यैव कर्मणा योगः संभ्रान्तस्य सदा बुधाः ॥ ३३ ॥

यस्तु विज्ञानसंयत्नः कर्मणा तस्य संगतिः ॥

नैव सत्यं मया प्रोक्तं नास्ति संदेहकारणम् ॥ ३४ ॥

एवं देहादितादात्म्यभ्रमवत् एव कर्मसंबन्धो न तु तद्विविक्तस्य विशुद्धात्मज्ञानवत् इति प्रतिपादितमर्थमुपसंहरति—तस्मादिति । व्याप्तेनापि देहादावहमभिमानहीनस्य कर्मणा संबन्धाभावः स्मर्यते—

“यस्य नाहंकृतो भावो बुद्धिर्षस्य न लिप्यते ।

हत्वाऽपि स इमाल्लोकान् हन्ति न निवध्यते”

इति ॥ ३३ ॥ ३४ ॥

तस्माद्ब्रह्मात्मविज्ञानं शाब्दं देशिकपूर्वकम् ॥

बुद्धिपूर्वकृतं पापं कृत्स्नं निर्दहति क्षणात् ॥ ३५ ॥

वेदान्तवाक्यजं ज्ञानमिति यत्प्राक्प्रतिपादितं तदुपसंहरति—तस्मादिति ।

अहं ब्रह्मास्मीति यज्जीवपरतादात्म्यगोचरमाचार्योपदिष्टं वेदान्तवाक्यजनितं यन्निर्विचिकित्सं परोक्षज्ञानं तद्बुद्धिपूर्वकृतमपि सर्वपापजालं निर्दहतीत्यर्थः ॥ ३५ ॥

अपरोक्षात्मविज्ञानं शाब्दं देशिकपूर्वकम् ॥

संसारकारणाज्ञानसमस्रश्चण्डभास्करः ॥ ३६ ॥

अपरोक्षात्मविज्ञानमिति । आत्मन्यपरोक्षेण भासमानस्याविद्यातत्कार्यभूत-
देहेन्द्रियादिभ्रमस्यापरोक्षात्मयाथात्म्यज्ञानव्यतिरेकेण निवृत्त्यनुपपत्तेः परो-
क्षज्ञानेन केवलमज्ञानकार्यस्य पापसंघस्यैव प्रायश्चित्तेनेव नाशो न तु मूलाज्ञान-
स्य । अपरोक्षब्रह्मात्मज्ञानं तु स्वात्मन्यध्यस्तसर्वानर्थनिदानसंसारकारणभूतं
भावरूपमज्ञानं समूलं नाशयतीत्यर्थः ॥ ३६ ॥

महापातकपूर्वाणां पातकानां मुनीश्वराः ॥

रहस्यानां प्रसिद्धानां प्रायश्चित्तं हि वेदनम् ॥ ३७ ॥

एवं परोक्षापरोक्षरूपेण ब्रह्मात्मविज्ञानस्य द्वैविध्यमभिधाय तत्र परोक्षज्ञान-
स्य प्रायश्चित्तरूपतामाह—महापातकेति ॥ ३७ ॥

अपरोक्षात्मविज्ञानवतां नैवास्ति पातकम् ॥

प्रायश्चित्तं परिज्ञानं परोक्षज्ञानिनां नृणाम् ॥ ३८ ॥

तेषां निष्ठामविज्ञाय मनुष्याश्चर्मचक्षुषा ॥

विलोक्य पातकैर्युक्तान्मन्वते सत्तमानपि ॥ ३९ ॥

नैवास्ति पातकमिति । सति हि पातके तत्परिहाराय प्रायश्चित्तमनुष्ठेयं देहा-
दिव्यतिरिक्तस्य चिन्मात्रस्य प्रत्यगात्मनः परशिवस्वरूपसाक्षात्कारेण तत्स्व-
रूपाच्छादकाविद्यानिवृत्तौ तत्कार्यकर्तृत्वादिनिवृत्तेः पातकप्रसक्तिरेव नास्ती-
त्यपरोक्षज्ञानस्य संसारकारणाविद्यानिवृत्तिरेव फलमित्यर्थः । “प्रायश्चित्तं
परिज्ञानं प्रायश्चित्तं हि वेदनम्” इति परोक्षब्रह्मात्मज्ञानस्य प्रायश्चित्तरूपत्वम-
तिपादनेन तदेतत्परोक्षज्ञानविपर्ययमित्यर्थः ॥ ३८ ॥ ३९ ॥

यथा ब्रह्मात्मविज्ञानं पातकानां मुनीश्वराः ॥

प्रायश्चित्तं मया प्रोक्तं तथैव ब्रह्मभावना ॥ ४० ॥

यथा ब्रह्मेति । निर्विचिकित्सपरोक्षब्रह्मात्मविज्ञानेनैव प्रापश्चित्तरूपेण यथा सर्वपापनिवृत्तिस्तथा श्रुत्याचार्यमुखादापासप्रतिपन्नस्य ब्रह्मात्मभावनस्य ध्यानमपि प्रापश्चित्तं भवतीत्यर्थः ॥ ४० ॥

श्रुत्याचार्यप्रसादेन सर्वं ब्रह्मेति भावयन् ॥

मुच्यते पातकैः सर्वैर्घटिकामात्रतो नरः ॥ ४१ ॥

दिनार्धं सकलं ब्रह्म भावयन्गुरुपूर्वकम् ॥

बुद्धिपूर्वकृतैः सर्वैः पातकैर्मुच्यते नरः ॥ ४२ ॥

श्रुत्याचार्यप्रसादेनेति । “ सर्वं खल्विदं ब्रह्म तज्जलानिति शान्त उपासीत ” इति श्रुत्यर्थं गुरुमुखादधिगत्य यत्स्थावरजङ्गमात्मकं सर्वं पथावद्ब्रह्म भावयेत्तर्ह्युपासनमपि सर्वपातकनिवृत्तिहेतुरित्यर्थः ॥ ४१ ॥ ४२ ॥

विग्रहं परतत्त्वस्य त्रिनेत्रं साम्बमद्भुतम् ॥

मुहूर्ते चिन्तयन्मर्त्यो मुच्यते सर्वपातकैः ॥ ४३ ॥

निर्गुणब्रह्मज्ञानवत्सगुणब्रह्मोपासनस्यापि प्रापश्चित्तरूपतामभिधाप स्वलीलास्वीकृतमूर्तिध्यानमपि सर्वपातकप्रापश्चित्तमित्याह—विग्रहमित्यादिना ॥ ४३ ॥

स्वस्वरूपानुसंधानान्नृत्यन्तं सर्वकारणम् ॥

मुहूर्ते चिन्तयन्मर्त्यो मुच्यते सर्वपातकैः ॥ ४४ ॥

नृत्यमानं महादेवं साम्बमूर्तिधरं तु वा ॥

दिनार्धं चिन्तयन्पापात्प्रसिद्धान्मुच्यतेऽखिलात् ॥ ४५ ॥

त्रिमूर्तीनां तु रुद्रस्य विग्रहं चिन्तयन्दिनम् ॥

महापातकसंघैश्च मुच्यते पातकान्तरैः ॥ ४६ ॥

दिनत्रयमभिध्यायन् रुद्रमूर्तिमतन्द्रितः ॥

मुच्यते पातकैः सर्वैः प्रसिद्धैर्नात्र संशयः ॥ ४७ ॥

विष्णोश्च विग्रहं ध्यायन्मर्त्यः शुद्धं दिनत्रयम् ॥

महापातकसंघैश्च मुच्यते पातकान्तरैः ॥ ४८ ॥

॥ ४४ ॥ ४५ ॥ ४६ ॥ ४७ ॥ ४८ ॥

समरात्रं महाविष्णोर्विग्रहं चिन्तयन्नरः ॥

मुच्यते पातकैः सर्वैः प्रसिद्धैर्नात्र संशयः ॥ ४९ ॥

ब्रह्मणो विग्रहं शुद्धं समरात्रं विचिन्तयन् ॥

महापातकसंघैश्च मुच्यते पातकान्तरैः ॥ ५० ॥

मासमात्रमभिध्यायन्ब्रह्मणो विग्रहं परम् ॥

मुच्यते पातकैः सर्वैः प्रसिद्धैर्नात्र संशयः ॥ ५१ ॥

॥ ४९ ॥ ५० ॥ ५१ ॥

जपित्वा दशसाहस्रं मन्त्रं चैतन्यवाचकम् ॥

महापातकसंघैश्च मुच्यते पातकान्तरैः ॥ ५२ ॥

पातकानां समस्तानां लाघवापेक्षया क्रमात् ॥

जपेऽपि लाघवं कार्यं चिन्मन्त्रस्य क्रमेण तु ॥ ५३ ॥

मन्त्रं चैतन्यवाचकमिति । स च भुवनेश्वरीमन्त्रः ॥ ५२ ॥ ५३ ॥

पदं द्वादशसाहस्रं जपित्वा मातृकाश्रयम् ॥

महापातकसंघैश्च मुच्यते पातकान्तरैः ॥ ५४ ॥

मातृकाश्रयमिति । मातृकारूपेण स्थितं पदारूपं मन्त्रमित्यर्थः ॥ ५४ ॥

पातकानां समस्तानां लाघवापेक्षया क्रमात् ॥

जपेऽपि लाघवं कार्यं पदारूपस्य मनोरपि ॥ ५५ ॥

जपित्वा लक्षमेकं तु प्रणवं ब्रह्मवाचकम् ॥

महापातकसंघैश्च मुच्यते पातकान्तरैः ॥ ५६ ॥

कण्ठमात्रोदके लक्षं जपित्वा हंसमन्त्रकम् ॥

महापातकसंघैश्च मुच्यते पातकान्तरैः ॥ ५७ ॥

नाभिमात्रोदके लक्षं जपित्वा तु षडक्षरम् ॥

महापातकसंघैश्च मुच्यते पातकान्तरैः ॥ ५८ ॥

॥ ५५ ॥ ५६ ॥ ५७ ॥ ५८ ॥

कण्ठमात्रोदके लक्षं जपित्वा व्याहृतित्रयम् ॥

महापातकसंघैश्च मुच्यते पातकान्तरैः ॥ ५९ ॥

वाग्यतस्तु जपेल्लक्षं सावित्रीमादरेण तु ॥

महापातकसंघैश्च मुच्यते पातकान्तरैः ॥ ६० ॥

सव्याहृतिसप्रणवाः प्राणायामास्तु षोडश ॥

अपि भ्रूणहनं मासात्पुनन्यहरहः कृताः ॥ ६१ ॥

॥ ५९ ॥ ६० ॥ ६१ ॥

गवां गोष्ठे तु भिक्षाशी पावमानीर्जपन्मुदा ॥

वत्सरात्पातकैः सर्वैर्मुच्यते न हि संशयः ॥ ६२ ॥

दशवारं जपेन्नित्यं पावमानीर्महामतिः ॥

गवानुगमनं प्रोक्तं गोघ्नस्यैव न चान्यथा ॥ ६३ ॥

पावमानीर्जपन्निति । पवमानसोमदेवताका ऋचः पावमान्यः ॥६२॥ ६३ ॥

उपवासत्रयं कृत्वा कण्ठमात्रोदके स्थितः ॥

मुच्यते पातकैः सर्वैस्त्रिर्जपित्वाऽघमर्षणम् ॥ ६४ ॥

गायत्र्यष्टसहस्रं तु जपित्वा तु दिने दिने ॥

सप्ताहात्सर्वपापेभ्यो मुच्यते भैक्षभुङ्ग्नरः ॥ ६५ ॥

त्रिर्जपित्वाऽघमर्षणमिति । “ ऋतं च सत्यं च ” इति सूक्तमघमर्षणम् ॥ ६४ ॥ ६५ ॥

उपवासत्रयं कृत्वा चत्वारिंशद्दृष्टाहुतीः ॥

कूष्माण्डैर्जुहुयात्सर्वपापेभ्यो मुच्यते नरः ॥ ६६ ॥

कूष्माण्डैरिति । “ यदेवा देवहेढनम् ” इत्यादिकाः स्वयंभुवकाण्डसमा-
न्नाता मन्त्राः कूष्माण्डाः ॥ ६६ ॥

जपित्वा शिवसंकल्पमस्यवामीयमेव च ॥

सुवर्णस्तेयदोषेण मुच्यते न हि संशयः ॥ ६७ ॥

जपित्वा शिवसंकल्पमिति । “ तन्मे मनः शिवसंकल्पमस्तु ” इति यस्मि-
न्सूक्ते शि(तच्छि)वसंकल्पम् । “ अस्य वामस्य ” इति सूक्तमस्पवामीधम्
॥ ६७ ॥

जपित्वा पौरुषं सूक्तं हविष्पान्तीयमेव च ॥
गुरुतल्पगदोषेण मुच्यते न हि संशयः ॥ ६८ ॥
उषवासत्रयं कुर्याद्धोमश्चाऽऽज्येन धीमता ॥
पौरुषेण च सूक्तेन सर्वपापनिवृत्तये ॥ ६९ ॥

“ हविष्पान्तमजरं स्वविदम् ” इति सूक्तं हविष्पान्तीयम् ॥ ६८ ॥ ६९ ॥

पवित्रमृषभं तोये स्थित्वा जप्त्वा दशावरम् ॥
त्रिरात्रोपोषितः स्तेयान्मुच्यते न हि संशयः ॥ ७० ॥
उपवासत्रयं कृत्वा भस्मोद्भूलितविग्रहः ॥
रुद्राध्यायी विमुच्येत सुरापानान्न संशयः ॥ ७१ ॥

पवित्रमृषभमिति । “ यश्छन्दसामृषभो विश्वरूपः ” इति श्रुतेः प्रणव ऋ-
षभः ॥ ७० ॥ ७१ ॥

द्वुपदा नाम गायत्री वेदे वाजसनेयके ॥
पञ्च जप्त्वा जले मग्नौ मुच्यते सर्वपातकैः ॥ ७२ ॥

द्वुपदा नामेति । “ द्वुपदादिव मुमुचानः ” इत्येषा ॥ ७२ ॥

अवेत्सृचं जपेदब्दं यत्किंचेदमितीति वा ॥
महापातकसंधैश्च मुच्यते हि दशावरैः ॥ ७३ ॥

अवेत्सृचमिति । “ अव ते हेळो वरुण ” इत्येषा “ यत्किंचेदं वरुण ”
इति ॥ ७३ ॥

जपेत्तरत्समन्दीयमभक्ष्यस्य तु भक्षणे ॥
तदोषेण विमुच्येत मानवस्तु न संशयः ॥ ७४ ॥

जपेत्तरत्समन्दीयमिति । “ तरत्समन्दी धावति ” इति सूक्तम् ॥ ७४ ॥

इन्द्रं मित्रं तदेनस्वी जपेदब्दार्धमादरात् ॥

भैक्ष्याहारो विशुध्येत पातकैश्च महत्तरैः ॥ ७५ ॥

इन्द्रमिति । “इन्द्रं मित्रं वरुणमग्निमाहुः” इति ॥ ७५ ॥

प्राणायामशतं कुर्वन्सर्वपापैः प्रमुच्यते ॥

प्राणायामसहस्रैस्तु मुच्यते भवबन्धनात् ॥ ७६ ॥

सव्याहृतिं सप्रणवां गायत्रीं शिरसा सह ॥

त्रिः पठेत्तु जले मग्नः सर्वपापैः प्रमुच्यते ॥ ७७ ॥

तिलहोमसहस्रेण व्याहृत्या प्रणवेन वा ॥

महापातकसंघैश्च मुच्यते न हि संशयः ॥ ७८ ॥

महादेवेति यो ब्रूयात्प्रातरुत्थाय नित्यशः ॥

जन्मान्तरसहस्रेषु कृतं पापं विनश्यति ॥ ७९ ॥

ब्राह्मे मुहूर्ते चोत्थाय शुचिर्मूत्वा समाहितः ॥

शिविति कीर्तयन्मर्त्यः पातकैस्तु विमुच्यते ॥ ८० ॥

पुण्या भागीरथी लोके पुण्या वाराणसी पुरी ॥

पुण्या वेदाः शिवः पुण्यः पुण्यं तिर्यक्त्रिपुण्ड्रकम् ॥ ८१ ॥

पञ्च पुण्यानि यो मर्त्यः प्रातरुत्थाय कीर्तयेत् ॥

सर्वपापविनिर्मुक्तः स याति परमां गतिम् ॥ ८२ ॥

विषुवायनकालेषु ग्रहणे चन्द्रसूर्ययोः ॥

शिवशब्दजपं कुर्वन्मुच्यते सर्वपातकैः ॥ ८३ ॥

व्यतीपाते तिलं धान्यं ब्राह्मणाय ददाति यः ॥

सर्वपापविनिर्मुक्तः स याति परमां गतिम् ॥ ८४ ॥

पञ्चदश्यां समुद्दिश्य महादेवं सितेतरे ॥

ब्राह्मणं भोजयित्वा तु मुच्यते सर्वपातकैः ॥ ८५ ॥

॥ ७६ ॥ ७७ ॥ ७८ ॥ ७९ ॥ ८० ॥ ८१ ॥ ८२ ॥ ८३ ॥ ८४ ॥ ८५ ॥

यस्तु कृष्णचतुर्दश्यां शिवमुद्दिश्य भोजयेत् ॥
 ब्राह्मणं पातकैः सर्वैर्मुच्यते न हि संशयः ॥ ८६ ॥
 कृष्णाष्टम्यां द्विजश्रेष्ठं भोजयेच्छंकरात्मना ॥
 सर्वपापविनिर्मुक्तः शंकरं याति मानवः ॥ ८७ ॥
 अर्कवारे तु सावित्रीं जपित्वाऽष्टोत्तरं शतम् ॥
 भोजयित्वा द्विजश्रेष्ठं मुच्यते सर्वपातकैः ॥ ८८ ॥
 आर्द्रायां रुद्रमुद्दिश्य भोजयित्वा द्विजोत्तमम् ॥
 सर्वपापविनिर्मुक्तः सम्यग्ज्ञानमवाप्नुयात् ॥ ८९ ॥

॥ ८६ ॥ ८७ ॥ ८८ ॥ ८९ ॥

महामघे महादेवमभिषिच्य घृतेन तु ॥
 ब्रह्महत्यादिभिः पापैर्मुच्यते हि महत्तरैः ॥ ९० ॥
 माघे मासि चतुर्दश्यां कृष्णपक्षे महेश्वरम् ॥
 विल्वपत्रेण संपूज्य मुच्यते सर्वपातकैः ॥ ९१ ॥
 महामघ इति । माघपौर्णमासीयुक्ते मघर्क्षे महामघम् ॥ ९० ॥ ९१ ॥
 उत्तरे फाल्गुने मासि पलाशकुसुमेन च ॥
 महादेवं समाराध्य मुच्यते सर्वपातकैः ॥ ९२ ॥
 उत्तरे फाल्गुन इति । फाल्गुनमासस्पोत्तरफल्गुन्यामित्यर्थः ॥ ९२ ॥
 वसन्तकाले चित्रायां सुगन्धकुसुमैर्हरम् ॥
 पूज्य प्रासङ्गिकाद्यैस्तु मुच्यते पातकैर्नरैः ॥ ९३ ॥
 सकृद्रङ्गाजले स्नात्वा वाराणस्यां महेश्वरम् ॥
 दृष्ट्वा विश्वेश्वराख्यं तु मुच्यते सर्वपातकैः ॥ ९४ ॥
 गोदावर्यां सकृत्स्नानात्सिंहयुक्ते बृहस्पतौ ॥
 ब्रह्महत्यादिभिः पापैर्मुच्यते नात्र संशयः ॥ ९५ ॥

॥ ९३ ॥ ९४ ॥ ९५ ॥

चित्तशुद्ध्या मुमुक्षुत्वं क्रमात्तेषां विजायते ॥
 मुमुक्षुत्वे तु संजाते भवेयुः परहंसकाः ॥ १०७ ॥
 परहंसस्तु नित्याख्यं कर्म त्यक्त्वा विधानतः ॥
 शमादिसाधनो भूत्वा वेदान्तज्ञानमभ्यसेत् ॥ १०८ ॥
 कुटीचकारुण्यः संन्यासी तथैव च बहूदकः ॥
 गोवालरञ्जुसंबन्धं त्रिदण्डं च कमण्डलुम् ॥ १०९ ॥
 पात्रं जलपवित्रं च तथा काषायमेव च ॥
 शिखां यज्ञोपवीतं च पवित्रं चैव धारयेत् ॥ ११० ॥
 पात्रं जलपवित्रं च पवित्रं च तथैव च ॥
 कुण्डिकां चोपवीतं च हंसस्यापि समं बुधाः ॥ १११ ॥
 हंसः परमहंसश्च सत्वचं सौम्यमव्रणम् ॥
 एकं तु वैणवं दण्डं काषायं चैव धारयेत् ॥ ११२ ॥
 परहंसस्य हंसस्य समानं मौण्ड्यमास्तिकाः ॥
 स्नानं शौचं शिवध्यानं शिवार्चा भस्मगुण्ठनम् ॥ ११३ ॥
 त्रिपुण्ड्रधारणं शान्तिर्दान्तिः क्रोधादिवर्जनम् ॥
 चातुर्मास्यं च सर्वेषां समानं परिकीर्तितम् ॥ ११४ ॥
 पापिष्ठः कर्मसंन्यासं कृत्वा शास्त्रोक्तवर्त्मना ॥
 प्राणत्यागं पुनः कुर्यात्पापानां च विशुद्ध्ये ॥ ११५ ॥
 योगी संन्यासमापन्नः प्राणत्यागं कदाचन ॥
 न कुर्यान्मोहतो वाऽपि ज्ञानमेव सदाऽभ्यसेत् ॥ ११६ ॥
 संन्यासेन समं नास्ति प्रायश्चित्तं द्विजर्षभाः ॥
 ततः पापनिवृत्त्यर्थं संन्यसेत्परितापितः ॥ ११७ ॥

॥ १०७ ॥ १०८ ॥ १०९ ॥ ११० ॥ १११ ॥ ११२ ॥ ११३ ॥ ११४ ॥
 ॥ ११५ ॥ ११६ ॥ ११७ ॥

रहस्यानां च संन्यासः प्रायश्चित्तं तथैनसाम् ॥
 प्रसिद्धानां च पापानां प्रायश्चित्तमयं तथा ॥ ११८ ॥
 शिवज्ञानं शिवध्यानं शिवशब्दजपस्तथा ॥
 अग्निरित्यादिभिर्मन्त्रैर्भस्मना चावगुण्ठनम् ॥ ११९ ॥
 रुद्राक्षधारणं भक्त्या त्रिपुण्ड्रस्य च धारणम् ॥
 संन्यासश्चैव पापानां प्रायश्चित्तं महत्तरम् ॥ १२० ॥
 सर्ववेदरहस्यामिदं मया

केवलं कृपयैव समीरितम् ॥

प्राह कारुणिकः सकलार्थवि-

देशिकप्रवरप्रवरस्तु मे ॥ १२१ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे
 प्रायश्चित्तविचारो नाम द्वाचत्वारिंशोऽध्यायः ॥४२॥

॥ ११८ ॥ ११९ ॥ १२० ॥ १२१ ॥

इति श्रीस्कन्दपुराणे सूतसंहिताटीकायां प्रायश्चित्तविचारो नाम
 द्वाचत्वारिंशोऽध्यायः ॥ ४२ ॥

अथ त्रिचत्वारिंशोऽध्यायः ।

सूत उवाच—

भूयोऽपि पापशुद्धयर्थमुपायं प्रवदाम्यहम् ॥

महत्या श्रद्धया युक्ताः शृणुत ब्रह्मवित्तमाः ॥ १ ॥

एवं वेदाधिकृतानां चित्तपरिपाकानुसारेण वेदान्तवाक्यजनितब्रह्मात्मज्ञान-
 तद्ध्यानवैदिकमन्त्रजपादिकं प्रायश्चित्तत्वेनोपदिष्टम् । अथ सर्वसाधारणममरे-
 शादिस्थानविशेषेषु शक्तिसहितस्य परमेश्वरस्य तत्तन्नाम्ना पूजनात्मकं पापक्ष-
 योपायं वक्तुमारभते—भूयोऽपीति ॥ १ ॥

निर्मितानि शिवेनैव भूमौ स्थानानि देहिनाम् ॥
 सर्वपापविशुद्ध्यर्थं तानि वक्ष्याम्यशेषतः ॥ २ ॥
 अमरेशमिति प्रोक्तं स्थानं सर्वार्थसाधकम् ॥
 ओंकारसंज्ञस्तत्रेशश्चण्डिकाख्या महेश्वरी ॥ ३ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ४ ॥
 प्रभासाख्यं महास्थानमस्ति भूमितले द्विजाः ॥
 सोमनाथः शिवस्तत्र शिवा सा पुष्करेक्षणी ॥ ५ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ६ ॥
 नैमिषाख्यं महास्थानमस्ति तत्र महेश्वरः ॥
 देवदेवाभिधंः प्राज्ञा देवी सा लिङ्गधारिणी ॥ ७ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ८ ॥
 पुष्कराख्यं महास्थानमन्यदस्ति महीतले ॥
 रजोगन्धिर्महादेवः पुरुहूता महेश्वरी ॥ ९ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ १० ॥
 आषाढी नाम विप्रेन्द्राः स्थानमस्ति महीतले ॥
 आषाढीशो हरस्तत्र रतिः सा परमेश्वरी ॥ ११ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ १२ ॥

॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥

चण्डमुण्डीसमाख्यं तु स्थानमन्यन्महत्तरम् ॥
 दण्डी तत्र महादेवो दण्डिनी परमेश्वरी ॥ १३ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ १४ ॥
 भारभूतिरिति ख्यातमस्ति स्थानं महत्तरम् ॥
 भारभूतिर्महादेवो भूतिः सा परमेश्वरी ॥ १५ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ १६ ॥
 नाकुलं नाम संशुद्धमस्ति स्थानं महीतले ॥
 नकुलीशो हरस्तत्र शिवा सैव प्रकीर्तिता ॥ १७ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ १८ ॥
 हरिश्वन्द्रसमाख्यं च स्थानमस्ति महीतले ॥
 हराख्यः शंकरस्तत्र चण्डिकाख्या महेश्वरी ॥ १९ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ २० ॥
 श्रीपर्वतसमाख्यं च स्थानमस्ति महत्तरम् ॥
 मायावी शंकरी तत्र शंकरस्त्रिपुरान्तकः ॥ २१ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ २२ ॥

॥ १३ ॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥

मायावीति । यद्यपि “ अस्मापामेधास्रजो विनिः ” इति विन्नन्तात्स्त्रिपां
 ङीपि मापाविनीति भवितव्यं तथाऽपि पुराणानामप्यपैत्वेन च्छन्दोवद्भावत्वा-
 त् ‘ बहुलं छन्दसि ’ इति बहुलग्रहणस्य सर्वोपाधिष्वभिचारार्थत्वात् “ नस्त-
 द्विते ” इत्युच्यमानष्टिलोपोऽतद्विते ङीप्यपि द्रष्टव्यः ॥ २१ ॥ २२ ॥

जप्येश्वरमिति ख्यातं स्थानमस्ति महत्तरम् ॥
 त्रिशूला शंकरी तत्र त्रिशूली परमेश्वरः ॥ २३ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ २४ ॥
 जाम्नातकेश्वरं नाम स्थानमन्यत्सुशोभनम् ॥
 तत्र सूक्ष्माभिधो रुद्रः सूक्ष्माख्या परमेश्वरी ॥ २५ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ २६ ॥
 महाकाल इति प्रोक्तमन्यदास्ति महत्तरम् ॥
 महाकालो हरस्तत्र शंकरी सा महेश्वरी ॥ २७ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ २८ ॥
 मध्यमाख्यं महास्थानमस्ति मायाविषापहम् ॥
 तत्र शर्वः शिवः साक्षाच्छर्वाणी परमेश्वरी ॥ २९ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ३० ॥
 केदारख्यं महास्थानमस्ति भूमितले शुभम् ॥
 ईशानाख्यो हरस्तत्र देवी सा मार्गदायिनी ॥ ३१ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ३२ ॥
 भैरवाख्यं महास्थानं भवरोगस्य भेषजम् ॥
 भैरवः शंकरस्तत्र भैरवी परमेश्वरी ॥ ३३ ॥

॥ २३ ॥ २४ ॥ २५ ॥ २६ ॥ २७ ॥ २८ ॥ २९ ॥ ३० ॥ ३१ ॥ ३२ ॥

॥ ३३ ॥

तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ३४ ॥
 गया नाम महाक्षेत्रमस्ति भूमितले शुभम् ॥
 मङ्गलाख्या महादेवी शंकरः प्रपितामहः ॥ ३५ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ३६ ॥
 कुरुक्षेत्रमिति ख्यातमस्ति क्षेत्रं महीतले ॥
 शिवा स्थाणुप्रिया तत्र शिवः स्थाणुसमाह्वयः ॥ ३७ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ३८ ॥
 लांकुलाख्यं महास्थानमस्ति सर्वार्थसाधकम् ॥
 स्वयंभूस्तत्र देवेशः शिवा स्वायंभुवी मता ॥ ३९ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य सर्वपापैः प्रमुच्यते ॥ ४० ॥
 अन्यत्कनखलं नाम स्थानमस्ति महत्तरम् ॥
 उग्रस्तेत्र महादेवः शिवोऽग्रा मुनिपुङ्गवाः ॥ ४१ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ४२ ॥
 विमलेश्वरमित्युक्तमन्यदस्ति महीतले ॥
 विश्वस्तत्र महादेवो विश्वेशा परमेश्वरी ॥ ४३ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ४४ ॥

॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ ४० ॥ ४१ ॥ ४२ ॥ ४३ ॥
 ॥ ४४ ॥

अट्टहासमिति प्रोक्तमन्यदस्ति महत्तरम् ॥

महानन्दो हरस्तत्र महानन्दा महेश्वरी ॥ ४५ ॥

तत्र देवं च देवीं च श्रद्धया परया सह ॥

तत्तन्नाम्ना तु संपूज्य मुच्यते सर्वपातकैः ॥ ४६ ॥

महेन्द्रमिति विख्यातमन्यदस्ति महीतले ॥

हरो महान्तकस्तत्र शिवा सा तु महान्तका ॥ ४७ ॥

तत्र देवं च देवीं च श्रद्धया परया सह ॥

तत्तन्नाम्ना तु संपूज्य मुच्यते सर्वपातकैः ॥ ४८ ॥

भीमं नाम महास्थानमस्ति भीतिविनाशनम् ॥

तत्र भीमेश्वरो देवः शिवा भीमेश्वरा मिथा ॥ ४९ ॥

तत्र देवं च देवीं च श्रद्धया परया सह ॥

तत्तन्नाम्ना तु संपूज्य मुच्यते सर्वपातकैः ॥ ५० ॥

वस्त्रापथमिति ख्यातमस्ति स्थानं महत्तरम् ॥

भवस्तत्र शिवः साक्षाद्भवानी परमेश्वरी ॥ ५१ ॥

तत्र देवं च देवीं च श्रद्धया परया सह ॥

तत्तन्नाम्ना तु संपूज्य मुच्यते सर्वपातकैः ॥ ५२ ॥

अर्धकोटिरिति ख्यातमन्यदस्ति सुशोभनम् ॥

देवस्तत्र महायोगी रुद्राणी च महेश्वरी ॥ ५३ ॥

तत्र देवं च देवीं च श्रद्धया परया सह ॥

तत्तन्नाम्ना तु संपूज्य मुच्यते सर्वपातकैः ॥ ५४ ॥

अविमुक्तमिति ख्यातमन्यदस्ति सुशोभनम् ॥

महादेवाभिधः शंभुर्विशालाक्षी शिवा परा ॥ ५५ ॥

॥ ४५ ॥ ४६ ॥ ४७ ॥ ४८ ॥ ४९ ॥ ५० ॥ ५१ ॥ ५२ ॥ ५३ ॥ ५४ ॥

॥ ५५ ॥

तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ५६ ॥
 महालयमिति ख्यातमन्यदस्ति सुशोभनम् ॥
 रुद्रस्तत्र हरः साक्षान्महाभागाभिधा शिवा ॥ ५७ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ५८ ॥
 गोकर्णाख्यं महास्थानमस्ति भूमितले शुभम् ॥
 महावलो हरस्तत्र शिवा सा भद्रकर्णिका ॥ ५९ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ६० ॥
 भद्रकर्ण महास्थानमस्ति भद्रकरं परम् ॥
 भद्रा तत्र महादेवी महादेवः शिवाभिधः ॥ ६१ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ६२ ॥
 सुवर्णाक्षमिति प्रोक्तमन्यदस्ति महत्तरम् ॥
 शिवस्तत्र सहस्राक्ष उत्पलाक्षी शिवा परा ॥ ६३ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ६४ ॥
 स्थाणुसंज्ञं महास्थानमस्ति भूमितले शुभम् ॥
 शिवः स्थाण्वीश्वरस्तत्र शिवा स्थाण्वीश्वरी परा ॥ ६५ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ६६ ॥
 कमलालयमित्युक्तमस्ति स्थानं महत्तरम् ॥
 कमलाख्या हरस्तत्र कमलाख्या महेश्वरी ॥ ६७ ॥

तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ६८ ॥
 छागण्डलमिति प्रोक्तमन्यदस्ति महत्तरम् ॥
 कपर्दी तत्र देवेशः प्रचण्डाख्या महेश्वरी ॥ ६९ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ७० ॥
 कुंरुण्डमिति विख्यातमन्यदस्ति सुशोभनम् ॥
 ऊर्ध्वरेता हरस्तत्र त्रिसंध्याख्या शिवा परा ॥ ७१ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ७२ ॥
 माकोटाख्यं महास्थानमन्यदस्ति महीतले ॥
 महोत्कटो हरस्तत्र शिवा सा मुकुटेश्वरी ॥ ७३ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ७४ ॥
 मण्डलेश्वरसंज्ञं च स्थानमस्ति महत्तरम् ॥
 श्रीकण्ठस्तत्र देवेशः शंकरी शाण्डकी मता ॥ ७५ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ७६ ॥
 कालंजरमिति ख्यातमस्ति स्थानं महीतले ॥
 नीलकण्ठो हरस्तत्र शिवा काली प्रकीर्तिता ॥ ७७ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ७८ ॥

॥ ६८ ॥ ६९ ॥ ७० ॥ ७१ ॥ ७२ ॥ ७३ ॥ ७४ ॥ ७५ ॥ ७६ ॥ ७७ ॥ ७८ ॥
 ॥ ७८ ॥

शङ्कुकर्णं महास्थानं सर्वदोषनिवारणम् ॥
 महातेजा हरस्तत्र ध्वनिः सा परमेश्वरी ॥ ७९ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ८० ॥
 स्थूलेश्वरसमारख्यं तु स्थानमस्ति महत्तरम् ॥
 स्थूलस्तत्र महादेवः स्थूला सा परमेश्वरी ॥ ८१ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ८२ ॥
 श्रीमद्व्याघ्रपुराख्यं तु स्थानमस्ति महीतले ॥
 हरः सभापतिस्तत्र शिवा देभ्रसभापती ॥ ८३ ॥
 तत्र देवं च देवीं च श्रद्धया परया सह ॥
 तत्तन्नाम्ना तु संपूज्य मुच्यते सर्वपातकैः ॥ ८४ ॥
 यत्र नृत्यति देवेशः स्वात्मानन्दप्रमोदतः ॥
 यत्र नृत्यन्तमीशानमम्बिका परिपश्यति ॥ ८५ ॥
 यत्र भक्तिमतां नृणां प्रसीदति महेश्वरः ॥
 यत्र नृत्यन्तमीशानमम्बिका परिपश्यति ॥ ८६ ॥
 स्थानानामपि सर्वेषामेतत्स्थानं महत्तरम् ॥
 अत्र जप्तं हुतं दत्तमसंख्येयगुणाधिकम् ॥ ८७ ॥
 अस्मिन्नेव महास्थाने शिवगङ्गाभिधं परम् ॥
 तटाकमस्ति तत्तीरे दक्षिणे नृत्यतीश्वरः ॥ ८८ ॥
 तस्मिन्नेव तटाके यो नित्यं स्नात्वा द्विजा नरः ॥
 दृष्ट्वा देभ्रसभानाथं परमश्रद्धया सह ॥ ८९ ॥

॥ ७९ ॥ ८० ॥ ८१ ॥ ८२ ॥ ८३ ॥ ८४ ॥ ८५ ॥ ८६ ॥ ८७ ॥ ८८ ॥

॥ ८९ ॥

अष्टोत्तरसहस्रं तु मन्त्रमाद्यं षडक्षरम् ॥

जपति प्रीतिसंयुक्तः प्रसिद्धैरपि मुच्यते ॥ ९० ॥

आदित्ये मेषसंयुक्ते पर्वण्यार्द्रादिने तथा ॥

तटाकेऽस्मिन्नरः स्नात्वा प्रसिद्धैरपि मुच्यते ॥ ९१ ॥

आदित्ये वृषभं प्राप्ते तटाकेऽस्मिन्वृषोदये ॥

स्नात्वा दत्त्वा महापापैः प्रसिद्धैरपि मुच्यते ॥ ९२ ॥

आदित्ये मिथुनं प्राप्ते तटाकेऽस्मिन्महत्तरे ॥

कृष्णाष्टम्यां नरः स्नात्वा प्रसिद्धैरपि मुच्यते ॥ ९३ ॥

आषाढे तु चतुर्दश्यां कृष्णपक्षे समाहितः ॥

तटाकेऽस्मिन्नरः स्नात्वा प्रसिद्धैरपि मुच्यते ॥ ९४ ॥

श्रावण्यां पौर्णमास्यां तु तटाकेऽस्मिन्समाहितः ॥

स्नात्वा तु पातकैः सर्वैः प्रसिद्धैरपि मुच्यते ॥ ९५ ॥

कन्यकायां स्थिते चार्के जन्मर्क्षे चार्कवारके ॥

नरः स्नात्वा तटाकेऽस्मिन्प्रसिद्धैरपि मुच्यते ॥ ९६ ॥

॥ ९० ॥ ९१ ॥ ९२ ॥ ९३ ॥ ९४ ॥ ९५ ॥ ९६ ॥

आदित्ये च तुलां प्राप्ते भगनक्षत्रके नरः ॥

प्रातः स्नात्वा तटाकेऽस्मिन्प्रसिद्धैरपि मुच्यते ॥ ९७ ॥

भगनक्षत्रक इति । “फलगुनी नक्षत्रं भगो देवता” इति श्रुतेः पूर्वाफलगु-
न्याख्यं भगनक्षत्रम् ॥ ९७ ॥

आदित्ये वृश्चिकं प्राप्ते पावकस्य दिने नरः ॥

प्रातः स्नात्वा तटाकेऽस्मिन्प्रसिद्धैरपि मुच्यते ॥ ९८ ॥

पावकस्य दिन इति । कृत्तिकापापित्यर्थः ॥ ९८ ॥

आदित्ये चापसंयुक्ते रौद्रनक्षत्रके नरः ॥

स्नानं कृत्वा तटाकेऽस्मिन्प्रसिद्धैरपि मुच्यते ॥ ९९ ॥

॥ ९९ ॥

आदित्ये मकरं प्राप्ते पुण्यर्क्षे चार्कवारके ॥
 नरः स्नात्वा तटाकेऽस्मिन्प्रसिद्धैरपि मुच्यते ॥१००॥
 माघमासि मघर्क्षे तु तटाकेऽस्मिन्महत्तरे ॥
 स्नानं कृत्वा महापापैः प्रसिद्धैरपि मुच्यते ॥ १०१ ॥
 फाल्गुने चोत्तरे मर्यस्तटाकेऽस्मिन्महत्तरे ॥
 स्नानं कृत्वा महापापैः प्रसिद्धैरपि मुच्यते ॥ १०२ ॥
 अनेन सदृशं स्थानं नास्ति लोकत्रयेष्वपि ॥
 अत्रैव वर्तमानस्तु मुच्यते भववन्धनात् ॥ १०३ ॥
 अत्र ब्रह्मविदां नित्यमन्नं पेयं ददाति यः ॥
 सर्वपापविनिर्मुक्तः स याति परमां गतिम् ॥ १०४ ॥
 गृहं वा मठिकां वाऽपि प्रदत्त्वाऽत्रैव योगिने ॥
 सर्वपापविनिर्मुक्तः शंकरं याति मानवः ॥ १०५ ॥
 स्थानमेतत्पुरा शंभुः सर्वदोषनिवृत्तये ॥
 निर्ममे सर्वजन्तूनां केवलं करुणावलात् ॥ १०६ ॥
 अनेककोटिभिः कल्पैरर्जितैः पुण्यराशिभिः ॥
 स्थानमेतन्मुष्पाणां सिध्यत्यन्तशोभनम् ॥१०७॥

सर्वमुक्तमतिशोभनं मया

पापराशिविनिवर्तकं नृणाम् ॥

स्थानमेतदतिशोभनं सदा

सेवनियमस्विलैस्तु जन्तुभिः ॥ १०८ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे
पापशुद्ध्युपायकथनं नाम त्रिचत्वारिंशोऽध्यायः ॥४३॥

॥ १०० ॥ १०१ ॥ १०२ ॥ १०३ ॥ १०४ ॥ १०५ ॥ १०६ ॥ १०७ ॥ १०८ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे पापशुद्धमुना-
पकथनं नाम त्रिचत्वारिंशोऽध्यायः ॥ ४३ ॥

अथ चतुश्चत्वारिंशोऽध्यायः ।

सूत उवाच—

अथातः संप्रवक्ष्यामि द्रव्यशुद्धिं समासतः ॥

श्रद्धया सह विप्रेन्द्राः शृणुताऽऽत्मविशुद्धये ॥ १ ॥

सच्चिदानन्दरूपस्याऽऽत्मनः स्वाभाविकशुद्धिं सिद्धवत्कृत्य तदुपजीवनेन तत्स्वरूपेऽध्यस्ताविद्यातत्कार्यविलसितरूपस्य दोषजातस्य निवर्तकप्रायश्चित्त-मुक्तम् । अथ तां स्वतःशुद्धिमात्मनः प्रतिपादयितुं द्रव्यशुद्धिं प्रतिजानीते— अथात इति ॥ १ ॥

आत्माऽनात्मेति विप्रेन्द्रा द्विधा द्रव्यं व्यवस्थितम् ॥

आत्मद्रव्यं स्वयं शुद्धं सत्यज्ञानादिलक्षणम् ॥ २ ॥

द्रव्यं व्यवस्थितमिति । द्रव्यशब्दो वस्तुपर्यायो न तु पराभिमतद्रव्यत्वजा-तिप्रवृत्तिनिमित्तकस्तथात्वे त्वात्मनो द्रव्यत्वजातिसंसर्गविरहेण द्रव्यशब्दवा-च्यता न स्यात् । सत्पज्ञानानन्दादिकं ह्यात्मनः पारमार्थिकं स्वरूपम् । यद्यपि तदखण्डैकरसं तथाऽपि सर्वदा बाधराहित्यादुपाधिभेदेन सच्चिदादिभेदेन व्यव-हियते । उक्तं ह्याचार्यैः—“आनन्दो विषयानुभवो नित्यत्वं चेति सन्ति धर्माः । अपृथक्त्वेऽपि चैतन्यात्पृथगेतिवावभासन्ते” इति ॥ २ ॥

सत्तामात्रं न दोषोऽस्ति स्वतः शुद्धं यतः सदा ॥

यदि सत्ता स्वतोऽशुद्धा दुष्टं सर्वं भवेत्सदा ॥ ३ ॥

तत्र स्वरूपस्य स्वतःशुद्धिं प्रतिपादयति—सत्तामात्र इति । स्वस्मिन्परि-कल्पितनानाव्यक्तिष्वधिष्ठानसद्रूपस्यानुगमात्तदभिप्रायेणाधिष्ठानभूतं सन्मात्र-मेव सत्तेत्युच्यते । तस्य सत्तामात्रस्य यस्मात्स्वतःशुद्धिरङ्गीकार्या । अतस्तत्र न दोषस्पर्श इत्यर्थः । विपक्षे बाधकमाह—यदि सत्तेति । स्वत इति । कारणा-न्तरमनपेक्ष्य स्वरूपत एवेत्यर्थः ॥ ३ ॥

दुष्टसत्ताभिसंबन्धाद्दुष्टसृष्टं सदा खलु ॥

तथा सति विशुद्धं तु न सिध्यत्येव किंचन ॥ ४ ॥

विमतं सर्वं दुष्टं दुष्टसत्तासंसृष्टत्वाद्दुष्टसृष्टमाण्डवदित्यभिप्रायः । तथा सति दोषाभावव्याप्तायाः शुद्धेर्न कचिदप्यात्मलाभ इत्यर्थः ॥ ४ ॥

१ घ. स्वतः । २ ग. घ. 'दानन्दभे' । ३ छ. 'धर्मिभा' । ४ ड. 'त्रेणादो' । ग. घ. 'त्रेण दो' । ५ प. ज. 'ति निर्दोषभा' । ग. ड. च. 'ति निर्दोषिभा' ।

सत्ताशून्यं तु तुच्छं स्यात्सत्ता शुद्धा स्वतस्तथा ॥

ज्ञप्तिरूपमपि ज्ञानं शुद्धमेव स्वतः सदा ॥ ५ ॥

सत्ताशून्यं त्विति । निर्दुष्टत्वात् यदि सर्वं जगत्स्वात्मनो दुष्टसत्तासंसर्गं जहात्तदा तन्निरुपाख्यमेव भवेत् । अतः सत्तायाः स्वतः शुद्धिरङ्गीकार्येत्यर्थः । चिन्मात्रस्यापि स्वतःशुद्धिमाह—ज्ञानमिति । ज्ञापतेऽनेनेति ज्ञानमिति करणत्वेन व्युत्पत्तिसंभवात्तद्वावृत्त्यर्थं ज्ञप्तिरूपमिति विशेषणम् ॥ ५ ॥

अशुद्धिर्जडरूपे हि दृष्टा सर्वजनैरपि ॥

स्वतःस्फुरणरूपं तु ज्ञानं दुष्टं भवेद्यदि ॥ ६ ॥

दुष्टमेव भवेत्सर्वं दुष्टस्फुरणसंगमात् ॥

तथा सति विशुद्धं तु न सिध्यत्येव किञ्चन ॥ ७ ॥

अशुद्धिर्जडरूप इति । अनात्मप्रपञ्चे ह्यशुद्धत्वं जडत्वव्याप्तं दृश्यते तज्जडत्वं स्वप्रकाशचिदात्मनो व्यावर्तमानं स्वव्याप्तमप्यशुद्धत्वं व्यावर्तयतीत्यर्थः । तत्रापि पूर्ववद्विषये बाधकमाह—ज्ञानं दुष्टमित्यादिना ॥ ६ ॥ ७ ॥

वस्तु स्फुरणशून्यं तु तुच्छमेव भवेत्सदा ॥

दुष्टकारणविज्ञाने दोषोऽस्तीति वदेद्यदि ॥ ८ ॥

अभिव्यञ्जकवृत्त्या तु ज्ञाने दोषो न च स्वतः ॥

अन्यथा सकलं ज्ञानं दुष्टमेव स्वतो भवेत् ॥

अतः स्फुरणरूपं तु ज्ञानं शुद्धं सदैव तु ॥ ९ ॥

स्फुरणशून्यं त्विति । स्वगोचरज्ञानाधीनत्वाद्द्वस्तुसिद्धेस्तस्य च ज्ञानस्य दुष्टत्वेनोङ्गीकारे सर्वदाऽप्रतिभातं जडं जगच्छशविपाणवत्तुच्छमेव भवेदित्यर्थः । विषये बाधकमभिधाय ज्ञानस्य पुनर्दोषसद्भावमाशङ्क्य निरस्यति—दुष्टकारणेति । काचका मलादिदोषदूषितचक्षुरादिकारणजनिते शुक्तिरजतादिभ्रमज्ञाने दोषो दृश्यते तत्सामान्यादप्यत्रापि दोषसंभावना किं न स्यादिति न शङ्कनीयम् । तत्र हि शुक्त्यधिष्ठानचैतन्याभिव्यञ्जिका तदाश्रितयायामयरजतविषयेदंकारास्पदमनोवृत्तिवञ्चित्तचैतन्यस्थाविद्यावृत्तिरैव दुष्टकारणजनिता न तु वृत्त्यवच्छिन्नस्फुरणम् । ततश्चोपाधिवशादेव स्फटिके लोहित्यमिव स्फुरणे दोषाव-

१ ग. ड. "नालही" । २ च. "दिकर" । ३ घ. "व्यञ्जकात्तदा" । ४ घ. "तिप्रति-विम्बित्वं" ।

भासो न तु स्वभाव इत्यर्थः । अन्यथेति । विज्ञमज्ञानगतस्फुरणमात्रस्य स्वाभाविकदुष्टत्वाङ्गीकारे तत्सामान्यात्सर्वमपि ज्ञानं स्वभावतो दुष्टं स्यात् । तथाच पूर्वोक्तो बाध इत्यभिप्रायः ॥ ८ ॥ ९ ॥

आनन्दस्तु स्वयंशुद्धः पुरुषैरर्थ्यते यतः ॥

अशुद्धः सर्वथा भावो नार्थ्यते पुरुषैः खलु ॥ १० ॥

ब्रह्मादिस्तम्बपर्यन्तैरर्थ्यते हि सुखं सदा ॥ ११ ॥

आनन्दरूपस्यापि स्वतः शुद्धिसुपपादयति—आनन्दस्त्वित्यादिना । पुरुषैरर्थ्यमानत्वादानन्दस्यापि स्वतः शुद्धिरङ्गीकार्या न ह्यविशुद्धः पदार्थः पुरुषैरर्थ्यते ॥ १० ॥ ११ ॥

विषयेन्द्रियसंपर्काजन्यते हि सुखं सदा ॥

न दृश्यते ततो दुष्टमिति चेत्तन्न संगतम् ॥ १२ ॥

अभिव्यञ्जकवृत्त्या हि सुखे दोषो न च स्वतः ॥

आत्मरूपं सुखं नित्यं नैव जन्मविनाशवत् ॥ १३ ॥

ब्रह्मादिस्तम्बान्तैरर्थनयिस्य तस्याऽऽनन्दस्य नश्वरत्वमाशङ्क्य निरस्पति—विषयेन्द्रियेति । शुभकर्मोपस्थापितविषयैरिन्द्रियसंप्रयोगवशात्सुखं जन्यते । अनन्तरक्षणे च न दृश्यते । तथा च सत्युत्पत्तिविनाशवत्त्वेन सुखस्य दुष्टत्वमिति शङ्काभिप्रायः । विषयेन्द्रियसंप्रयोगात्सुखविषया मनोवृत्तिरेव केवलं जन्यते न तु तद्वृत्त्यवच्छिन्नसुखमतो व्यञ्जकवृत्तिगतविवेकजन्मविनाशो व्यङ्ग्ये सुखेऽवभासेते अतो नश्वरत्वदोषप्रसङ्गः स्वाभाविकसुखे नास्तीत्यर्थः । आत्मरूपमिति । सुखस्य नित्यात्मस्वरूपत्वादापि जन्मविनाशो स्वाभाविको न स्त इत्यर्थः ॥ १२ ॥ १३ ॥

प्रेमालम्बनतः स्वात्मा सुखमेव न संशयः ॥

आत्मनश्च सुखस्यापि प्रेमालम्बनता सदा ॥ १४ ॥

विद्यतेऽतस्तयोरैक्यं वस्तुतस्तु सुखात्मनोः ॥

अतश्चाऽऽत्मतया नित्यं सुखं निर्दोषमेव हि ॥ १५ ॥

सुखस्याऽऽत्मरूपत्वमुपपादयति—प्रेमालम्बनत इति । परप्रेमास्पदत्वादात्मनः सुखस्वरूपत्वम् । एतदेव सुखात्मनोरैक्यमुपपादयति—आत्मनश्चेति । शुभकर्मोपस्थापितविषयेन्द्रियसंपर्काजनितान्तःकरणवृत्त्यवच्छिन्नस्य सुखस्य

तदनुभवित्नात्मनश्चोभयोरपि प्रेमास्पदत्वात्तस्मादुपाधिकृतभेदविरहे वास्तव-
मैक्यमध्यवसेयमित्यर्थः ॥ १४ ॥ १५ ॥

अतः सत्यचिदानन्दः स्वतः शुद्धो न संशयः ॥

सत्यादिलक्षणं चाऽऽत्मद्रव्यं शुद्धं ततः स्वतः ॥ १६ ॥

सत्पादिलक्षणमिति । परिकल्पितभेदभिन्नानां सत्ताज्ञानसुखानां निर्दुष्टत्वेन
स्वतःशुद्धिप्रतिपादनात्कल्पितभेदविरहादखण्डैकरसभावेनैतेषामेवाऽऽत्मस्वरू-
पत्वात्सत्यज्ञानादिलक्षणमात्मवस्त्वपि स्वतः शुद्धमित्यर्थः ॥ १६ ॥

अज्ञानोपाधिसंपर्कादशुद्धमिव भाति तत्र ॥

विशुद्धिः परमा तस्य ज्ञानादेव न कर्मणा ॥ १७ ॥

ज्ञानादेवेति । अविशुद्ध्यापादकस्याज्ञानस्य कर्मणा सह विरोधाभावात्स्वा-
भाविकशुद्ध्यात्मज्ञानादेव तस्य निवृत्तिरित्यर्थः ॥ १७ ॥

स्वतः शुद्धस्य चाज्ञानादशुद्धिः स्वात्मवस्तुनः ॥

अज्ञानस्य निवृत्त्यैव शुद्धिः स्वाभाविकी भवेत् ॥ १८ ॥

अज्ञानस्य निवृत्त्यैवेति । ज्ञानेनाज्ञाननिवृत्तिरेव केवलं निष्पाद्या तथैव
ज्ञानप्राप्त्याऽशुद्धिनिवृत्तावात्मनः स्वाभाविकी शुद्धिरावरणाभावादाविर्भवती-
त्यर्थः ॥ १८ ॥

कर्मणा शुद्धिरुत्पन्ना यदि सा तस्य नश्यति ॥

कर्मसाध्यमनित्यं हि न नित्यं संमतं हि तत्र ॥ १९ ॥

तस्य नश्यतीति । वस्तुकृतमात्मनोऽशुद्धत्वमङ्गीकृत्य तस्य प्रायश्चित्तरूपेण
कर्मणा निवर्तितत्वादसती शुद्धिरिदानीमुत्पद्यते चेत्तर्हि सा शुद्धिस्तस्याऽऽत्म-
नोऽवश्यं नश्यति । कृतकत्वस्यानित्यत्वनिपमादित्यर्थः । व्याप्तिं दर्शयति—
कर्मसाध्यमिति ॥ १९ ॥

सच्चिदानन्दरूपात्मा नित्यशुद्धः स्वयं स्वतः ॥

अज्ञानाज्जीवता तस्य नैव स्वाभाविकी सदा ॥ २० ॥

अज्ञानाज्जीवतेति । सच्चिदानन्दरूपः परमेश्वर एव प्रत्यगात्मा तस्य ताह-
कस्वरूपत्वाच्छादकादज्ञानादेव जीवत्वे तदभिमानत एव तस्याशुद्धिः ॥ २० ॥

अतो जीवेश्वरैकत्वज्ञानादेवाऽऽत्मवस्तुनः ॥

विशुद्धिः परमा प्रोक्ता कर्मणा न कथंचन ॥ २१ ॥

तत्रिवृत्त्युपायमाह—अतो जीवेश्वरैकत्वज्ञानादिति । जीवभाविनावस्थितस्य प्रत्यक्चैतन्यस्य नित्यशुद्धबुद्धमुक्तस्वभावपरशिवात्मत्वज्ञानादज्ञानपरिकल्पित-जीवत्वलक्षणायाः अविशुद्धेः स्वकारणभूताज्ञाननिरासेन निःशेषं निर्वर्तितत्वात्पुनरुत्पत्त्यभावेन परमा विशुद्धिरात्मनो भवतीत्यर्थः । याज्ञवल्क्येनापि स्मर्यते—“क्षेत्रज्ञस्याऽऽत्मविज्ञानाद्विशुद्धिः परमा मता” इति ॥ २१ ॥

अज्ञानेनाऽऽवृत्तो जीवो व्यवहारे तु कर्मणा ॥

वेदोदितेन शुद्धिः स्याज्ज्ञानाच्छुद्धिः पराऽस्य तु ॥ २२ ॥

परत्वस्यापरसापेक्षत्वादीदृशौ शुद्धिं दर्शयति—अज्ञानेनेति । सच्चिदानन्दलक्षणः परमेश्वर एव ह्यज्ञानेनाऽऽवृत्तो जीवो भवति तस्य व्यवहारदशायां श्रुति-स्मृत्युदितेन कर्मणा या शुद्धिः साऽपरमा । तेन ह्यज्ञानकार्यं पापमेव केवलं निवर्त्यते न तु तन्मूलभूताज्ञानं तेन सह कर्मणो विरोधाभावादेव मूलभूते तस्मिन्सति निवर्त्यसजातीयस्यापुण्यस्य पुनरुत्पत्तेरवश्यभावात्कर्मजन्या शुद्धिस्तात्कालिकीति तस्या अपरमत्वम् । ज्ञानजन्या शुद्धिस्तु नेदशीति तस्याः परत्वम् ॥ २२ ॥

अनात्मरूपं यद्भव्यमशुद्धं तत्स्वभावतः ॥

तथाऽपि व्यवहारे तु विशुद्धिस्तस्य कीर्तिता ॥ २३ ॥

आध्यात्मिकादिभेदेन द्विधाऽनात्मा व्यवस्थितः ॥

देहेन्द्रियाद्यहंबुद्धिग्राह्यमाध्यात्मिकं भवेत् ॥ २४ ॥

पृथिव्यादीनि भूतानि भौतिकानि तथैव च ॥

शब्दस्पर्शादयः प्रोक्ता आधिभौतिकसंज्ञिताः ॥ २५ ॥

अशुद्धं तत्स्वभावत इति । अनात्मवस्तुनः सर्वस्य मायापरिकल्पितस्वरूपत्वादविचारितरमणीयत्वेन स्वाभाविकमेवाशुद्धत्वमित्यर्थः । कीर्तितेति । जीवात्मनोऽपि श्रुतिस्मृत्युदितेन कर्मणा व्यावहारिकी शुद्धिर्मन्वादिभिरभिहितेत्यर्थः ॥ २३ ॥ २४ ॥ २५ ॥

वेदोदिताच्च संस्काराच्छिवभावनयाऽपि च ॥

तथा हिंसादिराहित्याद्देहशुद्धिर्दिजा भवेत् ॥ २६ ॥

वेदोदिताच्च संस्कारादिति । गर्भाधानपुंसवनसीमन्तजातकर्मादिको देहादे-
रनात्मनो वेदोदितः संस्कारः ॥ २६ ॥

इन्द्रियाणामधिष्ठातृदेवतास्मरणादपि ॥

शिवभावनया चापि विशुद्धिर्द्विजपुङ्गवाः ॥ २७ ॥

प्राणायामादधिष्ठातृदेवतास्मरणादपि ॥

शिवभावनया शुद्धिर्भवेत्प्राणस्य सुव्रताः ॥ २८ ॥

इन्द्रियाणामिति । श्रोत्रत्वगादीनामिन्द्रियाणाम् “दिग्वाय्वादित्यवरुण-
पृथिव्याख्यास्तु देवताः” इत्यादिना चतुर्दशोऽध्यायेऽधिष्ठातृदेवताः प्रतिपादि-
तास्तन्मयत्वेन तेषां स्मरणं विशुद्धिहेतुः । अपिशब्दः पूर्वोक्तसंस्कारसमुच्चयार्थः
॥ २७ ॥ २८ ॥

निषिद्धचिन्तनाभावाच्छिवभावनयाऽपि च ॥

मनजादेस्तु विप्रेन्द्रा भवेच्छुद्धिर्न संशयः ॥

समाधौ विलयश्चापि विशुद्धिः परिकीर्तिता ॥ २९ ॥

समाधौ विलय इति । विजातीयवृत्त्यव्यवहितेन ब्रह्माकारमनोवृत्तिप्रवाहेण
ध्येयपरशिवस्वरूपावरणाज्ञानापनयनेन यद्ध्येयमात्रस्य स्फुरणं स समाधिः ।
तत्र विद्यमाना अपि मनोवृत्तयः स्वगोचरविषयवृत्तेरभावे तदविषया इवास्-
च्छायाः । तथा च पातञ्जलं सूत्रम्—“तदेवार्थमात्रनिर्भासं स्वरूपगूढमिव
समाधिः” इति । एवं समाध्यवस्थायामुक्तलक्षणेन विलयः सोऽप्यन्तःकरणस्य
शुद्धिहेतुरित्यर्थः ॥ २९ ॥

देहादेस्तु विशुद्ध्याऽऽत्मा शुद्धोऽहमिति विभ्रमात् ॥

स्वात्मानं मन्वते शुद्धं सा शुद्धिव्यावहारिकी ॥ ३० ॥

विभ्रमादिति । तीर्थस्नानादिजन्यशुद्धयधिकरणदेहेन्द्रियादितादात्म्यवि-
भ्रमात्स्वात्मनि तदीयधर्मसंसर्गाध्यासेन शुद्धोऽहमिति सा व्यावहारिकी न तु
पारमार्थिकी ॥ ३० ॥

अशुद्ध्याऽशुद्धवद्भाति शरीरादेस्तु चेतनः ॥

व्यवहारे यथा चन्द्रो निश्चलोऽपि चलत्यपि ॥ ३१ ॥

भूतभौतिकरूपाणां विशुद्धिर्ब्रह्मभावनात् ॥

भवत्येव न संदेहः सत्यमुक्तं मयैव तु ॥ ३२ ॥

ब्रह्मभावनया सर्वं विशुद्धमिति पश्यतः ॥

न हेयं विद्यते किञ्चित्सत्यमेव न संशयः ॥ ३३ ॥

तर्हि परमार्थतोऽशुद्ध एवाऽऽत्मा नेत्याह—अशुद्धयेति । सच्चिदानन्दलक्षणस्य स्वात्मनः स्वतःशुद्धेः प्राक्प्रतिपादितत्वात्तादृशस्याप्पस्य व्यवहारवस्थापामविशुद्धदेहादितादात्म्याभिमानेन तदीययाऽशुद्ध इव भाति । यथा चन्द्रः स्वतो निश्चलोऽपि चञ्चलेषु जलतरङ्गबुद्बुदेषु प्रतिबिम्बितः सन्स्वाश्रयचलनाध्यासेन स्वयमपि चलन्निव भाति तद्वत् ॥ ३१ ॥ ३२ ॥ ३३ ॥

ब्रह्म सर्वमिति ज्ञानाद्भावनावलतोऽपि वा ॥ ३४ ॥

विना विशुद्धिर्द्रव्याणां न सिध्यति कदाचन ॥

शुद्धिः कृच्छ्रेण सिद्धाऽपि द्विजा वेदार्थपारगाः ॥ ३५ ॥

ब्रह्म सर्वमिति ज्ञानादिति । अनात्मप्रपञ्चस्य सर्वस्य सन्घटः सन्पटः सत्कुल्यमित्याद्यनुबेधवलेन सन्मात्रस्वरूपपरमात्मनि कल्पितत्वेन वस्तुतस्तत्स्वरूपानतिरिक्तत्वाद्वास्तवमखण्डेकरसमद्वितीयं तत्स्वरूपं साक्षात्कुर्वतो ब्रह्मैव सर्वं न ततोऽतिरिक्तं किञ्चिदिति निर्विचिकित्सं ज्ञानं जायते तस्मादित्यर्थः । भावनावलत इति । यस्तु “इदं सर्वं यदयमात्मा” इत्यादिश्रुतेरुक्तलक्षणमर्थं जानानोऽप्पसंभावनाविपरीतभावनाभ्यां संदिग्धे तस्याऽऽपातज्ञानिनो ब्रह्मभावनयैव सर्वं शुध्यतीत्यर्थः । विनेति । सर्वस्य ब्रह्मरूपत्वज्ञानं तद्रूपत्वेन भावनं चैतद्ब्रह्मयमन्तरेणेत्यर्थः ॥ ३४ ॥ ३५ ॥

अशुद्ध्या चाऽऽवृतं सर्वं धूमेनाग्निर्थाऽऽवृतः ॥

तथाऽपि शुद्धिः कर्तव्या व्यवहारेऽखिलस्य तु ॥ ३६ ॥

वेदसिद्धेन मार्गेण श्रेयस्कामैर्भनीषिभिः ॥

चण्डालाद्यैस्तु संस्पृष्टं मृन्मयं पक्वमुत्सृजेत् ॥ ३७ ॥

अशुद्ध्या चाऽऽवृतमिति । प्रायश्चित्तेन शुद्धोऽप्यनात्मपदार्थः स्वाभाविकयाऽशुद्ध्याऽऽवृत एव भवति । अग्निधूमयोरिव तयोरविनाभूतत्वादित्यर्थः ।

भगवताऽप्युक्तम्—“सर्वारम्भा हि दोषेण धूमेनाग्निरिवाऽऽवृताः” इति । श्रेय-
स्कामैरिति । अम्पुदयनिःश्रेयसलक्षणपुरुषार्थं कामपमानैर्विद्वद्भिः पूर्वोक्तब्रह्म-
रूपत्वज्ञानेन सद्भावनया चोक्तेन श्रुतिस्मृत्युक्तमार्गेणानात्मपदार्थस्य तात्का-
लिकी श्रद्धिः कर्तव्या ॥ ३६ ॥ ३७ ॥

प्रक्षालयेदपक्वं तु प्रोक्षयेद्वा कुशोदकैः ॥

पक्वं शूद्रेण संस्पृष्टं प्रोक्षणादेव शुध्यति ॥ ३८ ॥

त्याज्यमेवोपयुक्तं स्यात्पुनः पाकेन वा शुचि ॥

आकारद्वितयात्मस्थं मृन्मयं तु पुरातनम् ॥ ३९ ॥

अग्निदाहेन संशुध्येन्नूतनं क्षालनेन तु ॥

विष्टया मृन्मयं स्पृष्टमुपयुक्तं परित्यजेत् ॥ ४० ॥

अपक्वं क्षालयेच्छुद्ध्यै बहुशस्तु कुशोदकैः ॥

उदक्याशुचिसंस्पृष्टं यज्ञपात्रं तु दास्यम् ॥ ४१ ॥

उपयुक्तं त्यजेदन्यत्क्षालयेच्च कुशाम्भसा ॥

विलोक्य देशकालादि द्रव्यं द्रव्यप्रयोजनम् ॥ ४२ ॥

स्वोपपत्तिमवस्थां च पुनः शौचं समारभेत् ॥

अन्नं द्रोणादिकं पक्कमन्याद्यस्पृश्यदूषितम् ॥ ४३ ॥

क्षालनेन विघातेन परिशुद्धं हि चाऽऽपदि ॥

द्रोणादूनं त्यजेद्द्वारादधिकं प्रोक्षयेद्बुधः ॥ ४४ ॥

अनापदि न सर्वत्र क्षालयेद्द्वेणतः परम् ॥

कुम्भादूर्ध्वं द्विजा धान्यं पक्कं प्रोक्षणतः शुचि ॥ ४५ ॥

अपक्वं क्षालनेनैव विशुद्धं भवति ध्रुवम् ॥

भारादूनः परित्याज्यः पक्कधान्यस्य तण्डुलः ॥ ४६ ॥

भारद्वयादधः क्षाल्यस्तदूर्ध्वं प्रोक्षणाच्छुचिः ॥

अन्नं पक्कं परित्याज्यमुदक्यान्त्यादिदूषितम् ॥ ४७ ॥

॥ ३८ ॥ ३९ ॥ ४० ॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥

॥ ४७ ॥

भारषट्कौदनं क्षाल्यं प्रोक्षणीयं ततः परम् ॥
 उदक्यान्त्यादिसंस्पृष्टं वस्त्रं प्रक्षालयेत्तथा ॥ ४८ ॥
 श्वसूकरखरोश्रादिस्पृष्टं च क्षालयेत्तथा ॥
 नववस्त्रं च कापायं बहुवस्त्रं तथैव च ॥ ४९ ॥
 रक्तवस्त्रं तथा कृष्णं प्रोक्षयेत्कम्बलादिकम् ॥
 तण्डुलेषु तथा धान्ये गुडे गव्ये रसात्मके ॥ ५० ॥
 काकादिद्रूपितांशं तु त्यक्त्वा संप्रोक्षयेद्बुधः ॥
 द्रवद्रव्यस्य संशुद्धिर्भवेदुत्पवनेन तु ॥ ५१ ॥
 दुष्टभाण्डस्थितस्यास्य भवेद्दोषो न चापरः ॥
 द्रव्याणामग्निपक्वानां धान्यवच्छुद्धिरीरिता ॥ ५२ ॥
 अलभ्यलाभे संशुद्धिः प्रोक्षणेनैव केवलम् ॥
 केशलोमनखस्पृष्टं क्रिमिकीटादिद्रूपितम् ॥ ५३ ॥
 अन्नं तु भस्मना शुद्धं प्रोक्षणेन घृतेन च ॥
 क्रीतं पिष्टमयं सर्वं पुनः पाकेन शुध्यति ॥ ५४ ॥
 शूद्रान्त्याशुचिसंस्पृष्टं त्याज्यमेव न संशयः ॥
 उच्छिष्टो द्रव्यहस्तस्तु भक्ष्यद्रव्यं तु किञ्चन ॥ ५५ ॥
 निधाय शौचं कृत्वाऽथ गृहीयात्प्रोक्षितं ततः ॥
 आद्भिस्तु प्रोक्षणं शौचं बहूनां धान्यवाससाम् ॥ ५६ ॥
 प्रक्षालनेन त्वल्पानां शुद्धिर्वेदोदिताऽपरा ॥
 तैजसानां सुरास्पर्शं वह्निदाहेन शुद्धता ॥ ५७ ॥
 ब्राह्मणस्य विशां राज्ञां क्षालनेन विशुद्धता ॥
 श्वचाण्डालादिसंस्पर्शं तैजसानां तु मार्जनात् ॥ ५८ ॥

॥ ४८ ॥ ४९ ॥ ५० ॥ ५१ ॥ ५२ ॥ ५३ ॥ ५४ ॥ ५५ ॥ ५६ ॥

॥ ५७ ॥ ५८ ॥

प्रोक्षणाच्च विशुद्धिः स्यात्तिन्तिण्या ताम्रशोधनम् ॥
 भस्मना मृज्जलाभ्यां च मार्जनेन विशुद्धता ॥ ५९ ॥
 उदक्या भुक्तकांस्यस्य घर्षणेन जलेन च ॥
 कल्याणे तीर्थयात्रायां राष्ट्रक्षोभे च संभ्रमे ॥ ६० ॥
 देवोत्सवे च दारिद्र्ये स्पृष्टिदोषो न विद्यते ॥
 शूद्रानुलोमकाकाद्यैः प्रतिलोमैश्च दूषितम् ॥ ६१ ॥
 मृज्जलाभ्यां विशुध्येत त्वेकविंशतिमार्जनात् ॥
 अश्मना निर्मितं पात्रं भस्मना सजलेन तु ॥ ६२ ॥
 निर्लेपं शुद्धिमाप्नोति त्वेकविंशतिमार्जनात् ॥
 अब्जानि शङ्खशुक्तयादिद्रव्याणि सकलानि तु ॥ ६३ ॥
 प्रक्षालनेन शुद्धानि भस्मना मार्जनेन च ॥
 बहुनाऽत्र किमुक्तेन सर्वं ब्रह्मात्मना बुधाः ॥
 सर्वदोषनिवृत्त्यर्थं चिन्तयेत्सुदृढं सदा ॥ ६४ ॥

॥ ५९ ॥ ६० ॥ ६१ ॥ ६२ ॥ ६३ ॥ ६४ ॥

ब्रह्मरूपेण संग्राह्यं सर्वं शुद्धं सदा भवेत् ॥
 नित्यशुद्धस्य दृष्टिस्तु विशुद्ध्यै भवति ध्रुवम् ॥ ६५ ॥
 नित्यशुद्धं हि तद्ब्रह्म सदा सत्यादिलक्षणम् ॥
 ततस्तद्दृष्टिसंयुक्तं विशुद्धं सकलं भवेत् ॥ ६६ ॥

ब्रह्मरूपेणेति । अनात्मद्रव्यस्य ब्रह्मरूपत्वभावनयेत्यर्थः ॥ ६५ ॥ ६६ ॥

अथवा सकलं कार्यं तर्कतश्च प्रमाणतः ॥

कारणात्मतया पश्येत्सर्वदोषनिवृत्तये ॥ ६७ ॥

एवं परमार्थतो ज्ञानवतः पुरुषस्यानात्मवस्तुनि नाम ब्रह्मेत्यादाविव ब्रह्म-
 दृष्ट्या भावनं शुद्धिहेतुरित्युक्तम् । अथ सम्यग्ज्ञानिनः कार्यमपञ्चस्य सर्वस्य
 कारणभूतसञ्चिन्मात्रब्रह्मात्मनाऽनुसंधानमेव शुद्धिहेतुरित्याह—अथवेति ।
 तर्कतश्च प्रमाणत इति । यदिदं कार्यं कारणमात्रादन्यत्तस्य प्राक्प्रतिपादित-

त्वाज्जगदाकारविवर्तमानमायाधिष्ठानत्वेन कारणभूतं सन्मात्रं ब्रह्मैव सकलकार्य-
जगदात्मकं न तु ततोऽतिरिक्तं कार्यं नाम किञ्चिदिति तर्कतः कार्यस्य कार-
णत्वावगमः । अस्यार्थस्य प्रतिपादकमुक्तकर्तानुग्राह्यं प्रमाणम् “ इदं सर्वं
यदयमात्मा ” “ तेजसा सोम्य शुद्धेन सन्मूलमन्विच्छ सन्मूलाः सोम्येमाः
सर्वाः प्रजाः सदायतनाः सत्प्रतिष्ठाः ” “ स एषोऽणिमैतदात्म्यमिदं सर्वं
यदयमात्मा ” इत्यादिका श्रुतिः ॥ ६७ ॥

कारणं सर्वकार्याणां परमात्मैव नेतरत् ॥

प्रवदन्ति हि वेदान्ताः स्मृतयश्चाऽऽदरेण तु ॥ ६८ ॥

अतः समस्तं परमेश्वरात्मना

विचिन्तयेत्स्वानुभवेन मानवः ॥

विचिन्तनेनैव समस्तमास्तिका

विशुद्धतामेति न चात्र संशयः ॥ ६९ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

द्रव्यशुद्धिविचारो नाम चतुश्चत्वारिंशोऽध्यायः ॥ ४४ ॥

तत्र हि 'येनाश्रुतं श्रुतं भवति' इत्येकविज्ञानास्तसर्वविज्ञानं प्रतिज्ञाय कथमे-
तद्युज्यत इत्याशङ्क्य घटशरावादिकार्यस्य विकारित्वान्मृदादिकारणमात्रस्यैव
सत्यत्वम् “ वाचारम्भणं विकारो नामधेयं मृत्तिकेत्येव सत्यम् ” इत्यादिना
निर्धार्य तद्दृष्टान्तवलेन विषदादिभूतभौतिकात्मकस्य कार्यप्रपञ्चस्य वाचार-
म्भणमात्रत्वात् “ सदेव सोम्येदमग्र आसीदेकमेवाद्वितीयम् ” इति प्रकृतस्य
कारणभूतस्य सद्दस्तुन एव सत्यत्वमिति सत्यनिर्धारणात्कार्यं जगद्विकारमात्रं
न तु तत्स्वरूपादन्यदिति कार्यस्य कारणमात्रप्रतिपत्तिस्तदाह—कारणं सर्व-
कार्याणामिति ॥ ६८ ॥ ६९ ॥

इति श्रीस्कन्दपुराणे सूतसंहितातात्पर्यदीपिकायां चतुर्थे यज्ञवैभवखण्डे

चतुश्चत्वारिंशोऽध्यायः ॥ ४४ ॥

अथ पञ्चचत्वारिंशोऽध्यायः ।

सूत उवाच—

अथातः संप्रवक्ष्यामि मुनयः संशितव्रताः ॥

अभक्ष्यस्य निवृत्त्या तु विशुद्धं हृदयं भवेत् ॥ १ ॥

एवमात्मानात्मनोरुक्तोपायेन शुद्धयोरप्यभक्ष्यभक्षणजनितचित्तमालिन्पद्वारा
पुनरप्यविशुद्धिः स्यादिति तन्निवृत्त्यर्थं भक्ष्याभक्ष्यं विवेकुमारभते—अथातः
इति ॥ १ ॥

आहारशुद्धौ चित्तस्य विशुद्धिर्भवति स्वतः ॥

चित्तशुद्धौ क्रमाज्ज्ञानं जायते पारमेश्वरम् ॥ २ ॥

आहारशुद्धाविति । कारणभूतस्यान्नस्य विशुद्धौ सत्यां च तत्परिणामरूपस्य
कार्यस्यान्तःकरणस्यापि विशुद्धिर्भवतीत्यर्थः । मनसोऽन्नकार्यत्वं श्रूयते
“अन्नमशितं त्रेधा विधीयते तस्य यः स्थविष्ठो धातुस्तत्पुरीषं भवति यो
मध्वमस्तन्मांसं योऽणिष्ठस्तन्मनः” इति । क्रमादिति ।

“कर्मणा शुद्धचित्तस्य संछतेदोषदर्शनम् ॥

पुनर्विरक्तिः संसारान्मोक्षेच्छा जायते ततः”

इति प्रागुक्तादित्यर्थः ॥ २ ॥

पारमेश्वरविज्ञाने सति संसारहेतवः ॥

ग्रन्थयस्तु विनश्यन्ति न हि संदेहकारणम् ॥ ३ ॥

ग्रन्थयस्त्विति । अऽप्यःपिण्डयोरिव सत्त्वपरिणामरूपान्तःकरणचेतन्य-
पोरज्ञाननिमित्तको यस्तादात्म्यविभ्रमः स एको ग्रन्थिः । अन्तःकरणधर्माणां
फर्तृत्वभोक्तृत्वादीनां धर्मितादात्म्याध्यासान्वन्धनो यश्चिदात्मना संसर्गाध्यासः
सोऽपरः । चिद्व्याप्तान्तःकरणेन स्थूलदेहादेर्यत्तादात्म्यं सोऽपरः । एते च पर-
मार्थतो निःसङ्गस्याऽऽत्मनः संसारबन्धहेतुत्वाद्ग्रन्थय उच्यन्ते । ततश्च मत्प-
गात्मनः परशिवस्वरूपसाक्षात्कारेण मूलाज्ञाननिवृत्तौ तत्कार्यभूता ग्रन्थयो
दुपादाननिवृत्त्या निःशेषं निवर्तन्त इत्यर्थः । तथा च च्छन्दोगेऽस्मिन्नापते—
“आदारशुद्धौ सत्त्वशुद्धिः सत्त्वशुद्धौ ध्रुवा स्मृतिः । स्मृतिन्ममात्सर्वग्रन्थीनां
विप्रमोक्षः” इति ॥ ३ ॥

अभक्ष्यभक्षणाच्चित्तमशुद्धं भवति स्वतः ॥

अशुद्ध्या भ्रान्तिविज्ञानं जायते सुदृढं नृणाम् ॥ ४ ॥

एतदेव विशुद्धाहारस्य क्रमान्मुक्तिसाधनत्वं व्यतिरेकमुखेनोपपादयति-
अभक्ष्येति । अशुद्ध्या भ्रान्तिविज्ञानमिति । अविशुद्धाहारेण मलिनस्यानित्या-
शुचिदुःखादिलक्षणे संसारे नित्यशुचित्वादिलक्षणं भ्रान्तिज्ञानं जायते ।
“ अनित्याशुचिदुःखानात्मसु शुचिनित्यसुखात्मरूपातिरविद्या ” इति हि पात-
ञ्जलाः ॥ ४ ॥

भ्रान्तिविज्ञानतः पुंसो निषिद्धाचरणे रतिः ॥

जायते तु तथा पापं कुरुते कर्म सर्वदा ॥ ५ ॥

तेन संसारवृद्धिः स्यान्न हि मुक्तिः कथंचन ॥

तस्मादभक्ष्यं यत्नेन दूरतः परिवर्जयेत् ॥ ६ ॥

भ्रान्तिविज्ञानत इति । उदीरितलक्षणात्मिथपाज्ञानान्निषिद्धविषयगोचरो
रागो जायते तस्माच्च पापे प्रवृत्तिस्तत्फलभूतसंसाराभिष्टद्विरित्याहारशुद्ध्यभावे
मुक्त्याशङ्काऽपि नास्तीत्यर्थः । एतच्च विश्रमज्ञानादीनामुचरोत्तरं प्रति पूर्व-
पूर्वस्य कारणत्वं नैयायिकैरपि सूत्रितम्—“ दुःखजन्मप्रवृत्तिदोषमिथपाज्ञा-
नानामुत्तरोत्तरापाये तदनन्तरापायादपवर्गः ” इति ॥ ५ ॥ ६ ॥

अभक्ष्यं ब्रह्मविज्ञानविहीनस्यैव देहिनः ॥

न सम्यग्ज्ञानिनस्तस्य स्वरूपं सकलं खलु ॥ ७ ॥

देहिन इति । स्थूलसूक्ष्मकारणात्मना त्रिविधेनापि देहेन तादात्म्यमभिम-
न्यमानस्य विवेकज्ञानरहितस्यैव वक्ष्यमाणो भक्ष्याभक्ष्यविवेकः । यस्तु सम्य-
ग्ज्ञानी न तस्याभक्ष्यवर्जनं संभवतीत्याह—न सम्यगिति । सम्यग्ज्ञानेन संशयनि-
रासज्ञानी हि निर्विचिकित्सं स्वात्मनः परं शिवात्मत्वं जानन्भक्ष्याभक्ष्यरूपेण
विविधावस्थितमपि सर्वं स्वरूपतपैव जानाति न त्वभक्ष्यं स्वतोऽतिरिक्तं
पश्येतीति यद्वर्जने प्रयतेतेत्यर्थः ॥ ७ ॥

अहमन्नं तथाऽन्नाद इति हि ब्रह्मवेदनम् ॥

ब्रह्मविद्भसति ज्ञानात्सर्वं ब्रह्मात्मनैव तु ॥ ८ ॥

तदा भातेन रूपेण जगद्भोज्यं भवेत्स्वयम् ॥

मानतः स्वात्मना भातं भक्षितं भवति ध्रुवम् ॥ १२ ॥

एवमधिष्ठानसत्त्वोपजीवनेनाभोज्यत्वं निराकृत्याधिष्ठानचिन्मात्रपर्यालोचन-
याऽपि तन्निराकरोति—तदेति । अधिष्ठानस्फुरणरूपेणाऽऽरोप्यं जगदपि
यदा प्रतीतिसमये स्फुरणवद्भवति तदा सर्वस्य नामरूपात्मकस्य जगतः
पृथक्स्फुरणाभावेनाधिष्ठानचिन्मात्रतयाऽनुसंधानाद्बर्जयितुमशक्यत्वेन ज्ञानिनः
सर्वं जगद्भोज्यं भवतीत्यर्थः । अन्यत्पूर्ववद्योज्यम् । मानत इति । “ इदं सर्वं
यदयमात्मा ” इत्यादिकात्ममाणादित्यर्थः ॥ १२ ॥

जाग्रत्स्वप्नाभिधे काले प्रतीतं ग्रसतीश्वरः ॥

स्वात्मनैव सुषुप्ते तु पुनस्तत्सृजति प्रभुः ॥ १३ ॥

ननु चक्षुरादिभिरिन्द्रियैर्घटपटादिलक्षणः प्रपञ्चः पृथक्सत्त्वेनैवानुभूयते कथं
तस्य स्वात्ममात्रतया भक्षितत्वमित्याशङ्क्याऽऽह—जाग्रदिति । जाग्रत्स्वप्नाव-
स्थयोः प्रतीयमानं सर्वं जगत्सुषुप्तिसमये जीवरूपेण स्थित ईश्वरः स्वात्ममात्र-
तया ग्रसति तदा तस्याप्रतिभासमानत्वात्तत्कारणभूतमज्ञानमेव हि केवलं
प्रतिभासते । नन्वेवं सुषुप्तिसमये यदि सर्वं जगद्भस्तं परेशुः कथं तस्याऽऽ-
विर्भाव इति तत्राऽऽह—पुनरिति । ग्रस्तसजातीयमन्यदेव जगत्स्वाज्ञानबला-
त्परस्मिन्दिने पुनरपि सृजति पतोऽयं प्रभुरीश्वरः । अज्ञानादेव तस्य जीव-
त्वमतस्तस्य सर्जनशक्तिरस्तीति ॥ १३ ॥

यथा स्वप्नप्रपञ्चस्थं समस्तं वस्तुतः स्वयम् ॥

तथा जाग्रत्प्रपञ्चस्थं वस्तुतः स्वयमेव हि ॥ १४ ॥

अस्त्वेवं स्वप्नप्रपञ्चस्य जाग्रत्प्रपञ्चस्य तु नैवं संभवतीत्याशङ्क्य स्वप्नदृष्टा-
न्तेनैव तस्यापि स्वात्ममात्रत्वं प्रतिपादयति—यथा स्वप्नेति । यथा स्वप्नप्रपञ्च-
स्योत्तरक्षणे बाधदर्शनान्मिथ्यात्वेन स्वात्ममात्रत्वमेवमद्वितीयब्रह्मयाथात्म्यज्ञा-
नेनाविद्यातत्कार्यजाग्रत्प्रपञ्चस्यापि बाधितत्वात्परमार्थतः स्वात्ममात्रान्न व्यति-
रिच्यत इत्यर्थः ॥ १४ ॥

स्वस्वरूपं स्वयं भुङ्क्ते नास्ति भोज्यं पृथक्स्वतः ॥

आस्ति चेदस्तितारूपं ब्रह्मैवास्तित्वलक्षणम् ॥ १५ ॥

स्वस्वरूपमिति । यस्मादुक्तरीत्या सर्वं जगज्ज्ञानिनः स्वात्मभूतमेव तस्मा-
द्विपयाकारेण परिकल्पितं स्वात्मानमेव स्वयं भुङ्क्ते न तु स्वस्मात्पृथग्भूतं
भोज्यं नाम किञ्चिदस्ति यद्गक्ष्याभक्ष्यतया विविच्य विधीयेतेत्यर्थः । ननु
भोक्तुरात्मनः सकाशात्पृथग्भूतमेव परिकल्पितमिति शब्दस्पर्शादि भोज्यमस्त्ये-
वेत्याशङ्क्य निरस्यति—अस्ति चेदिति । यद्यस्ति भोज्यं तदप्यस्तित्वानुवेधाद्ब्र-
ह्मणोऽपि तदस्ति त्वत्त्वं तत्त्वत्वस्ति त्वलक्षणम् । “ अस्तिब्रह्मेति चेद्वेद ”
“अस्तीत्येवोपलब्धव्यः ” इत्यादिश्रुतेः । अतोऽधिष्ठानास्तित्वमेवाऽऽरोपित-
भोज्येऽवभासत इति न पृथगस्तित्वं तस्येत्यर्थः ॥ १५ ॥

अस्तितालक्षणा सत्ता सदा ब्रह्म न चापरा ॥

नास्ति सत्ताऽतिरेकेण किञ्चिदप्यास्तिकोत्तमाः ॥१६॥

ननु जायतेऽस्ति विपरिणमत इति परिपठितस्य द्वितीयभावविकारस्पा-
स्तित्वस्य कथं निर्विकारब्रह्मरूपतेत्याशङ्क्याऽऽह—अस्तितेति । नात्र भाववि-
कारो विवक्षितोऽपि तु तद्वेतुभूता सत्ता । सा च तन्मात्रं ब्रह्मैव न तु तद्व्यति-
रिक्ता पराभिमता जातिरित्याह—नास्तीति ॥ १६ ॥

सत्तातिरिक्तं चेदस्ति शून्यवच्छून्यमेव तत् ॥

भवेन्नैवात्र संदेहो नास्ति माया च वस्तुतः ॥ १७ ॥

अविचारितरूपा हि माया सर्वविमोहिनी ॥

सा शिवज्ञानहीनानामेव भाति न योगिनः ॥ १८ ॥

सत्ताया जातित्वे तद्व्यञ्जकतयाऽन्यत्किञ्चिदवश्यमेष्टव्यम् । तच्च न संभवति
सत्तातिरिक्तस्य व्यञ्जकस्य तस्य सत्ताभिव्यक्तेः पूर्वमाद्यक्षणवार्तित्वनियमा-
त्तदा सत्तासंसर्गाभावात्स्वतःसत्ताभावाच्च शशविषाणवच्छून्यमेव तद्भवेत् । अतो
व्यञ्जकानिरूपणात्सन्मात्रं ब्रह्मैव स्वस्मिन्परिकल्पितानान्यत्तपनुगमवशात्स-
त्तेत्युच्यते न तु पराभिमता जातिरित्यर्थः । एतच्च पञ्चदशोऽध्याये—“सत्ता या
भासते सैका ” इत्यादिना प्राक्प्रपञ्चितम् । नास्ति मायेति । जडप्रपञ्चकारणभूता
सद्ब्रह्मातिरिक्ता माया परमार्थतो नास्ति । अवस्तुभूतेन कार्यप्रपञ्चेन स्वानुरूप-
स्यैव कारणस्य कल्पनात्तदाह—अविचारितेति । सत्त्वात्सत्त्वादिविचारासहस्ररूपा
सर्वजनसंमोहनशाक्तहिं माया तथाविधाया एवेन्द्रजालिकादौ दर्शनादित्यर्थः
॥ १७ ॥ १८ ॥

योगिनामात्मनिष्ठानां माया साक्षिणि कल्पिता ॥

साक्षिरूपतया भाति शिवज्ञानेन बाधिता ॥ १९ ॥

शिवज्ञानेन बाधितेति । यस्मादवस्तुभूततपैव साक्षिणि माया परिकल्पिता तस्मात्तस्य साक्षिणः परशिवात्मसाक्षात्कारेण बाधिता भवतीत्यर्थः ॥ १९ ॥

बाधिताऽपि पुनर्माया भाति दिङ्मोहभानुवत् ॥

प्रारब्धकर्मपर्यन्तं ब्रह्मविज्ञानिनामपि ॥ २० ॥

ननु ज्ञानिनः परतत्त्वसाक्षात्कारेण मायाया निर्वर्तितत्वात्पुनः सा भातीति न युक्ता । न तु रज्जुपाथात्म्यज्ञानेन निर्वर्तितसर्पस्य पुनस्तत्प्रतीतिः संभवतीत्यत आह—बाधिताऽपीति । ब्रह्मात्मत्वसाक्षात्कारेण हि प्रारब्धकर्मव्यतिरिक्तं कर्मजातं निवर्त्यते प्रारब्धफलं तु कर्मभोगेणैव क्षपयितव्यम् । अतस्तावत्पर्यन्तं ज्ञानिनोऽपि संसारप्रतिभासावश्यंभावात्तदुपादानभूता माया तत्त्वसाक्षात्कारेण बाधिताऽपि पुनस्तस्य भाति पर्वतप्रान्तादिदेशविशेषपूपसंजातदिग्भ्रमस्य पुरुषस्य सूर्योदयादिकारणेन निर्णोतप्राच्यादिदिक्तत्त्वस्यापि पुनर्यथा दिङ्मोहानुवृत्तिस्तद्वत् ॥ २० ॥

ब्रह्मविज्ञानसंपन्नः प्रतीतमखिलं जगत् ॥

पश्यन्नपि सदा नैव पश्यति स्वात्मनः पृथक् ॥ २१ ॥

तस्मादभक्ष्यं नैवास्ति विदुषः परयोगिनः ॥

आत्मविज्ञानहीनानां खल्वेवाभक्ष्यमास्तिकाः ॥ २२ ॥

पश्यन्नपीति । घटपटाद्यात्मकं सर्वं जगच्चक्षुरादिभिरिन्द्रियैर्जनन्नपि सच्चिदानन्दरूपपाधिष्ठानब्रह्मात्मनैव पश्यति । ननु तत्परवृत्तपृथग्भूतं पश्यति । आरोप्यस्य स्वाधिष्ठानादव्यतिरिक्तत्वादित्यर्थः ॥ २१ ॥ २२ ॥

द्विजानामात्मविज्ञानविहीनानामियं बुधाः ॥

व्यवस्था शंकरेणैव निर्भिता भक्ष्यगामिनी ॥ २३ ॥

लशुनं गृह्णनं चैव पलाण्डुं ग्रामकुक्कुटम् ॥

छत्राकं विड्वराहं च मतिमान्नैव भक्षयेत् ॥ २४ ॥

॥ २३ ॥ २४ ॥

पलाण्डुसदृशं सर्वं गन्धवर्णरसादिभिः ॥
 कामताऽकामतश्चैव ब्राह्मणो नैव भक्षयेत् ॥ २५ ॥
 ब्रश्चनप्रभवं सर्वं हिङ्गुद्रव्यं विनैव तु ॥
 भूस्तृणं शिशुकं चैव ब्राह्मणो नैव भक्षयेत् ॥ २६ ॥
 खट्वासंज्ञं च वार्ताकं तथैवोखरजं तृणम् ॥
 लवणं भूमिजं विप्रो मोहेनापि न भक्षयेत् ॥ २७ ॥
 नखविष्किरसंज्ञं च तथा कोयष्टिसंज्ञितम् ॥
 सौलं बद्धूरसंज्ञं च मत्स्यादो नैव भक्षयेत् ॥ २८ ॥
 वकं चैव बलाकं च खञ्जरीटकसंज्ञितम् ॥
 कोकिलं च द्विजश्रेष्ठाः प्रमादाच्च न भक्षयेत् ॥ २९ ॥
 पाठीनरौहितावाद्यौ नियुक्तौ हव्यकव्ययोः ॥
 राजीवान्सिहतुण्डांश्च शशकान्नैव भक्षयेत् ॥ ३० ॥
 केवलानि च शुष्काणि तथा पर्युपितानि च ॥
 ऋजीपपक्वं विप्रेन्द्राः कदाचिन्नैव भक्षयेत् ॥ ३१ ॥
 विष्णूमूत्रं च सुरास्पृष्टं सर्वं द्रव्यं तथैव च ॥
 सुरास्पृष्टस्य च स्पृष्टं ब्राह्मणो नैव भक्षयेत् ॥ ३२ ॥
 रेतो देहमलं चैव श्वकाकोच्छिष्टमेव च ॥
 विडुराहखरोप्राणां मूत्रं विप्रो न भक्षयेत् ॥ ३३ ॥
 विडालकाकाद्युच्छिष्टं नकुलोच्छिष्टमेव च ॥
 वेदवाद्येन संस्पृष्टं ब्राह्मणो नैव भक्षयेत् ॥ ३४ ॥
 शकुनीसंज्ञितान्सर्वास्तथा ग्रामनिवासिनः ॥
 अनिर्दिष्टांश्चैकशफान्क्रव्यादांश्च न भक्षयेत् ॥ ३५ ॥

॥ २५ ॥ २६ ॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥ ३४ ॥
 ॥ ३५ ॥

कलविङ्कसमाख्यं च टिट्ठिभं प्लवमेव च ॥
 हंसं चक्रसमाख्यं च सारसं नैव भक्षयेत् ॥ ३६ ॥
 रज्जुवालं च दात्यूहं शुक्रं सारिकसंज्ञितम् ॥
 प्रतुदाञ्जालपादांश्च ब्राह्मणो नैव भक्षयेत् ॥ ३७ ॥
 तुरङ्गस्य गजस्यापि मण्डूकस्य तथैव च ॥
 पुरीषं च तथा मूत्रं ब्राह्मणो नैव भक्षयेत् ॥ ३८ ॥
 नराणां च गजानां च मांसमश्वस्य सत्तमाः ॥
 महिषस्य च मांसं च ब्राह्मणो नैव भक्षयेत् ॥ ३९ ॥
 अजाविमांसं रक्तं च गोमांसं च तथैव च ॥
 मृगाणां च तथा मांसं ब्राह्मणो नैव भक्षयेत् ॥ ४० ॥
 मांसं पञ्चनखानां च विनैव सकलानि तु ॥
 कामतोऽकामतो वाऽपि ब्राह्मणो नैव भक्षयेत् ॥ ४१ ॥
 मत्स्यं कृत्स्नं दृतिस्पृष्टमाज्यं कीलालमेव च ॥
 रसं तालफलस्यापि ब्राह्मणो नैव भक्षयेत् ॥ ४२ ॥
 ओदनं तु पुनःपक्वं नालिकेररसं तथा ॥
 पक्वं तोयमभूमिस्थं ब्राह्मणो नैव भक्षयेत् ॥ ४३ ॥
 अनिर्दशाहगोक्षीरमौष्ट्रमेकशफं तथा ॥
 आविकं संधिनीक्षीरं विवत्सायाश्च गोः पयः ॥ ४४ ॥
 आरण्यानां च सर्वेषां मृगाणां महिषीं विना ॥
 स्त्रीक्षीरं च भ्रमाद्वाऽपि ब्राह्मणो न पिबेत्सदा ॥ ४५ ॥
 गोगजाश्वादिभिर्घातं पादस्पृष्टं च कामतः ॥
 अनुलोमादिभिः स्पृष्टं ब्राह्मणो नैव भक्षयेत् ॥ ४६ ॥
 उक्तान्येतानि सर्वाणि ब्राह्मणानां विशेषतः ॥
 अभक्ष्याणि मयोक्तानि भक्षकाश्च पतन्त्यधः ॥ ४७ ॥

तस्मादभक्ष्यं संत्यज्य ब्राह्मणो मतिमत्तमः ॥
 चित्तस्य परिशुद्धयर्थं भक्ष्यमेव तु भक्षयेत् ॥ ४८ ॥
 क्षत्रियाणां च वैश्यानां भक्ष्यमेवपि विद्यते ॥
 तथाऽपि भक्षणाभावस्तेषामत्यन्तशोभनः ॥ ४९ ॥
 शूद्रादीनां च सर्वेषामभक्ष्यं नैव विद्यते ॥
 तथाऽप्यभक्षणं तेषां फलाय महते भवेत् ॥ ५० ॥
 भक्ष्यस्य भक्षणादेव विशुद्धहृदयः पुमान् ॥
 पारमेश्वरविज्ञानान्मुच्यते भववन्धनात् ॥ ५१ ॥

॥ ४८ ॥ ४२ ॥ ५० ॥ ५१ ॥

परमेश्वरविज्ञानं वेदादेव न चान्यतः ॥

आगमान्तरजन्यं तु ज्ञानं न ज्ञानमास्तिकाः ॥ ५२ ॥

परमेश्वरविज्ञानमिति । प्रत्यगात्मनः परशिवस्वरूपत्वगोचरं विशिष्टं ज्ञानं साक्षात्कारात्मकं वेदान्तवाक्यादेव नान्यस्मादित्यर्थः । आगमान्तरेति । वेदविरुद्धागमवाक्याद्यत्पारमेश्वरं ज्ञानं तद्विकल्पज्ञानमेव स्वतःप्रमाणेन वेदवाक्येन वाधितविषयत्वादित्यर्थः ॥ ५२ ॥

अष्टादशानां विद्यानां वेदादन्याश्च सत्तमाः ॥

विद्या वेदानुसारेण प्रवृत्ताः सर्वशोभनाः ॥ ५३ ॥

अष्टादशानामिति ।

“पुराणन्यापमीमांसा धर्मशास्त्राङ्गमिश्रताः ।

वेदाः स्थानानि विद्यानां धर्मस्य च चतुर्दश” इति

चतुर्दशविद्याः । आयुर्वेदो धनुर्वेदो गान्धर्वं नीतिशास्त्रं चेति चतस्रः । तासां अष्टादशानां मध्ये वेदव्यतिरिक्ता या विद्यास्ताः सर्वा वेदप्रतिपादितार्थानुसारेण प्रवृत्ताः प्रमाणत्वेन ज्ञातव्या इत्यर्थः । तास्विति वेदव्यतिरिक्तास्वित्यर्थः ॥ ५३ ॥

तथाऽपि तासु सर्वासु कश्चिदंशः क्वचित्क्वचित् ॥

शिवागमानुसारेण तत्प्रभेदानुसारतः ॥ ५४ ॥

॥ ५४ ॥

विष्णवागमानुसारेण तत्प्रभेदानुसारतः ॥

ब्रह्मागमानुसारेण तत्प्रभेदानुसारतः ॥ ५५ ॥

अधिकारिविशेषेण क्रमेणैव विमुक्तये ॥

प्रवर्तन्ते मुनिश्रेष्ठाः सत्यमेव मयोदितम् ॥ ५६ ॥

तत्तत्तन्त्रेषु ये मर्त्या दीक्षिता मुनिसत्तमाः ॥

सोऽज्ञस्तैरेव संग्राह्यः सर्वथा नैव वैदिकैः ॥ ५७ ॥

मदुक्ता संहिता साध्वी वेदमानानुसारिणी ॥

वेदेतरागमाधीनः कश्चिदंशो न विद्यते ॥ ५८ ॥

प्रसादादेव रुद्रस्य संहितेयं मयोदिता ॥

प्रसादः शांकरः सम्यग्ज्ञानस्य खलु साधनम् ॥ ५९ ॥

अतो वेदानुसारेण द्विजानामात्मशुद्धये ॥

अभक्ष्यमादरेणोक्तं मया वेदार्थवित्तमाः ॥ ६० ॥

सर्वमुक्तं समासेन केवलं करुणाबलात् ॥

श्रद्धधानस्त्वभक्ष्याणि भ्रमाद्वाऽपि न भक्षयेत् ॥ ६१ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे
अभक्ष्यनिवृत्तिकथनं नाम पञ्चचत्वारिंशोऽध्यायः ॥ ४५ ॥

॥ ५५ ॥ ५६ ॥ ५७ ॥ ५८ ॥ ५९ ॥ ६० ॥ ६१ ॥

इति श्रीस्कन्दपुराणे सूतसंहिताटीकायामभक्ष्यनिवृत्तिकथनं नाम
पञ्चचत्वारिंशोऽध्यायः ॥ ४५ ॥

अथ पट्टचत्वारिंशोऽध्यायः ।

सूत उवाच—

अथातः संप्रवक्ष्यामि समासेन न विस्तरात् ॥

येन ज्ञानविशेषेण मृत्युं पश्यन्ति देहिनः ॥ १ ॥

आसन्नमरणः पुरुषो वाराणस्यादिस्थानविशेषमाश्रित्य संसारनिवृत्त्युपायं
शीघ्रमनुतिष्ठेदित्यभिप्रेत्य मरणसूचकान्यरिष्टानि वक्तुं प्रतिजानीते—अथात
इति ॥ १ ॥

सोमच्छायां ध्रुवं चैव महापथमरुन्धतीम् ॥

अपश्यन्वत्सरादूर्ध्वं न जीवति न संशयः ॥ २ ॥

सोमच्छायाभिति । शुद्धद्वितीयादितिधिषु कतिपयकलात्मकस्य तेज-
सोऽंशो दृश्यते सा सोमच्छाया । महापथभिति । प्रवाहरूपेणावस्थितो नक्षत्र-
श्रेणिस्तारापथपर्यापो महापथः ॥ २ ॥

अरश्मिमन्तमादित्यं रश्मिमन्तं च पावकम् ॥

पश्यन्नेकादशान्मासादूर्ध्वं मर्त्यो न जीवति ॥ ३ ॥

रजतं वा सुवर्णं वा विण्मूत्रं वा वमेन्नरः ॥

प्रत्यक्षमथवा स्वप्ने दश मासान्न जीवति ॥ ४ ॥

अरश्मिमन्तमादित्यभिति । उष्णकिरणरेहितं चन्द्रमण्डलवदवस्थितं सूर्य-
मण्डलमित्यर्थः । ऐतरेयारण्यकेऽपि—“चन्द्रमा इवाऽऽदित्यो दृश्यते न
रश्मयः प्रादुर्भवन्ति” इत्यादिना । प्रत्यक्षं स्वप्ने चैवमादीनि बहून्परिष्टानि तानि
सर्वाण्यन्न मूलममाणत्वेनानुसंधेयानि ॥ ३ ॥ ४ ॥

भूतप्रेतपिशाचांश्च गन्धर्वनगराणि च ॥

रुक्मवर्णान्द्रुमान्पश्यन्नव मासान्न जीवति ॥ ५ ॥

स्थूली वाऽपि कुशोऽकस्माद्भवेन्मर्त्यः स्वयं यदि ॥

कृष्णवर्णोऽथवा मासानष्टौ जीवति मानवः ॥ ६ ॥

स्वपादं खाण्डितं पश्यन्नग्रतः पृष्ठतोऽपि वा ॥

पङ्के वा पांसुके वाऽपि सप्त मासान्न जीवति ॥ ७ ॥

कपोतो वाऽथ गृध्रो वा काको वा यदि मूर्धनि ॥

स्थितः क्रव्यादसंज्ञो वा पण्मासेन विनश्यति ॥ ८ ॥

॥ ५ ॥ ६ ॥ ७ ॥ ८ ॥

*गच्छन्ती वायसी पङ्क्तिः पांसुवर्ष विमुञ्चति ॥

†गच्छेद्वायसपङ्क्तीभिः पांसुवर्षेण वा नरः ॥

स्वच्छायां विकृतां पश्येच्चतुर्वा पञ्च जीवति ॥ ९ ॥

विद्युतं दक्षिणे भागे पश्यन्मेघविवर्जिते ॥

उदके चापमैन्द्रं वा त्रीणि द्वौ वा स जीवति ॥ १० ॥

दर्पणे वा जले वाऽपि परेषां वाऽथ चक्षुषि ॥

अशिरस्कं तथाऽऽत्मानं पश्यन्मासेन नश्यति ॥११॥

वस्तगन्धस्तु वा देहः शवगन्धस्तु वा भवेत् ॥

निम्बगन्धस्तु वाऽतीव मासार्धेन विनश्यति ॥ १२ ॥

शुष्यते हृदयं यस्य मस्तकं धूमसंवृतम् ॥

सदा कम्पो भवेद्यस्य दशाहं नैव जीवति ॥ १३ ॥

संभिन्नो मारुतो यस्य मर्मस्थानानि कृन्तति ॥

अद्भिः स्पृष्टो न हृष्येच्च मृत्युस्तस्य गृहं गतः ॥१४॥

ऋक्षवानरसंयुक्तरथेनैव तु दक्षिणाम् ॥

दिशं गच्छति यो मर्यो मृत्युस्तस्य गृहं गतः ॥१५॥

कृष्णाः कृष्णाम्बराः स्वप्ने शमामवस्त्रधराः स्त्रियः ॥

येनैव सह गच्छन्ति दक्षिणां न स जीवति ॥ १६ ॥

छिन्नं कृष्णं स्वकं वासः स्वप्ने पश्यति यः पुमान् ॥

नग्नं वा श्रमणं तस्य गृहे मृत्युरुपस्थितः ॥ १७ ॥

नक्षत्राणि दिवा पश्यन्रात्रौ चेन्द्रधनुस्तथा ॥

चन्द्रं रक्तं तु वा कृष्णं भानुं पश्यति मानवः ॥१८ ॥

॥ ९ ॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥

* इदमर्थं अनुगन्तव्यं नान्ति । † इदमर्थं अनुगन्तव्यं नान्ति ।

आदित्यमण्डले पश्येत्सुपिरं चन्द्रमण्डले ॥
 आकाशे रक्तमालां वा सद्य एव विनश्यति ॥ १९ ॥
 श्मशानं भस्म केशांश्च नदीं शुष्कां भुजंगमान् ॥
 पश्येत्स्वप्नदशायां यस्तस्य मृत्युर्गृहं गतः ॥ २० ॥
 कृष्णैर्विकेशैः पुरुषैः स्वप्ने यः पीडितः पुमान् ॥
 पापाणैस्ताड्यते यस्तु मृत्युस्तस्य गृहं गतः ॥ २१ ॥
 आदित्योदयवेलायां प्रत्यक्षं यस्य वै शिवाः ॥
 क्रोशन्त्यभिमुखा ह्येत्य मृत्युस्तस्य गृहं गतः ॥ २२ ॥
 भयकम्पादयो यस्य भूयो भूयो भवन्ति च ॥
 शोकमोहौ सदा यस्य मृत्युस्तस्य गृहं गतः ॥ २३ ॥
 निर्जला यस्य जिह्वा तु दन्तघर्षस्तु यस्य च ॥
 हृदये यस्य वै वह्निर्मृत्युस्तस्य गृहं गतः ॥ २४ ॥
 चक्षुरेकं स्रवेद्यस्य कर्णौ स्थानाच्च भ्रश्यतः ॥
 यस्य नासा च वक्रा स्यान्मृत्युस्तस्य गृहं गतः ॥ २५ ॥
 यस्य जिह्वा च कृष्णा स्यात्सुमुखं दुर्मुखं भवेत् ॥
 गण्डे च कृष्णे रक्ते वा मृत्युस्तस्य गृहं गतः ॥ २६ ॥
 मुक्तकेशो हसन्गायन्त्रत्यन्गच्छति दक्षिणाम् ॥
 दिशं स्वप्नेऽस्य मृत्युः स्यादीदृशस्वप्नदर्शिनः ॥ २७ ॥
 श्वेतभूतास्तथा श्वेता जश्वाः श्वेततरा अपि ॥
 वहन्ति याम्यदेशे यं तस्य मृत्युरुपस्थितः ॥ २८ ॥
 उप्ररासभसंयुक्तं रथमारुह्य दक्षिणे ॥
 स्वप्ने गच्छति यो मर्त्यस्तस्य मृत्युरुपस्थितः ॥ २९ ॥

॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥ २८ ॥
 ॥ २९ ॥

घोषं न शृणुयात्कर्णे ज्योतिर्नेत्रे न पश्यति ॥
 श्वश्रे यो निपतेत्स्वप्ने तस्य मृत्युरुपस्थितः ॥ ३० ॥
 ऊर्ध्वदृष्टिस्तथा रक्तकृष्णदृष्टिश्च यः पुमान् ॥
 ऊष्माविहीनदेहश्च तस्य मृत्युरुपस्थितः ॥ ३१ ॥
 नाभौ वा हृदये वाऽपि सुषिरं यस्य भासते ॥
 यस्यात्युष्णं भवेन्मूत्रं तस्य मृत्युरुपस्थितः ॥ ३२ ॥
 जाग्रत्कालेऽथवा स्वप्ने योऽदृष्टेन निहन्यते ॥
 जीवनं तस्य नास्त्येव मृत्युरग्र इति स्थितः ॥ ३३ ॥
 अग्नौ यो निपतेत्स्वप्ने यो वा नष्टस्मृतिः सदा ॥
 याम्यशब्दं च यो ब्रूयात्तस्य मृत्युरुपस्थितः ॥ ३४ ॥
 शुक्लं प्रावरणं रक्तं कृष्णं वा यस्य भासते ॥
 स्वप्ने नीलं पटं यस्य तस्य मृत्युरुपस्थितः ॥ ३५ ॥
 एवमादीन्यरिष्टानि भासन्ते यस्य दुःस्थितम् ॥
 स भयं शोकमोहौ च त्यक्त्वैकाग्रमना दृढम् ॥ ३६ ॥
 श्रीमद्वाराणसीं गत्वा स्नात्वा गङ्गाजले नरः ॥
 दृष्ट्वा विश्वेश्वरं देवं जपेत्पञ्चाक्षरं सदा ॥ ३७ ॥
 सोमनाथेऽथवा स्नात्वा सोमतीर्थे महोदधौ ॥
 सोमनाथं महादेवं दृष्ट्वा पञ्चाक्षरं जपेत् ॥ ३८ ॥
 श्रीपर्वतेऽथवा देवं दृष्ट्वा श्रीमल्लिकेश्वरम् ॥
 भस्मनोद्भूल्य मन्त्रेण सदा पञ्चाक्षरं जपेत् ॥ ३९ ॥
 श्रीकालहस्तिनाथं वा सुवर्णमुखरीजले ॥
 स्नात्वा दृष्ट्वा महादेवं सदा पञ्चाक्षरं जपेत् ॥ ४० ॥

॥ ३० ॥ ३१ ॥ ३२ ॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥
 ॥ ४० ॥

गोपर्वते तथा देवं दृष्ट्वा शक्तीश्वराभिधम् ॥
 भस्मनोद्वूल्य मन्त्रेण सदा पञ्चाक्षरं जपेत् ॥ ४१ ॥
 श्रीमद्वृद्धाचले वाऽपि स्नात्वा मुक्ताजले नरः ॥
 दृष्ट्वा वृद्धाचलेशानं सदा पञ्चाक्षरं जपेत् ॥ ४२ ॥
 श्रीमद्रामेश्वरे वाऽपि स्नात्वा तत्र महोदधौ ॥
 दृष्ट्वा रामेश्वरं देवं सदा पञ्चाक्षरं जपेत् ॥ ४३ ॥
 श्रीहालास्येऽथवा देवं दृष्ट्वा हालास्यनायकम् ॥
 यथाशक्ति धनं दत्त्वा सदा पञ्चाक्षरं जपेत् ॥ ४४ ॥
 वेदारण्येऽथवा स्नात्वा वेदतीर्थे महोदधौ ॥
 वेदारण्याधिपं दृष्ट्वा सदा पञ्चाक्षरं जपेत् ॥ ४५ ॥
 श्रीमद्वल्मीकसंज्ञे वा क्षीरकुण्डजले नरः ॥
 स्नात्वा दृष्ट्वा महेशानं सदा पञ्चाक्षरं जपेत् ॥ ४६ ॥
 जगारण्येऽथवा स्नात्वा कावेर्यामेव मानवः ॥
 गजारण्याधिपं दृष्ट्वा सदा पञ्चाक्षरं जपेत् ॥ ४७ ॥
 जप्येश्वरं तु वा गत्वा स्नात्वा कावेरिकाजले ॥
 दृष्ट्वा जप्येश्वरेशानं सदा पञ्चाक्षरं जपेत् ॥ ४८ ॥
 अथवा दक्षिणावर्ते स्नात्वा कावेरिकाजले ॥
 दक्षिणावर्तनाथेशं दृष्ट्वा पञ्चाक्षरं जपेत् ॥ ४९ ॥
 कुम्भकोणेऽथवा स्नात्वा कावेर्यामेव मानवः ॥
 कुम्भकोणाधिपं देवं दृष्ट्वा पञ्चाक्षरं जपेत् ॥ ५० ॥
 मध्यार्जुने वा कावेर्या स्नात्वा मर्त्यः समाहितः ॥
 मध्यार्जुनाधिपं देवं दृष्ट्वा पञ्चाक्षरं जपेत् ॥ ५१ ॥
 श्रीमद्गोपटुतीर्थे वा तथा मङ्गलवंशके ॥
 श्रीमदग्नीश्वराख्ये वा कोटिहास्येऽथवा नरः ॥ ५२ ॥

आम्रतीर्थे दृतिस्थाने श्वेतारण्यसमाह्वये ॥
 श्रीमद्वह्नपुरे वाऽपि कावेर्युद्धिसंगमे ॥ ५३ ॥
 स्नात्वा दत्त्वा यथाशक्ति धनं धान्यं तिलं तु वा ॥
 दृष्ट्वा महेश्वरं भक्त्या सदा पञ्चाक्षरं जपेत् ॥ ५४ ॥
 अथवा मानवः शीघ्रं गत्वा व्याघ्रपुरं मुदा ॥
 शिवगङ्गाभिधे तीर्थे स्नात्वा दत्त्वा यथावलम् ॥ ५५ ॥
 प्रदक्षिणत्रयं कृत्वा श्रीमद्वह्नसभापतिम् ॥
 दृष्ट्वा पञ्चाक्षरं मन्त्रं सतारं सर्वदा जपेत् ॥ ५६ ॥
 अस्मिन्व्याघ्रपुरे पुण्ये यो वा को वा तु मानवः ॥
 ममार परमा मुक्तिः सिद्धा तस्य न संशयः ॥ ५७ ॥
 महापातकसंघाश्च स्थानस्यास्य प्रवेशनात् ॥
 नश्यन्ति दर्शनादेव मुक्तिः सिद्धा सभापतेः ॥ ५८ ॥
 महाकारुणिको देवो महानन्दपरायणः ॥
 यत्र नृत्यति तं दृष्ट्वा मुच्यते भवबन्धनात् ॥ ५९ ॥
 देशदर्शनमात्रेण विमुक्ता बहवो जनाः ॥
 किं पुनर्देवदेवस्य दर्शनेन सभापतेः ॥ ६० ॥
 अविमुक्तादपि श्रेष्ठमिदं स्थानं न संशयः ॥
 अत्र नृत्यति देवेशस्तत्र देवो न नृत्यति ॥ ६१ ॥
 अत्र दर्शनमात्रेण मुक्तिः सिद्धा हि देहिनाम् ॥
 तत्र नष्टस्य मर्त्यस्य ततः श्रेष्ठमिदं पुरम् ॥ ६२ ॥
 श्रीमद्व्याघ्रपुरं मुक्त्वा यो वा वाराणसीं गतः ॥
 तत्र नष्टोऽपि कैवल्यं प्राप्नुयान्नैव मानवः ॥ ६३ ॥

॥ ५३ ॥ ५४ ॥ ५५ ॥ ५६ ॥ ५७ ॥ ५८ ॥ ५९ ॥ ६० ॥ ६१ ॥
 ॥ ६२ ॥ ६३ ॥

पार्वती परमा शक्तिः श्रीमद्ब्राह्मपुरे सदा ॥

प्रकाशते हि विद्याभिः संवृता करुणावलात् ॥ ६४ ॥

सर्वविद्यालया देवी यत्रातीव प्रकाशते ॥

खलु तत्र परा मुक्तिरतः श्रेष्ठमिदं पुरम् ॥ ६५ ॥

अतःसमस्तं परिवर्ज्य सत्वरं

समस्तदोषस्य निवृत्तिसिद्धये ॥

इदं तु मुख्यं पुरमाप्नुयान्नरः

शिवप्रसादेन हि तत्र मुच्यते ॥ ६६ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

मृत्युसूचकविवरणं नाम षट्चत्वारिंशोऽध्यायः ॥४६॥

॥ ६४ ॥ ६५ ॥ ६६ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे मृत्युसू-
चकविवरणं नाम षट्चत्वारिंशोऽध्यायः ॥ ४६ ॥

अथ षट्चत्वारिंशोऽध्यायः ।

सूत उवाच—

अथातः संप्रवक्ष्यामि पापस्याकरणाय तु ॥

भोगावशिष्टपापानां लक्षणं मुनिसत्तमाः ॥ १ ॥

ब्रह्महत्यादिपापपरिणामरूपं क्षयरोगादिकमप्यज्ञानिनः कर्त्रात्मन एव नाक-
र्तुर्ब्रह्मात्मन इति दर्शयितुमारभते—अथात इति ॥ १ ॥

ब्रह्महा क्षयरोगी स्यात्सुरापः श्यावदन्तकः ॥

स्वर्णापहारी कुनखी दुश्चर्मा गुस्तल्पगः ॥ २ ॥

परिवादरतः पङ्कजन्यश्च वधिरस्तथा ॥

अनुकीर्तनकृन्मर्त्यः खरस्वामी भवेत्सदा ॥ ३ ॥

॥ २ ॥ ३ ॥

गुरुनिन्दापरो नित्यमपस्मारी निरन्तरम् ॥
 भगंदरी गुरोराज्ञाभङ्गकारी न संशयः ॥ ४ ॥
 गुरुमात्सर्यकृन्मर्त्यो विट्क्रिमिः स्यान्न संशयः ॥
 गुर्ववज्ञापरस्तद्वच्छिवद्रोही तथा भवेत् ॥ ५ ॥
 गुरोः शुश्रूषणेऽसक्तो दुष्प्रज्ञः स्यात्तु मानवः ॥
 विष्णुद्रोही नरः साक्षात्कृकलासत्वमाप्नुयात् ॥ ६ ॥
 यो वेददूषको मर्त्यः स चण्डालो भवेत्तथा ॥
 वेदान्तदूषकः साक्षात्पुल्कसः स्यान्न संशयः ॥ ७ ॥
 उन्मत्तो वेदविज्ञानदूषकः पुरुषाधमः ॥
 रजस्वलाभिगन्ता स्यादन्त्यजातिस्तु मानवः ॥ ८ ॥
 अग्निदो मनुजः कुष्ठी गरदश्च तथैव च ॥
 शस्त्रपाणिस्तथा मर्त्यो रूप्यचोरस्तु दर्दुरः ॥ ९ ॥
 कूटकृन्मुखरोगी स्यात्कूटसाक्षी तथैव च ॥
 कूटकृत्यसहायश्च तदुपायप्रदोऽपि च ॥ १० ॥
 पितृमातृपरित्यागी वाल्त्यागी तथैव च ॥
 अक्षिरोगी भवेन्नित्यं भार्यात्यागी तु मानवः ॥ ११ ॥
 अल्पायुश्चाप्रदानेन प्रतिज्ञातस्य मानवः ॥
 पत्नीवहुत्वे त्वेकस्यां रमते पण्ड एव सः ॥ १२ ॥
 अन्नापहारी मन्दाग्निर्जिह्वारोगी भवेत्तथा ॥
 अग्रभुंगलरोगी स्यान्मिष्टभुक्च तथैव च ॥ १३ ॥
 पञ्चयज्ञविनिर्मुक्तो विड्वराहो भवेन्नरः ॥
 पर्वमैथुनकृन्मर्त्यः प्रमेही स्यान्न संशयः ॥ १४ ॥

॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥ १४ ॥

अभ्यागतपरित्यागी कपोलपिण्डको भवेत् ॥
 तथाऽतिथिपरित्यागी भवेन्नात्र विचारणा ॥ १५ ॥
 स्वात्मोत्कर्षपरो नित्यं वामनः पङ्कुरेव च ॥
 गोघ्नश्चैव कृतघ्नश्च जात्यन्धः स्यान्न संशयः ॥ १६ ॥
 निःश्लेहकः स्वभार्यायां गलगण्डी भवेन्नरः ॥
 वेश्यासेवापरो मर्त्यश्लिन्नलिङ्गो न संशयः ॥ १७ ॥
 पिशुनः पूतिवक्त्रः स्यान्नरस्ताम्रादिविक्रयी ॥
 एडकांजगजाश्वादिविक्रेता व्याध एव हि ॥ १८ ॥
 ज्ञानापहारी मूकः स्यान्मन्त्रचोरस्तथैव च ॥
 अभक्ष्यभक्षको मर्त्यो गण्डमाली भवेत्सदा ॥ १९ ॥
 रङ्गोपजीवी कुमतिर्भवेन्नात्र विचारणा ॥
 अन्धः पुस्तकचोरः स्यात्तथा स्याल्लेखनीहरः ॥ २० ॥
 सदा पुण्यकथाक्षेपी वक्रनासो भवेन्नरः ॥
 शिष्टाचारस्य धर्मस्य दूषको राक्षसो भवेत् ॥ २१ ॥
 ज्ञानयोगगुरुद्वेषा वक्रास्यो देवदूषकः ॥
 पुण्यकर्मप्रवृत्तस्य प्रतिषेधी क्रिमिर्भवेत् ॥ २२ ॥
 देवद्रव्यापहारी स्यान्मनुष्यो वायुभक्षकः ॥
 तटाकारामभेत्ता स्यादङ्गहीनस्तु मानवः ॥ २३ ॥
 मर्यादाभेदको दासो भवेन्नात्र विचारणा ॥
 परदाराभिगामी तु वातरोगी भवेन्नरः ॥ २४ ॥
 मधुप्रमेही चोष्ट्रादिगन्ता नात्र विचारणा ॥
 पतिव्रताभिगन्ता तु सूकरः स्यात्तु मानवः ॥ २५ ॥

॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥ २३ ॥

२४ ॥ २५ ॥

परापवादनिरतो व्यसनी चालसः सदा ॥

अतिपातकदोषेण भवेयुः क्रिमयो नराः ॥ २६ ॥

तथा पातकदोषेण विड्वराहो न संशयः ॥

उपपातकदोषेण तथा श्वानः सदा नरः ॥ २७ ॥

पातकैरपरैः क्षुद्रैर्जायन्ते क्षुद्रयोनिषु ॥

महापातकपूर्वैश्च पातकैरखिलैः सदा ॥ २८ ॥

॥ २६ ॥ २७ ॥ २८ ॥

स्वस्वरूपापरिज्ञानाद्बध्यते खलु मानवः ॥

स्वस्वरूपपरिज्ञानात्कर्मभिर्न स बध्यते ॥ २९ ॥

स्वस्वरूपापरिज्ञानादिति । कर्तृत्वभोक्तृत्वादिचञ्चलसंसारधर्मरहितं सच्चिदानन्दाखण्डैकरसं स्वप्रतिष्ठमद्वितीयं परब्रह्म हि स्वात्मनः पारमार्थिकं स्वरूपं तस्यापरिज्ञानान्तःकरणादिधर्मितादात्म्याध्यासेन तद्दर्माणां कर्तृत्वभोक्तृत्वादीनामप्यात्मनि संसर्गाध्यासात्तत्कृतैः पातकैरपि बद्धो भवतीत्यर्थः । स्वस्वरूपपरिज्ञानादिति । स्वस्वरूपयाथात्म्यज्ञानिनस्तु कर्तृत्वभोक्तृत्वादिधर्मवदन्तःकरणतादात्म्याध्यासस्य निवृत्तेस्तत्कृतैः पापैरपि न संश्लेष इत्यर्थः ॥ २९ ॥

स्वस्वरूपं तु शुद्धं हि सततं सर्वदेहिनाम् ॥

स्वस्वरूपं तु चिन्मात्रं सर्वदा सर्वदेहिनाम् ॥ ३० ॥

शुद्धं हीति । “आत्मद्रव्यं स्वयं शुद्धं सत्पज्ञानादिलक्षणम्” इत्यादिना स्वतःशुद्धेः प्राक्प्रतिपादितत्वात् । “अस्त्राविरः शुद्धमपापविद्धम्” इत्यादिश्रुतेः स्वात्मनः शुद्धत्वम् । चिन्मात्रमिति । देहेन्द्रियादिसंघातस्य जाग्रदादिसकलव्यवहारस्य यच्चत्प्रकाशकं साक्षिभूतं चैतन्यं तदेवाऽऽत्मनः स्वरूपमित्यर्थः ॥ ३० ॥

नैव देहादिसंघातः पटवदृशिगोचरः ॥

दृश्यरूपेण यद्रूपं दृश्यते देहपूर्वकम् ॥ ३१ ॥

तदनात्मैव दृश्यत्वाद्यदित्थं तत्तथा खलु ॥

दृश्यत्वं देहपूर्वस्य संमतं सर्वदेहिनाम् ॥ ३२ ॥

उक्तं कर्मकर्तृभावविरोधं परिहर्तुं शङ्कते—अंशभेदेनेति । द्रव्यबोधस्वरूपो हि देहातिरिक्त आत्मा तत्र द्रव्यांशेन तस्य दृश्यत्वं बोधांशेन च द्रष्टृत्वं चेति कर्तृत्वकर्मत्वयोर्व्यवस्थितत्वाद्द्विरोधो नास्तीत्यर्थः । तदेतन्निरस्पति—अंशभेद इति । आत्मनो निरवयवद्रव्यत्वाभ्युपगमादंशभेदकल्पने च सावयवत्वप्रसङ्गात्कुड्यादिवदनात्मत्वमेव तस्य भवेदित्यर्थः । अङ्गीकृत्यापि द्रव्ययति—अंशभेद इति । दृग्विषयो द्रव्यात्मकस्तस्याऽऽत्मनो योऽंशः सोऽयं दृश्यत्वात्कुड्यादिसदृशोऽनात्मा । दृशिधात्वर्थाश्रयभूतो योऽंशश्चिदात्मकः स एवाऽऽत्मा । अतो द्रष्टृदृश्यत्वं कदाचिन्न संभवतीत्यर्थः । नन्वन्तःकरणादेर्विविक्तं चिन्मात्रमेव ह्यन्तरात्मेति मतम् । तस्य च दृशिधात्वर्थरूपत्वेन तदाश्रयत्वानुपपत्तेर्द्रष्टृत्वं न संभवतीत्याशङ्क्याऽऽह—द्रष्टृंशोऽपीति । कर्तृत्वं नाम क्रियाश्रयत्वम् । क्रिया नाम हस्तपादादिचलनानुगुणप्रयत्नविशेषः स चान्तःकरणधर्मस्तद्विशिष्टान्तःकरणोपाधिसंबन्धवशाद्द्रष्टृंशे चिन्मात्रस्वरूप आत्मन्यपि स्फटिके लौहित्यवत्कर्तृत्वावभासो निगद्यते । अतस्तद्विपप्यात्मकं तद्द्रष्टृत्वमपि तस्मिन्नौपाधिकमित्यर्थः । पक्षान्तरमाह—दृश्याभिव्यक्तीति । दर्शनमात्ररूपस्यापि साक्षिचिदात्मनः क्रियानाश्रयत्वेऽपि दृश्याभिव्यक्तिहेतुत्वेनौपचारिकमेव द्रष्टृत्वं न तु स्वाभाविकमित्यर्थः ॥ ३४ ॥ ३५ ॥ ॥ ३६ ॥

स्वतः कर्तृत्वमस्यापि विद्यते यदि चाऽऽत्मनः ॥

तर्हि दर्शनरूपेण परिणामी भवेद्वि सः ॥ ३७ ॥

परिणामी न चाऽऽत्मा स्यात्सर्वथा मृत्तिकादिवत् ॥

अचिच्छ्वं च प्रसज्येत ततश्चित्र हि विद्यते ॥ ३८ ॥

विपक्षे बाधमाह—स्वत इत्यादिना । यच्चात्मनः स्वाभाविकं द्रष्टृत्वं स्यात्तर्हि तद्दर्शनक्रियासंबन्धेन तस्य परिणामित्वं स्यात् “उपयन्नपपन्धर्मो विकरोति हि धर्मिणम्” इति न्यायात् । परिणामिनश्च मृदादिवदनात्मत्वं स्यात् । अनात्मत्वे च घटादिवदेवाचिन्नपत्वमपि स्यात् । तथा च न किञ्चिदपि प्रतीयेतेत्यर्थः । प्रतीयते च । विपर्यये पर्यवसानमाह—चित्र हीति । कोऽप्ययो न विद्यते न ज्ञायते इति न हि । अपि तु चित्ता सर्वमपि ज्ञायते । अतश्चिन्मात्रस्याऽऽत्मनः स्वाभाविककर्तृत्वं न युक्तमित्यर्थः ॥ ३७ ॥ ३८ ॥

चिद्विहीनं जडं नैव विभाति मुनिपुङ्गवाः ॥

स्वतः प्रकाशहीनस्य प्रकाशो नोपपद्यते ॥ ३९ ॥

अथ तस्याऽऽश्रितप्रतीयमानभेदस्योपाधिकत्वप्रतिपादनेनैक्यमुपपादयति-
चिद्विहीनमित्यादिना । जडं जगत्तावच्चिद्रहितत्वान्नैव भाति । ननु
यथा चिच्चिदन्तराभावेऽपि तन्निरपेक्षं भासते तद्ब्रज्जडस्याप्यवभासः किं न
स्यादित्यत आह—स्वत इति । स्वभावतः प्रकाशानात्मकस्य जडस्य चिन्नै-
रपेक्षेण प्रकाशो न युक्त इत्यर्थः ॥ ३९ ॥

चित्प्रकाशात्मसंबन्धादपि चेत्यं न भासते ॥

तस्याभावात्ततश्चेत्यप्रतीत्या भिद्यते हि चित् ॥४०॥

अथ चित्संबन्धवशाच्चेत्यप्रतीतिमाशङ्क्य निरस्पति—चिदिति । चित्प्रका-
शस्य च स्वस्यार्थस्य च विषयविषयिभावादिलक्षणो यः संबन्धस्तस्मादपि
चेत्यप्रपञ्चस्यावभासो न युक्तः । तत्र हेतुमाह—तस्याभावादिति । तादृशस्य
संबन्धस्यैवानिरूपणाद्विषयविषयिभावलक्षणसंबन्धस्य संबन्धान्तरमूलत्वात्तद-
नङ्गीकारेऽस्य ज्ञानस्यापमेव विषय इति नियमानुपपत्तेरवश्यं मूलभूतः संबन्धो
वक्तव्यः । स च संपोगसमवायतादात्म्यादिलक्षणः । तथा च ज्ञानार्थयोस्तादृशः
संबन्धो दुर्निरूप इति विषयविषयिभावोऽपि न युक्त इत्यर्थः । एवं च “सत्यं
ज्ञानमनन्तं ब्रह्म” इत्यादिश्रुतेस्त्वनाद्यनन्ता ब्रह्मस्वरूपभूता स्वप्रकाशा या
चित्तस्यामनाद्यविद्यावशाच्चेत्यप्रपञ्चोऽध्यस्ततयैव प्रतीयते इत्यवश्यमङ्गीकर्त-
व्यम् । ततश्चोपाधिक एव चितो नानात्वावभास इत्याह—तत इति । यत एवं
ज्ञानार्थयोः परमार्थतः संबन्धाभावस्ततश्चेत्यप्रपञ्चस्य चिद्रूपेऽध्यस्ततयैव प्रती-
तिर्देक्तव्या । तथाच जलतरङ्गबुद्बुदादिनानाविधोपाधिसंबन्धवशादेकमेव चन्द्र-
स्वरूपं यथा भिन्नं प्रतीयते तथा स्वात्मन्यध्यस्तनानाविद्यचेत्योपाधिसंबन्धव-
शादधिष्ठानभूता चिदपि भिद्यते । अतश्चितो भेदप्रतीतिश्चेत्यघटपटादिभेदनि-
बन्धनैव न तु पारमार्थिकीत्यर्थः ॥ ४० ॥

चिच्चिदेव सदा विप्रा न दृश्यैव हि केन चित् ॥

या दृग्दृश्यत्वहीना सा सर्वदा भासते खलु ॥ ४१ ॥

नन्वयं घट इत्यादिज्ञानस्यापि ज्ञातो घट इत्याद्यनुव्यवसायज्ञानवेद्यत्वा-
च्चेत्यप्रपञ्चवदध्यस्तता किं न स्यादित्यत आह—चिच्चिदेवेति । चेत्यप्रपञ्च-
स्याधिष्ठानभूता या चित्सा चिदेव सर्वदा प्रकाशमानैव न तु स्वप्रतिबद्धव्यवहारे
ज्ञानान्तरमपेक्षते । अतः सा केनचिदपि द्रष्टा न दृश्या यतश्चेत्यप्रपञ्चस्ये-

वाध्यस्तत्वमाशङ्क्येतेत्यर्थः । तदेतदुपपादयति—या दृग्मिति । दृग्रूपा या चित्साऽवश्यं दृश्यत्वहीना । दृश्यत्वे हि यावेत्स्वर्गाचरज्ञानं नोदेति तावत्पर्यन्तं न प्रतिभासते तदप्रतिभासेन विषयप्रतीतिरपि न स्यादतः सा सर्वदा ज्ञानान्तरनैरपेक्ष्येण भासत इत्यङ्गीकरणीयम् । तथा सति यतः सर्वदा भासतेऽतो दृश्यत्वहीनेत्यर्थः ॥ ४१ ॥

सा कदाचिन्न भातीति यदि स्यान्मृनिपुङ्गवाः ॥

तर्हि नैव विभांतीति विभानं केन सिध्यति ॥ ४२ ॥

ननु दृग्रूपस्य ज्ञानस्य चक्षुरादिसंप्रयुक्तघटादिविषयवैशिष्ट्येन भासमानस्याऽऽशुभ्रविनाशित्वेन क्षणान्तरेऽनवस्थानात्तस्य सर्वदा भासनमसिद्धमित्यत आह—सेति । सा कदाचिद्विषयप्रतीतिदशायां न भातीति यदि स्यात्तर्हि न भातीत्येतदपि केन साधनेन सिध्येत् । न हि चित्प्रकाशमन्तरेण कस्यचित्प्रकाशः संभवति । अतश्चाभावगोचरं स्फुरणं तत्राप्यङ्गीकर्तव्यमित्यर्थः ॥४२॥

न भातीति विभानं तु न भातमिति चेन्मतम् ॥

तर्हि भानं हि नाभातं तज्ज्ञानं भानमेव हि ॥ ४३ ॥

ननु तदानीं न भातीति स्फुरणाभावः प्रतीयते कथं तदा स्फुरणस्य सद्भावो भावाभावयोर्विरोधादिति शङ्कते—न भातीति । घटादिकं वस्तु न भातीत्यज्ञानविषयतयैव ज्ञातं न तु भातमिति ज्ञानविषयतया । अतस्तस्मिन्समये निषेध्यमानस्य भानस्य कथमवस्थितिरित्यर्थः । परिहरति—तर्हीति । न भातीत्यज्ञानविषयतया भातमपि भातमेव न त्वभातम् । तत्र हेतुमाह—तज्ज्ञानमिति । ज्ञानं हि द्विविधं वृत्तिज्ञानं स्वरूपज्ञानं चेति । तत्र ज्ञायतेऽनेनेति ज्ञानमिति करणव्युत्पत्त्या सत्त्वपरिणामरूपचक्षुरादिसंप्रयुक्तविषयाकारान्तःकरणवृत्तिवृत्तिज्ञानम् । सविषयस्य तस्य साक्षाद्भासकं स्वरूपज्ञानं च वृत्तिज्ञानेनाविषयीकृतमज्ञाततया । अतस्तस्याज्ञातस्य भानमपि भानमेव । ज्ञाताज्ञातयोरुभयोरपि स्फुरणसाक्षिकत्वादित्यर्थः । अत एवोच्यते । सर्वं वस्तु ज्ञाततयाऽज्ञाततया वा साक्षिवैतन्यस्य विषय एवेति ॥ ४३ ॥

भानं भानान्तरेणैव न भाति द्विजपुङ्गवाः ॥

भानरूपेण भानं तु सदैकं न हि तद्द्वयम् ॥ ४४ ॥

अस्य च साक्षिचैतन्यस्फुरणस्य वृत्तिज्ञानतो विशेषमाह—भानमिति । वृत्ति-
ज्ञानं हि जडत्वात्साक्षिचैतन्यरूपेण भानान्तरेणैव भाति । साक्षिरूपं भानं तु
नैव भानान्तरेणापि तु स्वयमेव प्रकाशते । प्रकाशमानं हि ज्ञानमर्थस्य भासकं
तत्प्रकाशनं च ज्ञानान्तरायत्तं चेत्तत्राप्येवमित्यनवस्था स्यात्ततो ज्ञानस्य ज्ञाना-
न्तरवेद्यत्वं न संभवतीत्यर्थः । सति हि ज्ञानान्तरे तद्वेद्यत्वं ज्ञानस्याऽऽशङ्क्येत
तदेव नास्तीत्याह—भानरूपेणेति । घटपटादिवृत्त्यभेदोपाधिना घाटग्रूपं ज्ञानं
विभिन्नं प्रतीयते तदृश्यसंबन्धं परित्यज्य केवलं स्फुरणरूपेण सर्वदैकमेव न तु
भिन्नम् । घटपटादिज्ञानेषु स्फुरणमात्रस्याविशेषेण प्रत्यभिज्ञापमानत्वादित्यर्थः
॥ ४४ ॥

भातं भानं सदा स्वेन भासा भाति न चान्यतः ॥

यत्स्वयं भाति तद्भानं खलु भांस्यस्य भासकम् ॥ ४५ ॥

एवं भानस्यैकत्वेन तद्गोचरं स्फुरणान्तरं नास्ति चैतक्यं तर्हि तस्य प्रती-
तिरित्यत आह—भातमिति । प्रतीयमानं स्फुरणरूपं साक्षिचैतन्यं स्वेनैव भासा
भाति न चान्यस्मात्प्रकाशान्तरात् । श्रूयते हि “न तत्र सूर्यो भाति न चन्द्र-
तारकं नेमा विद्युतो भान्ति कुतोऽपमग्निः । तमेव भान्तमनु भाति सर्वं तस्य
भासा सर्वमिदं विभाति ” इति । स्वयंप्रकाशमानस्यैव प्रकाशकत्वं लोके प्रसि-
द्धमिति दर्शयति—यत्स्वयमिति । यत्प्रभादीपादिकं सजातीयप्रकाशान्तरनैरपे-
क्ष्येण भासते तस्य खलु लोके प्रकाशकत्वं दृष्टम् । अतो ज्ञानं ज्ञानान्तरनैरपे-
क्ष्येण स्वयंप्रकाशमानमेव सद्भास्यं विषयं प्रकाशयेत् । तस्य ज्ञानान्तरवेद्यत्वेऽ-
नवस्थाप्रसक्तेः । ये तु चक्षुरादिवन्त्रिलीनमेव विज्ञानं विषये ज्ञातत्वरूपं फलं
जनयतीति वर्णयन्ति तैरपि विषयस्फुरणरूपा ज्ञातता स्वप्रकाशत्वेनैष्टव्या ।
तथा सति सैव चक्षुरादिकरणजन्याऽस्तु कृतमन्तर्गुह्यना ज्ञानेन ॥ ४५ ॥

अतः सर्वस्य साक्ष्यस्य साक्षिभूतः स्वयंप्रभः ॥

आत्मा साक्ष्यगतैर्धर्मैः कर्मभिर्न स वध्यते ॥ ४६ ॥

एवमद्वितीयस्वप्रकाशचिन्मात्ररूपत्वमात्मनः प्रसाध्य सर्वसाक्षितया साक्ष्या-
ननुप्रविष्टस्य प्रतिज्ञातं साक्ष्यगतकर्मसंबन्धाभावं निगमयति—अत इति ॥ ४६ ॥

दृष्टुं दृश्यसंबद्धमिति वक्तुं न शक्यते ॥ ४७ ॥

संबन्धस्यापि साक्ष्यत्वात्संबन्धो दृश्यवस्तुगः ॥

दृश्यभूतस्य रज्ज्वादेः खलु दृष्टस्तु संगमः ॥ ४८ ॥

दृश्यस्य तस्य पुनरपि कर्मसंबन्धमाशङ्क्य निरस्यति—दृगिति । दृश्यसंबन्धापेक्षो हि तथाविधस्याऽऽत्मनो दृग्व्यपदेशः । तथा तत्कर्मापि हि दृश्यमिति तेन सह दृश्यस्य संबन्धोऽवश्यं भावीति न शक्यते वक्तुम् । संबन्धिद्वयघटितो हि धर्मः संबन्धस्तस्य च दृश्यत्वे दृश्यसंबन्धिनाऽनतिरिक्तत्वात्संबन्धत्वमेव हीयते । दृश्यरूपत्वेऽपि दृश्यलक्षणसंबन्धिकोटिनिक्षिप्तत्वात्संबन्धत्वमेव न तु संबन्धरूपतेत्यर्थः । दृश्यस्य च दृशा सह संबन्धाभावः सुप्रसिद्ध इति दर्शयति—दृश्यभूतस्येति । यथा रज्ज्वादेर्दृश्यस्य दृशा सह परमार्थतः संबन्धो नास्ति । अध्यस्ततयैव प्रतीतिरिति प्राक्प्रतिपादितत्वात् ॥ ४७ ॥ ४८ ॥

असङ्गो ह्ययमित्येवं ब्रवीति च परा श्रुतिः ॥

तस्मादात्मा तु चिद्रूपः कर्मभिर्न स बध्यते ॥ ४९ ॥

उक्तेऽर्थे श्रुतिं संवादयति—असङ्ग इति । सा च श्रुतिः—“ असङ्गो ह्ययं पुरुषः ” “ असङ्गो न हि सज्जते ” इत्यादिका । तस्मादिति । दृग्दृश्ययोर्वास्तवसंबन्धाभावादित्यर्थः ॥ ४९ ॥

चिद्रूपस्याऽऽत्मनः साक्षाद्ब्रह्मतामाह हि श्रुतिः ॥

ब्रह्मणः कर्मसंबन्धाभावं चाऽऽह परा श्रुतिः ॥ ५० ॥

एवं प्रत्यगात्मनः साक्षिचिन्मात्ररूपतया कर्मसंबन्धाभावमभिधाप्य ब्रह्मभिन्नतयाऽपि तत्प्रतिपादयितुं ब्रह्मणः कर्मसंबन्धराहित्यं श्रुतिप्रसिद्धमिति दर्शयति—ब्रह्मण इति । श्रूयते हि—“ स न साधुना कर्मणा भूपानो एवासाधुना कनीयान्न कर्मणा वर्धते नो कनीयान् ” इति ॥ ५० ॥

तथा सति कथं सोऽयं कर्मभिर्वध्यते बुधाः ॥

तस्मादात्मा स्वमोहेन संसारीव प्रकाशितः ॥ ५१ ॥

सोऽयमिति । पुण्यपापसंस्पर्शवैधुर्येण श्रुत्या प्रतिपादितो यः परमात्मा स एवायं साक्षिरूपेणावस्थित आत्मेति तत्त्वमस्पादिवाक्यैस्तत्तादात्म्येन प्रतिपादित इत्यर्थः । पचेवमात्मनः कर्मसंबन्धो नास्ति तर्हि कथं तस्य संसारि-

त्वप्रतीतिरित्यत आह—तस्मादिति । स्वमोहेनेति । स्वस्याऽऽत्मनः पारमार्थि-
काद्वितीयस्वप्रकाशचिन्मात्ररूपत्वापरिज्ञानेनेत्यर्थः ॥ ५१ ॥

वर्णाश्रमवयोवस्थाविशेषानात्मविभ्रमात् ॥

अध्यस्याशेषवेदानां नियोज्यः स्यान्न च स्वतः ॥ ५२ ॥

वर्णाश्रमेति । स्थूलदेहादितादात्म्याध्यासनिबन्धन एवाऽऽत्मनि ब्राह्मणत्व-
ग्रहस्थत्वलक्षणवर्णाश्रमादिसकलविशेषावभासः । अध्यस्येति । ब्राह्मणत्वाद्यध्या-
सादित्यर्थः । अशेषवेदानामिति । “ ब्राह्मणो बृहस्पतिसवेन यजेत राजा राजसू-
येन यजेत ” इत्यादीनामित्यर्थः ॥ ५२ ॥

अज्ञानादन्यथा ज्ञानं मनुष्यत्वादिमानयम् ॥

आत्मा तु परमात्माऽपि कर्मभिर्वध्यतेऽवशः ॥ ५३ ॥

अज्ञानादन्यथा ज्ञानमिति । अविद्या हि द्विविधा । विक्षेपशक्तिरावरणश-
क्तिश्चेति । तत्राऽऽवरणशक्त्या नीलशृष्टत्रिकोणत्वादिवदात्मनो विशेषरूपस्य
ब्रह्मात्मत्वस्याऽऽवरणात् । विक्षेपशक्त्या रजतादिवन्मिथ्याभूतस्य मनुष्यत्वा-
देरुपस्थापनाच्चेत्यर्थः । अवश इति । देहादितादात्म्याभिमानवतस्तत्कृतपुण्य-
पापपारवश्यमेव न तु स्वातन्त्र्यमित्यर्थः ॥ ५३ ॥

कर्मभिर्व्यवहारे तु बद्धोऽपि स्वीयमायया ॥

वस्तुतः परमात्माऽयं खलु तैर्न निबध्यते ॥ ५४ ॥

परमात्मनोऽपि जीवभावापन्नस्योक्तरीत्या कर्मपारवश्यं चेत्कृतमात्मनः पर-
मात्मत्वज्ञानेनेत्यत आह—कर्मभिरिति । व्यवहारदशायां स्वात्मनः कर्मसंबन्धं
मायामयत्वेन साक्षात्कुर्वतः परमात्मनो वास्तवो बन्धलेशोऽपि नास्तीत्यर्थः
॥ ५४ ॥

स्वात्मनः सर्वसाक्षित्वं देहादेर्व्यतिरिक्तताम् ॥

ब्रह्मत्वं च श्रुतेर्ज्ञात्वा कर्मभिर्न हि वध्यते ॥ ५५ ॥

कथं तर्ह्यज्ञानाज्जीवभावमापन्नस्य तस्य कर्मपारवश्यनिरास इति तत्राऽऽह-
स्वात्मन इति । प्रत्यगात्मनो देहादिव्यतिरिक्तत्वं साक्षिचिन्मात्ररूपत्वमुक्त्यु-
क्तिभिर्निश्चित्य तस्य ब्रह्मरूपत्वमहं ब्रह्मास्मीत्यादिश्रुतिमुखाद्ब्रह्मरूपदेशेन ज्ञात्वे-
त्यर्थः । परोक्षस्य ब्रह्मात्मज्ञानस्यापरोक्षसंसारभ्रमनिवर्तकत्वाभावेऽपि कर्म-

बन्धनिवर्तकत्वं प्राक्प्रतिपादितम्—“परोक्षं ब्रह्मविज्ञानं शाब्दं देशिकपूर्वकम्”
इत्यादिना ॥ ५५ ॥

सर्वसाक्षिणमात्मानं वर्णाश्रमविवर्जितम् ॥

ब्रह्मरूपतया पश्यन्मुच्यते भवबन्धनात् ॥ ५६ ॥

पश्यन्निति । यस्तूदीरितं ब्रह्मात्मत्वं मनननिदिध्यासनाभ्यामसंभावनावि-
परीतभावनानिरासेन साक्षात्करोति स तु साक्षात्कारसमय एव कारणभूतस्या-
ज्ञानस्य निवृत्तेस्तत्कार्यभूतात्संसारबन्धादपि तदैव मुक्तो भवतीत्यर्थः ॥ ५६ ॥

अतः स्वात्मापरिज्ञानाद्देहेऽहंभावमाश्रितः ॥

करोति सर्वशास्त्रोक्तं न ज्ञानी न हि संशयः ॥ ५७ ॥

एवं ब्रह्मात्मत्वज्ञानमतः कर्मसंबन्धाभावात्कर्मकाण्डविहितमग्निहोत्रादिकं
सर्वं देहादितादात्म्याध्यासवत् एवेत्युपसंहरति—अत इति ॥ ५७ ॥

ईदृशी परमा विद्या शांकरी भवनाशिनी ॥

प्रसादादेव जन्तूनां शक्तेरेव हि जायते ॥ ५८ ॥

शक्तेरेव हीति । एवकारोऽन्ययोगव्यावृत्त्यर्थः । संविद्रूपिण्याः परशक्तेरेव
नान्यस्या देवताया इत्यर्थः । प्रसादादेवेत्येवकारस्त्वयोगव्यावृत्तिपरः । शक्तेः
प्रसादे सत्येव परविद्योत्पत्तिर्नासतीत्यर्थः । शक्तिप्रसादाद्ब्रह्मत्वलाभश्च तल्लव-
कारोपनिषद्यान्नापते—“तस्मिन्नेवाऽऽकाशे त्रियमाजगाम बहुशोभमानामुमां
हैमवतीं तां होवाच किमेतच्चक्षमिति ब्रह्मेति होवाच ” इति ॥ ५८ ॥

वागुद्भूता परा शक्तिर्या चिद्रूपा परामिधा ॥

वन्दे तामनिशं भक्त्या श्रीकण्ठार्धशरीरिणीम् ॥ ५९ ॥

अतस्तत्प्रसादहेतुभूतं स्तोत्रमारभते—वागित्यादिना । या संविद्रूपिणी
परमा शक्तिः सैव शब्दरूपेण विवर्तमाना प्रथमं परारूपाऽऽविर्भूता विन्दुस्फी-
टनोद्भूतात्सर्वत्रासावनुस्पृतशब्दः प्राणिनामर्धविविक्षाहेतुकमपत्नजनितपवनसं-
बन्धहेतूनां मूलाधारेऽभिष्यक्तो निस्पन्दः परावागित्युच्यते । उक्तं छाचार्यैः—
“मूलाधारात्प्रथममुदितो यस्तु भावः परारूपः” इति । तां विशिनष्टि—
श्रीकण्ठेति । श्रीकण्ठादिन्यासे ह्यकारमूर्तिः श्रीकण्ठः । अकारस्य सर्ववागात्म-

कत्वम् । “ अकारो वै सर्वा वाक्सैषा स्पर्शोऽप्यभिव्यज्यमाना बह्वी नानारूपा भवति ” इत्यादिश्रुतेः । परा वायुपा चा शक्तिः सा वैखरीरूपया सकलफलात्मिकाऽतः सा सर्ववागात्मकत्वसाम्याच्छ्रीकण्ठस्य शक्तिभूतेत्यर्थः ॥ ५९ ॥

इच्छासंज्ञा च या शक्तिः परिपूर्णाशिवोदरा ॥

वन्दे तामादरेणैव ममेष्टफलदायिनीम् ॥ ६० ॥

इच्छासंज्ञेति । सैव परा शक्तिरिष्टमाणसकलजगद्धक्षणशक्त्या विशेषनिष्पिता सतीच्छाशक्तिरित्युच्यते । सा विशेष्यते परिपूर्णेति । परिपूर्णेनाप्यनन्तशिवसत्पद्मानादिलक्षणेन तेन सहितमुदरं यस्याः सा तथोक्ता । जपाकुसुमरागेण स्फटिकवत्स्वप्रकाशपरशिवचैतन्येन व्याप्तेत्यर्थः । एवं ह्यकारस्य श्रीकण्ठादिन्यासे शक्तिमूर्तिः “ पूर्णोदरी च विरजा तृतीया शालमली तथा ” इत्याचार्यैरुक्तत्वात् । यतः इयमिच्छाशक्तिरतः स्तोत्ररिष्टं फलं दातुं शक्तेत्यर्थः ॥ ६० ॥

शक्तिर्या परमा साक्षाद्बीजभूताऽखिलस्य च ॥

वन्दे तामनिशं भक्त्या नकुलीशशिवान्विताम् ॥ ६१ ॥

बीजभूतेति । अस्तसमस्तप्रपञ्चा पुनरुत्पत्त्यमानस्य सर्वस्य जगतः साक्षाद्बीजतया परमा चिच्छक्तिस्तामिति संबन्धः । नकुलीशशिवान्वितामिति । श्रीकण्ठादिन्यासे नकुलीशो नाम हकारमूर्त्याकारात्मनाऽवस्थितेन नकुलीशाख्येन शिवेन सहिता विश्वजननसमर्था बीजात्मिका संविद्रूपिणी शक्तिर्हकारवाच्या प्रकृतिः “ अथ संज्ञा भवेद्वाप्य विश्वम् ” इत्याचार्यैरुक्तत्वात् । अतो हकाररूपेण नकुलीशशिवेन वाच्यवाचकभावेन संबद्धामित्यर्थः ॥ ६१ ॥

ऊर्ध्वरूपाऽप्यधोरूपा तथाऽधस्थाऽपि मध्यगा ॥

मध्यरूपाऽपि चान्तस्था या तां वन्दे वरप्रदाम् ॥ ६२ ॥

ऊर्ध्वरूपेति । ऊर्ध्वं कार्यप्रपञ्चस्योपरि प्रध्वंसस्योत्तरकाले वर्तमानं अस्तसमस्तप्रपञ्चात्मनो रूपं यस्याः सा तथोक्ता । एवमूर्ध्वरूपाऽप्यधोरूपा कार्यप्रपञ्चस्याधस्ताद्भूतकाले वर्तमानं तज्जननसमर्थकारणात्मकं रूपं यस्याः सा तथोक्ता । एवं कारणतया तथाऽधस्थाऽपि कार्यप्रपञ्चस्याधस्थाद्वर्तमानाऽपि सैव मध्यगा प्रपञ्चस्य प्रागभावप्रध्वंसयोर्मध्यकालेऽपि व्याप्य वर्तमानाया एव चिच्छक्तेः कालत्रयव्याप्तिर्दीशिता । अन्तस्थेति । कालव्याप्त्या मध्यरूपाऽपि कार्यप्रपञ्चस्यान्तस्थोपादानकारणरूपेणान्तवर्तमाना । यद्वा स्थावरजङ्गमा-

त्मके स्वच्छे जगति स्वात्मकत्वतयाऽन्तरनुप्रविश्य स्थिता । श्रूयते हि—
“ तत्सृष्ट्वा तदेवानुमाविशत्” इति ॥ ६२ ॥

विन्यासैर्वर्णसंस्कृतैर्विश्वविद्यालयात्मना ॥

विद्योतमाना या वाचि वन्दे तामादरेण तु ॥ ६३ ॥

अत्र चोर्ध्वरूपाया अधो रूपत्वमधोरूपायास्तु मध्यरूपत्वं मध्यमाया अन्तर-
वस्थानं च प्रतीत्यैतद्विरुद्धं तादृशविरोधाभावं दर्शयति—विन्यासैरिति । अकारा-
दिहकारान्तवर्णपरिकल्पितैर्विन्यासैर्गद्यपद्यादिसंस्थानविशेषैः सकलविद्याश्रय-
तया शब्दे या विद्योतमाना तामित्यर्थः ॥ ६३ ॥

एकधा च द्विधा चैव तथा षोडशधा स्थिता ॥

द्वात्रिंशद्भेदभिन्ना च या तां वन्दे परात्मदाम् ॥ ६४ ॥

एकधा चेति । एकेनैव प्रकारेण तालवोष्ठपुटाभिव्यक्तवैखरीवागात्मना प्रथ-
ममवस्थिता । पुनः स्वरव्यञ्जनभेदेन द्विप्रकारं विभज्य स्थिता । पुनश्च षोडशधाऽ-
कारादिविसर्गान्तषोडशस्वरूपेण विभज्य स्थिता । पुनरपि द्वात्रिंशद्भेदभिन्ना
काद्याः पञ्चविंशतिर्यादयोऽष्टौ रलयोरभेदाङ्गकारो न पृथग्गणनीयः । क्षकारश्च
संयुक्ताक्षरतया न पृथग्भूतः । हकारोऽपि मूलप्रकृतिवाचकतया सकलजगन्मू-
लत्वेनावस्थितो व्यष्टिरूपेण गणनां नार्हति । अत एवोक्तं नकुलीशशिवान्वि-
तामिति । अतो पादयः सप्तावशिष्यन्ते । तथा चायमर्थः—ककारादिसकारान्त-
द्वात्रिंशद्व्यञ्जनात्मना विभज्यावस्थिता । इत्थं मातृकारुरूपेणावस्थिता या परमा
शक्तिस्तामत्यर्थः ॥ ६४ ॥

अकारादिक्षकारान्तैर्वर्णैरत्यन्तनिर्मलैः ॥

अशेषशब्दैर्या भाति तामानन्दप्रदां नुमः ॥ ६५ ॥

अकारादीति । उक्तभेदेन भिन्नायाः शक्तेरवयवभूता अकारादिक्षकारान्ता
वर्णास्ते चात्यन्तनिर्मलाः । अमृतमपत्वात् । आधारादिपट्टकमलदलेषु पातिता
द्वादशान्तास्थतचन्द्रमण्डलात्सृता अमृतविन्दवोऽकारादिक्षकारान्तवर्णात्मना-
परिणताः । उक्तं द्वाचार्यैः—

“मूलाधारात्स्फुरिततर्दिदाभोमभा सूक्ष्मरूपो-

द्ब्रह्मन्त्यामस्तकमणुतरा तेजसां मूलभूता ॥

सौपुत्राध्वाचरणनिपुणा सा सवित्राऽनुबद्धा -
ध्याता सद्योऽमृतमथ रवेः स्वावयेत्सार्धसोमात् ॥

“शिरसि निपतिता या विन्दुधारा ह्यधारा
भवति लिपिमयी सां ताभिरङ्गं मुखाद्यम् ” इति ।

तथाविधैर्निर्मलैर्वर्णैस्तत्संस्थानभेदपदवाक्यात्मनाऽवस्थितैः शब्दैर्यां शक्ति-
मानृकात्मिका भाति तामित्यर्थः ॥ ६५ ॥

लक्ष्मीवागादिरूपेण नर्तकीव विभाति या ॥

तामाद्यन्तविनिर्मुक्तामहं वन्दे वराननाम् ॥ ६६ ॥

नर्तकीवेति । यथा नर्तकी स्वयमेकैव सत्याहार्यनानाविधरूपेण नानाविधा
भात्येकमेकैव परा शक्तिः परिकल्पितभेदाल्लक्ष्मीवागादिनानाशक्त्यात्मना भाती-
त्यर्थः । आद्यन्तविनिर्मुक्तामिति । आदिरुत्पत्तिरन्तो विनाशस्तद्बुभयनिर्मुक्तां
सर्वदा वर्तमानामित्यर्थः ॥ ६६ ॥

ब्रह्माद्याः स्थावरान्ताश्च यस्या एव समुद्रताः ॥

यस्यामेव विलीयन्ते तस्यै नित्यं नमो नमः ॥ ६७ ॥

ब्रह्माद्या इति । ब्रह्मादिस्तम्बान्तो यो भोक्तृप्रपञ्चस्तस्य सर्वस्योत्पत्ति-
स्थितिलया यस्याः स्वरूपे परिकल्प्यन्ते तस्या इत्यर्थः । श्रूयते हि—“यतो
वा इमानि भूतानि जायन्ते । येन जातानि जीवन्ति । यत्प्रपन्त्यभिसंवि-
शन्ति ” इति ॥ ६७ ॥

महदादिविशेषान्तं जगद्यस्याः समुद्रतम् ॥

यस्यामेव लयं याति वन्दे तामम्बिकामहम् ॥ ६८ ॥

न केवलमेव भोक्तृप्रपञ्चस्याधिष्ठानं भोग्यप्रपञ्चपरिकल्पनस्यापि सेवाधिष्ठान-
मित्याह—महदादीति । मूलप्रकृतेरत्यन्तनिर्विकल्पकतया चिच्छक्तितदात्म्येन
क्षीरनीरवदविभागापन्नत्वान्महत्तत्त्वस्य च प्रथमकार्यत्वात्तदेवाऽऽदित्वेनोपा-
दीयते । महदहङ्कारादिघटपटादिविशेषान्तं भोग्यरूपं जगदस्याः परशक्तेः
समुद्रतं समुद्रूपावस्थितमित्यर्थः ॥ ६८ ॥

गुरुभूर्तिधरां गुह्यां गुह्यविज्ञानदायिनीम् ॥

गुह्यभक्तजनप्रीतां गुहायां निहितां नुमः ॥ ६९ ॥